

# د افغان- شوروي جگړه

**Download from: [aghalibrary.com](http://aghalibrary.com)**

پوهاند ډاکټر محمد حسن کاکړ  
پخوا د کابل پوهنتون د تاریخ استاد

دخپړندويې ټولنې يادښت:

## دافغان - شوروي جگړه داستاد کاکړ نوی تاريخي اثر

نوميالي افغان مورخ پوهاند ډاکټر محمدحسن کاکړ په څو وروستيو کلونو کې د افغانستان د معاصر تاريخ د څو مهمو فصلونو په باب خپلې څېړنې په کتابي بڼه وړاندې کړې دي . په دې لړکې د شهيد محمد داودخان د کودتا او دهغه د دورې په اړه او دغه راز د شور کودتا دلومړي پړاو (دنورمحمدتره کي او حفيظ الله امين د واکمنۍ) په اړه دوه جلا اثره دهغه په قلم کښل شوي او دواړه يې په جرمني کې دافغانستان دکلتوري ودې ټولنې له لوري خپاره شوي دي .

دافغان شوروي جگړه ، دهمدې لړۍ درېم اثر دی . په دغه اثرکې پر افغانستان دشوروي دیرغل ، ددغه يرغل پر وړاندې دافغانانو د مبارزې او سربښندنې ، دشوروي دماټې ، په افغانستان کې ددغه يرغل پايلې ، داخلي تنظيمي جگړې او دواړی پورې مربوطو موضوعگانو په اړه بشپړ تفصيل راغلی دی .

دافغانستان دمعاصر تاريخ ددغه ډېر مهم پړاو په اړه به تر اوسه پورې ددې اثر په څېر تفصیلي تاريخي ، تحقيقي اثر بل کوم کتاب نه وي خپور شوی . استاد کاکړ پردې اثر څو پرله پسې کلونه کارکړی او په دقت سره يې پېښې هم خپله تعقيب کړي او هم يې په دې اړه ليکل

شوي زياتره مهم آثار په انتقادی بڼه کتلي او په دغه اثر کې يې ترې استفاده کړې ده .

دافغانستان دکلتوري ددې ټولنې غوښتل چې دغه اثر هم خپور کړي او له همدې کبله يې دچاپ مقدماتي کارونه تنظيم کړل ، خو له کاکړ تاريخي علمي بنسټ سره په مشوره لازمه وگڼل شوه چې دغه مهم اثر دممدې بنسټ دلومړني خپریدونکي کتاب په بڼه خپلو هېواد والو ته وړاندې کړو .

« کاکړ - تاريخي علمي بنسټ » په همدې ورځو کې تاسيس شو او په هېواد کې يې د تاريخ او دتاريخ دمرستندو په آثارو د ليکلو ، ژباړلو او خپرولو د چارو تاييا کړې ده ، ددغه بنسټ له لارې به نه يوازې د استاد کاکړ آثار خپريږي ، د تاريخ په برخه کې به دنورو آثارو دليکلو او خپرېدلو هڅه هم کېږي .

ددغه بنسټ له ليارې د لومړني اثر په توگه ددې ارزستاک تاريخي انرچاپ او خپرېدل د يو غوره پيل په توگه گڼو او هيله لرو چې دغه بنسټ په راتلونکي کې خپلو هېوادوالوته مهم آثار وړاندې کړای شي .

په درنښت

کاکړ تاريخي علمي بنسټ

سکرتریت

کابل ، د ۱۳۹۳ ل . د مرغومي ۱۲

د ۲۰۱۵ دجنورۍ دويمه

## ځانگړنې

د کتاب نوم: د افغان- شوروي جگړه

ليکوال: پوهاند ډاکټر محمد حسن کاکړ

څپرندوی:

د څپر و نولو لړ: ( )

چاپ کال: ۱۳۹۲ لمریز

چاپځی: دانش چاپخونه، کابل / ۰۷۰۰۴۴۹۲۹۸

کمپوز: عبدالله شاهي

# دالی

دیرغلگرو په وړاندې د وطن، خپلواکي او ننگ ناموس ته د دفاع د سنگر

ته

مجاهدانو او شهیدانو



## منځپانگه

### لومړۍ برخه

#### لومړۍ څپرکۍ

پر افغانستان باندې د شوروي اتحاد وسله وال يرغل

د روسيې لنډه تاريخي مخينه .....  
شوروي اتحاد او افغانستان .....  
په خلقي نظام کې دننه د ک. ج. ب وړاندي .....  
د شوروي اتحاد له يرغل نه دمخه .....  
شوروي شوي پرچميان او خلقيان څنگه د يرغلگر پوځ برخه وگرزول شول  
پر افغانستان باندې د يرغل کولو فيصله .....  
د شوروي اتحاد وسله وال يرغل .....  
د شوروي اتحاد د يرغل په اړه بحث .....  
حفيظ الله امين .....

#### دوهم څپرکۍ

د شوروي اتحاد د تېري په وړاندې غبرگونونه

د يرغل په اړه د شورويانو نظرونه .....  
د يرغل په اړه په لويديځې نړۍ کې غبرگونونه .....  
د يرغل په وړاندې د افغانانو لومړنۍ غبرگونونه .....  
- د کندهار او هرات ښارونو نا ارامي .....  
- د کابل ښار پاڅونونه .....  
- د زده کوونکو پاڅون .....

### درېيم څپرکی

د پرچم رجيم، اسلامي تنظيمونه، ملي حرکت او پاکستان

د افغانستان دموکراتیک جمهوریت .....  
پرچميان او خلقیان د شورويانو تر سيوري لاندې .....  
افغان اسلامي تنظيمونه .....  
اسلامي سياسي فکرونه .....  
د پېښور لويه ممثله جرگه .....  
د پښين جرگه .....  
افغان اسلامي تنظيمونه او پاکستان .....

### څلورم څپرکی

د کابل د پرچمي رجيم او يرغلگرو پوځونه او د وطن مدافعان

د شوروي اتحاد پوځ .....  
د کابل رجيم پوځ .....  
مجاهدان يا د وطن، اسلام او خپلواکۍ مدافعان .....  
قومندان مولوي جلال الدين حقاني .....  
قومندان عبدالحق .....  
قومندان احمد شاه مسعود .....  
له کابل نه دباندې د نفوذ خپرولو هڅې .....

### پېنځم څپرکی

د شوروي اتحاد د يرغل ځواب د جنگ په ډگر کې

کابل د جنگ په حال کې .....  
په کابل ښار کې فرد وژنې .....  
له کابل نه دباندې افغانستان د جنگ په حال کې .....

- ..... اسمار -
- ..... کامه -
- ..... سرخ رود -
- ..... لغمان -
- ..... کندهار -
- ..... پنجشېر -
- ..... پکتیا -
- ..... ژوره -
- ..... سته کنډو -

### دوهمه برخه

#### شپږم څپرکی

په مسکو کې د گورباچوف پرسترویکا او په کابل کې د نجیب الله ملي پخلاینه  
د سولې لار.....  
د گورباچوف اصلاحات.....  
د کارمل لېرې کول او د نجیب الله ملي پخلاینه.....

#### اووم څپرکی

#### د ژنیو خبرې او د یرغلگر پوځ پر شانگ

د ژنیو له خبرو نه دمخه.....  
کوردو ویز او د ژنیو خبرې.....  
د دوستو هېوادونو سفیران او د ژنیو خبرې.....  
په مسکو کې له اندروپوف سره د کویلاز او کوردو ویز لیدنه.....  
بېرته ژنیو ته.....  
د ژنیو خبرې د گورباچوف په واکمنۍ کې.....



اتم خپرکی

د ژنیو خبرې او د یرغلگر پوځ په شانگی

..... د ژنیو خبرې د گورباچوف په واکمنۍ کې (دوام)  
..... د ژنیو د خبرو بریالی پای  
..... د ژنیو د توافقونو په اړه تبصرې

نهم خپرکی

د نجیب الله لنډه واکمني او د تنظیم واکۍ پیل

..... د نجیب الله واکمني او ناکامي  
..... د جنرال تڼي په نامه یاده شوې کودتا  
..... د نجیب الله د واکمنۍ پای  
..... د تنظیم واکۍ پیل  
..... پایلیک  
..... ملونه  
..... یادښتونه

## سريزه

دغه ليکنه د شوروي اتحاد له وسله وال يرغل نه د تنظيم واکي تر پيل پورې د افغانستان د سياسي او ديپلوماتيکي پېښو بيان دی. ددغې مودې په څه باندې نهو کلونو کې چې يرغلگر پوځ د خپل لاس لاندې پرچمي رجم د ټينگولو لپاره له افغان مجاهدانو سره جنگېده، په افغانستان کې ډېرې پېښې شوې دي. په دغو پېښو کې د نړۍ ډېرو خلکو، حکومتونو په تېره د پاکستان، امريکا او سعودي عربستان حکومتونو هم اثر لرلی دی. دوی په ملگرو ملتونو او نورو بين المللي ټولنو کې هم د افغان دايمي ملاتړ کړی دی. په دې ډول د شلمې پېړۍ په اتياومې لسيزې کې د افغانستان جگړه د نړۍ توده موضوع وه او افغان ولس او مجاهدانو يې په ټولې نړۍ کې نوم واېست.

د نړۍ سوږ جنگ چې له دوهم نړيوال جنگ نه وروسته پيل شوی او تر دغه وخته په بېساري ډول سوږ شوی و، د شوروي اتحاد په يرغل سره بېرته قوي شو. خو هغه د افغانانو په ټينگ او پرله پسې مقاومت سره چې يرغلگر پوځ يې په شاتلو ته اړ کړ او شوروي اتحاد بې اعتبار او ناتوان شو، تر دې حده سوږ شو، چې ډېر ژر د برلين دېوال په نړول کېدلو سره له مېنځ نه لاړ او په نړۍ کې يوه نوې دوره پيل شوه. افغان ولس هم وښووله چې په اوسنۍ

نړۍ کې جنگ پيل كووونكى جنگ گټلى نه شي. په دې ډول افغانانو د ساړه جنگ په پاى ته رسولو كې اثر لرلى دى.

دغه اثر د لومړنيو سرچينو او د دوهم لاس معتبرو داخلي او باندنيو آثارو پر بنسټ كېنل شوى او محلي، ملي او بين المللي اړخونه لري. ديپلوماتيكي اړخ هم لري، چې د هغه لپاره دوه څپرکي (اووم او اتم) د ژنيو خبرو اترو ته ځانگړي شوي دي. بيا هم دغه ليکنه ددغې دورې پوره تاريخ نه دى او د نويو منابعو او ليکنو په رڼا كې چې وروسته به راووخې نور هم ښه كېدلى او جامع كېدلى شي.

تاريخ ليکنه يوه پروسه ده چې پاى نه لري. خو د نژدې تېر تاريخ ليکنه په اصل كې يو گران كار دى. يو دا چې د هغې په اړه مواد او منابع كه هر څومره ډېر هم وي، پوره نه وي. بل دا چې نژدې تېره لا تاريخي شوې نه وي او په ليكل كېدلو سره يې احساسات پارېږي او غبرگونونه ښوول كېږي. ددې لپاره چې غبرگونونه بېخايه نه وي ليكنه بايد د واقعيت مالومولو لپاره وي او په نرمه او نه پاروونكې ژبه كې بيان شي. دلته دغه څه په نظر كې نيول شوي دي، كه څه هم زياتره پېښې زېږې او د وطن د لوړو گټور پر خلاف دي. د فردونو، ډلو او چارواكو سياستونه او كړه هم په همدغه ډول كتل شوي دي او پر هغو باندې له شخصي او بې سنده حكم كولو نه ډډه شوې ده او قضاوت لوستونكو ته پرېښوول شوى دى. په دې ډول د معاصرې دورې د تاريخ ليكنې د لوى مخكين ليو پولد فان رانگ كې (۱۷۹۵ - ۱۸۸۶) فكر په نظر كې نيول شوى چې وايي، د تاريخپوه وظيفه يوازې داده چې وښيي «هغه په رښتيا څنگه و». ددغه فكر له مخې يوه ليكنه هغه وخت تاريخ كېدلى شي، چې يوازې د معتبرو او د پېښو د وخت د شواهدو پر بنسټ وي. په دې ډول شواهد په تاريخ ليكنه كې دغومره اساسي او مهم وي چې نامتو

تاريخپوه کالنگ ووډ يې لا «سپېڅلې» گڼي په دې مانا چې په هغو کې په هېڅ ډول لاس ونه وهل شي. د همدغه فکر له مخې دلته مهم منابع او مهمې ويناوې په مستقيم ډول نقل شوې. دغه طرز دلته په دې هم ضرور دی چې سرچينې ډول ډول، سره مختلفې او حتی په تضاد کې دي او بين المللي هم دي. ددغو فکرونو په مراعات سره تاريخ په دقيق ډول ليکل کېدلی او لوستونکي پوهېدلی شي چې فردونو، ډلو، حکومتي چارواکيو او په ټوليز ډول په پېښو کې ټولو ښکېلو خواوو څه وکړل او د سياستونو له امله يې څه وشول او ولس په څه حال کې شو. په دغسې ليکنې سره ټولنه هم پېژندل کېدلی شي او بل نسل ته ممکنه کېږي چې له تاريخ نه عبرت واخلي او شوې تېروتنې تکرار نه کړي.

البته په پېښو کې انتخاب شوی، خو له هغو نه هغه دلته راوړل شوې دي، چې مهمې، تمثيل کوونکې او له موضوع سره تړاو لري. په دغه ډول ليکنې سره به ليکوال هم خپله دنده ترسره کړې وي، ځکه چې د هغه مسووليت په اصل کې واقعيت، انسان او د هغه خپل وجدان ته دی.

له محترم زرین انځور او د ټولني له ملگرو نه يې مننه کوم چې زما دغه اثر هم د خپلې ټولني له خوا خپروي، لکه چې دمخه يې زما نور اثرونه هم خپاره کړي دي.

د دانش خپرندوی ټولني سروال محترم اسدالله دانش نه هم مننه کوم چې يې په خپله هم کونښن وکړ، دغه اثر له چاپي تېروتنو ته خالي وي، د خپلو اولادونو قانيوه کاوون کاکړ، خور کاکړ او سباوون کاکړ زيارونه هم يادوم او قدر يې کوم چې د اثر د را ايستل کېدلو او تکثير په اړه کړي دي.

محمد حسن کاکړ

کلیفورنیا، ۲۰۱۳

## لومړۍ برخه

### لومړۍ څپرکي

پر افغانستان باندې د شوروي اتحاد وسله وال يرغل

### د روسيې لنډه تاريخي مخينه

روسانو تر هر بل ولس نه زيات خپل هېواد د نورو هېوادونو په تاوان پراخ کړی، سره له دې چې دوی ددغه ملک اصلي اوسېدونکي نه دي. د لومړني تاريخ (Primary Chronicle) له مخې د سلاو قومونو او نورو په ۸۶۲ زېږدي کې د سکندونيانو ورنګيانو (يا ورنګيانو) روسانو ته بلنه ورکړه، په دغه ډول چې «زمور ملک لوی او شتمن دی، خو نظم پکې نشته؛ تاسې راشئ او پر مور حکومت وکړئ». دغه قومونه پخپلو کې سره وران وو. روسانو دغه بلنه ومنله او په نووګراد (Novgorad) او نورو سيمو کې مېشت شول. وروسته يې په کييف (Kiev) کې، چې اوس د اوکراين پلازمېنه ده، د لومړي ځل لپاره د حکومتي نظام بنسټ کېښود. د اوکراين ختيځ ته روسيه پرته ده چې د ارال تر غرو پورې د اروپا او په ختيځ کې تر ولادي وستوک پورې د آسيا برخه ده. ددغو هېوادونو خلک په اصل کې د ژبو

د توپير له امله په بېلو نومونو يادېږي، خو دوی ټول په ختيځ سلاويانو او هغه سلاويان چې په اروپا کې اوسېږي په لويديځ سلاويانو يادېږي. په لرغونې زمانې کې دغه سيمه په تېره سهيلي روسيه يانې د تور سمندرگي شمال خوا ته سيمې د نورو قومونو په لاس کې وې چې لوی ولسونه يې سمريان (Cimmerians)، ستیان (Scythians)، سرمه تيان (Sarmatians)، هونان (Hunans)، آاران (Avars)، گاتان (Goths)، او خضار له (Khazars) وو. له خطرانو او ستیانو نه پرته دوی ټول هندو اروپايان او پوونده وو، چې يو په بل پسې يې دغه سيمې لاندې کړې او پر ځايي خلکو يې واک وچلاوه. سمريان لومړنی تاريخي قوم و، چې له اټکل زر څخه تر اووه سوه مخزېږدي پورې يې پر دغې سيمې واکمني کړې ده.<sup>(۱)</sup>

اوليگ (Oleg) لومړنی ورنګي روس و چې په کال ۸۸۲ زېږدي کې يې د کيف ښار ونيوه او د خپلو نوکرانو په مرسته يې په حکومت کولو پيل وکړ. د هغه ځايناستي ايگور (Igor) په روسيې کيف باندې له ۹۱۳ نه تر ۹۴۵ پورې واکمني وکړه. د هغه په ناڅاپي مړينې سره اول د هغه کونډه اولگا (Olga) او بيا د هغه زوی سوايتوسلاو (Sviatslav) واکمن شو. خو ددغې لومړني واکمنې کورنۍ نامتو واکمن د اولگا لمسی ولادمير (Vladmir) و، چې تر ۱۰۱۵ پورې يې واکمني وکړه. د دوی مخه سوداګرۍ ته او له لويديځو سلاوانو او له بيزانس يا ختيځ روم سره جنگونو ته وه، چې مرکز يې قسطنطنيه يا اوسنی استانبول و.

د ولادمير د واکمني ډېره مهمه پېښه د ۹۸۸ زېږدي شاوخوا کې د کيف د روسانو عيسوي کېدل، يا عيسوي کوول وو. روسانو تر دغه وخته د طبيعي قوتونو او نيکونو روحونه نمانځل او د تالندې او برېښنا خدای پيرون (Perun) ته يې تر خپلو نورو خدايانو ډېره عقیده لرله. د روسانو راشه

درشه تر نورو څخه ډېره د والگا مسلمانانو او د خضر له يهودانو سره وه، خو دوی نه اسلام او نه يهوديت ومانه په دې چې دغو دواړو دينونو خپل پيروان د شرابو له څښلو نه منع کول، په داسې حال کې چې روسانو شراب ډېر څښل. پر دې سربېره يهودان تيت او خواره وو او سياسي نظم يې هم نه لاره. روسانو د عيسويت ارتودوکس عقیده ومنله چې له کاتوليکي او پروتستاني عيسويت نه وروسته د عيسويت غټه څانگه ده او يوازې په يوه «حقيقت» يې عقیده لرله، چې هغه يوازې د بښنې دين و، نه د زغم دين، په تېره د نورو دينونو، په لويديځې اروپا کې وروسته له هغه چې رنسانس يا د بيا ژوندي کېدلو غورځنگ کاتوليکي عقیده له اعتباره وغورزوله او د عقيدو ډېرتوب ومنل شو، روسيه د رنسانس له بښکڼو څخه بې برخې او نوره هم گڼونه پاتې شوه، خو د روسانو په عيسوي کېدلو سره د هغوی ژبه د سري ليک (Cyrillic) الف بې له برکته تحريري شوه.

د روسانو مذهبي عقيدې د هغوی په سياسي نظام کې هم نفوذ وکړ. د سکندونيانو- سلاو واکمني که څه هم د جنگ او سوداگري پر محور څرخېده، سياسي نظام يې بيا هم مطلق يا زورواک و. مسکو چې د مغولو د طلايي طايفې څه کم دوه نيمې پېړۍ (۱۲۴۰ - ۱۴۸۰) محکوميت څخه وروسته سرهسک کړ، د يوه مطلق يا پوره زورواک نظام تر لاس لاندې شوه. دغه نظام وروسته له هغه نور هم مطلق شو، چې د مسکو ايوان چې په وپروونکي ايوان يادېده، په ۱۵۴۷ کې د تزار لقب غوره کړ. له دغه نوي لقب سره دغه عقیده هم ملگرې شوه چې ويل يې، مسکو د درېيم او وروستي روم په شان د سپېڅلي حيثيت خاوند شوی دی. دغه عقیده وروسته له هغه خپره شوه چې عثماني ترکيې په کال ۱۵۴۳ کې قسطنطنيه ونيوله چې عيسويانو ته تر روم وروسته يو سپېڅلی مذهبي ښار و. بيا نو تزار وکولی شول چې ديني



او دنيایي ځواکونه دواړه ځانته منحصر او خپل ځان او مقام نور هم مطلق او زور واک کړي.

په روسیې کې د بویارو په نامه یو څو سوه اشرافي کورنۍ چې ویل کېده په اصل کې باندنیانې دي، په نورو خلکو بر لاسې وې، په داسې حال کې چې منځنۍ طبقه پکې هسکه شوې نه وه، د سکندونیانو له ورتګ نه دمخه ټولنه له ازادو خلکو او مریانو نه جوړه وه او د سکندونیانو په ورتګ سره مریان نور هم د ټولنې تل ته تخته شول. مریان اول جنګي بندیان وو او وروسته هر څوک د قرارداد له مخې یا په زوکړې سره مریه کېده. جنګ د سوداګرۍ او مریتوب غټه سرچینه وه، په دې چې د هغه غټ محصول مریان وو.

په کال ۱۸۶۱ کې د روسانو په دغې هرم ډوله ټولنه کې اساسي سمون راوستل شو. په دغه کال کې د ۴۰ میلیونو په شاوخوا کې د سرفانو په نامه مریان د پاچا تزار د فرمان له مخې په حقوقي لحاظ ازاد اعلام شول او مخکې هم ورته ورکړل شوې. دوی وروسته له هغه ازاد اعلام شول، چې روسان، د کرایمیا په جنګ (۵۶ - ۱۸۵۴) کې د اروپایي خلکو له لاسه مات شوي وو. سرفان نه ښه جنګیالي او نه ښه کروندګر وو. دوی ولې د نورو لپاره کرڼه وکړي او ځانونه مرګ ته ورکړي؟ دوی د همدغې وینستیا له امله تر دغه وخته پورې د پاڅونونو او نا ارامیو سرچینه شوي وو.

روسانو چې هېواد یې د عصري صنعت له امله مخ په پیاوړي کېدلو و، د کرایمیا له ماتې نه وروسته په آسیا کې خپل پرمختګ ته زور ورکړ. منځنۍ آسیا د دوی د پوځ او سوداګرۍ پر مخ خلاصه وه. په کال ۱۸۵۷ کې د انګلیسانو د حاکمیت پر وړاندې د هنديانو لوی پاڅون هم دوی هغې خوا ته تللو ته وهڅول او د لوی پیټر په شان یې تودو اوبو ته د رسېدلو خوبونه ولیدل. ددغه مقصد لپاره یې له اورنبرګ (Orenberg) نه چې هلته یې لا

دمخه يوه غټه نظامي هيله جوړه كړې وه، د منځنۍ آسيا د لاندې كولو په مقصد يې يوه خوا بله خوا پوځونه استول او په دې ډول يې له انگليسانو سره د سترې لوبې په نامه لوبه ټينگه ونيوله.

ستره لوبه د روس او انگليس د امپراتوريو په مېنځ كې د منځنۍ آسيا د لاندې كولو كوښښ ته ويل كېده، چې د لوبې تخته يې په لويديځ كې د قفقاز له واورينو غرونو نه د منځنۍ آسيا له پراخو دښتو نه د ختيځ په لور ان تر چيني تركستان او تبت پورې غځېدلې او اخري جايزه يې د پيتر هاپكر ك په نظر هندوستان و، چې روسان په ټينگه د هغې د لاندې كولو په فكر كې وو او لندن او كلكته له هغه نه په وېره كې شول.<sup>(۲)</sup> روسانو له اورنبرگ نه د جنرال كافمن په قومندانۍ خپله واكمني په كال ۱۸۶۴ د خوقند، بخارا او خېوې پولو ته ورسوله او په كال ۱۸۶۵ كې يې تاشكند ونيوه او دوه كاله وروسته يې د روسي تركستان په نامه تر خپل لاس لاندې يو لوی ولايت تشكيل كړ. روسانو په دغه ډول په منځنۍ آسيا كې لږ و ډېر هغسې حاكم حيثيت پيدا كړ، چې انگرېزانو دمخه په هندوستان كې د ځان كړی و. روسانو د بخارا امير مظفر الدين د يوه تړون په منلو سره اړ كړ چې خپل سلطنت د روسانو واكمنۍ ته وسپاري. روسانو په ۱۸۶۸ كې سمرقند هم لاندې كړ.

روسان د امير شېر علي د دوهمې دورې په سر كې د لومړي ځل لپاره د افغانستان سرحد ته ورسېدل او افغانستان په دغه ډول د تزاري روسيې او د برتانوي امپراتورۍ له خوا يو چارپېر هېواد شو. په دغه حال كې روسان په منځنۍ آسيا كې د خپلې امپراتورۍ په پراخولو او انگليسان په هندوستان كې د خپلې امپراتورۍ د خوندي ساتلو او افغان واكمنان د خپل هېواد د خوندي ساتلو په هڅه كې شول.

د افغان- انگليس دوهم جنگ په اصل كې د افغانستان په اړه د همدغو

امپراتوريو د متضادو سياستونو د ټکر نتیجه وه، په دې ډول چې د هند انگليس وایسرای لارډ لېټن (Lord Lytton) د هندوستان د خوندي ساتلو په مقصد له امیر شېر علي څخه وغوښتل چې د خپل هېواد باندنی واک د هغه حکومت ته وسپاري، خو امیر شېر علي د افغانستان له خپلواکۍ څخه تېر نه شو. ډېره موده نه وه تېره شوې چې په منځنۍ آسیا کې د روسانو اعلیٰ حاکم جنرال فان کافمن په ۱۸۸۷ کې د جنرال ستالیتوف په سروالی یو نابللی نظامي هیئت په ناڅاپي ډول کابل ته واستاوه. هلته دغه هیئت ومنله چې د افغانستان د دفاع لپاره به د ضرورت په وخت کې دوه دېرش زره پوځ استوي. انگلیسان په کابل کې د روسانو د هیئت له امله وپارېدل او د همدغه کال په نومبر کې یې په داسې حال کې چې روسي هیئت له افغانستان څخه وتلی و، پر افغانستان باندې په نظامي يرغل لاس پورې کړ، خو روسانو خپله وعده ترسره نکړه او حتی امیر ته یې روسي ترکستان ته د تللو اجازه هم ورنکړه، خو افغانانو د انگلیسانو نظامي يرغل په پرله پسې جنګونو سره پر شاوواهه او ډېر تلفات یې ورواړول تر څو چې سردار عبدالرحمن د امیر محمد افضل زوی او د امیر دوست محمد لمسی، په ۱۸۸۰ کې د امیر په نامه د افغانستان واکمن شو، په داسې حال کې چې امیر شېر علي وفات شوی او ځایناستی زوی یې امیر یعقوب هندوستان ته تبعید شوی و.

د امیر عبدالرحمن په واکمن کېدلو سره د افغانستان باندنی سیاست د هندوستان انگلیس حکومت ته په لاس ورغی، خو له دې نه پرته امیر په نظر او عمل کې یو خپلواک واکمن و او افغانستان د برتانوي هند مستعمره نه وه. د امیر دوست محمد خان له وخت نه وروسته دا دوهم ځل و، چې د افغانستان او برتانوي هند د حکومت تر مېنځ دوستي ټینګه شوه، خو روسانو سره له دې هم په کال ۱۸۸۵ کې پنځه لاندې کړه، چې هغه په اصل کې د

هرات يانې د افغانستان يوه برخه وه او د امير عبدالرحمن تر واکمنۍ لاندې وه. روسانو وروسته په ۱۸۹۲ کې د پنجه له سين نه د شمال په لور د آقسو- مرغاب سين پورې بدخشان، چې هغه هم د امير تر ولکې لاندې و، په نظامي قوت ونيوه او د هند برتانوي وایسرای سره له دې چې حکومت يې پر افغانستان باندې د نه پارول شوي تېري د دفع ژمنه کړې وه، د روسيې ددغه تېري په وړاندې نه دا چې په خپله څه ونکړل، له امير نه يې هم په ټينگه وغوښتل چې مقابله ونه کړي. په نتيجه کې د افغان- روس اړيکې د روسيې د اکتوبر تر کودتا پورې خرابې وې.<sup>(۳)</sup>

افغان- روس اړيکې د اکتوبر له کودتا نه وروسته د پاچا امان الله په وخت کې سره ښې شوې. په لومړي نړيوال جنگ کې چې د روسيې امپراتور تزار نیکولای د ۱۹۱۷ کال په فبروري کې له ډېرو فشارونو سره مخ شوی، له پاچايي نه گوښه کېدلو ته اړ شو، خو له هغه وروسته هغه لبرال حکومت چې په انقلاب سره د کرنسکي په سروالي مېنځته راغی، د همدغه کال په اکتوبر کې د ولادمير لېنين په مشرۍ د بولشويکانو په کودتا سره نسکور شو او بولشويکان چې په اصل کې کمونستان وو، واک ته ورسېدل. دوی کمونيزم ته د رسېدلو په لور دغسې نظام پر پښو ودر اووه، چې د تزاري له مطلق نظام نه ډېر مطلق و. پر هغو سربېره ټولواک هم و.

د ماموريت موده يې هم نامحدوده وه او هم يوازې د يوه گوند له خوا اداره کېده. نور گوندونه غير قانوني وگڼل شول او وځپل شول. هغه ديموکراسي چې په روسيه کې له ۱۹۰۵ نه وروسته عملي کېدله، هم وځپل شوه. بولشويکانو دغسې مطلق او ټولواک نظام ددې لپاره غوره کړ، چې د هغه په قوت روسي ټولنه له سره تنظيم کړي او اړيکې يې واپروي، خو هغه فکر چې بولشويکانو د هغه له مخې په دغه کار پيل وکړ، پخوانی و او هغه دا

چې اصلي موخې ته د رسېدلو لار يوه ده او د څو کړنښه ييزو او د څو حقيقتونو فکر غلط او مردود دی. ددغه فکر له مخې يوازې يو رښتين توب يانې کمونيزم د اعتبار وړ وگڼل شو. په واقع کې دا د هماغه عيسوي ارتودکس فکر و، چې ولادمير نهه سوه کاله دمخه تر هغه د روسيې لپاره غوره کړی و، خو په دغسې حال کې چې عيسوي ارتودکس يوازې د بښنې دين و، نه د زغم، کمونيزم نه د بښنې او نه د زغم مذهب و. د هغه له مخې هم ډلې او هم فردونه مجبورېدل چې هغه په خوله ومني او په ژوند کې پرې عمل وکړي. په دې ډول په شوروي اتحاد کې فرد هغومره ډېر تر بنديزونو لاندې شو، چې بل هېڅ وخت دغومره مقيد شوی نه و. د شوروي دولت ته چې د انسان په تاريخ کې تر ټولو ډېر ټولواک او ټول اختيار دولت و، دغه صلاحيت ورکړل شو، چې دغه فکر د ژوند په ډگر کې واقعي کړي. ددې لپاره دولت ته د هڅولو او اړ کولو ټولې هغه وسيلې ورکړل شوې، چې ممکن و. له دغو وسيلو نه ډېره مهمه يې ک. ج. ب وه، چې خپل مقصد ته د رسېدلو په لار کې يې د ډلو او فردونو په وړاندې غټ جرمونه وکړل، چې غټه بېلگه يې د ستالين په واکمنۍ کې د ۱۹۳۰ په لسيزې کې د ميليونو انسانانو وژنه ده. په تاريخ کې بل هېڅ دولت د خپلو خلکو په وړاندې هغې زورواکي او جرمونه کړي نه دي، لکه د شوروي دولت، چې کړي دي.<sup>(۴)</sup>

## شوروي اتحاد او افغانستان

د اکتوبر له کودتا نه ژر وروسته د پاچا امان الله په واکمنۍ کې د افغان- شوروي اړیکې د دوستۍ شوې او د دوی تر مېنځ د دوستۍ دوه تړونونه، یو په ۱۹۲۱ کې او بل په ۱۹۳۱ کې لاسلیک شول. خو دغې دوستۍ د پاچا امان الله له گونډه کېدلو نه وروسته د څه باندې پېنځه ویشو کلونو په بهیر کې خپله تودوخه له لاسه ورکړه. دا د محمد داود په صدر اعظمۍ (۱۹۵۳-۱۹۶۳) کې و چې د دواړو هېوادونو تر مېنځ د دوستۍ او همکارۍ یو نوی فصل پرانستل شو او شوروي اتحاد د نکیتا خروشچف په واکمنۍ کې د افغانستان ډول ډول پرمختیایي پروژو ته کرېډیتونه ورکړل او نظامي مرستې یې هم وکړې. له هغه وروسته شوروي اتحاد او ورسره د شوروي ډوله کمونېزم فکرونو په افغانستان کې نفوذ وکړ. ددغه نفوذ څرگنده وسیله د افغانستان د خلق دیموکراتیک گوند شو، چې په واک ته رسېدلو سره یې شوروي اتحاد د افغانستان په چارو کې په بسپاري ډول دخپل او په دې هڅه کې شو چې پرچم گوندگي د خلق گوندگي په شان، چې د شور کودتا یې په بري سره سر ته رسولې وه، په حکومت کې شریک کړي او حفیظ الله امین چې د کودتا اصلي قومندان او د خلق گوندگي تکړه شخص و، ترېنه بهرون کړی، چې د خپلې لارې خنډ یې باله. په دې اړه د شوروي اتحاد ک. ج. ب خپلې دسیسې د «ثور انقلاب» د ټینګولو او همکارۍ په جامه کې وړاندې بیولې او کله چې پخپلو دغو دسیسو کې پاتې راغی بیا یې پر افغانستان باندې په نظامي یرغل لاس پورې کړ، چې اوس یې د بیان وخت دی.

د شور کودتا نومي اثر کې مې شرحه کړې چې د شوروي اتحاد حکومت له اول نه له خلقي حکومت په تېره له حفیظ الله امین سره وران و او کونښن یې

کاووه چې پرچميان د ببرک کارمل په مشرۍ په حکومت کې غټه برخه ولري، خو امين هم ددغه کار مخه ونيوله او هم يې د کارمل په گډون يو څو پرچمي لويان په نورو هېوادونو کې سفيران وټاکل او دننه يې ډېر پرچميان بندي کړل او په دې ډول يې پرچم گوندگي وځايه. سره له دې هم د شوروي حکومت په ظاهر کې د خلقي حکومت په ننگ ولاړ و او د ټينگښت لپاره يې ډول ډول تخنيکي او د وسلو مرستې ورسره وکړې، خو د حکومت مشر نور محمد تره کی او د هغه صدر اعظم حفيظ الله امين له غټو ستونزو سره مخ وو. دوی غوښتل هم حکومت پخپل فکر وچلوي او هم مجبور وو، د ډېرو پاڅونونو د ځپلو لپاره چې د نظام په وړاندې کېدل او داسې هم د هېواد د پرمختيا لپاره له شوروي اتحاد نه مرستې تر لاسه کړي. نورو حکومتونو له دوی سره مرسته نه کوله. دغه اړتيا په خاص ډول د هرات له لوی پاڅون نه وروسته په قوي ډول حس شوه او لکه چې د ثور کودتا کې مې د هغه بيان کړی له هغه وروسته شوروي اتحاد هم افغانستان ته دوه مهم نظامي هيئتونه واستول او هم يې خپل يو ماهر ديپلومات، واسيلي سفرنچوک واستاوه. سفرنچوک کوبنښن کاووه د سياسي تغييرونو په راوستلو سره د حکومت بنسټ پراخ شي، خو دده د وړاندیز اصلي مقصد دا و چې په حکومت کې پرچميان او هم ناپييلي افغانان شامل وي. هغه حتی د ځينو اسلامي تنظيمونو د کسانو د گډون وړاندیز هم وکړ، خو خلقي حکومت دغه وړاندیز ونه مانه او امين د شوروي اتحاد سفير پوزانوف ته وويل چې «مور د دښمنو په مېنځ کې پراته يو او بايد څارو اوسو».<sup>(۴)</sup> وروسته د ډسمبر په مياشت کې د شوروي د کمونست گوند د بين المللي څانگې سروال بوريس پانوماريف هم په کابل کې د سفرنچوک په شان په مقصد ونه رسېد. بيا نو د شورويانو له خوا دغسې کوبنښونه پيل شول چې «... د خلقي مشرانو، تره کي او امين تر مېنځ

## په خلقي نظام کې دننه د ک.ج.ب وړانې

د ک.ج.ب پورتنی راپور د شوروي استازي او خلقي مشرتابه ددغه «بېگانه توب» اصلي علت دا بنسټي چې «د افغانانو [خلقيانو] تر يوه حده خپلسري کوله او له مشورې پرته يې عمل کاوه» په دغه حال کې د شوروي «مشاوران او ماهران وگومارل شول چې د افغانانو د کړو په اړه لا مفصل مالومات راټول کړي». (۶) د ک.ج.ب مامورانو بيا د ترهکي او امين په اړه د هغو د مخالفانو خولې لټولې. د هغو يوه سرچينه غلام دستگير پنجشېری د فوايد عامې وزير و، چې ک.ج.ب هغه د «رچرد» په مستعار نوم ياد کړی دی. پنجشېری د ک.ج.ب آمر، جنرال ايوانوف ته د ۱۹۷۹ کال د جولای په ۲۹ مه وويل چې «په پولتپورو کې هر څه د دوو کسو، ترهکي او امين له خوا فيصله کېږي. لومړنی هغه پرېکړې مني او تاييدوي چې وروستی يې کوي. پاتې نور يوازې د لوبې واره کسان دي چې چکچکې کوي. هېڅ يوزره نه کوي چې د ترهکي يا امين پر ضد خوله خلاصه کړي، ځکه چې دوی ډارېږي چې د انقلاب ضد ټاپه به پرې ولگوله شي. په خلکو کې د ترهکي او امين سياستونه د ناراضيتوب لاملونه دي». (۶ الف)

تر دې دمخه د ثور له کودتا نه څه باندې يوه مياشت وروسته (د جون ۱۱ مه)، د کورنيو چارو وزير، نور احمد نور، پوزانوف ته امين يو خطرناک سپری بنوولی او ورته ويلي وو چې «په پولتپورو کې هر څوک له امين نه وېرېږي» او «په هېواد کې يوازې يو قدرت دی چې هغه حفيظالله امين دی». يوه اونۍ وروسته د پلان وزير سلطان علي کشتمند له پوزانوف سره په يوې



مرکې کې ویلي وو چې امین او ترهګي «له شوروي اتحاد سره د اړیکو ټینګول د یوه موقتي سیاست یا د یوې تاکتیګي وسیلې په توګه ګڼي». دوی دواړو له پوزانوف نه غوښتي وو، چې «کارمل وژغوري، چې ژوند یې په خطر کې دی»<sup>(۷)</sup> له هغه وروسته و، چې د ک. ج. ب چارواکو د امین د ژوند په اړه دننه او دباندې د مالوماتو په ټولولو کې تر پخوا نه ډېر فعال شول او په عین حال کې یې په افغانستان کې د نفوذ خپرولو په مقصد یوه خوا بله خوا په تېره وزارتونو ته هیئتونه واستول. شوروي مشاوران هم فعال شول او «په وزارتونو کې یې د نفاق اچولو لپاره هلې ځلې پیل کړې». <sup>(۸)</sup> یوه شوروي مشاور ن. ک. ګریچین (N. K. Grechen) لا غوښتل چې دی دغسې «فرعي وزیر» وي چې اقتصادي، مالي او په پلان پورې اړوندې چارې اجرا کړي او ددې لپاره دې په سوداګرۍ وزارت کې د مشاورو په ګډون یو دایمي کمیسیون جوړوي. څنګه چې په دغه تجویز سره د وزیرانو صلاحیت کمېده او شوروي مشاوران په حکومت کولو کې شریک کېدل خلقي لویانو هغه ونه مانه او د مالیې وزیر عبدالکریم میثاق لا د اعتراض په توګه وویل چې «دغه وزارت ملګري ملتونه نه دي». ک. ج. ب بیا د هغه په اړه دغه راپور ورکړ چې «میثاق د شوروي اتحاد پر ضد دی او عملونه یې له ماویستانو نه الهام اخلي»<sup>(۹)</sup>.

له هغه وروسته ایوانوف او اوسادچي چې په کابل کې د ک. ج. ب لوی آمران وو، دغه نظر وړاندې کړی چې «... د افغانستان د دیموکراتیک جمهوریت د مشرې د وضعې ښه کېدل په زیاته اندازه په ترهګي پورې اړه لري. دغه [ښه والی] ناشونی دی خو دا چې د ګډې مشرې پرنسیپ ومنل شی او د امین مخه ونیوله شي چې غواړي یوازې پخپله حکومت وکړي»<sup>(۱۰)</sup>.

دغو افسرانو د ۱۹۷۹ د سپټمبر په اوله ورځ یا په هغه ورځ چې نور محمد

تره کی په هاوانا کې په یوه کنفرانس کې د گډون لپاره د مسکو په لور روان شو، د افغانستان د ستونزو د هوارولو په مقصد یو یادښت مسکو ته مخاږه کړ. په دغه یادښت کې ویل شوي وو، چې حکومت په خلکو کې واک له لاسه ورکوي او خلک په ډېرېدونکې اندازه د شوروي اتحاد پر ضد کېږي. هلته دا هم ویل شوي وو، چې شوروي استازو په هره سطحه کې تره کی او امین ته مشورې ورکړې چې د خلکو په مېنځ کې کار وکړي او د خپل حکومت بنسټ پراخ کړي خو «هغه نژدې ټولې له پام نه غورزول شوې دي». په یادښت کې دا هم ویل شوي وو، چې تره کی او امین د ستونزو هوارولو لپاره یوازې له زور نه کار اخلي او د خلکو ځپلو ته دوام ورکوي او «امین ددغه چلند لوی منتظم دی» په یادښت کې دغه مشخصې سپارښتنې هم وې، چې هغه ددغه یادښت اصلي مطلب و:

۱ - د هېواد له مشرۍ نه دې د امین د گوښه کولو لپاره یوه لار وموندله شي او دې د نننیو سیاستونو د ناکامۍ او پټو عامه جزایي چلندونو مسوول وگڼل شي.

۲ - تره کی دې د یوه دیموکرات ایتلافي حکومت جوړولو په لور وهڅول شي چې د مشرۍ رول یې د پرچمیانو په گډون د خلق گوند په لاس کې وي.

۳ - سیاسي بنديان دې، د پرچم د غړو په گډون چې په غیر قانوني ډول نیول شوي دي، آزاد شي.

۴ - په هېواد کې دې ددخلي سیاسي وضعې د با ثباته کولو په مقصد له ببرک کارمل سره په غیر رسمي ډول لیدنه وشي.

۵ - په دیموکراتیک جمهوریت کې دې د خلق دیموکراتیک گوند نه د یوې ذخیرې مشري جوړه شي، چې په هغه حال کې چې د هېواد وضعه

خرابېري را دمخه شي. (۱۱)

دغه يادښت په اصل کې پر دغې گڼې بڼا دی چې ليکونکي يې لکه د افغانستان چارواکي او د کريميلين لويان د افغانانو د واکمنۍ اخري مرجع وي. دوی په دغې گڼې کې سخت تېروتلې وو. خو د دوی دغه تشخيص سم و، چې امين په افغانستان کې د دوی د لارې په مخ کې خنډ و او دغو ک.ج.ب والو غوښتل چې د دوی خپل لويان يې بايد په کوم ډول له خپل مقام نه لېرې کړي. دوی د همدغه مطلب لپاره د جاري نا اراميو پرته پر هغه اچوله، خو د هغه پر خلاف د اگسا په اړه چوپ وو، چې د هغې د په خپل سر سروال اسد الله سروري په حکم بې شمېره افغانان، د پرچميانو په گډون، د «ضد انقلاب» په نامه بندي شوي، کړول شوي او وژل شوي او لکه چې ميتروخين هم وايي «دوی پرېکړه وکړه چې امين استعمال کړي او په نظامي او سياسي ډگر کې د ټولو تېروتنو، ناکاميو او جرمونو پرته پر هغه واچوي». (۱۲) له «دوی» څخه دلته مراد برژنيف او د افغانستان لپاره د لوړ کمپسيون غړي، يوري اندروپوف د ک.ج. ب سروال، گروميکو د باندنيو چارو وزير او اوسټينوف د ملي دفاع وزير و.

که يوازې د کابل ک.ج. ب افسران په دغه فکر وای دغه يادښت به مهم نه وای، خو هغه وخت مهم شو چې د کريميلين لويان هم په همدغه فکر شول او د هغه پر بنسټ يې عمل وکړ او په اول سر کې يې په هاوانا کې له ترهکي نه وغوښتل چې وطن ته د ستنېدلو په لار کې په مسکو کې ورسره وويني. هلته برژنيف ترهکي ته وويل چې «ملگري ترهکي! ستا په وړاندې به ما خپله دنده سر ته نه وي رسولې چې يوه بله موضوع درسره مطرح نکړم، چې هغه نه يوازې ستاسې شوروي ملگرو ته، بلکې د هغو مالوماتو له مخې چې مور يې په لاس کې لرو، د خلق ديموکراتيک غړو ته د ځانگړې انډېښنې

لامل شوی دی. ملگری تره کی! په اوسني حال کې د گوند په مشرۍ کې د خلق ديموکراتيک گوند د مرکزي کمېټې د عمومي منشي په توگه ستاسې خاص رول د پوهاوي وړ دی، خو د نورو په لاس کې له حد نه ډېر د قدرت تمرکز حتی ستا ډېرو نژدې مرستيالانو ته هم د انقلاب د برخليک لپاره خطرناک کېدلی شي. دا به مصلحت نه وي چې يو څوک د هېواد په مشرۍ، په وسله والو پوځونو او د دولتي امنيت په ارگانونو کې ځانگړی مقام ولري». (۱۳) ميتروخين او اندرو دغه هدايت په دې ډول تعبير کړی چې «... برېښيف په واقع کې هغه [تره کی] دپټه وباله چې له افغان حکومت نه د امين د اېستلو کوم ترتيب ونيسي». (۱۴) تره کی بيا ځان مکلف وگڼه چې امين له خپل مقام نه لېرې کړي او کارمل يې پر ځای وټاکي، خو دغه تجویز تر دې حده د افغانستان د سياسي واقعيت پر خلاف و، چې تره کی د هغه د عملي کولو په جريان کې نه يوازې خپل مقام بايلود، خپل ژوند يې هم له لاسه ورکړ او حفيظ الله امين د هغه ځای ونيوه او د گوند او هېواد سروال شو. د کریملین لويانو په دغې پېښې سره ډکه وخورله او لکه چې ميتروخين هم وايي «د امين د لېرې کولو ناکامۍ د کریملین د لويانو او ک. ج. ب غرور په دردناک ډول ټپي کړ. دوی د نه فکر کېدونکو پېښو له پېښېدلو نه په وېره کې شول. د امين کرکټر د يوه دوست هېواد په قالب کې نه برابرېده». (۱۵)

## د شوروي اتحاد له يرغل نه دمخه

څنگه چې دغه پېښه او د پوزانوف تر اېستل کېدلو پورې اړوندې پېښې مې د ثور کودتا په اثر کې کېښلې، دلته د هغو له يادونې نه ډډه کوم او له دې وروسته دغه موضوع گانې کارم چې شوروي واکمنو ولې او څنگه پر افغانستان باندې د يرغل کولو پرېکړه وکړه او يرغل يې په څه ډول عملي کړ. د شوروي حکومت د خپل سفارت چارواکي او د ک. ج. ب غړي مؤظف کړل، چې د امين په سروالۍ له نوي حکومت سره د پخوا په شان د دوستۍ چلند وکړي، خو په عين حال کې د امين کره او چلند په دقيق ډول وڅاري او داسې کار ونکړي چې هغه د شوروي اتحاد په هکله شکمن شي. دغه څارنه وروسته له هغه لا ټينگه ونيول شوه چې د باندنيو چارو وزير، شاه ولي، په کابل کې يو شمېر سفيرانو ته پوزانوف، چې هلته نه و، په ننداره ييز ډول يو نامطلوب شخص وښود او له شوروي حکومت نه يې وغوښتل چې پر ځای يې بل سفير کابل ته واستوي. پوزانوف په هغې توطيې کې ښکېل ښوول شوی و، چې د امين پر ضد کېدله او ناکامه شوه او امين بيا له ايوانوف، پاولوفسکي د شوروي اتحاد د نظامي هيئت سروال، او بوگدانوف، د اگسا له سر مشاور سره په کتنه کې پر شاه ولي ټينگ ودرېد او پر هغه سربېره دوی يې په دغه کار کې دخپل وگڼل چې «غوښتل يې دی په تلک کې گېر کړي». <sup>(۱۶)</sup> له هغه وروسته وو چې د ک. ج. ب پروپاگندي ماشين د شخص امين په وړاندې پوره چالان شو، او پر ضد يې حيرانوونکي څيزونه جعل کړل. د اکتوبر په ۲۹ مه کال ۱۹۷۹ د عالي کمپسيون غړو- گروميکو، اندروپوف، او اوسټينوف خپل گوند ته په يوه راپور کې څرگنده کړه چې «په

هغو کوبښونو سره چې امین په قدرت کې تینگ وساتي، ددغسې سطحي کارونو لکه د نوي اساسي قانون د مسودې برابرولو، او د ځينو هغو بندیانو ازادولو، چې پخوا بندي شوي وو، تر څنگه په واقع کې په گوند، پوځ، دولتي موسسو او ملکي ادارو کې خپل کېدل پراخ شوي دي. په دې اړه يې غټ مثال دا وښود، چې «په حاضر وخت کې د پولتېورو د ډلې غړو (زېري، میثاق او پنجشېري) د وژلو پلان جوړ شوی د گوند، انقلاب ضد فعالیتونو د جوړو شويو تورو له مخې». د راپور مهمه موضوع دا وه چې ویل یې «د افغانستان نوې مشري نیت لري چې د لويديځو قدرتونو په اړه لا یو انډولیز سیاست غوره کړي. په خاص ډول دا مالومه شوې ده چې له افغانانو سره د خپلو لیدنو کتنو پر بنسټ د امریکې استازي د افغانستان د سیاسي کړنې د تغیر د امکان په اړه هغې نتیجې ته هیله من دي چې د واشنگټن په گټه وي». (۱۷)

شوروي لویانو خپلې پولتېورو ته ولې دغه جوړ شوی راپور وړاندې کړ؟ آیا اندروپوف خبر نه و چې پنجشېری د امین له واکمن کېدلو نه وروسته د هغه د خپلو چارواکو په هڅونې سره مسکو ته تللی او په دغه وخت کې په مسکو کې و؟ آیا برېښنېف د اکتوبر په څلورمه نه و ویلي چې د امین شاوخوا کسان مارکسېزم- لېننزم ته رښتین دي، او له شوروي اتحاد سره دوستي غواړي؟ لکه چې په هغه بل اثر کې مې ویلي و، په ډهلي کې د امریکې سفارت غړی آرچر بلډ چې د یوې میاشتې لپاره کابل ته تللی و، له امین سره یې یوازې یو ځل لیدلي و. دغه لیدنه د دواړو هېوادونو د اړیکو د ښه کېدلو لپاره وه چې په کابل کې د امریکې د سفیر ډابس په مړینې سره غیر عادي شوي وو، چې هغه هم کومې نتیجې ته ونه رسېده. البته امین له آرچر بلډ سره د خپلو خبرو راپور شورویانو ته ورنکړ. هغه د یوه خپلواک هېواد د سروال په توگه مجبور نه و

چې له باندنيو سره د خپلو خبرو راپور شورويانو يا د بل حکومت چارواکو ته ورکړي. دغه راپور له امريکې او نورو لويديځو هېوادونو سره د افغانستان د اړيکو په اړه کوم مهم ټکی هم نه لاره. دغومره وايي چې کابل نيت لري له لويديځو هېوادونو سره يو متعادل سياست غوره کړي، او امريکايان هيله کوي چې د افغانستان سياست به په دغه ډول تغيير وکړي، چې د واشنگټن په خوښه وي. له دغه راپور نه ددغو شوروي لويانو مقصد شايد دا و چې د امين پر ضد د خپلو راتلونکو کړو لپاره د پولتېورو موافقه حاصله کړي، او په دې اړه د رښتین توب او اخلاق پروا ونه کړي، که څه هم دوی د يوه زبرځواک هېواد او د سوشلستي کامپ مشران وو. دوی ددې پروا هم نه کوله چې خپل ملگري او پخپله برېښنيز يې هم تېر اېست چې د ځيگر د ناروغۍ او وډکا څښلو له امله يې د تحليل او تفکر توان له لاسه ورکړی و. دا هم د يادولو وړ ده چې پخپله امين ته يې هم د مرستې کولو دغسې وعدې ورکولې چې نه يې ترسره کولې.

پوزانوف پخپلې وروستۍ ليدنه کې امين ته څرگنده کړه چې شوروي لويان په مسکو کې د هغه ليدلو ته تيار دي. په عين حال کې په همدغې ليدنې کې «په گوندي او د دولت د پياوړي کولو په چارو کې د افغان د مشرۍ د کارونو په اړه د مسکو له رضاييت نه» امين ته يې خبر وکړ. د بلې مياشتې په شپږمه د شوروي نوی سفیر فکرت احمد تابييف له امين سره په لومړۍ کتنه کې همدغه بلنه بيا ياده کړه.<sup>(۱۸)</sup>

د اندروپوف لپاره به پورتنی راپور کافي نه و، چې د ډسمبر په اولو کې يې برېښنيز ته يو شخصي يادښت واستاوه او په هغه کې يې امين په نورو ټکو سربرېره هم د «ثور انقلاب» او هم د شوروي اتحاد مخالف وبله. ددغه يادښت بل مهم ټکی دا و چې ويل يې، امين دغسې پټ کارونه کوي چې

خپل سياست ممکن د لويديځ په لور واړوي؛ له امريکايي اجنټ سره گوري، او مور پرې نه خبروي؛ او قومي لويانو ته وعده ورکوي چې له شوروي اتحاد نه مخ وگرځوي. د اندروپوف په نظر «دغو ټولو دغسې حال رامېنځته کړی، چې له يوې خوا دغه خطر شته چې د اپرېل انقلاب گټې ضايع شي، او له بلې خوا په افغانستان کې زموږ دريځ په خطر کې شي». په يادښت کې دا هم ويل شوي چې «هېڅ تضمين نشته چې امين ددې لپاره چې خپل قدرت خوندي وساتي د لويديځ په لور وا نه وړي». په نتيجه کې هم په افغانانو کې شوروي ضد احساسات پيدا شوي، او هم د کابل «په ديپلوماتيکي کړيو کې د امين له اختلافاتو او هم دا چې د شوروي پر ضد به اقدام وکړي، خبرې کېږي». دغه ټول جعليات په اصل کې ددې لپاره وو چې د هغه پر ضد د عمل وخت رسېدلی. په دې هکله اندروپوف وايي چې «په دې نژدې وختو کې په خارج کې د افغان کمونستانو يوې ډلې له مور سره تماس نيولی دی. له ببرک او سروري سره زموږ د تماس په بهير کې مور ته څرگنده شوه (او د دوی مور له هغه نه خبر کړو) چې دوی له امين سره د مقابلې کولو، او د نوي گوند او دولتي ارگانونو د جوړولو لپاره يو پلان اېستلی. خو امين د هغه د شنډولو لپاره د تورنو کسانو په نيولو پيل کړی دی». او په دغه حال کې کارمل او سروري د ضرورت په وخت کې د مرستې موضوع، د نظامي مرستې په گډون، راپورته کړې ده. (۱۹)

د اندروپوف له دغه جوړ شوي يادښت نه څرگنده ده، چې ک. ج. ب او په سر کې يې پخپله دی د امين مرگي مخالف شوی و. په همدغه مهال کې و، چې ده د سروري، گلابزوی، او وطنجار دغه بې بنسټه تور چې امين د سي آی اې جاسوس دی، برېښيف او د پولټپورو نورو غړو ته واستاوه. (۲۰)

خو د امين پر ضد د عمل تجويز لا نيول شوی نه و او دا يو گران کار و، ځکه



چې امين په بين المللي ساحه کې د افغان دولت سروال، د وسله والو پوځونو اعلى قومندان و، او حکومت يې د ځينو سردرو نه پرته په افغانستان کې چلېده، او سياسي مخالفې ډلې يې د پرچم گوندگي په گډون خپل شوې وې، او هېڅ يوې دغه توان نه درلود، چې د هغه حکومت ته چلېنج ورکړي. د همدغو واقعيتونو په نظر کې نيولو سره د هغه له مېنځه وړل پر خپلواک افغانستان باندې وسله وال يرغل کېده. اندروپوف او ملگرو يې سره له دې هم دغه کار ته ملا وتړله. په دې اړه دوه ډوله نظرونه وړاندې شوي دي:

يو يې د سليگ هري سن نظر دی، چې له شوروي لوړو کدرونو سره د مرکې محصول دی او هغه دا چې «د ټولو روايتونو پر بنسټ، اندروپوف تر يوولسمې گړۍ پورې د مداخلې مخالفت کاووه، په هغو دليلونو چې د هرات د پاڅون په وخت کې يې وړاندې کړي وو. د اوليگ کالوگن په وينا اندروپوف د ډسمبر تر اولو پورې پر خپل نظر ټينگ ولاړ و، تر څو په پای کې کريچکوف وهڅاوه چې له امين نه د خلاصې لپاره د شوروي پوځونو له حضور نه پرته بله لار نشته». د گيورگي ارباتوف د ليکنې له مخې چې هغه د اندروپوف له معتمدانو څخه و، د اندروپوف «ډېره غټه تېروتنه دا ده چې «پر بيرک باندې يې له حد نه ډېر اعتماد وکړ». هغه فکر نه کاووه چې د اوږدې مودې مداخلې لپاره به ضرورت وي، او څنگه چې کارمل تر امين ډېر اعتدالي دی هغه به افغان کمونستي رجيم ته ثبات ورکړي. د ارباتوف په نظر اندروپوف ددې درک کولی ونه شو چې «په هغې يوازني طريقې سره چې کارمل به د هېواد سروال وي د باندنيو نېرو په مرسته به وي». د کالوگين په وينا له اوسټينوف سره د اندروپوف سياسي اتحاد و چې هغه يې په پای کې په افغانستان کې مداخلې ته وهڅاوه. د شوروي دفاع وزير «اوسټينوف په نظامي استخباراتو (GRU) او سياسي څانگې کې د گوندي جذميانو تر

فشار لاندې او اندروپوف د اوسستينوف تر فشار لاندې و. سره له دې هم هغه گوندي سپرې و، ډېر متواضع چې پوهېده څه وخت له سياسي څپې سره ملگرتوب وکړي». هري سن اضافې کوي چې د ک. ج. ب يو بل افسر له دغسې يوې غونډې نه وغرېد چې پکې د مداخلې په اړه نظرونه سره برابر وپشل شوي وو. اندروپوف شکونه ښکاره کړل، خو يو ټينگ او څرگند دريځ يې ونه نيوه. هغه پوهېده چې دا يوه تېروتنه وه، خو ځان يې مجبور وليده». (۲۱)

د يرغل په اړه بل نظر د ک. ج. ب د ارشيف پخوانی مدير، واسيلي ميتروخين او د کېمبرج پوهنتون تاريخپوه کرسټر اندرو دی چې هغه د ک. ج. ب د سندونو او د اندروپوف د فکر محصول دی. د دوی دغه نظر زما له دغې ليکنې سره سر خوري چې د همدغو سندونو پر بنسټ مې تهيه کړي. د دوی په وينا «په پولټېورو کې د اندروپوف او د هغه له دوو دايمي متحدانو، اوسستينوف او گروميکو له خوا د يرغل لپاره قوي فشار واچول شو. اوسستينوف که څه هم شايد لومړنی کس و، چې د شوروي د مداخلې ضرورت ته وهڅول شو، خو تر ټولو نفوذناک آواز د اندروپوف و، چې هغه د خپلو ځينو ملگرو په نظر د «هنګري عقدي» څخه ځورېده. اندروپوف په بودا پست کې د شوروي د سفير په توګه د هنګري پاڅون پخپله مشاهده کړ. هغه وخت د ضد انقلاب د ځپلو لپاره د هغه ټينګار زړه نا زړه خروشچف، نظامي مداخلې ته وهڅاوه. له هغه وروسته اندروپوف «د ايډيالوجيکي سبوتاژ» د ځپلو پر ضرورت ټينګار کاوه چې د شوروي بلاک په هر ځای کې به کېده. په ۱۹۶۸ کې يانې يو کال وروسته له هغه چې دی د ک. ج. ب سروال شو د «پراګ د پسرلي» د ځپلو په مقصد په چکوسلواکي باندې د يرغل له لويو ملاتړانو څخه و.

د ۱۹۷۹ په مارچ کې يې د ک. ج. ب په يوه کنفرانس کې خپل نظر يو ځل بيا بنکاره کړ، چې د ايډيالوجي د تخريب هر آواز د دغسې خطر تمثيل کوي، چې له پام نه غورزول کېدلی نشي. د هغه په الفاظو «په ساده ډول مور دغه حق نه لرو چې دلته حتی يوې ډېرې وړې غلطې محاسبې ته اجازه ورکړو، ځکه چې په سياسي ډگر کې هر ډول ايډيالوجيکي سبوتاژ په نېغ يا په نا نېغ ډول ددې لپاره وي چې دغسې اپوزيشن توليد کړي، چې زموږ د سيستم په مخالفت وي... او په وروستي تحليل کې د سوشلېزم د نسکورېدلو لپاره شرايط برابر کړي».

«د ۱۹۷۹ تر می پورې اندروپوف په ټينگه معتقد و، چې افغانستان يوولس کاله پرمې د چکوسلواکيه په شان په ايډيولوجيکي سبوتاژ سره ترټل شوی دی او دا چې يوازې د شوروي په نظامي مداخلې سره د سوشلېزم د سقوط مخنيوی کېدلی شي».<sup>(۲۲)</sup>

د اندروپوف دغه وينا په واقع کې د برژنيف د هغه نظر انعکاس دی چې په ۱۹۶۸ کې يې د چکوسلواکيې د پاڅون له ځپلو نه وروسته وړاندې کړی، او د برژنيف دکتورين په نامه يادېده. هغه ويلي وو چې «څه وخت چې باندي او دنني قوتونه د سوشلېزم پر ضد کوبنس کوي چې د يوه ټاکلي سوشليستي هېواد انکشاف د پانگه والي سيستم د بيا ژوندي کولو په لور واړوي، څه وخت چې په هر هېواد کې د سوشلېزم داعيې ته خطر راولاړېږي- په عمومي ډول د سوشلېستي کامنولټ د خونديتوب لپاره خطر، دا نه يوازې د هغه هېواد د خلکو کشاله ده، خو هغه يوه گډه کشاله ده، د ټولو سوشلېستي گوندونو د اندېښنې وړ».<sup>(۲۳)</sup> شوروي اخبارونو د ۱۹۷۹ په اگست کې افغانستان د لومړي ځل لپاره د سوشلېستي ټولني غړی بللی و. په دې ډول د شورويانو په نظر په افغانستان کې د برژنيف دکتورين د تطبيق وړ و. خو د

اندروپوف نظر او د برېښنيز دكتورين د دوى د هغو ويناوو پر ضد وو چې دوى او نورو ملگرو يې د هرات د لوى پاڅون په وخت كې څرگند كړ، او ويلي يې وو چې افغانستان د سوشلېزم لپاره تيار نه دى، او د دوى پوځ به هلته مجبور وي له خلكو سره جنگ او وژل وكړي، چې دوى يې نه غواړي.

د برېښنيز دكتورين په اصل كې د شوروي امپراتورۍ د پراخولو لپاره اېستل شوى و، په افغانستان كې د هرات له پاڅون نه تر دغه وخته دغسې بنيادي تغيير نه و پېښ شوى چې په هغه سره به افغانستان كې د سوشلېزم لپاره ډگر هوار شوى وي. يوازنى تغيير چې پېښ شوى و، د سياست په ډگر كې و، چې په هغه سره حفيظالله امين د سياست مخكېن شوى و، او هغه شوروي پال گونديان شړلي يا ځپلي وو، او هم يې نه غوښتل د شورويانو په فكر او حكم حكومت وكړي. خو د شورويانو په گټه هم يو تغيير پېښ شوى و، او هغه دا چې د بېرک كارمل په سروالۍ يوه وړه ډله شوروي شوي پرچميان او د اسد الله سروري په مخكېنۍ خو تنه زرغونې او تره كې خلكيان د شوروي حكومت په خدمت كې ننوتلي وو، په دغه هيله چې هغه په افغانستان كې د حفيظالله امين په سروالۍ حكومت په نظامي زور نسكور كړي، او دوى هلته په واک كړي. شوروي لويانو ته هم پلمه برابره شوه چې د هغو له لارې او د هغو په نامه افغانستان لاندې كړي، لكه بخارا چې يې د همدغې پېړۍ په سر كې د ځوانو بخارايانو له لارې لاندې كړې، او د خپلې امپراتورۍ يوه برخه گرزولې وه. خو دوى دا په نظر كې ونه نيوله، چې د بخارا ماډل په افغانستان كې د تطبيق وړ نه دى. سره له دې هم دوى، لكه چې ژر به وليدل شي، د مؤلف جگت مهتا په ژبه پر افغانستان باندې يې «د حماقت مارش» وكړ، چې د هغه په نتيجه كې له ډېرو وژلو او وړانولو نه سربېره سوشلېستي ايډيالوجي په بېساري ډول بې اعتباره شوه، د برېښنيز

دکتورين د تل لپاره تر خاورو لاندې شو، او د شوروي اتحاد امپراتوري له مېنځه لاړه».

اندروپوف او ملگرو يې پر افغانستان باندې د يرغل په ورځ د امين په اړه بل راپور هم خپور کړ، چې نژدې ټول يې ک. ج. ب جوړ کړی، او د هغه بل په شان د واقعيتونو پر خلاف و. په هغه کې ويل شوي وو چې امين «د افغانستان خلق ديموکراتيک گوند مرکزي کمېټې او حکومت له صفو نه ډېر غړي اېستلي، او بندي کړي دي. زياتره يې خپل شوي او په فزيکي ډول له مېنځ نه وړل شوي چې د اپرېل په انقلاب کې يې گډون وکړ. هغه کسان چې په څرگند ډول يې له شوروي اتحاد سره خواخوږي لرله، هغوی چې په گوند کې يې دننه د لېنني معيارونو دفاع کوله... د امين په نېغ امر د افغانستان په ديموکراتيک جمهوريت کې اوازې خپرې شوې چې په هغو کې شوروي اتحاد ته بد ويل شوي، او په افغانستان کې د شوروي کدرونو پر فعاليتونو باندې سوری غزول شوی، او د افغان استازو پر هغو کونښنونو باندې بنديزونه لگول شوي، چې غواړي ورسره ليدنه کتنه وکړي. په عين حال کې کونښن شوی دی چې د (لا انډوليز باندني سياست سراتيجي) د يوې برخې په شان چې امين غوره کړی دی، له امريکې سره اړيکې ترميم کړي. امين د امريکې له چارج دافر سره په کابل کې يو لړ ليدنې په پټه کړې دي... امين کونښن کړی دی چې په داخل کې له انقلاب ضد مشرانو سره په روغې جوړې رسېدلو سره خپل دريځ ټينگ کړی د اعتمادې کسانو له لارې يې له مسلمان بنسټپال اپوزيشن سره تماسونه نيولي دي. د سياسي ځپلو اندازه په ډېرېدونکي ډول عامه شوې ده. يوازې د سپټمبر له پېښو نه وروسته د افغانستان خلق ديموکراتيک گوند ۶۰۰ نظامي کدرونه، او هغوی چې د امين پر ضد احساساتو باندې تورن شوي وو، بې له کوم تحقيق او محاکمې نه

اعدام شوي دي. په واقع کې هدف دا و چې گوند له مېنځ نه يووړل شي». «دغو ټولو د افغانستان له خاصو افقي ستونزو او شرايطو سره په گډه د انقلابي پروسې پرمختگ په بېخي مشکل حال کې وغورځاووه، او انقلاب ضد قوتونو ته يې قوت وبانښه چې د هېواد ډېر ولايتونه يې په اغېزناک ډول تر کنترول لاندې راوستلي دي. دوی له باندني ملاتړ نه په استفادې سره چې د امين په وخت کې په ډېرېدونکي تناسب زيات شوی، کونښن کړی چې د هېواد په سياسي- نظامي وضع کې افراطي تغيير راولي، او د انقلاب گټې له مېنځه يوسي».

«په ديکتاتوري لارو د هېواد اداره کولو، د ځپلو چلندونو، عمومي اعدامونو، او له قانوني نورمونو نه سرغړونو په هېواد کې عام ناراضيتوب خلق کړی. په مرکز کې ډېرې خپرونې راوتلې چې د موجود رجم خلقي ضد ماهيت يې انځور کړی، او د امين له ډلې سره يې د مبارزې لپاره د يو والي غږ پورته کړی. نارضايت په پوځ کې هم خپور شوی. بنايسته شمېر نظامي منصب والان د امين د نالايقو کسانو لوړ کولو ته حيران شوي دي. په واقع کې په هېواد کې د امين پر ضد يوه پراخه جبهه جوړه شوې ده».

«بيرک کارمل او اسد الله سروري چې دباندې مهاجر وو، په داسې حال کې چې د انقلاب او هېواد د خپلواکۍ په اړه يې د خطر احساس کړی دی، او په افغانستان کې يې د امين پر ضد احساساتو هسکېدلو په اړه ټينگ غبرگون ښودلی، ژمنه کړې چې په هېواد کې او له هغه نه دباندې د امين پر ضد ټولې ډلې سره يو موټی کړي، په دغه مقصد چې وطن او انقلاب وژغوري. پر دې سربېره په حاضر وخت کې يوه پټه پرچمي ډله د غير قانوني مرکزي کمېټې په سروالی کار کوي ددې لپاره چې ټول وړاندې تلونکي ځواکونه د ترهکي خلقيانو په گډون سره يو موټی کړي».

«ټولې پخوانۍ بې اتفاقي گانې او د افغانستان خلق ديموکراتيک گوند کې ټول درزونه له مېنځ نه وړل شوي دي. خلقيانو (د اسد الله سروري په استازيتوب) او پرچميانو (د کارمل په استازيتوب) د گوند اخري يو موټی والی اعلام کړی دی. بېرک د نوي گوند مشر، او سروري د هغه مرستيال غوره شوی دی». په دغه حال کې «لازمه شوې ده چې افغانستان ته [د شوروي اتحاد له خوا] اضافي نظامي مرسته ورکوله شي».<sup>(۲۴)</sup>

دغه يادښت له يوې موضوع نه پرته نور ټول، د واقعيتونو پر خلاف و. دغه موضوع د کارمل او سروري او څو ملگرو تر مېنځ يې ايتلاف و، چې د ک. ج. ب د پروگرام له مخې او د هغې په نوبت سره مېنځته راغلی و، او هغه هم په مبالغه ييز ډول بيان شوی او د يوه «نوي گوند» په نامه ياد شوی، په داسې حال کې چې کارمل او سروري لکه اور او اوبه داسې وو، چې وروستيو پېښو هم دغه حقيقت په ډاگه کړ. د ها بل يادښت په شان ددغه يادښت محوري ټکی هم شخص امين و، چې د ک. ج. ب والو په نظر د هغه له امله د «اېرېل انقلاب» گټې او داسې هم په افغانستان کې د شوروي اتحاد گټې د له مېنځه تللو په حال کې دي، او بده يې لا داده چې دده په واکمني کې به هلته د شوروي اتحاد دښمنان ددغسې قوي نفوذ خاوندان شوي وي چې د شوروي اتحاد سهيلي سيمې به له خطر سره مخ کړي. دغه يادښت به ددې لپاره د شوروي اتحاد لوړو چارواکو ته وړاندې شوی وي، چې دوی پوه شي چې لکه کريچکوف ويلي وو چې په افغانستان کې د شوروي پوځ له شته والي نه پرته له حفيظ الله امين نه خلاصی ممکن نه دی. له همدې امله به وو چې په دغه يادښت کې د امين د «انډوليز سياست» په اړه اندېښنه په جدي ډول ښکاره شوې، په داسې حال کې چې په دغې اړه د امين هلې ځلې کوم ځای ته رسېدلې هم نه وې، او لا مهمه

دا ده چې هغه د شوروي اتحاد پر ضد نه وې، او امين له شوروي اتحاد سره پر دوستي ټينگ ولاړ و، چې دمخه يې بيان شوی دی. غټه بېلگه يې دا ده چې افغان رسنيو د امين دغه وينا په وار وار کوله چې له شوروي اتحاد سره دوستي د افغان پالنې يوه برخه ده. بله دا چې امين په همدغه وخت کې هم له شوروي حکومت نه ډول ډول مرستې غوښتلې چې په هغو سره په افغانستان کې د هغو نفوذ نور هم ډېرېده. امين شوروي جنرال پاولوفسکي ته د افغان پوځ سياسي سروال، اقبال وزيرې او د لوی درستيز محمد يعقوب په شته والي سره په دغو الفاظو ډاډينه ورکړېده چې «زموږ دوستي نه لړزېدونکې ده.»<sup>(۲۵)</sup> جنرال پاولوفسکي د شوروي اتحاد د دفاع وزير مرستيال د يوه لوی پوځي افسرانو د هيئت په مشرۍ د اگست په ۱۷ مه کابل ته راغلی او د افغان پوځ د پياوړتيا په اړه د سپارښتنو له ورکولو نه وروسته د اکتوبر په ۲۲ مه مسکو ته ستون شو او هلته يې د دفاع وزير اوسستينوف ته خپل نظر په دې ډول ښکاره کړ چې افغانستان ته د شوروي پوځ استول لازم نه دي.

اصلي خبره دا ده چې اندروپوف، استينوف، گروميکو له امين سره مخالف شوي وو، په دې چې هغه د صدراعظم موسی شفيق او ولسمشر محمد داؤد په شان غوښتل افغانستان د شوروي اتحاد له ځانگړي نفوذ نه خلاص او پر خپلواک ډول اداره کړي، په داسې حال کې چې پراري او شوروي شوی بېرک کارمل او نور شوروي شوي او پرچميان لکه عبدالوکيل، محمود بريالی، اناهيتا راتب زاده، نور احمد نور او نجيب الله او داسې نور شوروي شوي او پراري خلقيان لکه اسداله سروري، اسلم وطنجار او سيد محمد گلابزوی حاضر وو افغانستان د شوروي اتحاد ترلاس لاندې هېواد کړي، او پرې حکومت وکړي. نو دغه دواړه يادښتونه په اصل کې د ک. ج.



ب چارواکو له خوا د دې لپاره برابر شوي وو، چې اندروپوف او ملگري يې دننه په خپل حکومت او گوند کې د يرغل مخالفان د امين پر ضد وپاروي او د کارمل په سروالی پرچميان او سروري او د هغه په شان شوروي شوي خلقيان واک ته د رسولو په پلمه پر افغانستان باندې خپل وسله وال يرغل په حقه وښيي. اوس به ووينو چې دوی څنگه دغسې وکړل.

## شوروي شوي پرچميان او خلقيان څنگه د يرغلگر پوځ برخه وگرزول شول؟

د (ثور کودتا) نومي اثر کې مې دغه موضوع پوره بيان کړې، چې ک. ج. ب څنگه سروري، اسلم وطنجار او گلابزوی د شوروي په نظامي يونيفورم کې له شوروي پوځيانو سره يو ځای د سپټمبر په ۱۹ مه اول تاشکند ته ورسول، او يوه مياشت وروسته يې له دغه ښار نه بلغاريې ته ولېږدول. ک. ج. ب بيا دوی له هغه ځای نه په مسکو کې له پرچميانو سره يو ځای کړل، او بيا يې ټول د خپل يرغلگر پوځ يوه برخه وگرزول. (۲۶)

کارمل په پراگ کې و، چې هلته له خپل معزول کېدلو او د افغان تابعيت له محروم کېدلو نه وروسته اوسېده. د هغه ملگرو- نور احمد نور، عبدالوکيل، اناهيتا راتب زاد، او نجيب الله د ختيځې اروپا په نورو سوشلسټي هېوادونو کې وروسته له هغه شپې او ورځې تېرولې چې خلقي حکومت دوی د سفيرانو په توگه له خپلو وظيفو نه لېرې کړي وو. ک. ج. ب اول دوی ته کوم خاص اهميت نه ورکاوه، که څه هم اجنټان يې وو، خو ک. ج. ب له دوی ټولو سره وروسته له هغه توده ونيوله چې په خپله د امين مخالف شوه. د محمود بريالي کيسه يو څه توپير لري. بريالی د «شير» مستعار په نامه د ک. ج. ب اجنټ و، سره له دې هم کله چې هغه په اسلام اباد کې د سفير توب له مقام نه محروم شو، او غوښتل يې چې شوروي اتحاد ته پناه يوسي، پناه ورته ورنکړه شوه. په هغه ښار کې د شوروي اتحاد سفير ته هدايت وشو په دې ډول چې «که د افغانستان د دموکراتيک

جمهوريت سفیر غواړي خپل هېواد ته ستون شي دی دې ورته ووايي چې هغه ته به په شوروي اتحاد کې پناه ورنکړه شي.» بريالی سره له دې هم د ک. ج. ب افسر ب.ن پترایف ته څرگنده کړه، چې «دی به کابل ته ستون نه شي او د ستونزو [له مخ کېدلو] سره سره به دی ټينگ کمونست او د شوروي اتحاد رښتینی دوست وي.» دی بیا د خپل ورور، ببرک کارمل، لیدلو لپاره پراگ ته لاړ او له هغه ځای نه یې له یوگوسلاویا نه سیاسي پناه وغوښتله. وروسته دې د یوه عادي کس په توگه مسکو ته لاړ او هلته یې د ک. ج. ب یوه چارواکي I.E نیکراسوف سره ولیدل او ورته یې وویل، چې پرچمیان په ډېر بد حال کې دي. وضع تراچیک ده او دوی ټول له مرگ سره مخ دي. هغه د گړندیو عملونو غوښتنه وکړه چې ببرک او پلویان یې وژغورل شي.» بیا یې په زاریو پیل وکړ. «د انسانیت په نامه مونږ وژغورئ! د انسانیت په نامه مونږ وژغورئ!» څو ځلې یې دغسې وویل، او هر ځل چې یې ویل، ژړل یې. ده دا هم وویل چې «زه نپوهېرم څه وکړم. زه هیڅ څیز نه لرم چې ژوند پرې وکړم. زمونږ ټولې هیلې زمونږ په شوروي انډیوالانو کې پرتې دي. له ماسره د ببرک یو لیک دی، نپوهېرم چاته یې ورکړم.»<sup>(۲۷)</sup> بريالي دا هم ورته وویل چې «رښتیني کمونستان ټول په پرچم گوند کې دي، او شوروي اتحاد سهوه کوي چې پر خلقیانو باندي حساب کوي.»

د بريالي خبرې د پولټیورو ایډیالوجي پوه سوسلوف او پونوماریف ته ورسولې شوې، او هغوی دغه موضوع د مرکزي کمېټې بین المللي څانگې ته واستوله. پولیاک له بريالي سره ولیدل. دا به دې و چې بريالي ورته وویل چې «د هغه شوروي ملگرو ورته تل مشوره ورکوله چې څنگه عمل وکړي، او ده د هغو مشوره هیڅکله پر مخکته نه ده غورزولې.»<sup>(۲۸)</sup>

د کارمل ستونزه د بريالي تر ستونزې لږه وه. پراگ اول هغه ته د هغه د

غونښتني پر خلاف سياسي پناه ورنکړه، او ورته يې وويل چې دی «د افغانستان سفارت تر حمايي لاندې دی.» وروسته شايد د «لوی ورور» په دستور به و، چې سياسي پناه ورکړل شوه، او د زړه د ناروغۍ په نامه تر علاج لاندې ونيول شو، په کابل کې د چکوسلواکيې سفیر نورمحمد تره کی له دغه حال نه خبر کړ. تره کی ورته وويل چې هغه ځان په ناروغۍ وهلی دی.

عجبه ده چې شوروي اتحاد غونډې يو زبرځواک د افغانستان په اړه څنگه دغسې يو خام سياست غوره کړ، چې د هغه له امله دغو پراري پرچميانو او خلقيانو ته اړ شو چې د امين د حکومت د نسکورولو په لار کې ورسره مرسته وکړي. ک. ج. ب د اکتوبر په ۲۵ مه په کابل کې خپل يو پخوانی افسر، ولاديميرواچ پتروف پراگ ته واستوه چې له کارمل سره وويني. په همدغه مهال کې يې پر خپلو څانگو کې د غونډو په کولو پيل وکړ، او د افغانستان په اړه يې خپلو چارواکو ته نوي مالومات ورکړل چې د افغانستان وضع نور د زغم وړ نه ده، او دوی ټول بايد د يوه لوی اوښتون د راوړلو لپاره چې وضع سمه کړي تيار وي. ميتروخين د ک. ج. ب د ارشيف چلوونکی پوه شو چې پر افغانستان باندې يرغل کېدونکی دی. د دغه پتروف په هڅونې به و، چې کارمل د اکتوبر په دېرشمه پرېژنيف ته يو ليک واستوه او په هغه کې يې امين «انارکست» وښود، د ليک اصلي ټکی لا دا و چې «د [افغان] گوند مخکښ غړي حاضر دي چې د افغانستان کمونستان، وطنپالان، ټول پر مختلونکي او د موکراتيک قوتونه سره تنظيم او يو موتي کړی. دغو موخو ته رسېدل به زمونږ د شوروي ملگرو د ورورۍ په مرسته، مشورو او سلا وشي.»<sup>۲۹</sup> تر هغه د مخه د اکتوبر په ۱۸ مه هغو درېيو پراري خلقيانو د شوروي اتحاد کمونست گوند د مرکزي کمېټې په نامه هم يو ليک استولی او

په هغه کې يې په افغانستان کې د يوه رښتيني انقلابي بيارغونې پروگرام او د امين له نسکورولو نه غبرېدلي وو. له دغو دواړوو ليکونو نه واضحه ده چې دغو پراري او شوروي شويو خلقيانو او پرچميانو ملي حاکميت په شوروي حکومت کې لټوه، نه په خپل ولس کې. په دې ډول دوی هر يوه په خپل ولس باندې د حکومت کولو په هيله خپل دماغ، خپله اراده او خپل کړه د ک. ج. ب تابع گرزولي او خپل خپلواک شخصيتونه يې نفي کړي وو. خو دوی په دغه ډول چلند سره د عصري مريانو سر مشران شول. بيا نو ک. ج. ب دوی له پراگ، يوگوسلاويا، او بلغاريې نه مسکو ته نقل کړل. په مسکو کې دوی د ډسمبر تر ۱۲ مې پورې وساتل شول، او بيا چېرته د افغانستان پولې ته نژدې ممکن ازبکستان ته نقل شول، چې د ضرورت په وخت کې په افغانستان کې په پټه کار وکړي.

په مسکو کې له گلابزوی نه وغوښتل شول چې ک. ج. ب به يې کابل ته ورسوي د دې لپاره چې دی هلته لومړني کارونه ترسره کړي، خو هغه تگ ته زړه ونه کړ، او دی ډارن وگڼل شو. په واقع کې له دوی نه هيڅ يوه زړه نه کاووه چې په داسې حال کې چې امين ژوندی او پر خپل مقام وي کابل ته لاړ شي. دوی په دې فکر وو، چې د قدرت گټلو په دغې خطرناکې لار کې د ک. ج. ب نظامي او ملکي چارواکي دمخه او دوی ورپسې وي. خو موضوع لازمه کوله چې ځينې کارونه او فيصلې بايد د دوی په نامه وي لکه چې ويل يې:

«دوی پر عمومي سياسي پلاټفارم او مشخصو پلانونو باندې کار وکړ چې امين او د هغه خپل له واک نه وغورزوي. دغه ټول کارونه د شوروي اتحاد د کمونستي گوند د مرکزي کمېټې د غوڅ نفوذ او سپارښتنو له مخې وشول او هغه بيا افغان ملگرو ته د شوروي مشرانو استازو ورسول.» دوی دا هم په

اتفاق ومنله چې د افغانستان خلق دموکراتیک ګوند د بیا ژوندي کولو په دغې سختې مبارزې او د مسخ شوي دموکراتیک جمهوریت د له منځه وړلو په کار کې به د دوی مشر ببرک کارمل او اسدالله سروري د هغه مرستیال وی. د دوی د دغې کړنلارې لوی ټکي دا وو: «د واکمنۍ له ګدۍ نه چې څومره زر کېږي د امین لېږي کول، د افغان کمونستانو د صفوفو یو موتی کول، د درزونو د له منځه وړلو ضرورت، له شوروي اتحاد سره دوستي، او له امپریلزم سره مبارزه.»<sup>(۳۱)</sup> د دغو څو رټل شویو، او شوروي شویو پرچمیانو او خلقیانو دغه فیصله وروسته د خلقیانو او پرچمیانو یو موتی والی وښودل شو، خو دا د مسکو د ورځو اتفاق و، چې دوام یې کولی نه شو.

## پر افغانستان باندې د يرغل پرېکړه

دغه لومړني کارونه په مسکو کې د ک. ج. ب تر څارنې لاندې د شوروي د يرغل په درشل کې وشول، په دغه مقصد چې د ک. ج. ب سروال يوري اندروپوف د پولتېورو غړو او ليويند بريژنيف ته وښيي چې د امين د حکومت د نسکورولو فيصله په اصل کې د رښتينو انقلابي افغانانو کار دی لکه چې زر به وليدل شي، د دسمبر په ۱۲ مه د شوروي اتحاد د کمونستي گوند په پولتېورو يا سياسي دفتر کې چې د شوروي اتحاد د پرېکړې کولو تر ټولو لوړ رکن دی پر افغانستان باندې د يرغل کولو فيصله وشوه. تر هغې دمخه اندروپوف د گوند د عمومي منشي بريژنيف چې د شوروي اتحاد اعلى واکمن و، موافقه ترلاسه کړې وه. هغه د دې لپاره بريژنيف ته ناسم مالومات ورکړل، لکه هسې چې په ۱۹۶۸ کې يې د چکوسلواکيې د پاڅون په اړه خروشچف ته ناسم اطلاعات ورکړي وو. د هغو دواړو اصلي ټکي دا و، چې سوشلزم ته د ايډيالوجيکي سبوتاژ خطر متوجه دی چې بايد مخه يې ونيوله شي- اندروپوف د دې لپاره چې بريژنيف له نظامي عملياتو نه انډېنمن نه وي، دغه ناسمه انتباه هم ورکړه چې امين او حکومت به يې د رښتينو انقلابي افغانانو له خوا نسکور شي، او د شوروي پوځ به د هغه په نسکورولو کې فرعي رول ولوبوي. ده د دغو پراري پرچميانو او خلقيانو له ليدلو نه وروسته بريژنيف ته په يوې ليکنې کې وويل چې «د افغانستان د خلق دموکراتيک روغو ځواکونو، د دې لپاره چې خپله سياسي کړنلاره پر مخ بوځي، اراده کړې چې د [کابل] رجم په نسکورولو سره قدرت ترلاسه کړي.

د دې لپاره چې ح.امين له مينځ نه يو وړل شي، يوه نظامي کمېټه جوړه شوې ده. « ټول هغه څه چې لازم دي »په مرکز [کابل] کې به يو گړندی نظامي عمل وي. نو دا د شوروي اتحاد په گټه ده چې دغو «روغو ځواکونو» ته، چې د قدرت نيولو لپاره تياري نيسي، په پټه مشوره او مادي مرسته ورکړل شي. لکه چې دمخه ويل شوي، اندروپوف د ډسمبر په اولو کې بريژنيف ته ليکلي وو چې «د امين د پټو فعاليتونو په اړه چې ممکن د لويديځ په لور اوږي خطرناک اطلاعات ترلاسه شوي دي» چې په دغه حال به هم کمونستي حکومت او هم د شوروي نفوذ ته خاتمه ورکړي. په دغه ليک کې دا هم ويل شوي وو، چې کارمل او ملگرو يې د امين د نسکورولو لپاره د ممکنې مرستې موضوع هم راپورته کړې، چې د ضرورت په حال کې به نظامي مرسته پکې وي. د نظامي مرستې په اړه دغومره ويل شوي وو، چې «د بريالي عمل لپاره به په کابل کې د شوروي قوه کافي وي، خو د احتياط او د نه ليدونکو ستونزو د رفع لپاره به دا مصلحت وي چې يوه نظامي ډله [افغان] پولې ته نژدې ځای پر ځای شوې وي.»<sup>(۳۲)</sup>

پر افغانسان باندې د يرغل کولو پرېکړه په عجب او بيسيارې ډول وشوه. په اول کې يو څو تنو دغه فيصله وکړه، وروسته د پولتېورو ټولو غړو لاسليک کړه، او د هغې مخالف اواز ته اجازه هم ورنکړای شوه! دغه ټول څه دوی په دغه ډول وکړل لکه غله چې غلا او جنایت په تياره او ويره کې کوي که څه هم دوی د نړۍ د يوه زبرځواک جمهوريت مشران وو. که د دوی دغه فيصله په حقه يا د زياترو شورويانو په غوښتنه يا لږ تر لږه د هغو په رضایت وای دوی به دغه پرېکړه په دغه ډول نه وای کړې. په هر حال اندروپوف، گروميکو، او استينوف د ۱۹۷۹ کال د ډسمبر په ۱۲ مه د دغه يرغل په اړه د بريژنيف هوکړه ترلاسه کړه. کان سټن تان چرنکو چې د پولتېورو عمر



خوړلی غړی و، دغه پرېکړه په لاس وليکله، نه د معمول په شان د پولتېورو سکرتر د افغانستان د نامه پر ځای يوازې «الف» وليکل شو. د يرغل يا نظامي عمل له ليکلو نه هم ډډه وشوه، او سرليک يې هم «د الف د وضع په اړه و.» اول دغه فيصله يوازې يو څو تنو او وروسته د پولتېورو ټولو غړو لاسليک کړه، هغه هم په رېونده ډول.<sup>(۳۳)</sup> د غونډې مشر گروميکو و، وروسته له هغه چې د غړو او مشاورانو راپورونه واورېدل شول، عمر خوړلي بريښيف په داسې حال کې چې پښې يې څکولې سالون ته ننوت؛ گروميکو له مټې نه ونيوه او په داسې حال کې چې بريښيف شوار پارټه، اوږه ورته ورکړه او پر څوکی يې کښېنوه، او په غوږ کې يې په لوړ آواز وويل چې نوي اطلاعات څرگندوي چې «امين څومره بد، څومره ماجرا غوښتونکی او څومره نه اټکل کېدونکی دی.» بريښيف د درې يا څلورو دقيقو لپاره د بت په شان چوپ و؛ ناڅاپه جگ شو، مېز يې په سوک وواهه او نارې يې کړې «ناولی سړی» او له سالون نه ووت.

د دغې پرېکړې لومړني کارونه د ک. ج. ب سروال اندري اندروپوف په مهارت سره ترسره کړل خو اصلي مسؤل يې ليويند بريښيف، د شوروي اتحاد تر ټولو لوړ واکمن و. دی چې زړو و، په دغه وخت کې د سالم فکر خاوند نه و، چې د پرېکړې ټولې خواوې او پایلې وسنجوي، دغسې پرېکړه چې پایلو يې نه يوازې افغانستان بلکې ټوله نړۍ اغيزمنه کړه.

بريښيف ته نژدې کسانو، هغه يو لړزېدونکی الکولي ښوولی چې روغتيايي حال يې په گړندي ډول مخ په خرابېدو و، د گروميکو په وينا هغه د الکولو څښلو له امله ډېر جذباتي شوی او په اسانۍ سره يې له سترگو نه اوبښکې بهېدلې. گروميکو د دغې پوښتنې په ځواب کې چې هغه د الکولو پرابلم لري، يا نه، وويل چې «ځواب، هو، هو، هو.» گروميکو دا هم ياده کړه

چې يو وخت يې برېښنيز ته ويلې وو چې «سوشلزم او واډکانه سره جوړېږي او پولتېورو په دې اړه څه نه کوي.» برېښنيز په څير سره ورته غوږ نيوه؛ بيا يې کړه چې «روسانو تل واډکا څښلې ده. دوی بې له هغه څخه نه شي کولی.» د واډکا او نورو ناروغيو له امله و چې د وادم زنگلادن په وينا «د هغه لپاره ستونزناکه وه چې د افغانستان په شان د کرکېچنې موضوع د شاوخوا په هکله فکر وکړي. ده په واقع کې له ۱۹۷۷ نه وروسته د عمومي منشي په توگه سم کار نه شو کولی، او تر ۱۹۷۹ پورې په سخت حال کې و، او په اسانۍ سره د شاوخوا خلکو تر اغيزې لاندې کېده.»<sup>(۳۴)</sup>

د شوروي د واک والانو دغه پرېکړه د دوی د نظام ماهيت هم څرگندوي چې که سروال يې د زېښت او ناروغۍ له امله سم فکر هم کولی نه شو، بيا هم د دې صلاحيت يې لاره چې د جنگ په موضوع کې هم دغسې پرېکړه وکړي چې د مليونونو انسانانو ژوند په يوه او بل ډول اغيزمن کوي. برېښنيز په کال ۱۹۶۴ کې د خروشچف له گوبنه کولو نه وروسته، تر مرگه پورې اتلس کاله د شوروي اتحاد ټولواک و، او ټولواکي يې هغه وخت پای ته ورسېدله، چې مړ شو. بيا هم که د پولتپورو غړو د ازاد بحث په رڼا کې فيصله کولی شواي، د معقولې فيصلې چانس به وای، خو دوی که څه هم په نسبي ډول ازاد وو، په واقع کې ازاد نه وو، دوی که څه هم په تيوري کې د ډله ييزې مشرۍ پر بنسټ منلی و، خو په عمل کې داسې نه وه. په واقع کې، لکه چې وليدل شول، پر افغانستان باندې د يرغل په موضوع کې د ک. ج. ب د سروال، اندروپوف، رول اساسي و، هغه پولتپورو ته نارېښتيني او تېر اېستونکي مالومات وړاندې کړل، او د پولتپورو نورو غړو دغه توان نه لاره چې پر هغو ازاد او انتقادي بحث وکړي، او د رېښتین توب په اړه يې ځانونه يقيني کړي. د پوځ لوی درستيز چې د دغې پرېکړې پر خلاف اواز جگ کړ،

اندروپوف هغه غلی کړ. صدراعظم اليکسي کاسيگين چې د پياوړي شخصيت خاوند و، د ناروغۍ له امله په غونډه کې گډون کولی نه شو. بل کال هغه مړ شو.

د ډسمبر په ۱۲ مه چې ميخايل سوسلوف د پولتېورو ايډيالوگ د اندروپوف ملاتړي وکړه، د يرغل مخالفانو برالا له مخالفت نه لاس واخيست. دوی ټول د پونوماريف په گډون له سوسلوف نه وېرېدل. د مرکزي کمېټې د بين المللي څانگې مدير، چزنييوف، هم د يرغل مخالف و، خو له وېرې يې څه نه ويل. مرستيال يې کارين بروټينټس (Brutents) لا وويل چې حتی «د بريژنيف په دنۍ کړۍ کې تر هغو چې د شوروي پوځ لومړۍ ډله د ډسمبر په ۲۴ مه [افغانستان ته] ننوتله د وروستۍ شپې شکونه وو.» د هغه خپل نظر دا و چې «مونږ نه شو کولی پر دغسې هېواد لکه افغانستان باندې خپل نظامي کنټرول ټينگ کړو.» خو ده او د يرغل نورو مخالفانو پر خپلو کې دغسې ويل. (۳۵)

د يرغل په اړه د دفاع وزارت ډېر مهم و خو هلته هم اختلاف و، په دې اړه هغه پر دوه برخو ويشل شوی و. يوه ډله يې د دفاع وزير اوستينوف او کميساران وو، چې د يرغل پلويان وو. اوستينوف وروسته د سياسي حل لار ونيوله، خو هغه وخت پولتېورو ورته غوږ ونه نيو. (۳۶) په مخالفه ډله کې لوی درستيز مارشال نیکولای اوگارکوف (Ogarkov)، او د هغه مرستيالان جنرال واريني کوف (Varennikov) او اخراميف وو. خو يوازې اوگارکوف مخالفت ښکاره کړ. په دې ډول چې «مونږ به ټول ختيځ اسلامزم په خپل وړاندې له سره ژوندي کړو، او ټوله نړۍ به له سياسي پلوه بايلو.» اندروپوف يې خبره ور پرېکړه او ورته کړه چې «ته له نظامي چارو سره کار لره. مونږ، گوند او ليونيد ايلچ [بريژنيف] به سياست پرمخ بيايو.» اوگارکوف

بيا د اعتراض په ډول غبرګون چې اخر «زه لوی درستيز يم.» اندروپوف دا ځل د هغه خبره په شلډل ډول پرې کړه او ورته يې کړه چې «نور نو بس» (No more)، چرنکو، سوسلوف اوستينوف د اندروپوف ملاتړ وکړ او څرګنده يې کړه چې اوس خبره د پريژنيف ده او بايد د اندروپوف ملاتړ وشي. (۳۷) د اندروپوف دغه زير چلند د هټلر هغه سلوک رايادوي چې د دوهم نړۍ وال جنگ په بهير کې يې له هغو جنرالانو سره وکړ، چې په شمالي افريقې کې يې د نوې جبهې پرانيستل ناسم بلل. هټلر د هغو مخالفت په همدغه ډول رد کړ. لکه چې دمخه ويل شوي، د دفاع وزير مرستيال جنرال پاولوسکی افغانستان ته د پوځ استولو په مخالفت له اوستينوف سره غبرېدلی و، خو خپل مخالفت يې له ويرې نه ښکاره نه کړ. خو دا افغان مجاهدان وو، چې د خپل ټاټوبي او خپلواکۍ په دفاع کې يې د دغې پرېکړې ناسم و الی ثابت او په ډاګه کړ. په دې ډول دغه پرېکړه په خپل نوع کې د شوروي زبرځواک د پولتېورو اخري پرېکړه شوه، خو هغه وخت د پولتېورو دغه غړي ټول مړه شوي وو.

اوس به ووينو چې شوروي اتحاد دغه پرېکړه په څه ډول عملی کړه او شوروي شوي پراري پرچميان او خلقيان يې د پراري ببرک کارمل په سروالی څنگه په واک کړل.

## د شوروي اتحاد وسله وال يرغل

لکه چې دمخه ويل شوي، د افغانستان د کميسيون په نامه اندروپوف، اوسټينوف او گروميکو د افغانستان د چارو په اړه موظف شوي وو. دا خو څرگنده وه چې د دفاع وزارت او ک. ج. ب نظامي عمليات ترسره کوي او د باندنيو چارو وزارت به کونښن کوي چې يرغل ته قانوني بڼه ورکړي. په عمومي ډول ک. ج. ب په دې اړه ډېره فعاله وه، او شخص اندروپوف په دې هکله نوبستونه کول. هغه لا په ۱۹۴۷ کې په خپل نوبست دننه په ک. ج. ب کې د سپټانز (Spetnez) په نامه ځانگړي قوتونه تنظيم کړي و. د دغو ځواکونو بنسټ د الفا (Alpha) په نامه ډلې وې، چې هغه يوازې يو څو افسرانو ته مالومې وې.

اوس د ک. ج. ب پلان دا شو، چې پخوا له دې چې د شوروي پوځ افغانستان ته ننوتلی وي، حفيظ الله امين بايد له منځ نه وړل شوی وي، او د هغه پر ځای کښنول شوی کارمل به د شوروي پوځ ته بلنه ورکوي، او په دې ډول افغانستان کې به د شوروي پوځ ننوتل «مشروع» گڼل شوي وي.<sup>(۳۸)</sup> د دغه پلان له مخې امين بايد په زهرجن کولو سره له مينځه وړل شوی وي. ک. ج. ب د مخالفانو په وژلو کې ښه ماهره وه. ک. ج. ب د ستالين په وخت کې ډېر داخلي او خارجي مخالفان په تېره د شخص ستالين مخالفان او حتی هغوی چې د اکتوبر په کودتا کې يې برخه لرله، هم له مينځ نه وړي دي، چې په هغو کې ليون تراتسکی و، چې د شوروي موسس او د لينن ملگری و. دی حتی په مکسيکو کې يانې چېرته چې له ستالين نه يې هلته پناه

ورې وه، هم له مينځه وړل شوی و. په ۱۹۷۸ کې يې د بلغاريې يو ناراضي جيوورجی مارکوف په لندن کې د ريسين (Ricin) په زهر سره چې له يوې چترې نه غلی د گولۍ په ډول پرې حواله شوی و، له مينځه وړی دی.

د امين د له مينځه وړلو لپاره له يوه بل ډول زهر نه په يوه بل ډول کار واخستل شو. د دغه کار لپاره د ک. ج. ب اتمې شانگې موتالين طالبوف په نامه يوه اذربايجاني چې په فارسي روان گڼلېده، د صابر په نامه د امين په پخلنځي کې پر ځای کړی و، خو د امين خوریه زلمی خروټی او د امين وراره ميرويس وايي چې په پخلنځي کې له افغانانو نه پرته نور اشپزان نه وو، او د پخلنځي اشپزان يوازې کاکا فقير او کاکا امين الدين وو، چې د پخوا وختو اشپزان او صادق افغانان وو. په هر حال، امين په خوړو او څښاک کې ډېر احتياط کاووه، او د هغه د خوړو او له څکه به د هغه مشر زوی عبدالرحمن کوله، په داسې حال کې چې د ترهکي د ډوډۍ لومړی څکه به د شوروي نرسانو کوله.

د ډسمبر په ۱۳ مه پراري کارمل له پنځو نورو پراري پرچميانو او خلقيانو سره د بگرام هوايي ډکر ته راوړل شول. په دغې هيلې چې همدا چې امين په زهرجن کېدلو سره له پښو ولوېږي، دوی به د حکومت واگې په لاس کې ونيسي، خو څلور ورځې وروسته (دسمبر ۱۷) د امين پر ځای د هغه وراره او زوم اسدالله امين د کام سروال زهرجن شو، او په بېرته د درملنې لپاره مسکو ته واستول شو، په دې ډول کام په ډېر حساس وخت کې بې سروال پاتې شو، داسې ښکاري چې اسدالله امين به هغه زهر لړلې ډوډۍ يا زهر لړلې مڼه خوړلې وي، چې د حفيظالله امين لپاره په نښه شوې ده، بيا نو هغه شوروي شوي پرچميان او شوروي شوي خلقيان د بې ارادې ساه کښانو په شان تاشکند ته انتقال شول. له دوی نه هيڅ يوه زړه ونکړ چې پاتې شي، او

په کابل کې د امین پر ضد په پټه کار وکړي. دوی په ک. ج. ب ډډه کړې وه، او ډاډه وو، چې هغه به امین او حکومت یې نسکوروي او دوی به په واک کوي او دوی به د دغه ستر نعمت (په واقع کې ستر ملي خیانت) په برابر کې منلې وه چې ټول عمر به د شوروي اتحاد منونکي او رښتیني تابعان وي، خو «څنگه چې د زهرجن کولو پلان هم نابریالی شو، هغه یوازنی لار چې پاتې وه، دا وه چې امین د شوروي نظامي یرغل په پیل کې ووژل شو.»<sup>(۳۹)</sup> د شوروي لویان په تېره اندروپوف به د امین پر ضد په دغه دوهم ځل نابریالی توب سره نور هم زړه خوړین شوي وي. خو درېیم پلان چې نظامي و، باید بریالی وي، له وسله وال نظامي برید نه دمخه لومړني کارونه حیرانوونکي او پراخ ونيول شول، چې لنډیز یې په دې ډول دی.

د شوروي نظامي واحدونه په وړو ډلو او د ک. ج. ب غړي په بېلو بڼو کې افغانستان ته ننوتل. یو شمېر سرحدي ساتونکي په ملکي جامو کې له وړو وسلو، واړه ماشین گڼ، توپنگچې، او لاسي بمونو سره د شوروي سفارت د ساتنې په نامه ور اضافه شول، د ک. ج. ب اوم لمبر څانگې له عملیاتي ډلې نه هم د شوروي تاسیساتو د ساتنې په پلمه، د افغان باندنیو چارو د وزارت د مشاورانو په نامه کابل ته ننوتل. داسې هم یو څو ماهران هم کابل ته راغلل، چې د امین د هستوگنځي د مخامبرو لیکې تر څارنې لاندې ونیسی. د کابل ک. ج. ب ته هدایت وشو چې د تاجکستان له دوشنبې نه افغانستان ته د خپرونو څپې وڅاري. په دې ډول د اگات (Agat) عملیاتو مقدماتي چارې د ک. ج. ب بین المللي څانگې د اتم مدیریت تر څارنې لاندې پرمخ بېول کېدلې. د دغو او نورو ډلو په سر کې د ک. ج. ب د څانگو لوړ پوړي چارواکي، او د ټولو په سر کې د اووم لمبر مدیریت یا څانگې سروال بیست چاستنوف فعال شول. په دې ډول د ډسمبر د میاشتې په بهیر کې د ک. ج. ب اجنتانو کابل

شپه او ورځ تر څارنې لاندې ونيوه. د کابل له هستوگنځي (د شوروي سفارت کې د ک. ج. ب څانگه) سره له ۱۶۰۰ نه ډېر نظامي مشاوران او ماهران، له هغه نه د باندې د ک. ج. ب ۶۱ غړي، په خپله د هستوگنځي ۲۱ تنه اجنټان د زینت د واحد لس تنه افسران په استخباراتي کارونو اخته شول. پر هغه سربېره ۱۰۳ تنه اجنټان او ۱۱۵ تنه مرستندويان، (چې شاید افغان جاسوسان وي) له هستوگنځي سره په تړاو وو، د کابل او د مسکو ترمینځ مخابراته په پرله پسې ډول چالانه وه.<sup>(۴۰)</sup>

په همدغه مهال کې هغه شوروي مشاوران او ژباړونکي چې د امین پلویان گڼل کېدل، مسکو ته وغوښتل کېدل. په دوی کې ډېر مهم د وسله وال پوځ سياسي مشاور جنرال زاپلاتین او د هغه مرستیالان وو، چې په بېلو پلمو مسکو ته وغوښتل شول. له بلې خوا په افغانستان کې د شوروي چارواکو او مشاورانو له خوا هغه څه کېدل «...چې امین د شوروي مشرانو د نه پوهېدلو اړ سلوک په اړه هیڅ شک ونه لري. د هغه د نظامي مهماتو غوښتنې ومنلې شوې. د رادیو سټیشنونه ورته تهیه شول؛ او له شمال نه نورو سیمو ته د دوه افغان فرقو د ځای پر ځای کولو په اړه موافقه وشوه.»<sup>(۴۱)</sup> په عین حال کې د ډسمبر په ۱۷ مه یوه ډله شوروي سرتېري په دارالامان کې ځای پر ځای شول چې په تاج بیګ مانی کې د امین د نوي هستوگنځي ساتنه وکړي. امین دغه مانی د ډسمبر په ۱۹ مه د خپلې هستوگنځي لپاره غوره کړه، او له خپلې کورنۍ سره هلته وکوچېده. څه کم دوه زره جمهوري ساتونکي د جانن داد صبري په قومندانۍ د مانی ساتنې لپاره موظف وو. شوروي مشاورانو امین هلته کوچېدلو ته هڅولی و، په دغه دلیل چې هلته د هغه ساتنه او دفاع په ښه ډول کېدلای شي. په داسې حال کې چې د هغو اصلي مقصد د امین گوښه کول وو، چې د یرغل په وخت کې شوروي سفارت ته د نزدې والي له امله له



مخکې او هوا نه په يوڅه اسانۍ سره تر حملې لاندې نيول کېدلی شي چې په دغه حال کې به ملکي تلفات تر هغه نه کم وي، چې که دی په ارگ کې وي. داسې هم «شورويانو مسلمان کنډک په دارالامان کې د امين د ساتنې په نوم ځای پر ځای کړ». (۴۲) دغه کنډک بيا د زينت له ټولگي سره يو ځای پر ماني برید وکړ. امين په خپله هم د يوې پخوانۍ فيصلې له مخې غوښتل چې ارگ په موزيم بدل شي، او پخپله ترينه ووځي ځکه چې ارگ ده ته هغه خونړۍ پېښې په زړه کولې چې د سپټمبر په مياشت کې شوې، او له امله يې ترهکي له مينځه وړل شوی و. هر څه چې وو، دغه انتقال يوه غټه تېروتنه وه، خو لکه چې وروسته به بيان شي امين فکر نه کاووه چې شوروي حکومت به دی او د ده حکومت له مينځه يوسي، هغه هم په وسله وال پوځ سره، که څه هم د بگرام د هوايي ډگر قومندان عبدالحکيم د شورويانو په ډله ډله راتگ سره شکمن شوی او امين ته يې رسولې وه چې روسان شايد هغه څه وکړي چې په کال ۱۹۶۸ کې يې په چکوسلواکيا کې کړي وو. خو امين ورته ډاډ ورکړی و، چې هر څه به زر سم شي. (۴۳) داسې هم د کام سياسي څانگې سروال امين متوجه کړ چې د لويديځو راډيوگانو په حواله شوروي سرتېري افغانستان ته ننوتلي او دوی ممکن د حکومت پر ضد په کوم کار لاس پورې کړي. له همدې امله به وو چې افغان پيلوټانو د لومړي ځل لپاره د شوروي پاراشوتي کنډک له پاسه تيتې الوتنې وکړي او امين هم ټاکلې ده چې د پنجشنبې په ورځ د دسمبر په ۲۷ مه په راډيو او تلويزيون کې وينا واوروي او په هغې کې د پوځي واحدونو منشيانو ته هدايت ورکړي چې په پوځي چارو کې د هغه له دستور نه پرته د بل چا دستور ترسره نه کړي. خو ک. ج. ب پرې رادمخه شوه، په هغه ورځ يې دی په زهرو ولږه او حکومت يې رانسکور کړ.

پر افغانستان باندې د شوروي اتحاد وسله وال تېری د روسيې افسرانو د

ليکنې له مخې د سه شنبې په ورځ د جدې په ۴ مه د ډسمبر په ۲۵ مه پيل شوی و. د دغې ورځې په ماښام د څلوېښتم لمبر پوځ يو کنډک د آمو له سين نه په يو ډول کښتيو کې افغانستان ته ننوت. ورپسې ټوله شپه ټوله فرقه د شوروي د ملي دفاع وزارت لومړی مرستيال مارشال سوکولوف په قومندانۍ تېره شوه. په بله ورځ ورته امر وشو چې د ډسمبر په ۲۷ مه د جدې په ۶ مه په پنځه نيمو بجو ځان کابل ته ورسوي. په عين حال کې په دغه ورځ د پاراشوت د فرقي واحدونه د کابل په هوايي ډگر کې او يو پاراشوتي کنډک په بگرام کې ښکته شوي وو. د شوروي هغو قوتونو او مشاورانو چې له پخوا نه په کابل کې وو، د مهمو ستراتيژيکي او اداري مرکزونو امنيت د راډيو تلویزيون په گډون پياوړی کړ. د ډسمبر په ۲۷ مه شپه کې يوه موتو رېزي فرقه د آمو له لويديځ نه تېره شوه او په بله ورځ يې د هرات کنټرول په لاس کې ونيوه. (۴۴) د ټول يرغل په اړه به ژر بحث وشي. اوس به په کابل ښار کې د شورويانو نظامي کړه بيان شي.

د ډسمبر په ۲۷ مه د جدې په ۶ مه د ماښام پر شپږ نيمو بجو د مخابراتو په مرکز کې يوه چاودنه وشوه او په هغې سره د ښار ټيلفونونه له کار نه ولوېدل. درې ورځې د مخه د شوروي اتحاد د مخابراتو وزير ته دغه مرکز ښوول شوی و، حکومت په دغه فکر و چې شوروي اتحاد به د هغه عصري کولو لپاره مرسته وکړي، خو د وزير مقصد په دقيق ډول د هغه په نښه کول وو. د ماښام په تيارې سره له هوايي ډگر نه د شوروي پنځه زره سرتېري خو د ک. ج. ب په روايت اووه سوه سرتېري د تاج بېگ مانې په لور روان شول.

اووه بجې او شل دقيقې وې چې د تاج بېگ مانې د لويديځ له خوا په توغنديو وويشتل شوه. دغه ويشتل تر دوولسو بجو پورې روان وو، خو تر اته نيمو بجو پورې ډېر شديد وو. اول به غټې گولۍ د روښانه کولو په مقصد

واورول شوې؛ بيا به راکټونه فیر شول. يو خو اسمان شين او له ستورو نه ډک او سپورمی رڼه وه. گوليو او راکټونو به د چاردهي فضا نوره هم روښانه او رنگه کړه. د نهو بجو په شاوخوا کې د ټانکونو غرهاری هم تر غورو شو. په وړاندې يې څه نه کېدل او جنګي الوتکې هم پورته نه شوې، مالومه وه چې د حکومت پر ضد کوم عمل روان دی. وروسته مالومه شوه چې د ک. ج. ب د الفا او زينت واحدونو په افغان يونيفورم کې د کرنيل بوريانوف په قومندانۍ د حکومت پر ضد په عملياتو پيل کړی دی. د دغو واحدونو حرکتونو کابل دغسې لړزاووه چې لکه زلزله وي. اوازونه يې آن د خوشال مېنې په دوهمه برخه کې ما له خپل بام نه اورېدل. داسې هم د شوروي نظامي واحدونه د پلچرخي، قرغې او ريشخورو په لور لارل د دې لپاره چې د منظم نظامي مقاومت مرکزونه يې تر څارنې لاندې نيولي دي، ځينې واحدونه د کورنيو چارو وزارت، او راډيو تلویزيون په لور هم لارل خو د هغو اصلي توجه د تاج بېگ ماني وه چې د حفيظالله امين هستوګنځی وه. (۴۵) ک. ج. ب شو گړی دمخه هلته د زهرجن کولو لوبه پيل کړې وه، او په دغه وخت کې امين له بېهوشۍ نه بېرته پر هوبښ راغلی و.

د امين او نورو د زهرجن کولو په اړه روايتونه ډېر دي. دلته به دغه پېښه د کتونکو او حاضرانو له قول نه بيان شي. امين په دغه ورځ (پنجشنبه د ډسمبر ۲۷ مه ۱۹۷۹) د جدې ۶ مه ۱۳۵۸) د غرمې په يوه بجه د تاج بېگ په ماني کې د خپل گوند د پولټپورو (سياسي دفتر) د لومړي ځل لپاره غونډې ته بللی و. شاه ولي او صالح محمد زېری له خپلو مېرمنو سره ورغلي وو. د زېري په وينا «د غونډې اجنډا د هېواد د اقتصادي جاج اخيستل او د راتلونکي کال د اقتصادي پلان په اړه مذاکرات وو.» (۴۶) ټاکل شوې وه چې د نوي کال له پيل نه به پنځه کلن اقتصادي پلان پلي کېږي. شوروي اتحاد لا دمخه د هغه لپاره

کريډټونه او مرستې منلې وې. د غونډې مقصد دا هم و چې غلام دستگير پنجشيري چې د امين په واکمنۍ کې په مسکو کې و او نوی راستون شوی و، پولتېورو غړو ته هغه څه وايي چې په مسکو کې يې د امين او د هغه د حکومت په گټه کړي وو.

د ډوډۍ خوړلو په سالون کې د زېري په وينا «لومړی د معمول سره سم په بنکلو پيالو کې د څښلو ښوروا راکړل شوه چې ډېره خوندوره او د مستو غونډې خوند يې و؛ ډېره نعنا او تور مرچ هم پر دوړول شوي وو. چا يوه چا دوه پيالې وخورلې. ټولو د ښوروا او نورو خوړو ستاينه وکړه. حفيظالله امين وويل يو ښه او خاص اشپز يې را استولی دی. ډېر ښه شيان پخوي.»<sup>(۴۷)</sup> د قومندان جانداډ په روايت هم «ډوډۍ شوروي اشپزانو پخه کړې... او ډوډۍ ته همدې شوروي اشپزانو زهر اچولي دي...»<sup>(۴۸)</sup> دا د زلمي خروټي د وينا پر عکس دی، چې وايي په پخلنځي کې يوازې افغان اشپزان وو. په هر حال د زېري په وينا «ډوډۍ او لبر لبر دوا هم وخورل شوه او يوازې رخصتونه مو سره واخيستل. مونږ د ښار په لور روان وو. زما لبر لبر سر پر له گرزېدی. خو دومره نه و، چې شکايت وکړم.»<sup>(۴۹)</sup> يوازني کس چې ښوروا ونه څښله غلام دستگير پنجشيري و، ځکه چې هغه ته د وزيرې په روايت «... لا دمخه ويل شوي وو، چې سوپ ونه خوري.»<sup>(۵۰)</sup> ښاغلي وزيرې په ټيليفون کې ماته دا هم وويل چې ده په دغه ورځ په پخلنځي کې يو روسي اشپز ليدلی و. له دغې پېښې نه وروسته خلقيان پر پنجشيري باندې شکمن شول چې «د امين د واکمنۍ په نسکورولو کې يې له شورويانو سره برخه واخيسته.» د دغه نظر په ملاتړ دا هم ويل شوي چې پنجشېری «د شورويانو د استعمار په ټول د وران کې د کارمل سره د گوند د سياسي بيورو غړی، او د صلاحيت خاوند پاتې شو. د شورويانو په ستاينو او د امين په غندنو لگيا و.» البته دی له اول نه له

امين سره جوړ نه و، خو ده په بېلو وختو کې بېل دريځونه نيولي وو. د ثور له کودتا نه د مخه يې له گوند نه د هغه د ايستلو لپاره کونښن کاووه، خو له کودتا نه وروسته يې هغه ستايله. د خيال محمد کټوازي په وينا «دا پنجشېری و، چې انقلابي شورا ته د نويو غړو په وړاندې کولو کې د امين تر څنگه د کارمل په مخالفت کې ودرېد؛ همدارنگه کله چې امين د نور محمد تره کي سره په کرکېچ کې بريالی راووت، پنجشېري د انقلابي شورا په لومړۍ غونډه کې تره کي د يوه نیشنلسټ او بې کفايت رهبر په حيث وغنده او امين يې زېور، انقلابي، او وطنپرسته شخص وباله او د ټولو گوندي او دولتي دندو څخه يې د تره کي په لېرې کولو ټينگار وکړ.»<sup>(۵۱)</sup>

ښوروا ټول هغوی گنگس کړي وو، چې يې څښلې وه؛ خو زهر يې دغومره قوي نه وو، چې د مړينې سبب شي. د هغه له استعمال نه به اصلي مطلب دا و، چې امين دغومره بېهونه شوی وي چې د نظامي عملياتو په وخت کې فعاليت کولی ونه شي. البته امين هم ښه بېهونه شوی و، او د هغه د مېرمنې پتمنې په وينا «خو ډاکټران راغلل، سيروم يې ورکړ؛ پيچکاري يې کولې؛ امين صاحب يې [دوهم پور] نه لاندې راوست... سيروم ورته کښېښود. نو دا ښه و، لږ ذره بيدار شو، ښه شو، نو دا اووه بجې کېدلې.»<sup>(۵۲)</sup>

د ارواښادې هاجره زېري په وينا «تر ډوډۍ وروسته... د امين صاحب ماينې په وارخطايۍ ډاکټر تورکی له چارصد بستر څخه راوغوښت... ډاکټر راغی؛ نس يې ور پرېوی. امين صاحب په زېرپېړۍ او نېکر کې په د هليز کې ولاړ دی.»<sup>(۵۳)</sup> په نورو روايتونو سره له روغتون نه ډاکټر ولايت، او يو عمر خوړلی شوروي ډاکټر د درملنې لپاره راغلل چې وروستی بيا په ډزو کې ووژل شو. بيا هم د مېرمن امين په وينا «اووه بجې کېدې... چې... د غرب خوا نه فير ولگېده... امين صاحب ته مې ورمونده کړه، [او هغه] له ما څخه پوښتنه

وکړه، ويل څه شی [؟] ما وويل... دا دپوالونو باندې فیر وشو. امین صاحب خپله دهلیز ته راووت... پسې له څلورو خواوو فیرونه وشول. په دغه وخت کې امین کورنی ټول غړي له درېیم پور نه دوهم پور ته بنکته شول. د ماینې په یوه زینه کې عبدالرحمن، په بلې کې دگربز ورور، او په بلې کې فتح د امین د تره لمسی د دفع لپاره ولاړ وو. مېرمن امین بیا وايي چې «له پاسه ما سلاح وروړه... او دوی پاس ویشتل.» دگارد قومندان جانداد امین ته خبر راوړ چې فیر کوونکي «لکه چې روس وي... هغه وويل، نه.» مېرمن امین بیا وايي چې تر هغو چې سلا وه، خو یو راونه خوت؛ زبنت ډېر مړه شول... وختي چې سلا خلاصه شوه، راوختل... ډزې یې شروع کړې... ماشیندارې داسې تاو کړل نو هغه چې پر هر چا ولگېدل... دا ملالی ولگېده، گلالی ولگېده؛ خوازک ولگېد. اول چې راوختل عکسونه یې په لاس کې وو... غوتی مخې ته ورغله؛ ويل ولې تاسې فیر کوئ. دلته امین صاحب دی. ويل یې کوم دی؟ د باندې چې ویې لید، چې ناست دی، فیر یې پرې وکړ، ویې ویشته... پسې دا جنکيانې زخمي شوې، دا هلک زخمي شو، نو چې پوه شو کاته نور څوک پاتې نه شو بیا ودرېد.»<sup>(۵۴)</sup> د امین مشر زوی عبدالرحمن هم ولگېد، او خوازک ماشوم د گلابزوی په امر له مور نه د درملنې په نامه بېل کړ، خو مور یې هغه بیا ونه لید. د مېرمن هاجرې په وینا «... یو پڼ په خره عسکري درېشۍ کې په خونه ننوتی؛ دوی ويل سروري دی. ټوپک یې په لاس کې و، د امین صاحب ماینې ته یې وويل؛ مېرمنې در مړ کړ؛... هغې ورته وويل لاسونه دې مات شه، تر اولادو دې وخيژه، خدای دې دواړه در ختاکي. همدا بنېراوې یې کولې. هغه پر مور سترگې راوکښلې وې بیا یې بنکنخل وکړ او ووتی.»<sup>(۵۵)</sup> په کال ۲۰۱۲ فبروري کې د امین وراره، ما لیکونکي ته هم وويل، چې گلابزوی او سروري دواړه په نظامي یونیفورم کې وو. دی دا

هم وايي چې خور يې شكريه چې د عبدالرحمن امين مېرمن وه په پوره زړورتيا دواړو ته کړل چې «تاسې خاينانو خو دغه جنايت وکړ، خو تاسې به يوه ورځ خپله سزا ووينئ». سروري غوښتل هغه ووژني خو کوم روسی يې مانع شو.

له يرغل کوونکو سره سخته مقابله د جمهوري گارډ وه، چې ډېر يې تعليم کړي، او سر پرېکړي ځوانان وو. ټول شمېر يې څه کم دوه زره و. د هغو قومندان جاندا د څرخي پله په زندان کې خيال محمد کټواري ته چې د اطلاعاتو او کلتور وزير او په پوهنتون کې زما محصل و، وويل چې «سکني مابنام و چې لوی درستيز محمد يعقوب ټيلفون راته وکړ او په بېره يې راته وويل چې پر روسانو باندې بريد پيل کړه. له مينځه يې يوسه. په همدې وخت کې د يعقوب سره د ټيلفون لين بند شو، او د نوموړي د دفتر له لوري د ماشينگنو غبرونه تر غور کېدل. زه په منډه راغلم. لومړی مې د گارد قواوو ته د تيارسی امر ورکړ. او څو چې امين ته ورسېدم د ښار د يوه درانده ډز اواز راوړسېد، او له هغه سره سم په گارد باندې د شورويانو يرغل پيل شو. امين ته مې دومره وويل چې د شورويانو له خوا په مونږ باندې بريد پيل شو.... او په منډه [بېرته] راغلم؛ شورويان مونږ تر بريد لاندې راوستل او د شوروي هغه ټانکونه چې گارد ته رانزدې شوي وو، له مينځه ولاړه. مونږ د خپلو قطعاتو او جزتامونو ځايونو ته تغيير ورکړ خو د دوی له گذارونو څخه بچ شو، او همدې کار گټه ورسوله، ځکه اوس يوازې مونږ ورباندې په اسانۍ گذارونه کولای شوه. د شورويانو په ټانکونو کې يو ډول د ټانک ضد وسايل ځای پر ځای شوي وو، چې خطرناک وو، خو مونږ هغوی پرې نه ښوول چې له خپلو وسايلو څخه گټه واخلي او سر په سر مو تر اور لاندې نيول. د شوروي ځواک دومره پياوړی نه و، چې زمونږ د گارډ قواوې له مينځه

يوسي. په ډېر لنډ وخت کې د دوی تېری وځېل شو، او که څه پاتې و هغو د گارد څخه لېرې ځانونه پټ کړل. د نيمې شپې وروسته يو څه ارامي شوه، خو له نورو نظامي ځواکونو سره تيليفونې او مخابراتي اړيکې شکېدلې وې. زمونږ اردو بې قومندې پاتې شوه او نه پوهېده چې څه وکړي. کله چې سپېدې وچاودې يو ناڅاپه د شوروي جنګي الوتکې بنایي له تاجکستانه څخه يې الوتنې کولې، زمونږ پر گارد باندې يې هوايي يرغل پيل کړ. نوي ټانکونه يې ډيسانټ [کوز] کړل او پر مونږ يې سختې هوايي بمبارۍ وکړې تر دې حده چې مونږ ډېر زيات تلفات وزغمل او د هوايي بمباريو په ترڅ کې زمونږ قطعات له مينځه ولاړل. ډېر لږ کسان ژوندي پاتې شول. زمونږ مقاومت د هوايي يرغل په وړاندې مات شو او زه دپته اړ شوم چې ځان پټ کړم خو د سحر مهال د نهو بجو په شاوخوا کې يې وميندل... کله چې د گارد په وړاندې يوه ميدان ته يې راوستل نو د افغان عسکرو او افسرانو د مړو لويه غونډۍ مې ترسترگو شوه... زيات شمېر يې وژل شوي وو، او ځينې يې سخت ټپيان شوي وو. دوی کلمې ويلې او اوبه يې غوښتلې خو چا اوبه نه ورکولې... زه يې له افغان مړو او ټپيانو څخه تېر کړم او لږ وړاندې د شورويانو د وژل شويو عسکرو او افسرانو ډېر شمېر مړي په داسې حالت کې پراته وو چې سپين ټوکران ورباندې وېر شوي وو... شورويانو خپل ټپيان ايستلي وو... زه يې په وهلو وهلو بنکنځلم. له څو شوروي جنرالانو سره گلابزوی دغو هم ولاړ وو. شورويانو ډېر ورتلم او راته يې وويل چې پروت وکړه، فاشسته، وگوره چې څومره شوروي جنرالان او لوړ رتبه ملګري دې وژلي دي... ما له ويرې څخه دوی ته نه شو ويلای چې تاسې څومره افغانان وژلي او بريد هم تاسو راباندې کړی.»<sup>(۵۶)</sup> دغه د وطن مدافع جنرال جانن داد بيا وروسته په څرخي پله زندان کې د کارمل په تش نامه واکمنۍ کې له څه



وخت بندي کېدلو نه وروسته اعدام شو.

میتروخین او پروفیسر اندروهم د جاندا په ملاتړ وایي چې «دا دارالامان مانۍ که څه هم زر و نیوله شوه او امین له خپلې کورنۍ سره ووژل شو، د هغه ساتونکو د غومره سخت مقاومت وکړ چې ک. ج. ب یې هیڅ فکر نه کاوه. د ک. ج. ب ځانگړو قواوو څخه تر سلو تنو نه ډېر ووژل شول، او تپي شول. په هغو کې چې ووژل شول کرنېل گریگوري بویارانیوف... د اتمې ځانگړې قومندان هم و، چې له مرگ وروسته د شوروي اتحاد د اتل په لقب وویارل شو. معمول دا و چې د ک. ج. ب افسران چې د عملیاتو په بهیر کې وژل کېږي. عکسونه یې په تورو چوکاتونو کې د ک. ج. ب په مرکز کې څړول کېږي، خو څنگه چې د اگات (Agat) د عملیاتو وژل شوي اتلان په حیرانوونکي ډول ډېر وو، د اندروپوف په دستور د هغو له څړولو نه ډډه وشوه.»<sup>(۵۷)</sup>

لوی درستیر محمد یعقوب چې غوښتل یې د مخابراتو له دستگانه نه «... د شوروي پوځونو پر ضد د جگړې قوماندې ورکړي خو د روسي جنرال له خوا ورباندې ډزې وشوې او دوی د کلاشنکوف گولی یې په سینه لگېدلې وې.» دغه روسی جنرال له یعقوب سره د هغه په دفتر کې و. دارالامان مانۍ تر څنگه په موزیم کې و، چې نوی د دفاع وزارت په مرکز بدل شوی و، وزیري لیکي چې شوروي شوی «.... وکیل چې د روسي کوماندوگانو یونیفورم یې اغوستی، د کوما په حالت کې محمد یعقوب باندې د کلاشنکوف ججوره تشوي او هغه وژني. وکیل چې په مړه یعقوب یې گولی وچلولې، مونږ ته سر رابنکاره کړ، کنځل یې کول، او بد رد یې ویل.»<sup>(۵۸)</sup> اقبال وزیري، د پوځ د سیاسي چارو سروال له فقیر محمد د کورنیو چارو له وزیر سره د حفیظ الله امین له لیدلو نه وروسته د لوی درستیز دفتر ته تللی او

هلمته د روسانو په امر په يوه کوټه کې اچول شوی. او لاسونه يې ولچک شوي وو. دوی به په دې نه وي وژل شوي، چې وزيری له هغو سره په روانې روسی ژبې خبرې کړې وي، د لوی درستيز دفتر هم د يرغلگرو هدف و، چې هلمته بيا هره خواگولی اورولې، او لاسې بمونه يې پرې غورزول. د کابل بلې نظامي قوې- د قرغې فرقه، د ريشخورو اتمه فرقه د څرخي پله زغرور واحد- له کابل نه دفاع ونکړه، ويل کېږي چې د ريشخورو د فرقې لوی درستيز جنرال عظيم احمدزي، جمهوري گارد ته يو څه ملاتړ و لېږل، خو د هغو کوم اثر مالوم شوی نه دی. د دغې فرقې قوماندان عبدالستار نه غوښتل تسليم شی، او سرتېرو يې پر يرغلگرو برید هم وکړ، او دوه ټانکونه يې ورته وران کړل. خو شورويانو د مقابلې پر ځای خپل شوروي کړی اسلم وطنجار د خبرو لپاره ور واستوه، او هغه بيا پېښ شوی حال ومانه، داسې هم وطنجار (وطنخوار) د څرخي پله زپورو قوماندانو ته وويل؛ چې د امين له مينځه وړل د وطن د ښېگڼې لپاره ده.

د کورنيو چارو وزارت او د پوليسو او ژاندارم نه ډېر کسان په لږ وخت کې له مينځ نه لاړل، يرغلگرو هلمته هم بې توپيره گولی اورولې او لاسي بمونه غورزول. د کابل راډيو او تلویزيون ودانې کې د يوه کندهاري سرتېري مقاومت د يادونې وړ دی چې نه يې غوښتل د خپل آمر له اجازې نه پرته بل چا ته د ننوتلو اجازه ورکړي. څنگه چې هغه په دغسې يوه ځای کې ولاړ و، چې رسېدل ورته بې له دې چې ودانې ته زیان ورسېږي، گران وو، يرغلگر پر ځای ودرېدل او د هغو پر ځای د سټېشن يو مشاور، د پېچلوف په نامه چې د کندهاري پرې باور لاره ورته نزدې شو او مرگکی وار يې پرې وکړ، شورويانو په دې ډول په همدغې شپه کې د کابل واکمني ترلاسه کړه او له امين سره يې د هغه حکومت هم نسکور کړ.

د شپې پر اتو بجو تلویزیون ودرېد او رادیو د لسو بجو په شاوخوا کې د معمولي پروگرام پر ځای د نغمو په خپرولو پیل وکړ. څرگنده شوه چې دغه عملیات د حکومت پر ضد وو. د ببرک کارمل اواز په اورېدلو سره چې ویل کېده د کابل رادیو په څپه کې یې له تاجکستان څخه خپروه، د حکومت نسکورېدل یقیني شو. په اواز کې یې وویل شول چې د امین حکومت چپه شوی، او دی د انقلابي شورا په نامه له افغانانو په تېره له نظامي افسرانو څخه غواړي چې امنیت وساتي. هغه د امین حکومت فاشستي او وینې بهونکی وښوده او دغسې غټې وعدې یې ورکړې چې نه یې پرې عقیده لرله، او نه یې عملي کولی شول. د ولس ټولو ډلو او طبقو ته یې دموکراتیکي وعدې ورکړې. د یوه ملي جبهه ییز حکومت ژمنه یې وکړه او دا یې هم وویل چې له دې وروسته به په افغانستان کې ازادي خوندي وي، گوندونه به ازاد وي؛ سیاسي بندیان به خوشې شي او د هغو ډلو او کسانو مسئلې چې تر اوسه د حکومت پر ضد جنگېدل د خبرو او سیاسیت له لارې هوارې شي. د بلې ورځې سهار وخته په درې بجو په کابل راډیو کې د کارمل په غږ بله وینا خپره شوه، او په هغې کې افغانستان ته د نوي حکومت اعلام وشو. کارمل بیا وعده وکړه او ویې ویل چې له دې وروسته به اعدام نه وي؛ نوی اساسي قانون به جوړ شي؛ محلې، سیمه ییز او ولسي مجلسونه به په ازاد ډول غوره شي، گوندونه به د فعالیت حق ولري؛ شخصي ملکیت، او فردي ازادي به خوندي وي، او سمدلاسه به یوه متحده ملي جبهه جوړه شي، او سوشلزم به نه وي. خو خلک پوهېدل چې دا د یوه لبرال دموکرات پروگرام دی. نه د کارمل په شان د یوه کمونست. د ده د وینا د پوره اندېښنې وړ موضوع دا وه چې د ده حکومت په بېره د شوراگانو له هېواد نه وغوښتل چې له افغانستان سره نظامي، سیاسي او اقتصادي مرستې وکړي. او د شوروي اتحاد حکومت

د ده غوښتنه منلې ده.

په یاد دې وي چې کارمل په دغه وخت کې په افغانستان کې نه، بلکې د شوروي اتحاد په کوم جمهوریت کې و، په افغانستان کې د شوروي نظامي پوځ و، چې څلور ورځې د مخه یې پر افغانستان باندې تېری کړی، او د افغانستان حکومت یې د امین په سروالی نسکور کړی او دغه پوځ ممکنه کړې وه چې د کارمل ثبت شوی اواز په افغانستان کې واورول شي، نو په دې کې یوه ذره شک هم کېدلی نه شی، چې شوروي اتحاد پر افغانستان باندې وسله وال یرغل کړی، او شوروي شوی، له افغانستان نه شړل شوی، او د افغان له تابعیت نه محروم شوی کارمل یې د نوی حکومت د سروال په توګه ټاکلی و. شورویانو دی ځکه په واک کړ چې کارمل به ۱۹۵۷ کې د «مارید» په نامه د ک. ج. ب اجنټي منلی، او ک. ج. ب دی څه وخت چې په پراګ کې و د مارتوف په نامه یادوه، وروسته له هغه چې یې د افغانستان د سروال په توګه مخکې کړ، په دغو نومونو نه یادوه، خو وطنپالو افغانانو دی د بکوف په نامه یادوه چې د ببرک کارمل وطنفروش له اولو تورو نه جوړ نوم کېږي. د شوروي اتحاد په یرغل سره چې افغان او افغانستان ته د کارمل خیانت او شوروي اتحاد ته د هغه تابعیت برالا شو، د افغانانو غوڅ اکثریت د هغه په وعدو باور نه کاوه؛ او د یرغل له اول نه د ده، د ده د ګوند او د ده د حامیانو په وړاندې دغسې عمومي مقاومت پیل شو، چې د افغانستان په اوږده تاریخ کې په دغه وسعت سره نه دی لیدل شوی. خو کارمل ته چې ګوندګی یې ځپل شوی او پوځ هم د خلقي منصب والو په لاس کې و، شوروي اتحاد د بعث بعدالموت وسیله شوه. نو ده ځان مجبور ولید چې افغانانو ته دغسې پوچې وعدې ورکړي، چې یې ورکړې. دلته اساسي پوښتنه دا هم ده چې اندروپوف، ګرومیکو، اوسټینوف او پانو ماریف چې د پاڅه عمر

او تجربو خاوندان او د نړۍ دوهم زبرځواک هېواد سرمشران وو ولې د خلکو او خپلو شورويانو تېر ايستلو ته يې ملا وتړله، او په کابل کې يې د دغو دوه ورځو (ډسمبر ۲۸، ۲۷) پېښو په اړه يو راپور خپور کړ چې سر تر سره ناسم او پروپاګند و، چې مهم ټکي يې دا دي.

«د وطنپالنې د احساساتو په څپو سره چې ښايسته ډېرو افغانانو چې د شوروي اتحاد د پوځ د ځای پر ځای کولو په وړاندې ښوولې چې هغه د ۱۹۷۸ کال د افغان شوروي د تړون له مخې په دقيق ډول عملي شوی. د حفيظالله امين مخالفو قوتونو دغسې وسله وال عمليات وکړل، چې په نتيجه کې د حفيظالله امين حکومت نسکور شو. دغه عمليات د کارګرو، پرګنو، روښانفکرو، د افغان پوځ مهمو برخو، د ولتي مامورانو، له ملاتړ نه بهره من و، او ټولو د افغانستان دموکراتيک جمهوريت او د افغانستان خلق دموکراتيک ګوند د نوي حکومت هر کلي وکړ.»

«نوي حکومت او انقلابي شورا د پخواني پرچم او خلق ډلو، نظامي استازو او غير ګوندي غړو په ګډون جوړه شوه. دغې نوې مشرۍ د خپلې کړنلارې اجنډا په څرګندونو کې لوړه وکړه، چې د ملي دموکراتيکي، فيوډالي ضد، او امپريليستي ضد انقلاب او د افغانستان د خپلواکۍ او واکمنۍ لپاره مبارزه کوي. دوی د باندني سياست په اړه ژمنه وکړه چې له شوروي اتحاد سره به همکاري او دوستي په هره ممکنه طريقه چې وي، پياوړې کوي.»

«د خلکو پراخو پرګنو د حفيظالله امين د رجييم د نسکورولو خبر په برالا خوښۍ سره بدرګه کړ، او خپله علاقمني او ملاتړ د نوي حکومت له کړنلارې سره ښيي. د افغانستان د وسله وال پوځ د ټولو کليدي نظامي تاسيساتو او واحدونو قومندانانو، لا دمخه د نوي حکومت او ګوند د مشرۍ ملاتړ کړی دی. له شوروي سرتېرو او متخصصانو سره د دوستۍ اړيکې دوام لري. وضع

په هېواد کې نورماله کېږي.»

«د کابل په سياسي کړيو کې ويل کېږي چې د کارمل حکومت به هغه مهمې ستونزې هوارې کړي، چې د پخواني رجم نه ورته په ميراث پاتې شوې دي، په داخلي او اقتصادي سياست کې د نظم په راوستلو سره خو دوی هيله ښکاره کړې چې د خلق دموکراتيک حکومت به د شوروي اتحاد په مرستې سره دغه ستونزې له مينځه يوسي. بېرک د خلق دموکراتيک گوند د يوه پاڅنه تيوري پوه په توگه پېژندل شوی، چې د افغانستان وضع په افقي او سره سينه څيړي. دی تل له شوروي اتحاد سره د صميمي احساساتو په لرلو سره په ممتاز ډول پېژندل شوی، او په گوند او هېواد کې د پراخو پرگنو له ملاتړ نه بهره من دی.»<sup>(۶۲)</sup>

دغه اعلاميه هم ښيي چې شوروي لويانو ته د واقعيت پر خلاف گډېدل او نور خلک په هغو معتقد کول دوی د خپلې کمونستي ايډيالوژۍ له مخې کول. داسې هم د هغې له مخې دوی د قول او عمل دوه گون توب جايز باله، د دې لپاره چې خپل مقصد ته پرې ورسېږي. د اخلاق او رښتين توب پروا دوی نه کوله.

## په شوروي لويانو د خلقي لويانو تېروتنه

د خلقيانو او پرچميانو او په واقع کې د ټولو افغان کمونستانو اساسي تېروتنه دا وه چې دوی په افغانستان غوندې هېواد کې د کمونستي ايډيالوجۍ پر بنسټ سياست او عمل کاووه په داسې حال کې چې افغانان پر ملي او ديني ارزښتونو ټينگ ولاړ او د کمونزم ټينگ مخالف وو. په اصل کې افغانستان د کارل مارکس د نظريو له مخې څه چې حتی د شوروي د موجودو لويانو په نظر هم د سوشلستي پروگرام د پلي کېدلو ملک نه و، خو څنگه چې د دغې ايډيالوجۍ خاوندانو د درېيمې نړۍ په ځينو هېوادونو کې نفوذ کړی، او پلويان يې په يو شمېر ملکونو کې په واک رسېدلي وو، دوی هم دولتي واک ته د رسېدلو لپاره دغه لار ونيوله، او له هغو نه خلقيان په کودتا سره په واک ورسېدل. د دوی د لويانو بله اساسي تېروتنه دا وه چې دوی د خپلې ايډيالوجۍ له مخې په شوروي لويانو باندې عقیده ولري، بې له دې چې هغوی يې د خپل عمل او سياست له مخې پېژندلي وي، د همدغسې ذهنيت له مخې و چې خلقي لويانو خپل هېواد د گاونډي زبرځواک پر مخ خلاص پرېښود، او په دې ډول د هغه ډېر کسان د مشورانو او متخصصانو په نامه د افغانستان په دولتي څانگو کې ننوتل، په داسې حال کې چې دا ما لومه وه چې شوروي مشوران په بل ملک کې د خپل ک. ج. ب په دستور کار کوي، د دوی بله اساسي تېروتنه دا وه چې خپل افغان کدرونه او متخصصان يې

چې په دغه وخت کې په ټولو حکومتي خانگو کې ډېر او په چارو کې د مهارت او تجربې خاوندان وو، د خپلې ايډيالوجۍ په تقاضا له ادارو څخه وايستل او پر ځای يې بې تجربې خلقيان کښېدل، لکه چې په پوځ کې يې هم دغسې وکړل. له دې امله او هم دا چې د محکو د وېش پر سر يې خپل ډېر نفوذمن وطنوال وټورول، دوی مجبور شول چې پر شوروي اتحاد باندې نوره هم ډډه وکړي. په اصل کې دوی د خپلې ايډيالوجۍ په تقاضا شورويان د اعتبار وړ او خپل افغانان لکه بېگانه داسې گڼل. دوی چې د کمونستي ايډيالوجۍ په رښتين توب په ټينگه معتقد وو، له دغه درک نه عاجز وو، چې شوروي لويان چې له دوی سره مرستې کوي، په اصل کې يې د خپل مقصد لپاره کوي چې هغه اقبال وزير يې په دغه ډول ښوولي دي چې «په تيوري کې هر څه انساني بڼه درلوده، خو په عمل کې هر څه د روسي استعمار مضمون درلوده». (۶۳) د همدغه «استعمار» له امله و چې خلقي لويان بايد د دوی په نظر سره حکومت وکړي. خو دوی له دغه فکر سره جوړ نه و، سره له دې هم دواړو خواو په رسمي خپرونو کې نارې سورې وهلې چې د دوی دوستي خلل نه منونکې، او «د ثور انقلاب» نه په شاتلونکې دی. په ټولنيز ډول خلقيان معتقد وو چې شوروي ملگري يې د گډې ايډيالوجۍ پر بنسټ دوی خپل ملگري گڼي او د نظام په ټينگولو او د هېواد په ودانولو کې به له دوی سره ډول ډول مرسته کوي. په دغه فکر کې هم دوی سخت تېر وتلي وو.

د هرات د پاڅون په وخت کې چې خلقي لويان تر درانده فشار لاندې وو، حتی د شوروي اتحاد صدراعظم، کوسيگين پر دوی شکمن و، او ويل يې چې دوی له مونږ نه هر څه پټوي او مونږ نه پوهېږو چې په افغانستان کې واقعيت څه دی. د ده له دغې وينا نه څرگنده ده چې خلقي لويانو د حکومت په کولو کې له شوروي مشاورانو سره مشوره نه کوله. په اسلام اباد کې د



تاس استازي هم د دغه نظر په ملاتړ ويلي وو چې «امين لکه تر هغه دمخه د ترهکي په شان حاضر نه و، چې مشوره ومني او سمونو نه يې په بېره او شلېل ډول پلي کول چې د افغان په قومي ټولنه کې يې درزونه توليد کړل.»<sup>(۶۴)</sup> له «مشورې» نه مقصد د شوروي اتحاد مشوره وه، په دغه مقصد چې خلقي حکومت پرچميان په حکومت کې شريک کړي، لکه هسې چې د شوروي حکومت د يوه سياسي هيئت مشر سفرنچوک دغسې تجويز خلقي حکومت ته وړاندې کړی و، ميتروخين هم دغه مطلب ته په اشارې سره وايي چې په نتيجه کې «شوروي استازي او افغان مشري په څرگند ډول سره بېگانه شول. افغانانو تر څه حده په عمدي ډول خپل سري بنووله او له مشورې نه پرته يې عمل کاووه.»<sup>(۶۵)</sup>

وزيري لا وايي چې ترهکي او امين «پوهېدل چې که څه هم شورويان په ظاهري توگه د دوی حکومت په رسميت پېژني ولې په واقعيت کې يې د دوی دگوبنه کولو نيت درلود، خو دوی دا هر څه دگوند څخه پټول او په ظاهره يې داسې بنووله چې گواکي د دوی څخه شورويان ملاتړ کوي.»<sup>(۶۶)</sup> په ټول اوږي کې د کابل په ديپلوماتيکي کړيو کې حکومت ته د تغيير ورکولو او په هغه کې د پرچميانو د راوستلو خبرې کېدلې. د امريکې د استخباراتو په يوه راپور کې لا راغلي چې «د افغان او شوروي مشرانو ترمنځ د څرگند توافق نه شته والی د ټولو هغو علامو ملاتړ کوي چې مسکو د ۱۹۷۹ په اوږي کې د ترهکي- امين د رجيم د عوض کولو په لټه کې و.» په راپور کې دا هم ويل شوي چې «مونږ ته دغسې راپورونه رارسېدلي دي چې وايي شورويانو د خلق دموکراتيک گوند د رقيب ډلگي مشران چې په اروپا کې مهاجر دي، هڅوي چې باور وکړي چې بهر ته به يې په واک کړي او يا شورويان د دې پر ځای د نظامي کودتا پلان عملي کړي.»<sup>(۶۷)</sup> شوروي لويان پر دوی ځکه ټينگ ولاړ

وو، چې پرچمي لويان انټرنیشنلسټ کمونستان او په شورويت معتقد وو، دغومره ټينگ چې لکه د شوروي اتحاد چارواکي وي، هغومره چې دوی د عقيدې له مخې شوروي لويانو ته د تابعیت غاړه ايښې وه، د بل هېڅ افغان ډلې لويانو د بېگانه هېواد لويانو دغسې تابعیت نه وو منلی. په واقع کې له دوی نه شوروي شوي کمونستان جوړ شوي وو، خو په خوله يې افغان «خلقو» ته د خدمت نارې وهلې. د دوی دغه نارې حقيقت کېدلی نه شو، ځکه چې دوی ته د واکمنۍ سرچينه شوروي لويان وو، نه افغان ولس. د دوی د همدغه تابعیت له امله وو چې شورويانو خلقي حکومت د دوی لپاره په خپل پوځ نسکور کړ، په داسې حال کې چې دوی په خپله له هغوی نه حکومت نيولی نه شو، خلقي حکومت يو غټ واقعیت او د هغه سر مشر حفيظالله امين د هغوی نه پخلا کېدونکی مخالف و.

شوروي لويان که څه هم له اول نه له امين سره جوړ نه وو، په ظاهر کې يې ورسره د دوستۍ چلند کاووه او حتی ورته يې دغسې انتباه ورکړې وه چې دی پر پرچمي لويانو غوره بولي. امين ته به دغه فکر هغه وخت پيدا شوی وي چې پوزانوف د ۱۹۷۹ په جولای کې د کارمل، محمودبريالي او اناهيتا راتب زاد له ليدنو نه ډډه وکړه. دوی پخوا له دې چې بانديو ملکونو ته د امين په فيصله د سفيرانو په توگه لار شي، د شوروي د تاس اژانس هستوگنځي ته د ماښام په تياره کې په پټه ولاړل، د دې لپاره چې له پورانوف سره وگوري. دوی هلته ټوله شپه په انتظار تېره کړه، خو هغه نه يوازې ورسره ونه ليدل، د هغو په ورتگ يې امين هم خبر کړ. د ک. ج. ب د يوه پخواني چارواکي موروزوف په نظر «په هر حال، د سفیر دغه تيرايستنه د امين لپاره ډېر ښه خبر و، او هغه يې په دغه فکر کړ چې شورويان به د ده له پلانونو سره غرض ونه کړي.»<sup>(۶۸)</sup> وروسته چې په ارگ کې د شخص امين پر ضد

توطيه کې پوزانونف بڼکېل وگڼل شو. امين يوازې د هغه په ايستل کېدلو بسنه وکړه او د شوروي اتحاد حکومت يې د پخوا په شان د خپل حکومت دوست گڼه.

دا به له دې امله و چې حکومت يې د هغو مرستې ته اړ و او نور حکومتونو ورسره مرسته نه کوله. مهمه دا هم وه چې خلقي کدرونه د شورويانو تر نفوذ لاندې وو، او د هغو په اړه انتقادي او افقي نه وو. له همدې امله به و چې امين هغوی د ځان په وړاندې له ناوړې قصد نه خبر نه کړل «په دې دليل چې که گوند خبر شي چې په دې موضوع کې د مسکو سيخ لاس دی، نو گونديان به له ده څخه مخ واړوي.»<sup>(۶۹)</sup> په واقع کې امين د دغسې گوند سروال شوی و، چې په عمومي ډول شوروي پلوی و، او شوروي اتحاد چې يو زبرځواک او د افغانستان چم گاونډی هېواد و، په اصل کې پر پرچميانو ولاړ وو. خو امين فکر کاووه چې شورويان «مونږ ته هغومره يا تر هغه نه ډېره اړتيا لري، چې مونږ ورته اړتيا لرو، او ماته تر هغه نه ډېره اړتيا لري، چې زه ورته اړتيا لرم.»<sup>(۷۰)</sup> داسې بڼکاري چې امين په کمونستي اخلاق نه پوهېده. او شوروي لويان يې نه پېژندل او د ک. ج. ب له تاکتيکونو او دسيسو سره نا آشنا و. پر دې سربېره لکه څنگه چې وزيرې وايي «امين داسې ناسم فکر کاووه چې دی په افغانستان کې يوازنی ځواکمن دی، نو شورويان مجبور دي پر ده باندې تکیه وکړي.»<sup>(۷۱)</sup>

دی به وروسته له هغه په دغه فکر شوی وي، چې کارملي، زرغون خېلي، او ترهکي خپل رقيبان يې له ملک نه ايستلي، او په خپله دگوند، حکومت، او پوځ بې جوړی سروال شوی و، په دغه حال کې ده فکر نه کاووه چې د شوروي لويان به دی او حکومت يې په نظامي قوې نسکور کړي او کارمل يې پر ځای وټاکي، که څه هم خيال محمد کټواري له خپل مرگ نه دمخه په

تيليفون کې ماته ويلې وو چې امين ته په اخر کې رپوټونه رسېدلي وو، چې شورويان پر افغانستان نظامي حمله کوي، خو هغه ويلې وو چې «روسان دا جرئت نه لري، افغانستان چکوسلواکيه نه ده.» د چکوسلواکيا ولسمشر په دوهم نړيوال جنگ کې يرغلگر جرمني ته پخوا له دې چې پر هېواد يرغل وکړي تسليم شوی و. وزيرې هم وايي چې «نورو گونديانو هيچا د روسيې يرغل اټکل نه شو کولای.»<sup>(۷۲)</sup> د گوند ايډيالوگ صالح محمد زېری که څه هم له امين سره يې په زهرو لړل شوی سوپ څښلي او زر وروسته يې د کارمل اواز له راديو نه اورېدلی و، هم په دغه فکر و. عجب ده چې په دغه وخت کې هم پر ده باندې ايډيالوجي تر دې حده حاکمه وه چې د هغې له مخې يې هر ناوړي عمل «ارتجاع او امپريزم» ته منسوب ښوده. د ده پر خپلو الفاظو «چورتو نومې ادامه وموندله خو له دغې کړۍ نه ونه وتلم چې دغه ټوله د امپريزم او ارتجاع دسيسې دي او شوروي د شور د انقلاب پر ضد عمل نه کوي.»<sup>(۷۳)</sup> وگورئ ايډيالوجيکي عقیده څنگه يو څوک د واقعيت له درک نه عاجز کوي.

د همدغسې ذهنيت او ايډيالوجی له امله و، چې پوځ يا په دقيق ډول د پوځ افسرانو د شوروي يرغل په وړاندې له وطن نه دفاع و نکره. د معاصر افغانستان په تاريخ کې دا لومړی ځل و چې افغان پوځ د باندني تېري په وړاندې د خپل پلارني هېواد له دفاع نه ډډه وکړه. يو دليل به دا وي چې لکه وزيرې وايي «زمونږ ملگرو او پوځي قطعاتو د شوروي يرغل په وړاندې هيڅ ډول تياری نه درلود.»<sup>(۷۴)</sup> بل دليل به دا وي چې د پوځ واحدونو قوماندانانو د خپل اعلى قومندان حفيظالله امين، او لوی درستيز له حکم نه پرته په خپل سر جنگ کولی نه شو، او هغو په دې اړه هدايت نه و ورکړی، او تيليفون هم کار نه کاووه. دا هم ويل کېدلی شي، له يرغلگر پوځ سره د شوروي شويو

افغانانو سروري، وطنجار او گلابزوی شته والی به د دې سبب شوی وي چې مقابله او دفاع ته زړه ونکړي. غټ او مهم دلیل به دا وي چې لکه وزيري ورته اشاره کړې چې «زمونږ لپاره يې ارزښت درلود هغه دا و چې که وکړای شو چې خپلو [نظامي] ملگرو ته دا پیغام ورسوو چې بېخايه تلفات ورنکړي.... دا د عقب نشیني وخت دی.»<sup>(۷۵)</sup> دا به هم وویل شي چې دغه پوځیان تر نورو زیات د یرغلگرو له ځواک نه خبر وو. او پوهېدل چې له هغو سره نېغه او منظمه مقابله به بیخي ډېر تلفات ولري. سره له دې هم باید وویل شي چې د یوه هېواد د وسله وال پوځ لومړنۍ او اصلي وظیفه د باندني تېري په وړاندې له پلارني هېواد نه دفاع ده. خو دغو پوځیانو نه یوازې دفاع ونه کړه «عقب نشیني» یې هم ونه کړه، په دې ډول چې په وطن کې خواره شوې، یا د نورو په ملگرتوب یا پخپله گوريلايي جنگ ته ملا وتړي، چې وروسته نورو همدغسې وکړل. د هغه پر ځای دوی پر خپلو بارکونو کې پاتې شول. چې مانا یې د یرغلگر پوځ تېري ته غاړه ایښوول کېږي، سره له دې چې دوی د خپلو تېر شویو دفاعي او گوريلايي جنگونو مثالونه په مخ کې لرل، چې په ډېرو سختو شرایطو کې یې په مېړانه له خپل وطن نه دفاع کړې وه، د پوځي افسرانو په توگه د وی به د غټ مشر محمد جان وردگ، غلام حیدر څرخي، میربچه خان، او غازي محمد ایوب او تر هغو د مخه د غازي محمد اکبر له کارنامو نه خبر وو، چې د افغان-انگلیس په لومړي او دوهم جنگ کې یې د انگلیس زبرځواک پوځ په وړاندې درېدلي، او د خپلو خلکو په ملگرتوب او مرسته یې له وطن نه په دغسې مېړانه دفاع وکړه، چې افغانان خو لا څه کوې، باندنيان یې هم په درناوي یادوي. تریخ حقیقت دا دی چې خلقي افسرانو له لوی درستیز محمد یعقوب او قوماندان جانداد نه پرته د ایډیالوجی له امله د شوروي یرغلگر پوځ په وړاندې د مخامخ کېدلو روحیه

له لاسه ورکړې وه.

دا به ځکه دغسې و، چې پوځ خلقي او سياسي گرزول شوی و، خلقي حکومت د ثور له کودتا نه وروسته په دې پیل کړی و، چې پوځ «خلقي» کړي. د دغه پروگرام له مخې يې غیر خلقي مسلکي لوی افسران په بېلو نومونو له خپلو مقامونو لېري کړل، او پر ځای يې خپل گوندي واړه خلقي افسران وگمارل. دغسې پروسې په پوځ کې سخت کړکېچونه خلق کړل چې د دغه او داسې هم د نورو ټکو په سر په پوځ کې څو ځله پاڅونونه وشول او د هغو په ځپلو سره پوځ کمزوری شو. د ترهکي په له مينځه وړلو سره په خلقي افسرانو کې هم درز راغی. سره له دې هم په پوځ کې امین پلو افسران د هغه او د نظام ټينگ پلویان ډېر وو، او دوی په اکثریت کې وو، خو د ثور له کودتا نه وروسته افغان پوځ د لومړي ځل لپاره سياسي شو او پوځيان د شوروي دوستۍ په روحيې روزل کېدل. بیا نو په افسرانو په تېره په گوندي افسرانو کې دغه فکر پیدا شو چې شوروي اتحاد د افغانستان رښتین دوست دی، او د هغه واکمنان چې هر څه کوي د افغانانو د بښگنې لپاره يې کوي. دا چې دغه افسران په رښتیا کمونست وو، يقيني نه ده خو په شوروي اتحاد او د هغه پر ځواک باندې د دوی عقیده ټينگه وه. دا چې دوی د خپلې ايډيالوجۍ له امله په لږ وخت کې د لوړو مقامونو او واک خاوندان شول هم د دې سبب شو چې په دغه فکر ټينگ وي. پر دوی باندې دغه پروپاگند هم اثر کړی و، چې «د ثور پرتمين انقلاب» ته د «ارتجاعي قوتونو، امپيريلستانو» په تېره د «نړۍ خور امريکايي امپيريلزم» له خوا خطر متوجه دی او ورور شوروي اتحاد د افغانستان او د «ثور انقلاب» ټينگ ملاتړ دی. نو دوی هم فکر کاووه چې شوروي اتحاد پر افغانستان باندې يرغل نه کوي، او که افغانستان ته پوځ هم واستوي هغه به د خلقي نظام د ملاتړ او پياوړتيا لپاره وي، د دغه فکر له

مخې دغو افسرانو د شوروي يرغل په وړاندې له وطن نه دفاع ونکړه. په دغه ډول د دوی هېواد، د دوی وطنوالو او ملي حيثيت چې له دوی نه يې غوښتل د خپلو تېر شويو په شان د يرغلگرو په وړاندې ودرېږي، د دغسې ايډيالوجۍ قرباني شول، چې هغه په اصل کې د روسيې د ملي گټو په خدمت کې وه، په نتيجه کې د افغان ملي ننگ مدافعان هيڅکله دغسې ناکام شوي نه وو، لکه دغه افسران چې ناکام شول. له همدې امله وو چې افغان نظامي افسران په رسمي يونيفورم کې هيڅکله هغومره سپک شوي نه وو، لکه دغه افسران چې له يرغل نه وروسته د افغان مېرمنو له خوا په عامه سرويسونو کې سپک کېدل. د دغسې ترخو کترو له ويرې دوی په عامه ځايونو کې په عسکري يونيفورم کې نه ليدل کېدل او د ډېر وخت لپاره دوی د کابل مېرمنو له خوا د مېرمن منصبدار په نامه مخاطب کېدل. (۷۶)

## د شوروي اتحاد د يرغل په اړه بحث

شوروي اتحاد ولې دغسې حکومت په افغانستان کې په پوځي قدرت سره نسکور کړ، چې په اصل کې د هغه پلوي و، البته د هغه اصلي هدف مالومول يو گران کار دی. په دغه واضح دليل چې د شوروي اتحاد ټولنه سرپټې او نظام يې هم زورواک و، او حکومت يې هم اصلي موخه نه ده بنسکاره کړې، او په دې اړه يې چې هر څه ويلي د دې لپاره ويلي چې خپل دغه يرغل له قانون سره برابر وښيي. حتی له خپل يرغل نه يې هم انکار کړی او د افغان حکومت نسکورول يې پخپله د افغانانو کار بللی او په دې اړه يې نارښتيني دليلونه هم وړاندې کړي دي، خو د شوروي د دغه يرغل په اړه د هغه د نورو يرغلونو پر خلاف په تېره په ختيځې اروپا کې، دوه ټکو د څېړونکي کار يو څه اسان کړی دی. يو دا چې د شوروي اتحاد په ړنگېدلو سره د افغانستان په اړه د هغه يو شمېر سندونه خپاره شوي او بله دا چې د افغان جنګي قومندانانو، او هم د شوروي منصب والو مرکې او ليکنې هم راوتلې دي.

د شوروي اتحاد په دغو گوندي او حکومتي سندونو کې د يرغل د موخې په اړه په څرگند ډول څه نه دي ويل شوي، خو لکه چې په مخکې پاڼو کې راغلي په هغو کې ويل شوي، امين د لويديځو هېوادونو په اړه «انډوليز سياست» پرمخ بېوه چې د هغه له مخې هغه ممکن د افغان سياست په هغه لور واړوي چې د امريکا په خوښه وي، چې په دغه حال کې به د شوروي



اتحاد جنوني جمهوريتونه په خطر کې شي، او دغسې نور. دغه ټول ټکي دا نه څرگندوي چې له يرغل نه د شوروي اتحاد اصلي موخه څه وه، او نه ورته کوم قانوني دليل و رکوي چې، پر افغانستان باندې يرغل وکړي، خو د دغو ټکو په سپړودلو سره د امين او د هغه له حکومت نه د شوروي اتحاد اندېښنې او حتی اصلي موخه مالومېدلی شي. اول بايد وويل شي چې د شوروي حکومت د افغانستان حکومت د امين په سر مشري د يوه خپلواک او قانوني حکومت په څېر پېژندلی و، بيا هم په خپل يرغل سره يې د کارمل په سروالي دغسې حکومت پر پښو ودروله، چې هغه د همدغه حکومت له خوا چې شوروي اتحاد په قانوني ډول پېژندلی و، د افغانستان له تابعيت نه محروم شوی و، لا مهمه دا ده چې د شوروي اتحاد دغه ادعا د هغه تړون پر خلاف ده کوم چې د دوستي، ښه گاونډيتوب او همکاري په نامه د ۱۹۷۹ کال د ډسمبر په پنځمه په مسکو کې د بريښيف او تره کي له خوا لاسليک شوی و. سره له دې هم د شوروي حکومت ادعا وکړه چې د دواړو لورو خواوو د دفاعي تړن د پياوړي کولو په مقصد دوی په نظامي ډگر کې د هغو مناسبو توافقاتو پر بنسټ چې د دواړو ترمنځ به کېږي، د همکاري انکشاف ته دوام ورکوي. خو په «نظامي ډگر کې همکاري» يوه ناڅرگنده افاده ده او د هغې مانا په حتمي ډول دا نه ده چې يوه خوا به بلې خوا ته نظامي پوځ استوي. که له هغې نه مطلب دا هم وي په هغه حال کې د همدغه تړون له مخې بايد د دواړو خواوو ترمنځ «مناسب توافقات» لاسليک شوي وي. خو تر اوسه پورې د امين په لاسليک دغسې سند ليدل شوی نه دی، چې له شوروي اتحاد نه يې د پوځ د استولو غوښتنه کېږي وي، په دې اړه چې شوروي چارواکو هر څه ويلی، د هغو خپلې خبرې دي.<sup>(۷۷)</sup>

بل ټکی چې پاس ورته اشاره وشوه دا دی چې د امين په سرمشري د

افغانستان حکومت د لویدیځ والو او امپیریلستانو په تحریک سره د اسلامي بنسټ پالو له خوا د نسکورېدلو ژۍ ته ورکش شوي، او په دې ډول نه یوازې د افغانستان سوشلسټي نظام بلکې د شوروي اتحاد جنوب هم په خطر کې و. حقیقت دا دی چې دغه ادعا بې بنسټه او د ک. ج. ب پروپاګند و. سره له دې هم دغې ادعا د ډېرو لیکوالو په لیکنو کې انعکاس کړی دی. د حفیظ الله امین په سل ورځنی واکمنۍ کې هم هېواد نارام و، خو وسله والو مخالفانو دغه توان نه درلود چې له حکومتي ځواکونو سره مقابله وکړي، دا خو لا پر ځای پرېږده چې نسکورولی یې وشي. دوی له هوارو نه شپړل شوي او ځینو سردرو ته ختلي وو. د بدخشان ولایت د گز او، بارک، اوز او یوه بله ولسوالي او دوه علاقه دارۍ په خپل سر شوې وې. د ارزگان ولایت خلک هم د ترین کوټ له خلکو نه پرته په خپل سر شوي، او د حکومت له ادارې نه بیرون شوي وو.

د ریشخورو په عسکري فرقه کې تره کي پلو، نظامیان د حکومت پر ضد جگ شوي وو، خو هغوی زر وځپل شول او فرقه ارامه شوه. بل ډېر مهم ټکی دا دی چې له مخالفانو سره نورو حکومتونو د وسلو او پیسو مرستې نه کولې، خو د حکومت پر ضد تبلیغ کېده، چې هغه د سفارتونو کار و، نه د باندنیو جوړنلستانو. وروستي افغانستان ته نه راتلل، او د سفارتونو مامورانو د افغانستان په اړه زیاتره پروپاګندي مالومات خپرول. د ډهلي په سفارت کې د امریکې چارج دافر وایي چې «البته زمونږ نظر دا و چې د روسانو د وارخطا کولو لپاره د افغانستان قضیه ژوندۍ وساتو. نو مونږ د مقاومت هر بری او د حکومت هره ستونزه غټه بنسوله.» خو دی په غوڅه توګه دا هم وایي چې «دغه رجیم د نسکورېدلو په حال کې نه و، او ټول سفارت په دې اړه موافق و.» (۷۸)

فرانسوي مولف اوليوې راى لا وايي چې «د شوروي تر يرغل پورې تنظيمونه لږ و، ډېر د نزع په حال کې وو، ځکه چې له دوى سره په واقع کې له باندې نه مرسته نه کېدله.»<sup>(۷۹)</sup> د حکومت مخالفان تيت او خواره وو، او کوم ګډ مرکز يې هم نه لاره. له بلې خوا امين دغه زړورتيا او بصيرت لاره چې د مخالفانو د بې اثره کولو او د ارامۍ د خوندي کولو لپاره د پاکستان له حکومت سره خبرې په ټينګه له سره ونيسي، چې ما د ثور کودتا نومي اثر کې هغه بيان کړې، دغه خبرې د موافقې تر سرحد پورې رسېدلې وې، خو د شوروي اتحاد په يرغل سره قطع شوې. شوروي اتحاد بيا څه باندې نهه کاله وروسته له پاکستان سره دغسې موافقه کولو ته حاضر شو. خو تر هغه وخته د افغانستان تاسيسات له مينځه تللي. ډېر کلي او کورونه وړان شوي، کرنيز طرز زيانمن شوى او له يو مليون نه زيات د وطن او ننگ مدافعان شهيد شوي وو او په خپله شوروي اتحاد د توپه کېدلو ژى ته نژدې شوى و. په پای کې د امين په واکمنۍ کې د افغانستان امنيتي وضع په دغسې حال کې وه، چې د پکتيا والي عثمان عمر ساپى بې له محافظانو له ملګرتوب نه کابل ته ته او راته او زه، پوهاند مير حسين شاه، پوهاند امين (د هرات) له کابل نه د ننگرهار پوهنتون ته په اونۍ کې يو ځل د درس ورکولو لپاره ان د شوروي تر يرغل پورې تللو، بې له دې چې د نارامۍ کومه نښه مو په سترگو شوې وي.

د همدغسې وضع په مشاهدې سره به و، چې هغه شوروي جنرالان چې په افغانستان کې يې نظامي وضع څېړلې وه، افغانستان ته د شوروي پوځ د استولو مخالف وو، د دوى مهم کسان جنرال ګوريوف، په کابل کې د دفاع وزارت د استخباراتو آمر، جنرال زاپلاتين د افغانستان د وسله وال پوځ سياسي مشاور، او جنرال پاولوفسکي وو. وروستى لکه چې دمخه وويل شول، د يوه لوى نظامى هيئت په مشرۍ په افغانستان کې دوه مياشتې نظامي

وضع څېړلې وه. جنرال زاپلاتين د جنرال گوريولوف او له نورو نظاميانو سره په گډه د اکتوبر په اخر کې په مسکو کې د دفاع وزير اوستينوف سره ليدنه وکړه. دی د دغې ليدنې په هکله وايي چې «مونږ په دفاعي حال کې وو، ځکه چې په کابل کې زمونږ مشاورانو او متخصصانو د افغانستان خلق دموکراتيک گوند ستونزو په وړاندې له حد نه ډېر غبرگون ښودلی و. مسکو ته د دوی د مخابرو سروکي دا وو چې هر څه د لوېدلو په حال کې دي، او امين زمونږ لپاره يو خطر دی. جنرال گوريولوف په څرگنده ډول اندېښمن شوی و، او زه هم په اندېښنه کې ډوب شوم. مونږ نظر ورکړ چې له امين سره کار کول ممکن دی؛ هغه د شوروي اتحاد دښمن نه دی، او مونږ بايد د خپلو گټو لپاره د هغه له رښتينو ظرفيتونو نه کار واخلو.» د بحث په پای کې افغانستان ته د شوروي پوځ د استول کېدلو موضوع پورته شوه په دې ډول چې که «د افغانستان پوځ په دغسې حال کې وي، د مخالفانو په وړاندې به مقاومت وکولی شي يا نه. مونږ وويل چې، هو.»<sup>(۸۰)</sup>

جنرال پاولوفسکي لا دمخه له کابل نه اوستينوف ته په يوه تيلگرام کې مشوره ورکړې وه چې دا مصلحت نه دی چې افغانستان ته پوځونه واستول شي. خو د همدغه تيلگرام له امله مسکو د ده د هيئت موده ختمه کړه او دی يې مسکو ته وغوښت او رتبه يې هم يوه درجه ورته ښکته کړه. سره له دې هم «شورويانو او په خاصه توگه ک. ج. ب دا هڅه کوله چې د خپل دغه عمل [تېري] د تېريه کولو په موخه داسې تبليغ وکړي چې گواکي د امين رجيم د رانسکورېدلو په حالت کې و؛ ځکه دوی بېرته وکړه چې خپل پوځونه افغانستان ته ښاسي.»<sup>(۸۱)</sup>

لکه چې دمخه ويل شوي، شوروي اتحاد اندېښمن و، چې امين به د «انډوليز سياست» په نامه د امريکې په لور واوړي او امريکا به په افغانستان

کې نوځي او په نتیجه کې د شوروي اتحاد جنوب به په خطر کې شي. شوروي اتحاد به دغه خطر غټ ښکاره کاووه چې د هغه په نظر «واشنگتن» په دې لټه کې و چې د خپلو الیکټرونیکي استخباراتي پوستو د عوض د پیدا کولو پسې و، چې د ایران په شمال کې یې له لاسه ورکړې وې». والتین فالن، د مرکزي کمېټې د بین المللي څانګې مرستیال لا ویل چې «مونږ ویرېدلو چې هغه [امین] به د سادات کانه وکړي». د فالن په نظر «امین د دغسې یوې طریقي په انتظار کې و چې له مونږ سره اړیکې وشلوي چې پای به یې زمونږ د مشاورانو ایستل وي.»<sup>(۸۳)</sup> د مصر ولسمشر انور سادات په ۱۹۷۲ کې له مصر نه د شوروي اتحاد مشاوران ایستلي، او له امریکې او اسراییلو سره یې د دوستۍ اړیکې ټینګې کړې وې. د شوروي اتحاد حکومتي ورځپاڼې پراوډا د خپل حکومت یرغل په دغو عبارتونو حتمي وښود. «پنټاګون او د امریکې سي آی ای چې یې په ایران کې خپلې هډې له لاسه ورکړې وې په پټه حساب کاووه چې د افغانستان له لارې زمونږ خاورې ته لا نژدې شي.» په خپله بریښیف هم لس ورځې وروسته له هغه وویل چې «یو رښتیاڼی خطر [پیدا شوی و] چې افغانستان به خپله خپلواکي له لاسه ورکړي او هغه به زمونږ په سهیلې سرحد کې د دښمنۍ په یوه ټینګ استحکام بدل شي.» بیا یې له یرغل نه شپږ میاشتې وروسته په یوه راپور کې وویل چې «له سهیلې خوا نه زمونږ هېواد ته خطر شندل شوی دی» او دا چې «مونږ له پوځ استولو نه پرته بله چار نه لرله.»<sup>(۸۴)</sup> اول خو دا د بریښیف او نورو هسې نظرونه وو او په اړه یې نه افغان چارواکو او نه امریکایي چارواکو ته څه ویلي او نه عمل کړی و. پر دې سربېره هغه د بریښیف له هغه نظر سره سره نه خوږه چې هغه څه موده دمخه ویلي وو چې امین اوس هغه څه کوي چې ده ترکي ته ویلي وو او دا چې د هغه شاوخوا د شوروي اتحاد رښتیني دوستان دي. هو، امین په باندني

سياست کې غوښتل يو انډوليز سياست پرمخ بوځي خو د هغه مانا دا وه چې افغانستان به له ټولو هېوادونو سره د يوه متوازن، متعادل او انډوليز سياست له مخې چلند کوي. دا په دې مانا نه و چې امين به د شوروي اتحاد په مخالفت سياست غوره کړی وي.

امين نه په وينا او نه په عمل کې دغسې ميل ښودلی و، هغه افغانستان د شوروي اتحاد مرستو ته اړ لیده لکه چې په دې اړه يې ويلې وو چې «مونږ قانع يو چې که د شوروي اقتصاد پراخه اقتصادي او نظامي مرسته نه وای مونږ د امپيريلزم د هغه د کين اړخو متحدانو، او بين المللي ارتجاع د تېري او توطيو نه دفاع کولی نه شوه، او نه مو توان درلود چې خپل هېواد ته د سوشلسټي ټولنې په لور حرکت ورکړو.»<sup>(۸۵)</sup>

په دغسې حال کې امين د مصر سادات کېدلی نه شو، په تېره چې دا په نظر کې ونيوله شي چې افغانستان د مصر پر خلاف د شوروي اتحاد چم ګاونډی هېواد و او د شور له کودتا نه وروسته د د واپو هېوادونو ترمنځ د شپېټو موافقو له مخې بېشمېره شورويان په نظامي او ملکي ساحو کې افغانستان کې ځای پر ځای شوي وو. پر دې سربېره ک. ج. ب ته دا هم مالومه وه چې امين د شوروي له يرغل نه لږ څه دمخه د کام د سياسي څانګې آمر ته ويلې وو چې «له امريکې او نورو لويديځو هېوادونو سره زما ټول کونښنونه بې نتيجه شوي دي. زمونږ امکانات سرته رسېدلي دي. زه خپل ځان لويديځ ته له هر ډول تعهد نه ازاد ګڼم.»<sup>(۸۶)</sup> د شوروي اتحاد لويانو ته دا هم مالومه وه چې وروسته له هغه چې د افغانستان او شوروي اتحاد پر ضد له هيڅ باندني ملک سره معامله نه ده کړې او اوس خو د امين په سروالی دغسې شوروي پلوه ګوند په واک و، چې په افغانستان کې د شوروي پر ضد امريکې يا بل ملک ته د کوم ډول امتياز د ورکولو فکر نه کېده. په

واقع کې په افغانستان کې نه امين او نه کوم بل لور پورې چارواکي امريکا ته دننه په افغانستان کې نه کوم امتياز منلی او نه په دې اړه کوم عمل کړی. يوازې دغومره و چې امين د انډوليز سياست له مخې غوښتل له امريکې سره پخوانۍ اړيکې تازه کړي چې د هغې د سفير له وژل کېدلو نه وروسته خرابې شوې وې.

دلته به يو ځل بيا وويل شي چې شوروي اتحاد د ثور له کودتا نه وروسته د افغانستان په حکومتی څانگو کې په دغسې بېساري ډول ننوتلی و، چې بل هيڅ هېواد په هغه اندازه دخپل شوی نه و او دغې موضوع هم چارواکي او هم افغانان اندېښمن کړي وو، د همدغې اندېښنې د رفع لپاره به و، چې امين خپلو چارواکو ته هدايت کړی و چې له شوروي مشاورانو نه يوازې د مشاورانو په توگه کار واخستل شي. دا چې دغه هدايت څومره عام و او څومره عملي شو مالومه نه ده، خو د نظامي کام مرستيال؛ گل عثمان، د څرخي پله زندان کې راته وويل چې دغه هدايت د کام په نظامي څانگه کې د شوروي اتحاد تر يرغل پورې عملي کېده. د همدغه هدايت په تړاو به و، چې امين جنرال پاولوفسکي ته ډاډ ورکړی و چې «مونږ ټول هغه څه کوو چې يقيني کړو ستاسې سپارښتنې پلې شي او مونږ به تل د شوروي مشاورانو او ماهرانو په همغاړيتوب سره کار وکړو، زمونږ دوستي نه لږېدونکې ده.»<sup>(۸۷)</sup>

له پورتنۍ شرحې نه جوته ده چې د لويديځ په لور د امين ميلان شوروي لويانو ته هسې پلمه وه، دوی په اصل کې نه غوښتل امين پر خپلواک افغانستان باندې پر خپلواک ډول حکومت وکړي. دوی د شوروي شوي کارمل او د هغه د شوروي شويو ملگرو له لارې غوښتل افغانستان د بخارا په شان د خپلې امپراتورۍ يوه برخه وگرځوي.

له دې وروسته به دغه موضوع تر بحث لاندې ونيوله شي چې ويل کېږي

امین له شوروي اتحاد نه غوښتي وو چې افغانستان ته پوځ واستوي چې د کراری په خوندي کولو کې دوی له حکومت سره مرسته وکړي، خو دا هم یوه پېچلې موضوع ده او هم یې په اړه منسجمې او ځانګړې لیکنې نه شته، خو شورويانو په دې اړه یو ځای بل ځای ادعاګانې کړې، چې امین له شوروي اتحاد نه د پوځ غوښتنه کړې وه.

اول به و ویل شې چې میتروخین وایی چې «هر ځل چې شوروي اتحاد د ترهګي دغه غوښتنه ردوله چې شوروي دې افغانستان ته پوځ واستوي، امین به له خپلو نژدې ملګرو څخه خپله خوښي نه پټوله، ځکه چې دی پوهېده چې د شوروي سرتېرو ورنگ به د ده هغو پلانونو ته خنډو وي چې واک په لاس کې ونیسي.»<sup>(۸۸)</sup> د هرات په قضیه کې ترهګي له شوروي لویانو نه په ټینګار سره دغه غوښتنه کړې وه، خو د شوروي اتحاد د رسمي راپورونو پر بنسټ امین هم په بېلو وختو کې د شوروي سرتېرو غوښتنه کړې وه. دا باید په نظر کې ونیوله شي چې دغه روایتونه ټول شفاهي او د شوروي چارواکو په دې اړه د امین یا د هغه د لوړپوړو چارواکو غوښتنلیکونه نه شته.

جنرال ګوریلوف چې له امین سره یې د اګست په ۱۱ لیدلي وو، وایی چې «د لیدلو په وخت کې د افغانستان دموکراتیک جمهوریت ته د شوروي د فرعي واحدونو استولو ته ځانګړې توجه وشوه.» دی دا هم وایی چې امین څو کرته وویل چې «د شوروي سرتېرو راتګ به زمونږ معنویات تر ډېره حده پورې لوړ کړي او لا زیات باورتوب او ارامی به راولي.» د ده په قول امین دا هم ورته وویل چې «خو زه په یقین درته وایم چې مونږ یو واکمن او خپلواک دولت یو، او خپلې ټولې کшалې پر خپلواک ډول هواروو. ستاسې پوځونه به په جنګونو کې ګلپون ونه کړي. له هغو نه به یوازې په حساسو شېبو کې کار واخستل شي. زه فکر کوم چې تر راتلونکي پسرلي پورې به د شوروي فرعي



واحدونو ته اړتيا ولرو.»<sup>(۸۹)</sup> د جنرال پاولوفسکي په وينا د اگست به ۲۵ مه «امين يو ځل بيا کابل ته زمونږ د ځواکونو د استولو موضوع پورته کړه، چې هغه به، د هغه په نظر، د کابل له دوه فرغو څخه يوه ازاده کړي، چې له ياغيانو سره وجنگېږي.»<sup>(۹۰)</sup> د پاولوفسکي په قول امين څو ځله نور هم د شوروي د پوځ غوښتنه کړې وه. د شوروي اتحاد د دفاع وزير ديمتري اوستينوف هم يو ځل ويلي وو چې امين په تليفون کې له هغه د شوروي سرتېرو د استولو غوښتنه کړې ده. سره له دې هم دا يقيني نه ده چې امين به په رښتيا، هغه هم په دغسې خصوصي ډول، له شوروي چارواکو نه دغسې غوښتنې کړې وي. دغه غوښتنې د هغه د هغې وينا په مخالفت دي چې د اکتوبر په سر کې کړې او هغه وخت کې ويلي وو چې شوروي اتحاد هر هغه څه راکوي چې مونږ يې د افغانستان د دفاع لپاره ضروري گڼو، په مشخص ډول هغه ويلي وو چې «مونږ به له خپل هېواد نه په خپله دفاع وکړو او هيڅکله به خپلو بين المللي ورونيو ته دغه زحمت ور نه کړو چې زمونږ لپاره وجنگېږي.»<sup>(۹۱)</sup> مهمه دا هم ده چې هيڅ خوا په دې اړه ليکلی لاسوند يا سند نه دی پرې اېښی او پر هغې سربېره د دغو ويناوو په رښتین توب کې شک دی. اقبال وزيري، د افغانستان د وسله وال پوځ سياسي سروال وايي چې د شوروي سفارت د ک. ج. ب آمر جنرال ايوانوف د ده په شته والي کې يوه ورځ امين ته وويل چې «دوی په کيوبا کې د هغه هېواد لپاره د پوځي پرسونل د روزنې لپاره د ښوونې يو مرکز جوړ کړی، چې په بېلو برخو کې د کيوبا پوځ لپاره پرسونل روزي، که د تاسو لپاره داسې پوځي مرکز جوړ شي په دې هکله ستاسو نظر څه دی [؟] امين ورته وويل چې تاسو زمونږ په هېواد کې د ابادۍ هر کار کولی شئ، زمونږ د تائيد وړ دی.» وزيري بيا وايي چې «د حيرانتيا وړ خبره دا ده چې د جدې د شپږمې نېټې د تېري وروسته په شوروي ليکنو کې

په اصطلاح د افغاني مشرانو له خوا دا هم د شوروي پوځونو په لست کې په سترگو کېږي.» (۹۲)

د شوروي حکومت په پروپاگندي ليکنو او اعلاميو کې ډېر ځله ويل شوي چې ترهګي او امين په وار وار د شوروي د پوځ غوښتنه کېږي وه. وروستی وړاندیز يې چې په دې هکله د امين د تېرايستلو لپاره کېږي و، دا دی چې «اندروپوف... خپل ځانګړي استازی جنرال ايوانوف ته دنده وسپارله چې افغان چارواکو او په ځانګړي توګه امين ته ووايي چې د ک. ج. ب د مالوماتو له مخې د پاکستان وسله وال پوځ پلان لري په نورستان بريد وکړي او هغه ونيسي.... د دغه پلان له مخې مجاهدين به پر نورستان کې موقتي حکومت اعلان کړي.» د دغې پېښې د مخنيوي لپاره ايوانوف په همدغې ليدنې کې له خپل يرغل نه يوه ورځ دمخه وويل چې «بايد د افغانستان وسله وال پوځ په نورستان او بدخشان کې عمليات ترسره کړي... اوومه او اتمه فرقه دې ننگرهار ته واستوله شي او د بدخشان د عملياتو د ترسره کولو لپاره دې د نهرين فرقه او يو غونډ له باميان څخه واستول شي.» پلان دا و چې د هغې تشې ډکولو په پلمه چې په کابل کې په دغه انتقال سره پيدا کېږي، د شوروي کنډکونو لپاره اړتيا پيدا شي. د دغې تشې ډکولو لپاره ايوانوف امين ته ډاډ ورکړ چې «شوروي اتحاد تيار دی چې د هغې ډکولو لپاره په موقتي توګه درې کنډکونه واستوي چې يو کنډک به په بالاحصار، بل کنډک به په باميانو او درېيم کنډک به په کيله ګي کې ځای پر ځای شي.» د وزيرې په وينا امين په خپل سر د درې کنډکونو د را استولو هوکه وکړه، او دا يې هم وويل چې «په افغانستان کې د سوشلزم جوړېدل تضمين شول.» خو امين وزيرې ته وويل چې «د شوروي د درې کنډکونو په راتګ خپه دی، ځکه هغه د ثور د انقلاب ارزښت کموي» او افغانان به د هغو په راتګ و ترېږي. په هر حال،

«دا هغه مهال و چې شوروي پوځونو د الوتکو په ذریعه د خواجه رواش هوایي ډگر ته په راتللو پیل کړی و.»<sup>(۹۳)</sup>

بیا نو د شوروي د یرغل لړۍ چټکه شوه. د یوې اونۍ په بهیر کې د یرغلگر پوځ پنځوس زرو ته ورسېد. او وروسته یې شمېر له یو لک نه واوښت. د حیرانۍ ځای دی چې د شوروي حکومت د ډسمبر په ۳۱ مه په پراودا کې په یوې څرگندونې کې وویل چې شوروي اتحاد د افغانستان «تینگه غوښتنه ومنله د سملاسي مرستې او له باندني تېري سره د مبارزې په ملاتړ.... چې افغانستان ته یوه محدوده نظامي قطعه واستوي چې له هغې نه به یوازې له باندې نه د وسله وال تېري د طرد کولو لپاره کار واخیستل شي. دغه قطعه به هغه وخت وایستله شي چې هغه د لیل وجود و نه لري، چې دغه عمل یې ضروري کړی.»<sup>(۹۴)</sup> د شوروي اتحاد په وروستیو څرگندونو کې دغه «محدوده نظامي قطعه» په محدودو نظامي قطعو» بدله شوه.

د دغې څرگندونې په اړه به اول وویل شي چې په خپله افغانستان دغسې غوښتنه نه شي کولی؛ د هغه په نامه یا استازیتوب د هغه واکمن یا د ولس لویان دغسې غوښتنه کولی شي، نو د «افغانستان غوښتنه» مانا نه لري، خو دا چې له هغه څخه مقصد دغسې کس یا کسان وي. د شوروي له یرغل نه دمخه حفیظ الله امین د حکومت او انقلابي شورا سروال، د گوند د مرکزي کمېټې عمومي منشي و، چې یې په خپله یا د خپلو لوړ پوړو ملگرو په مشوره له شوروي اتحاد نه د پوځ غوښتنه کولی شوه. بل چا نه دغه صلاحیت او نه دغه توان لاره. دا چې کارمل وروسته وویل د افغانستان انقلابي شورا دغه غوښتنه کړې وه، یوه پوچه ادعا ده. دی په خپله لا په دغه وخت کې په افغانستان کې نه و. دی او ملگري یې دېر دمخه د ترهکي د حکومت له خوا چې شوروي اتحاد په رسمیت پېژندلی و، د افغانستان له تابعیت نه هم

محروم شوی و. بله اساسي خبره دا ده چې پر افغانستان باندې له دباندي نه تېری نه و شوی او امین ته د ایوانوف راپور چې پاکستان پر افغانستان باندې یرغل کوي تېرايستونکی او بې بنسټ و. دا په خپله شوروي اتحاد و چې پر افغانستان باندې يې وسله و ال تېری وکړ، نه پاکستان. البته لکه چې دمخه مې بیان کړل، حکومت وسله وال مخالفان لرل خو هغوی افغانان او په ځینو سردرو کې خواره وو او د حکومت د نسکورولو توان يې نه لاره. واقعیت دا دی چې د امین په واکمنۍ کې د هېواد وضع مخ پر بنه کېدو وه. په خپله بریټنیف هم د اکتوبر په څلورمه په برلین کې د ختیځ جرمني سروال هونیگر ته ویلي وو، چې په هېواد [افغانستان] کې وضع ښه شوې ده. (۹۵)

د شوروي حکومت پورتنۍ څرگندونه د شوروي لویانو د هغو ویناوو په مخالفت هم ده، چې دوی نهه میاشتې دمخه د هرات د لوی پاڅون په وخت کې کړې وې او ما هغه په اوږده ډول په خپل د ثور کودتا نومي اثر کې بیان کړې دي. د هغو د خاص اهمیت له کبله به دلته یو څو خاص ټکي يې بیا وویل شي. لومړی به وویل شي چې د یرغل په وخت کې بریټنیف که څه هم د شوروي د نظام سر مشر و، د سیاست لوری اندروپوف ټاکه. هغه د همدغه کال (۱۹۷۹) د مارچ په اتلسمه افغانستان ته د پوځ استولو غوښتنه، چې ترهګي له دوی نه کړې وه، په دغو الفاظو منلې نه وه: «مونږ ټولو ته پوره څرگنده ده چې افغانستان په دغه وخت کې تبار نه دی چې خپلې ټولې هغه کшалې چې ورسره مخامخ دی په سوشلزم سره هوارې کړي. اقتصاد بیرته باتې دی. د اسلام دین غلبه لري او د اطراف نژدې ټول خلک لیک او لوست کولی نه شي. مونږ په انقلابي حال کې د لینن په تعلیماتو پوه یو. په افغانستان کې چې له هر ډول وضع نه خبرې وکړو، هغه له دغه ډول څخه نه دی نو زما په عقیده مونږ په افغانستان کې انقلاب [انقلاب ضد] یوازې پر

خپلو نېزو سره خپلې شو او دا زمونږ لپاره د منلو وړ نه ده. مونږ دغسې خطر منلی نه شو.» اندروپوف په بلې غونډې کې خپل مخالفت لا په غوڅو عبارتونو وښود: «زمونږ د پوځ استولو مانا به دا وي چې مونږ د [افغان] خلکو پر ضد وجنگېږو، چې خلک ټوټه ټوټه کړو؛ چې پر خلکو ډزې وکړو. مونږ به د تېري کوونکو په شان ښکاره شو، او مونږ اجازه نه ورکوو چې دغسې وشي.»<sup>(۹۶)</sup>

گروميکو چې د عادت له مخې د شوروي اتحاد د لوړ ځواکمن لار نیوله، له اندروپوف نه هم دمخه ولاړ او د پوځ د استولو ناوړې اغیزې یې په دې ډول بیان کړې. «زه د ملگري اندروپوف له وړاندیز نه پوره ملاتړ کوم چې هغه په افغانستان کې زمونږ د پوځ د ځای پر ځای کولو له موضوع سره مخالفت دی. د هغه ځای پوځ د اعتماد وړ نه دی. نو چې زمونږ پوځ په افغانستان کې ننوځي تېري کوونکی به وی. د چا بر ضد به و جنگېږي؟ تر هر څه لومړی د افغان خلکو پر ضد، او مجبور به وي چې پرې ډزې وکړي. ملگري اندروپوف په صحیح ډول یاده کړه چې په افغانستان کې وضع په واقعیت کې د انقلاب لپاره آماده نه وه او ټول هغه څه چې مونږ د دېتانت، د وسلو د کمښت، او د ډېرو نورو په اړه په دغومره مودې کې کړې هغه ټول به بېرته ودرېږي. البته چین ته به یو سوغات وړاندې شوی وي. ټول ناپیلي هېوادونه به زمونږ په وړاندې ودرېږي. په بله ژبه د دغه عمل پایلې به ډېرې ناوړې وي. له کارتر سره د لیویندایلیچ [بریژنیف] لیدل به ونه شي؛ د مارچ په پای کې د [فرانسې ولسمشر] جسکارد دیستانګ راتګ به په شک کې شي. که وپوښتل شي چې زمونږ گټه به څه وي؟ افغانستان له اوسني حکومت، له بېرته پاتې اقتصاد، په بین المللي چارو کې له بې اهمیته وزن سره، له بلې خوا مونږ باید په نظر کې ولرو چې له حقوقي نظر نه به مونږ دلیل ونه لرو، چې

پوځ واستوو. د ملگرو ملتونو د منشور له مخې یو هېواد له بل نه مرستې غوښتلې شي، خو هغه په هغه حال کې چې له دباندي نه پرې تېری شوی وي. پر افغانستان باندې هیڅ تېری نه دی شوی. دا د هغه خپله چاره ده، یوه انقلابي دننۍ چاره د خلکو د یوې ډلې جنګ له بلې سره. دا هم باید وویل شي چې افغانستان د پوځ استولو په اړه مونږ ته په رسمي ډول مراجعه نه ده کړي.»<sup>(۹۷)</sup> کوسیګین لا د پوځ استولو سره له مخالفت نه سرېږه دا هم وویل چې «که مونږ د دوی لپاره هر څه وکړو د دوی لپاره څه پاتې کېږي؟ هیڅ نه» برېښیف د دوی ټولو د نظرونو په تایید وویل چې «زما په نظر پوځپوړو په سمه توګه وټاکله چې زمونږ لپاره د دې وخت نه دی چې په جنګ کې ښکېل شو.»<sup>(۹۸)</sup>

شوروي لویان ولې له خپلو دغو سالمو او معقولو نظریو نه تېر شول او په افغانستان کې یې د تېری خطرناکه لار ونيوله، په داسې حال کې چې په دغو نهو میاشتو کې په افغانستان کې کوم بنيادي تغیر پېښ شوی نه و؟ یوازنی مهم تغیر چې پېښ شوی و، په سیاسي ډګر کې و چې د هغه په نتیجه کې حفیظالله امین د ګوند او حکومت سروال شوی او هغه په دې پیل کې و چې پر خپلواک افغانستان کې پر خپلواک ډول حکومت وکړي. د پورته پوښتنې ځواب به دا وي چې دوی د امین سروالي نه غوښتله او غوښتل یې چې د شوروي شوي کارمل او شوروي شويو خلقیانو له لارې افغانستان د بخارا په شان د خپلې امپراتورۍ یوه برخه وګرځوي او د هغه له ډېرو شتمنیو نه استفاده وکړي او په هغو سره خپل ځای پر ځای درېدلی اقتصاد په حرکت راولي.

د شوروي لویانو د ویناوو په اړه بل اساسي ټکی دا دی چې که افغانستان د «سوشلزم» او «انقلاب» لپاره آماده نه و، بیا نو هلته د برېښیف او

اندروپوف نظرونه تطبيق كېدلى نه شول. بيا نو دوى ولى افغانستان په سوشلستي كامب كې نيولى و؟ شوروي لويان لكه چې په مخكې پانو كې يې بيان شوى، اندېښمن شول چې امين به د انډوليز سياست په غوره كولو سره د لويديځ په لور واوړي، امريكا به چې د خميني په راتگ سره په ايران كې خپل الكترانيكي استخباراتي تاسيسات له لاسه ورکړي د افغانستان په شمال كې به دغسې تاسيسات او نور امتيازونه ولري چې په هغو سره د شوروي اتحاد د منځنۍ اسيا جمهوريتونه تر خطر لاندې شي او د دې لپاره چې د دغه خطر مخه ونيوله شي، افغانستان ته پوځ واستول شو. خو گروميكو د افغانستان د باندنيو چارو وزير شامحمد دوست ته دغسې هدايت ورکړى و، چې د دغو ويناوو د روحيې پر خلاف و. هغه ته يې ويلې وو چې «د افغانستان د مشرۍ تغير يوازې د افغانستان دننۍ پېښه وه» او «يو څوك بايد ووايي چې دلته كوم ارتباط نه شته، دا يوازې تصادف و.»<sup>(۹۹)</sup>

شوروي لويان له پاکستان سره د امين له هغو كوښښونو نه هم په اندېښنه كې وو، چې غوښتل يې د دواړو هېوادونو ترمنځ اړيکې ښې شي. په دغې هيلې چې پاکستان د ده د حكومت په وړاندې د مخالفانو د فعاليت مخه ونيسي او په افغانستان كې كراري خوندي شي. شوروي لويان په واقع كې د اكتوبر له ۶مې نېټې نه وروسته د امين په اړه په ډېرېدونكي درجه اندېښمن كېدل، چې له شورويانو نه يې وغوښتل خپل سفير پوزانوف له افغانستان نه وباسي. په اصل كې دوى له دېنه اندېښنه لرله، چې هغه په خپل دنني او باندني سياست كې بدلون راوسته. خو، هسې چې په تېرو پانو كې ويل شوي، هغه په وار وار شوروي چارواكو ته ډاډ ورکاوه چې دى له شوروي اتحاد سره په دوستۍ كې ولاړ دى، او افغانستان د دوى مرستو ته اړ دى. په دغه حال كې د شوروي لويانو اندېښنې د هغو د خپلو ذهنونو محصول دى، نه د

امین او نه د هغه د حکومت د سیاست او عمل نتیجه. په بله ژبه پر افغانستان باندې د هغو وسله وال تېری د هغو د خپل فکر له مخې وشو او خارجي مصداق یې نه لاره. د دې مانا دا کېږي چې د یوه هېواد لویان به مجاز وي چې د خپل ګاونډي هېواد خپلواکي نقض کړي، په دې نامه چې د هغه مشران ممکن دغسې عمل وکړي چې د هغه هېواد امنیت په خطر کې کړي، په دغسې حال کې به نړۍ تل د تېري او دفاع او د کرکېچ او بې ثباتۍ ډگر وي.

ګیورکي کورني ینکو د باندنیو چارو وزیر لومړی مرستیال د شوروي یرغل د یوې بلې موضوع سره هم تړلی ګڼي او هغه دا چې «... داسې ښکاري چې تر هغه وخته چې د دې پرېکړه وشوه چې افغانستان ته پوځ واستول شي. د شوروي اتحاد او امریکې او ناتو او د نورو هېوادونو ترمنځ اړیکې ستونزمنې شوې وې. په ځانګړې توګه د سالټ-۲ تړون چې د ۱۹۷۹ په جون کې کارتر او برېټنیز لاسلیک کړی و، په امریکې کې په واقع کې د هغه د مخالفانو له امله په ناکامۍ محکوم و، وروسته افغانستان ورته خاتمه ورکړه. دا کوم تصادف نه و، چې وروستی فیصله د ۱۹۷۹ د ډسمبر په دوولسم مابنډام هغه وخت وشوه چې مسکو خبر شو چې د ناتو شورا پرېکړه کړې چې په اروپا کې به د امریکې د منځني واټن ویشتونکي راکټونه ځای پر ځای شي. په بل عبارت د شوروي لویانو په فکر هغه دلیلونه چې پخوا افغانستان ته د شوروي پوځ په استولو سره پر لویديځ باندې د منفي اغیزو له امله مهم ښکاره کېدل، سمدلاسه له اعتبار نه وغورځېدل، دغه اړیکې پخوا خرابې شوې وې بیا نو څه نه وو پاتې چې له لاسه ووځي.»<sup>(۱۰۰)</sup> سالټ د ستراتیجیکي وسلو محدودیت تړون ته وايي، لکه ناتو چې د شمالي اتلانتيک د تړون موسسې له اولو تورو نه جوړ نوم دی.



د هرات د پاڅون په وخت کې د سالت په اړه خبرو ته ټينگه هيله کېدله، چې په هغو سره به د شوروي اتحاد او امريکې ترمنځ اړيکې بڼې شي او سوږ جنګ به چې له دوهم نړۍ وال جنګ نه وروسته پيل شوی و، پای ته ورسېږي. گروميکو هغه وخت افغانستان ته د پوځ له استولو سره مخالفت وکړ، خو اوس چې د سالت-۲ تړون د امريکې د سنا مجلس د مخالفت له امله نه منل کېده او په اروپا کې د توما هاک او پرشنگ ډوله راکټونو د ځای پر ځای کېدلو فيصله شوې وه، گروميکو هم د يرغل ملاتړ وکړ. ناپو په کال ۱۹۴۹ کې د امريکې په نوبت او گډون د لويديځې اروپا له هېوادونو نه د شوروي اتحاد د احتمالي يرغل په وړاندې د دفاع لپاره جوړ شوی و، او سالت چې له ۱۹۷۲ نه وروسته د امريکې او شوروي اتحاد سره مشرانو ترمنځ د خبرو موضوع وه او دغه خبرې په وقفو سره کېدلې، د نړۍ وضع د ديتانت يا د کړکيچ کمولو په لور روانه کړې وه او په دې ډول هغه له دوهم نړۍ وال جنګ نه وروسته د ساړه جنګ د پای ته رسولو لپاره يو ډېر مهم گام شمېرل کېده. (۱۰۱)

د حيرانۍ ځای دی چې د ناپو د پرېکړې په وړاندې د شوروي لويانو ځواب پر افغانستان باندې د دوی وسله وال يرغل شو، په داسې حال کې چې د دغه يرغل او د ناپو د فيصلې ترمنځ تړاو نه و. سره له دې هم هغه لکه چې د مخه ويل شوي، د شوروي امپراتورۍ د لا پراخېدلو لپاره يوه پلمه شوه، خو د يرغل اصلي موخه يې نه ښووله.

د يرغل رسمي موخه، هسې چې دمخه يې په خواره ډول ذکر شوی دی، د شوروي اتحاد له سهيل نه ډاډمن کېدل، د افغانستان له لارې شوروي اتحاد ته د امريکې د خطر شنډول، د «ثور انقلاب» د لاس ته راوړنو خوندي کول، د امين د «انډوليز چلند» مخه نيول او په افغانستان کې د شوروي دوست

حکومت له واکمن کېدلو سره مرسته کول ښوول شوي دي، خو دا ټول هسې پلمې دي او د شوروي اتحاد د يرغل اصلي موخه بل څه وه.

لکه څنگه چې په تېرو پانوي کې ويل شوي، شوروي لويانو د خپل يرغل د حقانيت لپاره ډېر دليلونه وړاندې کړي، خو د خپلې اصلي موخې په اړه يې څه نه دي ويلي. دا خو واضحه ده چې دوی امين او د هغه حکومت نسکور کړ. د دې لپاره چې هغه انډوليز سياست پرمخ بېوه او غوښتل يې افغانستان پر خپلواک ډول اداره کړي. شورويانو د هغه پر ځای شوروي شوی کارمل او شوروي شوي خلقيان په واک ورسول، چې هغوی د ځوانو بخاراينانو په شان افغانستان د دوی د امپراتورۍ يوه برخه وگرځوي او دوی بيا د افغانستان له شتمنيو نه استفاده وکړي چې په هغو سره خپل ځای پر ځای درېدلی اقتصاد په حرکت راولي خو دوی پر خپلو اعلاميو کې په دې اړه څه نه دي ويلي او د هغه پر خلاف يې لا ويلي چې پر افغانستان باندې عمومي حمله راتلونکې وه چې هغې «د يوه خپلواک او واکمن دولت په توگه د افغانستان د دموکراتيک جمهوريت شته والی په خطر کې کړی و.» نو د تاس د استازي په نظر د شوروي اتحاد مرستې ته اړينه وه «د دې لپاره چې دموکراتيک افغانستان خپلې لاس ته راوړنې له لاسه ورنکړي.» بيا نو د تاس په څرگندونو او په شوروي عامه رسنيو کې ويل کېده چې څنگه چې د افغانستان دموکراتيک جمهوريت د ځانکندن په حال کې و «شوروي اتحاد حق لاره چې يقيني کړي چې افغانستان به د هغه دگټو مخالف نه شي.»<sup>(۱۰۲)</sup> د دغه نظر يقيني کولو لپاره دوی د کارمل په سروالی حکومت يوه مؤثره وسيله گڼله. په دې چې د دوی په فکر هم د پرچم گوندگي تر خلقي گوندگي نه پياوړی او هم په خپله کارمل تر امين نه اعتدالي و. دوی په دغه خام فکر وو چې د ثور د کودتا په وخت کې «.... په پوځ کې پرچم غړي پينځه سوه او ملاتړان يې ۱۲۰۰ تنه او

خلقيان ۴۷۰ تنه او ملاتړان يې ۱۱۰۰ تنه وو.»<sup>(۱۰۳)</sup> دوی دا په نظر کې نه نيوله چې که واقعيت دا وای پرچميانو به د ثور په کودتا کې غټه ونډه لرلای او وروسته به خلقي حکومت نه شو کولای، چې لويان يې له وطن نه وباسي او صفوف يې دننه په وطن کې وځپي. البته دوی به د خپل يرغل په وخت کې په دې فکر وو چې دا د يرغل لپاره ښه وخت و، ځکه چې حکومت تر دغه وخته د «سوشلزم»، «انقلاب»، «پرمختيا»، «خواري کښانو په گټه او له فردي استثمار نه د فارغې ټولني د جوړولو په مقصد خپل مخالفان د «انقلاب ضد»، «اخوان الشياطين»، «مرتجعو»، «تنگ نظره ناسيونلستانو» او د «کينو افراطيانو»، «فيوډالانو» او «روحانيانو» په نامه ځپلي وې.

بله دا چې په دغه وخت کې يو څو تنه زرغوني او ترهکي خلقيان هم د شوروي اتحاد په خدمت کې ننوتلي او د امين مرگکي مخالف شوي وو. په دغه حال کې شوروي لويانو داسې گڼله چې د امين په لېرې کولو سره به دوی او کارمل د هغه ځای ونيسي او افغانستان به د ختيځې اروپا هېوادونو په شان د شوروي لويانو تابع هېواد شي.

دا به سادگي وي چې فکر وشي اندروپوفيانو د يرغل ستونزې په نظر کې نه وې نيولې. دوی به د يرغل او له هغه وروسته ستونزې او لگښتونه هم په نظر کې نيولي وي. که څه هم يرغل يې په لومړۍ مرحله کې په مهارت سره سرته ورسوه. دوی به هغه د دې لپاره منلې وي چې بيا به د لاس لاندې رجيم له لارې د افغانستان له طبيعي زېرمو او شتمنيو نه پوره استفاده وکړي چې هغه دوی ته مالومې وې، ځکه چې متخصصانو او مسلکي کسانو يې په افغانستان کې کلونه کلونه سروې گانې کړې وې. په لنډ او مشخص ډول چې د افغانستان د حاجي گک وسپنه يې د کميت او کيفيت په لحاظ په ټوله نړۍ کې دوهم يا درېيمه درجه ده؛ چې د لوگر د عينکو مس کان يې ډېر لوی او

قيمتي ډبرې يې هم ډبرې او ډول ډول دي. پر هغه سربېره د کرنې ظرفيت يې هم دغومره ډبر دى، چې غله يې هم خپلو خلکو ته بس کېدلى او هم باندنيو ملکونو ته صادرېدلى شي؛ چې د غلې او داسې هم د برېښنا د توليد لپاره به د لويو سينونو تر څنگه چې افغانستان يې ډبر لري، بندونه جوړ شي. شوروي لويانو به دغه واقعيت ارومرو په نظر کې نيولى و، ځکه چې د دوى زراعتي محصولات د دوى د خلکو لپاره بس نه وه او دوى غله د الماس او طلا په خرڅولو سره له پانگه والي هېوادونو څخه واردوله. اوس خو د افغانستان دغومره ډبر نور معدنونه را کشف شوي، چې ويل کېږي د ټولو ظرفيت د درې تريليون ډالر قيمت په شاوخوا کې دى او سترمان او وستاد، د ک. ج. ب په افغانستان کې اثر پيلامه لیکونکى لا وايي چې د شوروي «سيستم چلوونکي مجبور وو، چې مسو ته چې منابع يې [په شوروي اتحاد کې] مخ پر خلاصېدو وو په ضايعت کې ضرورت په نظر کې ونيسي.» دوى هم وايي چې «افغانستان د دغه معدن او غاز او نورو معدنياتو ډبرې ذخيرې لري.»<sup>(۱۰۴)</sup>

په پای کې ويل کېدلى شي چې د افغانستان له لاندې کولو نه د شوروي لويانو اصلي موخه د افغانستان د ډېرو طبيعي زېرمو او شتمنيو نه استفاده کول وو، چې په هغه سره خپل ضعيف اقتصاد پياوړى او خپل مېر ژواندى کمونزم ژوندى کړي.

## حفيظ الله امين

امين چې په كال ۱۹۲۹ كې په پغمان كې زېږېدلى و، د حبيب الله زوى، د سيد احمد لمسى او د شرف الدين كړوسى و. پلار يې د پوليسو مامور و؛ د پنځوسو كلونو و، چې شورويانو يې ژوند لڼد كړ. په معاصر افغانستان كې امين له تره كې نه وروسته دوهم غير دراني پښتون و، چې د خپل شخصي زيار او د نظامي كودتا په نتيجه كې د حكومت، دولت او گوند سروال شو. امين د غلزي لوى قوم ته منسوب خروټى او له روغ ځان او پياوړي ياد څخه بهره من و. دى د كابل پوهنتون د ساينس پوهنځي ليسانس او د امريكې د كولمبيا پوهنتون ماسټر و، د ډاكټرۍ شهادتنامې ترلاسه كولو لپاره يې زده كړه د تيسس ليكلو تر سرحده پورې رسولې وه، چې د كابل پوهنتون سروال، ډاكټر صمد حامد دهغه سكالرشپ قطع كړ. امين بيا وغوښتل په انگلستان كې د ډاكټرۍ شهادتنامې لپاره كار وكړي، په دې اړه په لندن كې ما په تليفون كې ادرسونه ورته وركړل. خو هغه هلته ونه منل شو او وطن ته ستون شو او خپل تدريس يې په ابن سينا ښوونځي كې له سره ونيو.

د ډاكټرۍ شهادتنامې نه د بې برخې كېدلو له امله به و چې امين په افغانستان كې د نظام پرضد د سياست په ډگر كې ننوت، او د افغانستان خلق دموكراتيك گوند عمومي منشي نورمحمد تره كې نه يې د گوند د غړيتوب غوښتنه وكړه. دغه گوند په كال ۱۹۶۵ كې جوړ شوى و، خو د گوند ځينو غړو- سلطان علي كشمند، بېرك كارمل، طاهر بدخشي او غلام دستگير پنجشيري په گوند كې د هغه له غړيتوب سره مخالفت وكړ. امين سره له دې

هم په گوند کې اول ازمبېستي او بيا پوره غړی شو او د مرکزي کمېټې غړيتوب ته هم جگ شو. په عين حال کې دی يو ځل د پغمان د خلکو له خوا په ولسي جرگه کې د غړي په توگه هم غوره شو.

د خيال محمد کټوازي په وينا چې د امين نژدې همکار و، دی «د غربي دموکراسۍ سره ډېر بلد و او .... د کمونستي ايډيالوجۍ سره يې ډېره اشنايي نه درلوده». له همدې امله به هم و، چې شورويان له اول نه پرې شکمن او وروسته ورسره مخالف شول. ک. ج. ب والو او کارمليانو او داسې هم نورو مخالفانو د هغه پر ضد دغومره ډېر پروپاگنډونه کړي چې په اړه يې ذهنونه گډوډ کړي دي. دوی ټولو هغه سخت «نيشنلسټ» او حتی «فاشست» هم بنوولی، خو هيڅ چا د هغه «نيشنلزم» مشخص کړی نه دی، په داسې حال کې چې نیشنلزم، د مارکسزم، کمونزم، سوشلزم او لبرالزم په شان ناڅرگند دی او هر چا ته بېل مفهوم لري.

د امين د نیشنلزم يوه نښه دا ده چې دی هم د محمد داؤد په شان د هېواد پر خپلواکۍ ټينگ ولا و. د واکمنۍ په وخت کې يې د کابل پوهنتون يوې ډلې استادانو چې يې د ليدلو لپاره غوښتی و، ويلي وو چې «تاسې استادان به له مونږ سره يئ، يا نه يې خو تر هغو چې زه ژوندی يم هيڅ باندني ځواک ته به اجازه ورنکړم چې زمونږ هېواد لاندې کړي». دغه عقیده او د هغې له مخې عمل و چې له شورويانو سره د هغه د ټکر او په پای کې د هغه د مرگ لامل شو.

د امين د نیشنلزم بله نښه دا وه چې هغه پر پښتونستان ولاړ و او له لوی افغانستان څخه غږېده. دا هم د امين نیشنلزم و، چې د حکومت لوړ پوړي چارواکي يې د وطن له بېلو قومونو څخه و، نه له يوه قوم نه. په دې ډول چې حکومت يې د ډاکټر شاه ولي، منصور هاشمي، سالم مسعودي، صديق

عالميار، عبدالحكيم جوزجاني او عبدالكريم ميثاق او څو پښتنو ملگرو په همكاري چلوه، او له خپلو پښتنو ملگرو- نور محمد تره‌كي، اسلم و طنجانر، سيد محمد گلابزوي او شيرجان مزدوريار سره يې د مرگ تر سر حده وړانه شوه. دغه دښمني په اصل كې د واک پر سر وه، نه د واک گټلو په وخت كې، چې هغه وخت دوی سره خواره ياران وو. د افغانستان په سياسي تاريخ كې دغسې مثالونه لږ نه دي چې واک لېوالو خپل حريفان او حتی خپل نژدې خپلوان خپلي او د هغو په خپلو سره واک ته رسېدلي دي. دغه ميلان شايد په پښتنو كې د نورو قومونو د سر كسانو په تناسب ډېر پياوړی وي، په دې چې په دوی كې هم د تربوري او هم گوندیماري احساس ډېر پياوړی دی او هم د هېواد لوړ واک تر دې نژدې وختو پورې له دوی سره و، دغه حال د امين په هكله هم صدق كاووه. د کټوازي په وينا «امين يو ملي، پر ځان ډاډمن، قدرت غوښتونکی و». دغه ميلان نږدې هر څوک لري خو امين دغسې كس و، چې بيا هم د کټوازي په وينا چې «د قدرت او دولتي واكمنۍ غوښتلو په لار كې كه هر چا د نوموړي په مخ كې خنډ كاووه، په هغه يې زړه سوی نه كاووه.» غير له هغه هم په خلقي کودتايي نظام كې د اساسي قانون په نشته والي سره چارواكو ته د زورواكي لار خلاصه وه.

امين په اصل كې د ډاكټرۍ شهادتنامې له محرومېدلو نه وروسته د واک گټلو په مقصد په خلقي گوند كې ننوت كه څه هم هغه په ماهيت كې كمونستي و. خو د کټوازي په وينا «امين د كمونستي ايډيالوجۍ سره له امريكا څخه نه و راغلی، بلكې په افغانستان كې د ډېرې وروسته پاتې طبقاتي ټولنې د شرايطو پر بنسټ د خلک دموکراتيک گوند شعارونه د واک د ترلاسه کولو لپاره يوه اسانه لار ورته ښکارېده.» دی د واک گټلو په لار كې بريالی شو. د شور کودتا د ده په نوښت او قومندانۍ ترسره شوې او گوند ته د قدرت

په انتقال کې د ده رول تر هر بل گوندي څخه ډېر و او دا دی و چې گوند يې په عمل کې واکمن کړ.

د امين فاميلي ژوند هم د کتوازي حکم، ته چې دی کمونست نه و، اعتبار ورکوي. د امين وراره ميرويس په وينا يوه ورځ په کور کې اولادونو يې ترينه وغوښتل چې د زده کړې لپاره يې شوروي اتحاد ته واستوي، خو هغه ورته کړه چې «تحصيل دلته په افغانستان کې تر شوروي اتحاد څخه ښه دی.» ميرويس چې هغه وخت د دوولس کلونو په شاوخوا کې و، د خپل دغه تره په کور کې اوسېده. دوی ټولو هغه ته شپږآغا ويلې. دی دا هم وايي چې د تره کورنۍ غړي يې له روسي ژبې سره نا آشنا وو، په داسې حال کې چې هغه وخت د دغې ژبې زده کړه د گوندي غړو په پاسنيو کړيو کې رواج لاره. دی دا هم وايي چې د تره په کور کې يې د هيڅ شوروي مشر تصوير يا عکس نه و، هلته يوازې د مير اکبر خيبر وره مجسمه ليدل کېده. ميرويس هم د زلمي خروټي په شان وايي چې په پخلنځي کې د پاچا ظاهر د وختو اشپزانو پخلی کاووه، نه روسانو. (۱۰۷)

امين په خپل لنډ سياسي طوفاني ژوند کې پر خپلو ټولو داخلي او خارجي مخالفانو غالب شو، په يوه حساب دی د شوروي اتحاد ک. ج. ب باندې هم غالب شو. امين شايد په نړۍ کې لومړنی کس وي چې د ځان په اړه يې د دغې انسان وژونکي ايجنسۍ توطيې شنډې کړي. لکه چې د اگسا د سروال اسدالله سروري دسيسې يې هم شنډې کړې. اندروپوفيان بيا په نظامي قدرت پرې غالب شول، خو هغو په خپل دغه عمل سره هم خپل ځانونه او هم شوروي اتحاد تر دې حده بې اعتبار او ناتوان کړل، چې د امين ناکامي په پای کې د دوی ناکامي هم شوه.

د دولت، حکومت او گوند د سروال په توگه د امين تېروتنې هم وړې نه



وې، چې د تره کي له مينځه وړل او د هغه د خوريي زلمي خروتي په وينا په رسمي دفتر کې يې د شوروي اتحاد سفیر پوزانوف په څپره وهل ډېرې غټې او خطرناکې وې، خو اقبال وزيری دغه وروستی روایت ردوي. په هر حال، په لومړنۍ پېښې سره د ریشخور په فرقه کې بغاوت وشو او په گوند کې درز راغی او په دې بلې سره شوروي لویان تر دې حده وپارېدل چې پر افغانستان باندې يې وسله وال تېري ته لاس واچوه. د امین بله تېروتنه دا وه، چې د وروستی پېښو پایلې يې په نظر کې ونه نیولې او د شوروي لویانو وروستی ناولی سیاست درک کولی ونه شو.

د امین په بریو او سختو شېبو کې د هغه مېرمن، پتمنی چې ترله يې وه غټ رول لرلی دی، د هغې لومړی غټ رول د ثور د کودتا په وخت کې و چې د پولیسو له خوا د دوی د کور لټولو په وخت کې يې د امین نظامي سندونه په ډېر مهارت سره پټ کړل. وروسته د شورویانو د یرغل په حساسو شېبو کې د بېهوښه شوي امین لپاره له روغتون څخه ډاکټر وغوښت چې د هغه په درملنې سره امین په حال شو. د مېرمن امین پیاوړی شخصیت له دېنه هم مالومېږي چې په داسې وخت کې چې لونی، زامن او مېرې يې د مرگ په پنځو کې گېر وو، هغې په سپره سینه او راڼه فکر چاره لټوله. ارواښاده مېرمن هاجره زېری د دغو شېبو او د څرخي پله بندي خانې مېرمن امین په اړه وايي چې هغه «ډېره سنگینه بنځه وه، په دغه دونه حال کې چې پر راغلی و، دې بې صبري ونه کړه؛ هر څه يې په خپل زړه تېرول. په دغه گرده بندي خانې په بد حال کې د دې په تروه تندي نه يم پوهېدلې او تر خولې يې چاته یوه بېځایه خبره نه وه وتلې.»<sup>(۱۰۸)</sup>

د امین ناکامي د تره کي د ناکامۍ په شان غټه وه، دی هم د واک ساتلو او د حکومت په کولو کې پاتې راغی. دا لکه چې قانون وي چې هغو ته چې په

کودتا سره یې واک ترلاسه کړی وي، د واک ساتل د هغه د ترلاسه کولو نه ورته گران دي. په هر حال د شور په کودتا او د دوی دواړو په ناکامۍ سره افغانستان او افغانان په ژور ډول زیانمن شول. د دغو ناکامیو درس به دا وي چې د دولتي واک خاوند افغانستان زده کړي چې خپل سیاسي مخالفان څنگه وزغمي او لا ښه دا چې په واک کې یې شریک کړي.

## دوهم څپرکی

## د شوروي اتحاد د تېري په وړاندې غبرگونونه

پر افغانستان باندې د شوروي اتحاد وسله وال تېري نه يوازې په افغانستان کې انگازې وکړې، په نړۍ کې يې هم وکړې. شوروي اتحاد پر دغسې هېواد تېري وکړ چې دولتي نظام يې ورسره پوره متفاوت، او کولتوري ارزښتونه يې ورسره پوره متضاد وو. اساسي تضاد دا و چې په شوروي اتحاد کې د اسلام دين خپل کېده، او په افغانستان کې اسلام لمانځل کېده. په سياسي ډگر کې هم دوی پر بېلو لارو روان وو. شوروي اتحاد د نړۍ د سوشلسټي کامپ سروال او افغانستان د ناپييلو هېوادونو موسس غړی و. پر هغه سربېره شوروي اتحاد د لومړي ځل لپاره له خپل کامپ نه د باندې پر يوه ناپييلي هېواد باندې وسله وال تېري وکړ، هغه هم بې د کوم قانوني دليل نه او بې له دې چې د هغه له خوا د هغه امنيت ته گواښ شوی وي. دا په داسې حال کې چې د دوی لويانو تر خپل يرغل پورې له افغانستان سره د دوستۍ او ښه گاونډيتوب نارې وهلې، او د هغه سروال حفيظ الله امين ته يې د ډول ډول مرستو وعدې ورکولې. خو شوروي اتحاد چې د ډېر لوی پوځ او پراخې امپراتورۍ په لرلو سره له امريکا نه وروسته د نړۍ دوهم ربرځواک و، افغانستان يې تر خپل نفوذ لاندې هېواد گڼه. شوروي اتحاد تر يرغل

دمخه د درويشت کلونو په بهير کې د افغانستان په پرمختيايي پر وجو کې د کريډټونو په بڼه پولي او تخنيکي مرستې کړې وې، او د افغانستان خلک دموکراتيک گوند د هغه ټينگ پلوی و، خو څنگه چې شوروي اتحاد د افغانانو پر وطن تېری کړی و، د دوی غوڅ اکثريت د يرغل په وړاندې جگ شو، او له خپل وطن، خپلواکۍ، ننگ ناموس او دين نه يې د غسې ټينگه دفاع وکړه چې هم يې شوروي لويان او هم د نړۍ شکاکان حيران کړل. شوروي چارواکو فکر کاووه چې په افغانستان کې به يوازې د دوی د پوځ شته والی د ارامۍ يقيني کولو لپاره تضمين وي. خو افغانان د خپلواکۍ په موضوع کې د ډار خلک نه وو. دوی په ټولې هغې مودې کې چې شوروي پوځ په افغانستان کې و، ورسره په ټينگه و جنگېدل. دغه تېری او دغه دفاع د نړۍ غټه موضوع شوه. له همدې امله وه چې شوروي اتحاد له يرغل نه وروسته په پراخې پروپاگنډې لاس پورې کړ چې خپل تېری په حقه وښيي. خو څنگه چې دغه يرغل په اصل کې د نولسمې پېړۍ د اروپايي هېوادونو د يرغلونو په شان امپيريالستي و، پروپاگنډونو يې اثر ونه کړ، او د هغو پر خلاف د نړۍ ډېرو حکومتونو او ولسونو له افغانانو سره خواخوږي وښووله او د پيسو او وسلو په گډون يې ډېرې مرستې ورسره وکړې.

## د يرغل په اړه د شورويانو نظرونه

شوروي اتحاد خپل گوندي کدرونو، د خپل سوشلسټي کامپ حکومتونو او هم د سوشلسټي هېوادونو ۴۶ کمونستي او کارگري گوندونو ته د خپلو سفيرانو او ايجنټانو او خپرونو له لارې رسوله چې د افغانستان دموکراتيک جمهوريت، چې د شوروي اتحاد ملگري و، د باندنيو وسله والو باندونو له خوا تر خطر لاندې شوې او غوښتل يې چې نه يوازې د اپرېل انقلاب لاس ته راوړنې له مينځه يوسي، د افغانستان دموکراتيک حکومت هم نسکور کړي او هلته د امپيريلزم تر لاس لاندې حکومت په واک کړي، او په دې ډول زمونږ د سوشلسټي هېواد امنيت هم له خطر سره مخ کړي. حفيظالله امين هم چې د انقلاب مشر نور محمد تره کي يې له مينځه وړی، او «په سل گونو انقلابيان» چې د ثور د انقلاب په پلي کولو کې يې د دکتاتور پاچا ظاهر په وړاندې مبارزې کړې وې، خپلي او په دې برخه کې يې له باندنيو سره لاس يو کړ. امين که څه هم انقلابي او له شوروي اتحاد سره د دوستۍ نارې کولې، د يوه واړه باندې په ملگرتوب په واقعيت کې افغانستان د لويديځ په لور بېوه. د شوروي حکومت په خپله وينا «باندنيو ارتجاعي قوتونو له دغه حال نه گټه پورته کوله. دوی د وسله والو ډلو استول او د بېلو بېلو نظامي واحدونو انتقال چټک کړی وو. دوی ټولو هغه څه کول چې د افغانستان پخواني مرتجع رجيم بېرته په واک کړي، او افغانستان د امپيريلزم تابع هېواد وگرځوي. هغه لوی قوتونه چې دغه سياست يې پرمخ بېوه د امريکې امپيريلزم سي آی آی او داسې هم د پېکېنگ مشري ده.»

«خو په افغانستان کې قوتونه راوړل شول، د امین رجیم یې په غوڅه توگه له مینځ نه یووړ. له قدرت نه یې وغورځوه او د هېواد د نوې مشري او گوند هیئتانونه نه یې جوړ کړل.... اوس د گوند او حکومت سروال ببرک کارمل دی. د هغه د ویناوو او خطابو مقصد د افغانستان د خپلواکۍ خوندي کوي.

دی مترقي او دموکراتیک پالیسي پرمخ بیایي؛ قانون او نظم خوندي کول؛ او له خلکو سره انساني چلند کوي. د نوې مشرۍ موخه په هېواد کې د مدني سولې تضمین دی. دغه ټول هغه څه ممکن کوي چې وویلی شي دغسې مشري به د افغانستان خلق دموکراتیک گوند او مترقي جمهوري نظام په افغانستان کې پیاوړی کړي.» په اعلاميې کې د اهم ویل شوي وو چې «شوروي اتحاد له افغانستان سره منلې وه چې افغانستان ته د یو څه وخت لپاره یو ووړ نظامي واحد د تم کولو لپاره واستوي. یوازې د هغه شته والی به د سملاسي دښمنو وسله والو بریدونو (زیاتره له پاکستانه) او د داخلي انقلاب ضد قوتونو ته وپروونکي کافي مانع وي.» په اعلاميې کې دا هم ویل شوي وو چې همدا چې هلته وضع ارامه شوه او هغه دلیلونه چې استول یې ضروري کړي وو، له مینځه لاړل، هغه به بیرته وغوښتل شي.<sup>(۱)</sup>

شوروي لویان له خپلو خلکو سره هم رښتیني نه وو، نه یې غوښتل هغوی د یرغل او جنگ په واقعیتونو خبر وي او کوښښ یې کاووه په دې هکله پرې بندیزونه هم ولگوي. میتروخین وایي «په هر ډول مخاښه کې د پلان شوي یرغل ذکر کول منع شول.» د افغانستان شمال ته د شوروي په جمهوریتونو کې لا بېرته حال اعلام او پوځي واحدونه تیار سي شول. «د اقتصادي هدفونو پر ساتنې باندې لنگر واچول شو، او پر پوستي او تیلیفوني مخاښو باندې کنټرول ولگول شو. هغه لیکونه ضبط شول چې پکې د تیارسۍ یادونه

شوي وه؛ مشکوک ليکونه ضبط شول او ليکونکي يې تر پوښتنې لاندې ونيول شول.»<sup>(۲)</sup>

سر تېرو ته ويل کېدل چې امپيرالستانو پر افغانستان باندې تېری کړی او تاسې له افغانانو سره د مرستې کولو لپاره استول کېږئ. ک. ج. ب په شوروي اتحاد کې د افغان جنگ په اړه څوک خبرو ته نه پرېښوول. خو خلک يا لږ تر لږه تعليم کړي او حساس شويان له دغه جنگ نه د باندنيو راډيوگانو له لارې خبرېدل. له يرغل نه ژر وروسته لا د پوهانو يوې ډلې د ا. و. بوگومولوف په مشرۍ د شوروي اتحاد مرکزي کمېټې ته يو راپور واستوه چې په هغه کې يې د يرغل د ناکامۍ وړاندوينه کړې، او په وړاندې يې ټينگ غبرگون ښودلی و. « سره له دې هم شوارډ نازي چې وروسته د گورباچوف په واکمنۍ کې د باندنيو چارو وزير و، وايي چې په شوروي اتحاد کې خلکو د افغانستان د جنگ په اړه تر هغه نه زيات منفي غبرگون وښود، چې په ۱۹۶۸ کې يې د چکوسلواکيې د جنگ په اړه ښوولی و، دی دا هم وايي چې «له ۱۹۷۹ نه وروسته اکثره په نېغ يا نا نېغ ډول پر افغانستان باندې يرغل محکوم کړ.»<sup>(۳)</sup>

په عمومي ډول دغه يرغل د شوروي روڼ اندانو لپاره «د دغو قدرتونو د حرکتونو يو تشدد ناک عمل و، چې نوی نسل يې بېگانه کړ. د ۱۹۸۰ لسيزې ځوانان.» له هغو نه سرگې ستان کيوچ ويل چې «د افغان يرغل [پر افغانستان باندې د شوروي يرغل] مونږ ته يو ټکان و، يو مطلق ټکان، ځکه چې مونږ پوهېدلو چې په کوم وخت کې د باندې جنگ پيل کېږي. دننه هم جنگ شروع کېږي، جنگ د رښتين توب، روڼ والي، او ازادي غوښتونکو پر ضد. مونږ پوهېدلو چې دا د اوږدې مودې لپاره د کنټرول مانا لري. سره له دې هم هيچا البته له سخاروف نه پرته- کافي زړورتيا نه لرله چې په اړه يې برالا وغږېږي. مونږ د هغه په هکله له باندنيو راډيوگانو نه اورېدل. مونږ ټول

سیستم او شخص برېښنیز ملامت گناه. د برېښنیز او د هر هغه څه چې ده کول مطلق ردوو.» دستان کیوریچ په فکر چې د گورباچوف د وخت په نسبي ازاده فضا کې یې څرگند کړی و، «هغوی به هېڅکله په دغه جنګ کې غالب نه شي او هغوی دغه بحران یوازې پیاوړی کوي.» د هغه پر ځای وړاندوینه دا وه چې «مونږ حس کاووه چې یو وخت- زریا وروسته به اساسي تحولونه حتمي شي.»<sup>(۴)</sup> د میتروخین د لیکنې له مخې حتی د ک. ج. ب ځینې غړي هم په خپلې ویرې غالب شول او د خپلو لویانو دغه عمل یې پر خپلو کې محکوموه او ویل چې «زه شرمېرم ووايم روس یم، مونږ په خپله سرفان او گدایګر یو او غواړو نور اسیر او غریب کړو.»<sup>(۵)</sup>

د شوروي دغه یرغل د دې سبب هم شو چې په بین المللي کمونستي حرکت کې یو بل درز، که څه هم کوچنی و، څرگند شي. لومړنی درز هغه و چې د ستالین له مړینې نه وروسته د چین کمونست ګوند د شوروي کمونستي ګوند لار پرېښوده، او بین المللي کمونستي حرکت د لومړي ځل لپاره دوه ځایه شو. د شوروي د دغه یرغل پر ضد د ایتالې کمونستي ګوند او د رومانیې کمونستي ګوند د انتقاد اوازونه جګ کړل. لومړنی چې په لویديځې اروپا کې د فرانسه له کمونست ګوند نه وروسته لوی ګوند و، په دې اړه له شوروي اتحاد سره برالا ناندري پیل کړې او دغه یرغل یې «یوه تېروتنه» وبلله. خو د شوروي ګوند قانع نه شو. د ختیځې اروپا په هېوادونو کې سره له دې چې د شوروي اتحاد تر کنټرول لاندې و، ناراضه ډلو د شوروي یرغل پر ضد فعالیتونه پیل کړل او د اولمپیک په لوبو کې یې د نه ګډون کولو غوښتنه کوله، چې په ۱۹۸۰ کې په مسکو کې کېدلې. په دغه لړ کې د چکوسلواکیې د ناراضي ډلې په یوه لیک کې دغه لوبې د اولمپیک هغو لوبو ته ورته وښوولې چې په کال ۱۹۳۶ کې د نازیانو په واکمنۍ کې په برلین کې



شوپې وې.

## د يرغل په اړه په لويديځې نړۍ کې غبرگونونه

په لويديځو هېوادونو کې د شوروي د يرغل په وړاندې د امريکې ولسمشر جمي کارتر غبرگون اثرناک و، چې د دغه اهميت له امله يو څه اوږد بحث غواړي. د فرانسې حکومت پر يرغل نيکه وکړه، خو د جرمني فيډرالي صدراعظم، هلمت شميت نرم دريځ ونيوه او څرگنده يې کړه، چې د افغانستان بحران «له خطرناکو بعدونو سره سره نړيوال بحران» نه دی. خو د برتانيې صدراعظمې مارگرېت تاچر د شوروي يرغل محکوم کړ او پر شوروي حکومت يې غبر وکړ، چې خپل پوځونه له افغانستان څخه بيرون کړي. ټولو لويديځو هېوادونو نه يوازې د شوروي اتحاد د ترلاس لاندې د کارمل رجيم په رسمي ډول ونه پېژنده، له کابل سره يې اړيکې هم وشلولې، خو هلته يې خپل سفارتونه ونه تړل، او هر يوه په خپل سفارت کې څو تنه ماموران پرېښوول، چې د افغانستان د جاري وضع په اړه يې باخبره وساتي.

د يرغل په وړاندې د بين المللي موسسو غبرگون اساسي او پرله پسې و، تر ټولو دمخه د ملگرو ملتونو د امنيت شورا د جنوري په پينځمه د دوو مخالفو رايو په وړاندې په ۱۳ رايو پرېکړه وکړه، چې باندني پوځونه دې له افغانستان څخه ووځي، خو هغه د شوروي اتحاد په ویتو سره رد شوه. دغه موضوع بيا د جنوري په ۱۴ مه د عمومي اسامبلې په بېړنۍ غونډې کې تر غور لاندې ونيوله شوه او هلته د ۱۸ رايو په وړاندې په ۱۵۴ رايو پرېکړه وشوه چې

باندنی پوځ دې له افغانستان څخه بې له کوم قید او شرط څخه ووځي؛ د هېواد د ناپېلتوب سیاست درناوی دې وشي، او د افغانانو د په خپله ټاکنې حق دې خوندي پاتې شي. د ملگرو ملتونو موسسې هرکال دغسې پرېکړه کوله او په ۱۹۸۲ کې یې یو خاص استازی وټاکه چې په دغه اړه له دواړو خواوو سره خبرې اترې وکړي. د همدغه استازو په هلو ځلو سره و، چې په کال ۱۹۸۸ کې په ژنیو ښار کې شوروي اتحاد ومنله چې له افغانستان څخه به خپل پوځ په نهو میاشتو کې وباسي. دغه موضوع په دوه څپرکیو کې څېړل شوې ده. بله مهمه پرېکړه د اسلامي کنفرانس د موسسې له خوا په اسلام آباد کې د ۱۹۸۰ کال د جنورۍ په ۲۸ مه وه، چې له شوروي اتحاد نه یې په ټینګه وغوښتل چې خپل پوځ له افغانستان څخه بېرون کړي. په دغې غونډې کې عراق، سوريې او لیبیا د شوروي اتحاد په پلوي رایه ورکړه. په دې ډول د دوی استازو وښووله چې مشرانو ته یې د ملي گټو پر بنسټ سیاست دغومره ارزښتناک و، چې د مسلمان افغانستان په وړاندې یې دغسې هېواد غوره وباله چې د ملحدو کمونستانو لخوا اداره کېده. د کنفرانس غړو هر کال دغسې پرېکړې کولې او له افغانستان څخه یې د باندنیو پوځونو د بېرون کېدلو غوښتنه کوله.

د ۱۹۸۱ کال په سر کې په ډهلي کې د ناپېیلو هېوادونو د باندنیو وزیرانو په غونډه کې هم له شوروي اتحاد څخه وغوښتل شول چې خپل پوځ له افغانستان څخه وباسي او د هغه د ناپېلتوب د سیاست درناوی وکړي. د دغې غوښتنې اهمیت په دې کې و، چې په دغه حرکت کې شوروي پلوه هېوادونه لږ نه وو. د همدغه کال په اوړي کې د اروپا اقتصادي ټولنې په لا ټینګو کلمو له افغانستان نه د شوروي پوځ د بېرون کولو غوښتنه وکړه، او شوروي اتحاد ته یې ډاډ ورکړ چې افغانستان به د هغه د پوځ له وتلو نه و

روسته هغسې يو ناپېيلي هېواد وي، لکه استريا يې په کال ۱۹۵۵ کې د هغه د پوځ له ایستل کېدلونه وروسته يو ناپېيلي هېواد شو. دغه پرېکړه د دغې ټولنې د هیئت مشر لارډ کرنګټن له خوا په مسکو کې شوروي لویانو ته توضیح شوه؛ هغو هغه «غیر عملي» وبلله، خو رد یې هم نه کړه. د همدغه کال په جنوري کې د فرانسې ولسمشر ګسکار ډیستانګ د افغان کښالي د هوارولو لپاره د یوه بین المللي کنفرانس وړاندیز وکړ؛ شورویانو هغه هم ونه مانه. د چین حکومت لا له شوروي اتحاد سره د خپلو اړیکو بڼه کېدل له افغانستان څخه د هغه د پوځ په ایستلو پورې تړلی وګاڼه. شوروي اتحاد دغه وړاندیز هم ونه مانه. چین بیا په دغه اړه ټینګ دریځ غوره کړ او د کارمل رجیم له خوا یې د خپل هېواد امنیت په خطر کې لیده، ځکه چې شوروي اتحاد د افغانستان د پامیر برخه تر کنټرول لاندې نیولې وه، په دې اړه لا ویل کېده چې شوروي اتحاد د واخان تړانګه د کارمل له رجیم نه د کوم تړون له مخې خپله کړې وه.<sup>(۶)</sup>

شوروي اتحاد دغه ټولې غوښتنې که څه هم د نړۍ د زیاترو خلکو په استازیتوب وې، رد کړې خو په دغه رد سره یې د نړۍ په سوبه خپل اعتبار زیانمن کړ. د هغه یرغل او دغه رد و چې د هغه لاس لاندې د کارمل رجیم هیڅ مشروعیت ونه موند او بین المللي هوا کړکېچنه شوه؛ دیتانت له مینځ نه لاړ او د هغو پر خلاف د افغانستان د خپلواکۍ مدافعان د نړۍ په سطح کې مهم وګرځېدل. لا مهمه دا ده چې د دغو غوښتنو غوښتونکو افغان مجاهدانو ته د هغه وروسته د پیسو، وسلو او نور ډول ډول مرستو ورکول په غټه پیمانې پیل کړل. د امریکې مرستې تر هر بل حکومت نه ډېرې وې، چې اوس یې د توضیح وخت دی.

د امریکې متحد د ولټونو حکومت، د جمې کارتر په مشرۍ پر افغانستان

باندې د شوروي اتحاد يرغل تر هر بل حکومت نه ډېر ټينگ ونيوه. امريکا د افغانستان په بايللو سره هغومره نه وه پارېدلې، لکه د اوږدې مودې لپاره د نړۍ په دغې برخې کې د شوروي اتحاد د نفوذ او قدرت له خپرېدلو نه په اندېښنه کې وه. له دې امله يې تر هر بل هېواد نه غبرگون په ټينگه وښود. د امريکې په چارواکو کې دغه ذهنيت پيدا شوی و چې شوروي اتحاد په افغانستان کې خپل ځان ټينگ کړي بيا به پاکستان تر نفوذ لاندې راولي او په خپل دغه پرمختگ سره به د پارس خليج په ملکونو کې خپل نفوذ خپور کړي، چې له هغه نه د ايران، عراق او کوېټ تېل تېرېږي او جاپان، اروپا او امريکې ته وړل کېږي. شوروي اتحاد به په دغه ډول د امريکې د چارواکو په فکر، د جاپان او لويديځې نړۍ د تېلو انرجي چې تر يوه حده لويديځ مدنيت او ژوند پرې ولاړ دی، تر خپل نفوذ لاندې راولي. امريکا په سياسي لحاظ هم اندېښمنه شوه، په دې ډول چې په افغانستان کې د شوروي اتحاد فزيکي شتون به نور هم ضروري کړي چې له خپل د وست هندوستان سره خپلې اړيکې نورې هم ټينگې کړي. په دغه حال کې د پاکستان امنيت به تر خطر لاندې او سوشلستي کامپ به نور هم پياوړی شوي وي. په دې ډول د شوروي اتحاد پله به د سوشلستي کامپ د مخکېن په توگه د نړۍ په سويه نوره هم درنه شوې وي. د دغه احتمال د مخنيوي لپاره د امريکې دريځ دا شو چې په افغانستان کې د هغه پوځي شتون د هغه لپاره ډېر گران کړي او د پاکستان په لور د هغه د وړاندې تگ مخه ونيسي او په دغه پروگرام کې د خپلو ملگرو هېوادونو ملاتړ جلب کړي. پاکستان هم د دغه يرغل په وړاندې ټينگ دريځ نيولو ته وهڅوي او د دغه مقصد لپاره ډول ډول مرستې ورسره وکړي. خو دوی په دې فکر هم وو چې دوی شورويان له افغانستان څخه ايستلی نه شي، او په خپله افغانان هم د دې توان نه لري چې هغوی له خپل

هېواد نه وباسي، که څه هم چې دوی به ډېرې مرستې ورسره وکړي. په دې ډول دوی په افغانستان کې د شوروي اتحاد پوځي شتون او د افغانستان بایلل منل. پرته له دې هم دوی افغانستان د شوروي اتحاد تر نفوذ لاندې هېواد ګاڼه. دا هم مهمه وه چې افغانستان له امریکې سره د شوروي اتحاد په وړاندې د کوم دغسې تجویز فکر نه وکړي، لکه پاکستان چې ورسره کړی و. بله ستونزه دا وه چې په وچه چارپېر افغانستان له هغې نه په زرګونه میله لېرې پروت و، او د شوروي اتحاد چم ګاونډی هېواد و. سره له دې هم څنګه چې شوروي اتحاد د لومړي ځل لپاره د خپل وارسا له پکت نه د باندې پر یوه ناپیلي هېواد یرغل کړی، او په هغه سره یې په منځني ختیځ او لویديځې اروپا کې ډېر هېوادونه پارولي دي، د امریکې چارواکي په دغه فکر شول چې پرې نه رډي افغانستان د چکوسلواکيا په شان شي چې شوروي اتحاد په ۱۹۶۸ کې د هغه د خلکو پاڅون په پوځ سره خپلی او لویديځو هېوادونو د هغه په اړه څه ونه کړل. پر افغانستان باندې د شوروي اتحاد د یرغل په وړاندې د امریکې ځواب په ماهیت کې دفاعي او ددې لپاره و چې د خپل دغه ستر حریف اقتصاد ضعیف کړي او هم د ویتنام انتقام ترېنه واخلي. شوروي اتحاد شمالي ویتنام پر خپلو مرستو سره دغومره توانمن کړی و، چې د امریکې پوځونو په وړاندې ټینګ مقاومت وکړي، او هغه د ډېرو انساني او مالي تاوانونو له ورکولو نه وروسته له ویتنام نه په شا کړي.<sup>(۷)</sup>

په بلې میاشتې کې کارتر په ویانا کې برېښیف ته په یوې رسمي لیدنې کې وویل چې امریکې په افغانستان کې احتیاط کړی او د کشالو هوارول یې په سولې سره غوره بللي، په داسې حال کې چې شوروي اتحاد دغسې نه دي کړي. هغه ته یې دا هم وویل چې «امریکې د افغانستان په دننیو چارو کې لاسوهنه نه ده کړې» او «مونږ غواړو چې شوروي اتحاد هم همدغسې

وکړي.» د اگست په میاشت کې بریژنسکي (Brzezinski) د امریکې د امنیت شورا سروال د کارتو په هدایت د شوروي اتحاد له سفیر دوبری نن ته په افغانستان کې د شوروي اتحاد په مخ په زیاتېدونکي ښکېل کېدلو په اړه د امریکې «ټینګه اندېښنه» هم ښکاره کړه او بیا یې د نیویارک په ورځپاڼې کې څرګنده کړه چې «امریکا په غیر مستقیم ډول په روسانو فشار راوړي چې په افغانستان کې خپله لاسوهنه ختمه کړي.» بریژنسکي حتی د شوروي له برېښلېرغل نه دمخه غوښتل په افغانستان کې د شوروي «عمل» د یرغل په نامه یاد کړي او امریکا د هغه په وړاندې عمل وکړي. په هر حال د امریکې د باندنيو چارو وزارت د سائرس وان په مشرۍ له شوروي اتحاد سره نرمه وضع ونيوله، بیا یې هم د سپټمبر په ۱۹ مه څرګنده کړه چې «امریکا په افغانستان کې د هر ډول لاسوهنې سره مخالفه ده.» د دغه وزارت چارواکو د کانګرس په کمیسیونونو کې په وار وار ویلي وو چې «د شوروي اتحاد حکومت یې په تکرار د افغانستان په جنگ کې له نېغې برخې اخیستلو له خطرونو څخه خبر کړی و.» خو له نومبر میاشتې نه وروسته چې ایران د امریکې چارواکي یرغل ونيول د امریکې حکومت پام هغې خواته شو او د [حفیظ الله] امین هغو وړاندیزونو ته توجه ونکړه، چې له امریکې سره یې د اړیکو د ښه کولو په اړه کړي وو.»<sup>(۸)</sup> بیا هم د ډسمبر په سر کې په مسکو کې د امریکې سفیر تاماس والټسن گرومیکو ته د افغانستان پولو ته ورڅېرمه د شوروي پوځونو د حرکتونو له امله اندېښنه ښکاره کړه، خو گرومیکو ځان ناگاره واچوه او په ځواب کې یې وویل چې «دغه راپورونه غلط دي، مونږ نه پوهیږو، چې تاسې د څه په اړه غږېږئ.»<sup>(۹)</sup>

بریژنسکي د ډسمبر په ۲۶ مه ولسمشر کارتو ته په یوه یادښت کې د شوروي د یرغل او د هغه په وړاندې د امریکې ځواب په اړه سپارښتنې

وړاندې کړې، په دې ډول چې «... مونږ اوس د سيمې له بحران سره مخ يو، ايران او افغانستان دواړه ناکرار دي، او پاکستان په داخل کې بې ثبات او له باندې نه په سخته ويره کې دی. که شورويان په افغانستان کې بريالي کېږي او پاکستان تسليم کېږي، د شوروي د اوږدې مودې خوب به چې د هند سمندر ته ورسېږي رښتيا شوی وي.» په يادښت کې دا هم ياد شوي وو چې «برتانويان په تاريخي لحاظ د دغه حرکت په مخ کې خنډ وو، او افغانستان يو حایل دولت و. مونږ دغه رول پر غاړه واخيست خو د ايران بحران په لويديځ سهيلي اسيا کې د قدرت انډول له منځ نه يووړ، او هغه د شوروي قدرت د عربي او عمان خليجونو ته رسولی شي. نو په افغانستان کې د شوروي مداخله مونږ ته يو ډېر مهم چيلنج وړاندې کوي، هم په بين المللي ډگر او هم دننه په وطن کې. په داسې حال کې چې هغه يو شوروي وپتنام کېدلی شي. د دغې مداخلې اغيزې به زمونږ لپاره ډېرې ناوړې وي.»

بريژنسکي وروسته له دې چې په سيمه کې د شوروي د يرغل اغيزې په گوته کړي وويل چې «مونږ تر هغو چې په سيمه کې د اعتماد او قدرت تنظيم ونه کړو، پاکستان شايد بې زړه او په پای کې د شوروي د خارجي قدرت په وړاندې تسليم شي.» په يادښت کې دا هم ويل شوي وو چې د شمالي وپتنام جنگياليو يو ټينگ او منظم حکومت لاره، او شوروي اتحاد او چين ورته پرېمانه وسلې رسولې. د هغو پر خلاف افغانان جنگياليان نه حکومتي تنظيم او نه وسلې لري او باندنی ملاتړ يې هم ضعيف دی. احتمال لري چې د شوروي حکومت د هغو په وړاندې غوڅ عمليات وکړي. «په نتيجه کې شورويان به وکولی شي چې ځانونه په اغيزناک ډول ثابت کړي او د نړۍ په سياست کې د برياليتوب په شان بل هيڅ څيز نه بريالی کېږي، اخلاقي اړخونه چې هر څه وي.»



- په يادښت کې د دغه حال په وړاندې څو وړانديزونه د غور لپاره وړاندې شول چې لنډيز يې په دې ډول دی.
1. افغان مقاومت بايد ژوندی وساتل شي نورې وسلې او پيسې ورته ورسولی شي، او تخنيکي پوهه ورته ورکړل شي
  2. پاکستان ته ډاډ ورکړل شي او له مجاهدانو سره مرستې کولو ته وهڅول شي، دا به ضروري کړي چې مونږ له پاکستان سره په سياست باندې له سره غور وکړو؛ نور تضمينونه او مرستې ورته ورکړو او پرېکړه وکړو چې د پاکستان په لور زمونږ د امنيت سياست بايد د اتومي قوې د نه جوړولو له سياست نه ازاد وي.
  3. مونږ بايد چين هم له مجاهدانو سره د مرستې کولو په لور وهڅوو.
  4. مونږ بايد اسلامي هېوادونه هم وهڅوو چې د يرغل پر ضد تبليغ او له مجاهدانو سره په پټه مرسته وکړي.
  5. مونږ بايد شورويانو ته ووايو چې د دوی عملونه **سالت** له خطر سره مخ کوي. که مونږ شورويانو ته په نېغه او په ډېر څرگند ډول ونه وايو چې له مونږ سره به يې اړيکې زيانمنې شي، دوی به زمونږ «د اندېښنو خبرې» ټينگې ونه نيسي.
  6. په افغانستان کې د شوروي عملونه سولې ته د خطر په نامه د ملگرو ملتونو موسسې ته وړاندې کړو.<sup>(۱۰)</sup>
- د جنورۍ تر څلورمې چې کارتر د يرغل په اړه په رسمي ډول څرگنده وينا وکړه، د سپينې مانۍ لوړ پوړو چارواکو يو لړ غونډې روانې کړې وې او په هغو کې يې پورته ياد شوې موضوع گانې تر بحث لاندې نيولې وې. دغو غونډو تر هغو نه څرگند توپير لاره چې په کريملمن کې د يرغل په اړه شوې وې. د کريملمن غونډې هسې وې، چې لکه غله يې په پټه او وېره کې له جر او

بحث نه پرته کوي په داسې حال کې چې د واشنګټن غونډې ازادې، انتقادي او د جر او بحث په بڼه وي. د زور واک او د موکرات نظام اساسي توپير هم دا دی چې په لومړني کې فرد تړلی او په دوهمې کې فرد ازاد روزل کېږي. د زورواک نظام چارواکي ممکن يقين ونه کړي چې ورته وويل شي چې د امريکې يوه رسمي چارواکي هېلې ډونو وان ولسمشر کارتر ته وليکل چې خلک ممکن هغه ته د «ساده» خطاب وکړي چې تا په تلویزيون کې ويلي وو چې شورويان به په سياسي لحاظ «ډېر سخت سياسي عواقب» وگڼي په داسې حال کې چې «افغانستان دغسې هېواد دی چې مونږ هلته ډېر څه کولی نه شو.»<sup>(۱۱)</sup>

امريکې د شوروي د يرغل په اړه اول دغه کارونه وکړل. کارتر د جنوري په څلورمه ملت ته په خطاب کې څرگنده کړه چې که له تېري سره مخالفت ونه شي هغه د ساري ناروغۍ په شان کېږي. نو «د بين المللي ټولني ځواب د شوروي د دغه کوبنسې په وړاندې چې افغانستان يې لاندې کړ، بايد د هغه د عمل په اندازه جدي وي.» هغه وويل چې امريکا به اول له شوروي اتحاد سره د نويو قونسلگريو پرانيستل تال کړي. له هغه سره به کولتوري او اقتصادي مبادلې وروسته وغورځوي. د دواړو هېوادونو ترمينځ به سوداگري محدوده کړي او په اول گام کې به شوروي اتحاد ته د لوړو ټکنالوجي او نورو ستراتيژيکي څيزونو صادرونه ودروي؛ نور به شوروي اتحاد د امريکې په اوبو کې ماهي نيولی ونه شي او امريکا به هغه اوولس مليون متریک غله چې له شوروي اتحاد سره يې قرارداد شوی و، پر هغه ملک خرڅه نه کړي. امريکې په ۱۹۷۶ کې د پنځو کلونو لپاره يو قرار داد لاسليک کړی و، چې د هغه له مخې امريکا منلې وه چې هر کال به تر اته مليون ټن پورې غله پر شوروي اتحاد باندې خرڅوي، چې شوروي اتحاد په ۱۹۷۹ کې د خپل

خراب فصل له امله د پنځه ويشت مليون تن غوښتنه كړې وه، چې خپل څاروي پرې ماره كړي. د شوروي اتحاد په هكله د كارتر بل مهم بنديزي گام دا و چې امريكا به چې د اولمپيک په نړۍ والو لوبو كې چې په مسكو كې په راتلونكي اوړي كې كېدلې گډون ونه كړي.<sup>(۱۲)</sup> لويديځو هېوادونو د امريكې په شان د مسكو په لوبو كې له گډون كولو نه ډډه وكړه. خو ځينو هېوادونو لکه ارجنټاين پر شوروي اتحاد باندې غله وپلورله.

خو دغه ټول بنديزونه د شوروي اتحاد لويانو ته د توقع پر خلاف وو او د دوی ځای پر ځای درېدلې اقتصاد يې زيانمن كړ. د سفير دوبري نن په وينا «شورويان د دغې گڼې پر بنسټ افغانستان ته ننوتل چې هغه د امريكې لپاره حياتي ارزښت نه لاره او پر هغه سربېره په خليج كې يې د هغې گټې نه ترتيبې، چې مونږ پوهېدلو حياتي دي.»<sup>(۱۳)</sup> څه عجب فكر! د شوروي اتحاد دغه يرغل سربېره پر دې چې د بين المللي قانونو پر خلاف پر يوه خپلواک هېواد باندې بربنډ تېرى و، د شوروي د ملك نيولو او په نړۍ كې د هغه د نفوذ خپرولو په لړ كې يو نوی او بېساري عمل و، د مولف گارتوف په نظر پر افغانستان باندې د شوروي اتحاد يرغل چې امريكې د ځان لپاره سپكاوى او بالقوه خطر باله هغه نور خطرونه را سربېره كړل چې د انگولا، يوتوپيا، شابا، يمن، كمبوديا او په دې نژدې وختو كې په كيو با كې د شوروي د يوه پوځي غونډ په سر د شوروي-امريكې په اړيكو كې انعكاس كړى و. پر هغه سربېره كارتر هغه د ديتانت يا د كركېچ له مينځه وړلو سياست پرمخ درنده څپېره وگڼله، لكه چې د خپلو يادونو په اثر كې دغه احساس په دغه ډول انځور كړى دى. «د شخص ما لپاره تر ټولو بده ناهيلې د هغه چانس سملاسي او اتومات له لاسه تلل وو، چې د سالت-۲ تړون قانوني شي.»<sup>(۱۴)</sup> د باندنيو چارو وزير سايرس وانس كه څه هم له شوروي اتحاد سره د نرم

چلند پلوی و، اعتراف وکړ چې «افغانستان بې له شک نه د هغه سیاست په مخ کې یو غټ خنډ شو چې ما یې پلوي کوله.» وروسته دی هم د بریښنکي په شان په دې فکر شو چې «شورویانو ته دې سمله لاسه ونبووله شي چې دغسې عمل د ختیځ-لوېدیځ د رقابت د منلو وړ برخه کېدلی نه شي.» بیا نو د بریښنکي په فکر د دغسې ټینګ ځواب ورکول ضروري شو چې د هغه له مخې «شورویان محکوم او ورتل شي او سیمه ییز اعتماد ټینګ شي.»<sup>(۱۵)</sup>

ولسمشر کارتر د بریښنکي د نظر په ملاتړ د شوروي پر ضد چلند غوره کړ. ده د جنوري په ۲۳ مه د امریکې د کانګرس په ګډې غونډې کې سهیل لویدیځه آسیا له اروپا، آسیا نه وروسته «د نړۍ درېیمه ستراتیجیکي سیمه» اعلام کړه. داسې هم د شوروي اتحاد یرغل یې «د نړیوال دوهم جنګ نه وروسته سولې ته ډېر پیاوړی خطر» وباله. دا دوهم وار و چې دغه سیمه د امریکې په نظر مهمه شوه. اول ځل په پنځوسمه لسيزه کې و چې امریکې د ولسمشر ایزونهاور په وخت کې د شوروي اتحاد شاوخوا دفاعي نظامي تړونونه رامنځ ته کړل او پاکستان د هغو د ووتړونونو غړی شو. او امریکې ورسره ژمنه وکړه چې د باندني تېري په وړاندې به په مشوره ورسره مرسته وکړي. بیا نو کارتر شوروي اتحاد ته په دغه ډول اخطار ورکړ: «هر باندنی ځواک چې کوبنس وکړي د پارس خلیج کنترول کړي هغه به د امریکې د متحد دولتونو د حیاتي ګټو په وړاندې حمله وکړله شي او دغه حمله به په هرې لازمي وسیلې سره پر شاووهله شي، د نظامي قوې په ګډون.»<sup>(۱۶)</sup> دغه اخطار په واقع کې په دغې سیمې کې د شوروي اتحاد د راتلونکي احتمالي وړاندې تګ د مخنیوي لپاره و، نه پر افغانستان باندې د هغه د شوي یرغل د دفع په اړه.

امریکې له هغه وروسته د دوو سیاستونو یا کړنلارو په پرمخ بېولو باندې

په دغې سيمې کې لنګر واچوو، چې يو يې پاکستان په اقتصادي او نظامي لحاظ پياوړی کول، او بل يې په سيمه کې په ګرندي ډول د نظامي قوې ځای پر ځای کول وو. لومړنی سياست يې د افغانستان پر جاري پېښو ژور اثر وکړ، چې زر به پرې وغبرېرم.

د امريکې په ګرندي ډول د نظامي قوې د ځای پر ځای کولو سياست په ايران کې د پاچا محمد رضا په اخرو کلونو کې د نارامۍ او په يمن کې د شوروي پلوه حکومت د هسکېدلو نتيجه وه چې امريکا او عربستان يې اندېښمن کړي وو. اندېښنه دا وه چې شوروي اتحاد ممکن پر ايران يرغل وکړي، او د يمن حکومت د وړانګاريو لپاره و هڅوي. کارتر د بريژنسکي په وړاندیز په بېړه د قوې ځای پر ځای کولو هغه تجويز ومنه چې ۱۹۷۷ کال په اګست کې يې کړی و. مقصد دا و چې امريکا به له دغې قوې نه د هرې هغې ناوړې پېښې د دفع لپاره کار واخلي چې د دغه خليج په هره برخه کې وي، او په دې ډول د خپلو حياتي ګټو دفاع به په خپله کوي. د هند په سمندر کې د برتانيې تر لاس لاندې د ډيګيوګاردېسيا ټاپو د دغې قوې د لوی مرکز په توګه غوره شو. له ايران نه د پاچا محمد رضا په تېښتې او د هغه پر ځای د خميني په واکمن کېدلو سره د دغه تجويز ضرورت نور هم ډېر شو. دلته به دغومره وويل شي چې پر افغانستان باندې د شوروي اتحاد يرغل د دغه تجويز د ژوندي کېدلو او پلي کېدلو لامل شو. کلونه وروسته په ۱۹۹۱ کې د کوېټ پر سر د عراق په وړاندې د ايتلافي ځواکونو مخکې د همدغې قوې د قومندان په غاړه وه.

خو د امريکې لپاره پاکستان د شوروي اتحاد او کابل رجيم په مخالفت هڅول يو ګمران کار و. په دغه وخت کې د پاکستان وضع ښه نه وه، او پاکستان په افغانستان کې د شوروي اتحاد د پوځ له شته والي نه په اندېښنه

کې و. د پاکستان پوځي مشر جنرال ضياءالحق په اند پاکستان هم د شوروي اتحاد تر خطر لاندې و. دی په دې اندېښنه و چې شورويان به د پښتنو او بلوڅو د بېلتون غوښتنې حرکتونه وهڅوي. پر افغانستان باندې د شوروي اتحاد په تېري سره تودو او بو ته د هغو د رسېدلو موضوع يو ځل بيا توده شوه، که څه موجودو شواهدو د هغه تاييد نه کاووه. د پاکستان لوړ دولتي چارواکي په دې هم پوهېدل، چې د پاکستان ملي پيوستون دغومره ټينگ نه وي چې د شوروي فشار وزغملی شي، هغه هم په دغسې حال کې چې په بله خوا کې يې مخالف او پياوړی هند په مرچل کې څار و ناست و. غير له هغه هم ضياءالحق دننه په ملک کې مخالفان لرل، په دې چې اول ده په نظامي کودتا سره په کال ۱۹۷۷ کې واک نيولی و، او بله دا چې په امر سره يې د هغه وخت صدراعظم ذوالفقار علی بهوتو چې د پاکستان د يوه پياوړي گوند- د پاکستان خلق گوند مشر و، غرغره شوی و، که څه هم له يو ډول محاکمې نه وروسته. نو ضياءالحق که څه هم په خپله د کمونزم او شوروي توب سخت مخالف و، نه غوښتل شوروي اتحاد وپاروي، خو په هغه حال کې چې امريکا د هغه پوځ پياوړی کړي، او ډېرې اقتصادي مرستې ورسره وکړي، لکه هسې چې د پاکستان لويانو په پنځوسمې لسيزې کې د امريکې په نظامي او اقتصادي مرستو سره پاکستان پياوړی کړی و. جنرال ضياءالحق هم همدغه لار ونيوله او د دې لپاره چې د افغانستان په موضوع کې د شوروي اتحاد پر خلاف د امريکې په ليکه کې ودرېږي له امريکې نه يې د ډېرو مرستو هيله کوله. دی له امريکې سره د چنه وهلو په ښه حال کې هم و. د ۱۹۷۹ کال په سر کې يې له ډېرو هو او نه ويلو نه وروسته چيرته د هېواد په شمال کې د څارني ايليکترانيکي الاتو د ځای پر ځای کولو په سر له امريکې سره موافقه کړې وه. منظور دا و چې امريکا به پر دغو الاتو سره د هغو

توغنديو او نورو څيزونو په اړه مالومات ترلاسه كړي، چې شوروي اتحاد د منځنۍ اسيا په جمهوريتونو كې پر ځاى كړي وو. دغه موافقه وروسته له هغه وشوه چې امريكې پلو پاچا محمد رضا له ايران نه بېرون شو، او امريكې د خميني په راتگ سره خپل دغه حساس الات د ايران له شمال نه راټول كړل او په پاکستان كې يې ځاى پر ځاى كړل.<sup>(۱۷)</sup>

خو امريكې له پاکستان سره د مرستې كولو په اړه غټه قانوني ستونزه لرله. د امريكې حكومت ته د قانون له مخې اجازه نه وه له هغه هېواد سره مرسته وكړي، چې هستوي وسلې جوړوي، او پاکستان همدغسې پروگرام پرمخ بېوه. خو د شوروي يرغل د كارتر په نظر د نړۍ سولې ته خطر پېښ كړى و چې حتى د امريكې امنيت يا لبر تر لبره د هغې حياتي گټې يې هم زيانمن كولى شوې. دا خو څرگنده وه چې دغه يرغل په سيمه كې هر هېواد د خپل امنيت په فكر كړى و. پاکستان آن د ډسمبر په ۲۹ مه پر افغانستان باندې «د باندني پوځ تېري» په اړه اندېښنه ښكاره كړه او پايلې يې درنې وبللې. بريښسكي يې په ځواب كې دوه ورځې وروسته د امريكې د ۱۹۵۹ كال ژمنه بيا تاييد كړه او په مشخص ډول يې ورته وويل چې كه پر پاکستان باندې تېرى وشي «د دواړو خواوو په موافقې سره به د پوځي عمل په گډون مناسب اقدام وشي».<sup>(۱۸)</sup>

د همدغه يرغل په تړاو و چې برېښسكي د يوه هيئت په سروالۍ چې د باندنيو چارو وزارت مرستيال وارن كرسټوفر هم ورسره و، د فبرورۍ په سر كې عربستان او پاکستان ته لاړ. د يادونې وړ ده چې د دغه هيئت كسان خپېر ته هم ولاړل او برېښسكي هلته د افغان كډوالو په مينځ كې په داسې حال كې چې يو چيني كلاشنكوف يې هم په لاس و، ودرېد او حاضر شو چې عكسونه يې واخيستل شي. په هر حال، دغه هيئت په پاکستان او عربستان كې د

امنيتي وضع په اړه کتنې وکړې. (۱۹) امريکې د همدغې موضوع په اړه يو هيئت د خپل دفاع وزير براون په سروالي چين او بل يې د کرسټوفر په سروالي لويديځې اروپا ته هم واستوه. مهمه دا وه چې کارتر د بل کال لپاره د امريکې دفاعي بودجه ډېره کړه، او د سنا يا مشرانو مجلس نه يې وغوښتل چې د سالټ ۲ په موافقه باندې بحث تال کړي. په دغو پېښو او د شوروي اتحاد په يرغل سره د بين المللي کرکېچ کمولو حرکت يا ديتانت چې دمخه شروع شوی او به نړۍ کې يې د سولې هيله پيدا کړې وه، له مينځه لاړ، او کارتر د شوروي اتحاد د محاط کولو يو نوی شکل ونيوه او د پاکستان پياوړي کول يې د خپل سياست يوه برخه وگرزوله.

سره له دې هم په پاکستان کې يو نړۍ خنډ د لږ وخت لپاره ښکاره شو. د باندنيو چارو وزير، اغا شاهي ددغه اتحاد لپاره ټينگ اساس نه لیده. د هغه په فکر د امريکې د عامه او رسمي نظر «له حد نه ډېر غير يقيني، له حد نه ډېر گډوډ او له حد نه ډېر د هند تر نفوذ لاندې و.» نو ده ويل چې «مونږ به هيڅکله په دې پوه نه شو چې زمونږ دريځ څه دی، ځکه هر ځل چې تاسې انتخابات لرئ، سياستونه تغيير کوي.» هغه له مولف هري سن سره په مرکه کې د ضياءالحق د اندېښنې پر خلاف پر پاکستان باندې د شوروي د يرغل احتمال «بيخي لږ لیده» او استدلال يې کاووه چې په مسکو کې «ډېرو پياوړو کسانو» د شوروي يرغل يوه تېروتنه بللې او دوی د پوځ د ايستلو پلويان دي. خو چې په کابل کې يو ناپييلي ايتلافي حکومت جوړ شي.» (۲۰) اغا شاهي وروسته له هغه چې امريکا او پاکستان په دغې موضوع کې سره يو موټی شول بيا هم په خپل فکر ټينگ ودرېده. پر دې سربېره دی په خليج کې د هيڅ زبرځواک له شتون سره جوړ نه و او له دې امله يې د امريکې د «ستراتيژيکي اتفاق ملاتړ نه کاووه او خپل کوښښ ته يې دوام ورکاووه چې د



افغان کښاله دې د ملگرو ملتونو له لارې هواره شي. خو ضياءالحق او جنرالانو يې وار په وار اغاهاهي له رسمي چارو نه گوښه کاووه، تر څو چې هغه د ۱۹۸۲ کال په سر کې له خپلې دندې نه ځان گوښه کړ.

د برېښنکي هيئت د دواړو خواوو لپاره د ارزونې تمرين شو. پاکستان چارواکو ښکاره کړه چې د هغه خدمت په وړاندې چې دوی به د امريکې مرستې افغان مجاهدانو ته رسوي، او پاکستان د شوروي په وړاندې د مخکې دولت گرځوي. امريکې ته ښايي هم ورته درندې او عصري وسلې ورکړي، او هم هستوي موضوع هيره کړي. له وسلو نه د دوی مقصد عصري ټانکونه او د اف ۱۶۰ جنګي الوتکې وې، چې له هغو نه به د ضرورت په وخت کې د هندوستان په وړاندې کار اخلي. دوی په دغه وخت کې هم هغومره چې له هندوستان نه اندېښنه کوله، د افغانستان له خوا يې له سرحد نه اندېښنه نه کوله. دا هم د دوی هيله وه چې امريکا به له پاکستان سره کوم ډول ناتو ډول تړون وکړي او د هند په وړاندې به دوی ته ډاډ ورکړي، که څه هم دوی پوهېدل چې امريکا دغه کار نه کوي.

برېښنکي بيا د فبرورۍ په مياشت کې د ۴۰۰ ميليون ډالرو د مرستې وعده له پاکستان سره وکړه، چې امريکا به يې په د و و کلونو کې پاکستان ته ورکوي. په دې ډول چې هر کال به سل ميليون د وسلو او سل ميليون د اقتصادي اړتيا لپاره وي. خو ضياءالحق هغه د «موم پلي» او د «سمندر د يو څاڅکي» په نومونو رد کړه او هرې سن ته يې په يوې مرکې کې وويل چې «که زه د مرستې دغومره بې مانا اندازه ومنم، زه به يوازې روسان وپاروم بې له دې چې د هغو په وړاندې مې د واقعي دفاع ترتيب نيولی وي.» په دغه وخت کې چې د امريکې کانګرس د مصر لپاره د درې مليارډ ډالرو مرسته منلې وه، هغه دا هم وويل چې «پاکستان تر هغه نه د لږې مرستې مستحق نه

دی، او د هغه خطر په وړاندې چې مونږ ورسره مخ یو حتی د ډېرې. (۲۱) خنګه چې تر دغه وخت پورې افغانانو د یرغلګرو په وړاندې په کوم لوی پاڅون لاس نه و پورې کړی د امریکې چارواکي پر خپل نظر باندې لاهم ولاړ وو، چې افغانان د هغو په وړاندې د مقاومت توان نه لري، او دوی به هم د ختیځې اروپا د خلکو په شان د شوروي اتحاد ترلاس لاندې حکومت ته غاړه کېنېږدي. په هر حال، کارتر سره له دې چې د شوروي د یرغل په وړاندې تینګ غبرګون ښودلی و، له ضیاءالحق سره یې د هغه د هیلې په اندازه مرسته ونکړه، او افغان جنګیالیو ته یې د دېرش ملیون ډالرو مرسته ځانګړې کړه. اوس به وګورو چې د شوروي یرغل په وړاندې په خپله د افغانانو غبرګون څه و.

## د يرغل په وړاندې د افغانانو لومړني غبرگونونه

د شوروي يرغلگر پوځ په وړاندې د افغانانو مقاومت عام و، يرغلگر پوځ د شوروي اتحاد څلويښتم لمبر پوځ، او شاته يې د شوروي اتحاد حکومت او د هغه کمونستي گوند ولاړ وو. دغه پوځ په افغانستان کې وار په وار ډېرېده، تر څو ټول شمېر يې په يوه وخت کې ۱۱۵ زره يا تر هغه زيات شو، هغه شوروي شوي، پراري او د افغانستان له تابعيت نه محروم شوي پرچميان، کارمل او ملگري يې او داسې هم شوروي شوي او پراري خلقيان-سروري او ملگري يې هم په يرغلگرو کې راځي چې له شوروي يرغلگرو سره يې يو ځای د يرغلگرو له هېواد څخه په افغانستان حمله وکړه، او بيا يې په افغانستان کې د هغه د مدافعانو په وژلو او د افغانستان په وړانولو کې ورسره لاس يو کړ. دوی ځکه دغسې وکړل چې دوی کمونست شوي او د شوروي اتحاد په خدمت کې ننوتلي وو. په دې هيله چې هغوی يې پر افغانانو حاکمان کړي. دوی که څه هم په افغانستان کې پيدا شوي او د افغانانو په پيسو د عصري ژده کړې خاوندان شوي وو، خپلو وطنوالو ته شا کړه او دولتي قدرت ته د رسېدلو لپاره يې د شورويانو مړيې توب ته غاړه کښېښوده. دوی په دغه ډول د خپلو وطنوالو د حاکميت منل شوی حق تر پښو لاندې کړ او هغو او وطن ته يې خيانت وکړ. ماته نه ده مالومه چې په شلمې پېړۍ کې به نورو له خپل وطن او وطنوالو سره دغسې خيانت کړی وي، لکه دغو شوروي

شويو پرچميانو او شوروي شويو خلقيانو چې وکړ. شوروي اتحاد ته د دوی خدمتگاری يوه نښه دا هم وه چې دوی او پلويانو يې دغه يرغلگر پوځ د «قوای دوست» په نامه يادوه، په داسې حال کې چې دغه پوځ هغه افغانان وژل چې له خپل پلارني وطن نه يې دفاع کوله. له همدې امله وه چې نژدې ټول افغانان هغسې چې د يرغلگرو په وړاندې جگ شول، د دوی په وړاندې هم جگ شول او له دوی ټولو سره په ټينگه وجنگېدل. خو د دوی دغه پاڅونو تر اوسه په دغسې منظم ډول بيان شوي نه دي، لکه دلته چې بيان شوي دي. په داسې حال کې چې هغه د دوي د وطنپالنې، اسلام پالنې، خپلواکي پالنې او افغان پالنې دغسې آئينه ده، چې له هغې نه د دوی هويت مالومېږي.

افغانان چې په اصل کې ارام خلک دي، پارېدونکي خلک هم دي؛ که په خپل حال پرېښوول شي په خپل کار پسې به روان وي او د عادي انسانانو په شان به ژوند کوي. خو چې وپارول شي، په حيرانوونکي ډول ډينامیک او افراطي کېږي. دوی هغه وخت پارېږي چې ارزښتونه يې تر پښو لاندې شي. څنگه چې دوی اوږد تاريخ لري، او د تاريخ په بهير کې د دوی په هېواد کې قوي دينونه لکه زردشتي، هندويزم، بوديزم، او اسلام خپاره شوي دي، د دوی ملي، اجتماعي او ديني ارزښتونو ټينگ او رېښې يې ژورې وي. افغانان د همدغو او داسې هم د ملي ارزښتونو په رڼا کې روزل کېږي، او د شخصيت خاوندان کېږي، نو دوی پر خپلو دغو ارزښتونو ټينگ ولاړ دي، او لکه ناموس يې گڼي، چې دغه يوناني کلمه د قانون په مانا د دوی د ژوند مهم عنصر دی. داسې هم دوی د ټولنيز ژوند، تاريخ او اسلام په تقاضا د يوه نظام په چوکاټ کې دننه ژوند کول غواړي. داسې هم نه ده چې افغانان عصري توب او پرمختيايي انکشاف او تغيير نه غواړي. دوی يې غواړي خو

چې هغه له دوی سره د پوهاوي له لارې وي، نه د زور او اجبار له لارې. د دغې وينا رښتین توب د قانوني پاچايۍ په دوره کې څرگند و، چې حکومتونه د قانون له مخې چلېدل. په دغې دورې کې حتی د کليو او بانډو خلکو هم ښوونځي غوښتل او د هغو لپاره يې مځکې هم ورکولې او د خپلې خوښې کارونه يې هم کول. په پنځوسمې او شپږتمې لسيزې کې چې ډاکټر علي احمد پوپل او ډاکټر عبدالقيوم د پوهنې وزيران وو، په کليو او اطراف کې د نجونو او هلکانو د ډېرو ښوونځيو شتون د همدغسې همکارۍ محصول و. د دغو په اصل کې اطرافي او د پوهنې متخصص وزيرانو په دوره کې عصري پوهنه د ښوونځيو په بڼه تر بل هر وخت نه ډېره عامه شوې وه. خو هغو چې د ثور له کودتا نه وروسته د عصري کولو پروجې پلي کولې، دغسې هونښياري ونه ښووله او پارونې وکړې. په اوياومې لسيزې کې افغانان دوه ځله وپارېدل. يو ځل په ۱۹۷۸ کې د ثور په کودتا او بل ځل په ۱۹۷۹ کې د شورويانو په يرغل سره افغانانو دواړه پر خپلو ارزښتونو باندې تېری گانه. پر هغه سربېره دغه يرغل هغه وخت و شو چې په افغانستان کې يو ډول جنګ روان و. يرغلگرو دغه جنګ د ازادۍ په جنګ بدل کړ او جنګ ته يې دغسې مفهوم ورکړ چې د جهاد په کلمه کې خلاصه شوی چې هغه په اصل کې له کورنۍ، وطن، ناموس، خپلواکۍ او اسلام څخه دفاع ده.

جهاد چې په اولو وختونو کې د اسلام دين د خپرېدلو لپاره کېده، اوس په ټولې اسلامي نړۍ کې د مسلمانانو د ناتوانۍ له امله دفاعي شوی دی. په معاصر افغانستان کې جهاد په وروستي مفهوم پېژندل شوی، چې په هکله يې د امير عبدالرحمان په واکمنۍ کې د ديني عالمانو له خوا ډېرې خپرونې شوې دي، چې تقويم الدين يې تر ټولو مهم دی. په دغو خپرونو کې ډېر لږ راغلي چې مسلمانان دې د کفر په وړاندې جهاد وکړي او په ځای يې لنگر پر دې

اچول شوی چې مسلمانان وظیفه لري د اسلامي هېواد او د هغه سرحدونه د کافرو له تېریو وساتي. جهاد په دغه مفهوم سره له وطن نه دفاع کېږي. د جهاد په اړه بل مهم ټکی دا دی چې د هغه اعلام چې په واقع کې د جنگ اعلام دی یوازې د امیر یانې د هېواد د سروال په واک کې دی، نه د بل چا. (۲۲)

په نولسمې پېړۍ کې افغانانو د پنجاب د سکانو او بیا د انگرېزانو په وړاندې جهاد وکړ، خو د شورویانو پر ضد جهاد د دوی له ټولو جهادونو څخه هم ډېر شدید، او هم ډېر عام و. شورویان کمونست وو، یادوی ټول همدغسې گڼل کېدل، او د دوی له خوا د منځنۍ اسیا د خپل کېدلو قصې له هغو څه کم نیم ملیون تاجکانو، ازبکانو او ترکمنانو نه اورېدل شوی دي چې د پاچا امان الله په وخت کې افغانستان ته راوښتي او د هېواد په شمالي سیمو کې ځای پر ځای شوي وو. په دې ډول له افغانانو سره د شورویانو له خوا د دوی د خپل کېدلو، او د دوی د هېواد د لاندې کېدلو اندېښنه وه، چې که شورویان د دوی هېواد لاندې کړي، دوی به نه یوازې اسلام له لاسه ورکړي، هېواد به یې هم د شوروي اتحاد یو تابع جمهوریت شي، لکه هسې چې د بخارا مسلمانانو ملک شوی و. د همدغې اندېښنې په قوت وو چې له مسکو پالو کمونستانو او د ملي ستم له وړې ډلې نه پرته د افغانانو غوڅ اکثریت د یرغل مخالفت وکړ. دغه مخالفت په ټول هېواد کې په دغسې عام، ټینګ او پرله پسې ډول وښودل شو، چې بل هیڅ وخت دغسې ښوول شوی نه و. دلته او هلته د رجیم له لږ پلویانو نه غیر ټولو مذهبي، قومي او اجتماعي ډلو له یرغل سره مخالفت وکړ، حتی مذهبي لږکیو، سکانو او هندوانو هم له مجاهدو سره په پټه مرستې کولې.

د څلویښتم لمبر پوځ واحدونه په ښارونو او د هغو شاوخوا او داسې هم

په ځينو لويو لارو کې ځای پر ځای شول. په دې ډول په هرات، شينډنډ، کندهار، کابل، جلال آباد او فيض آباد کې دغه پوځ له افغانستان څخه او په خاص ډول د کابل له ښار نه يوه نظامي کړۍ راتاو کړه، خو پوځ سمله لاسه په عمليو لاس پورې نه کړ. دغه پوځ د کابل تر پاڅون پورې (حوت ۳، فبروري ۲۲) ځای پر ځای و او منصب والو يې فکر کاووه چې د دوی پوځ په وړاندې به چې نه ماتېدونکي دي، څوک جگ نه شي او په يو څو اونيو يا مياشتو کې به ټول هېواد ارام شي. دوی په دغه فکر هم وو، چې څنگه چې دوی افغانان د خلقيانو له ظلم نه ژغورلي دي، هغوی به د دوی شتون ومنی. د نوي رجيم چارواکو هم د خلکو د ارام ساتلو لپاره ډول ډول وعدې ورکولې او واليان يې وگمارل چې له وسله والو مخالفانو سره خبرې پيل کړي او هغوی وهڅوي چې وسلې پرېږدي او د سولې په رڼا کې هوسا ژوند ته مخه وکړي، خو دغه چلند، د هغو د توقع پر خلاف، مجاهدان لا هم زړور کړل. دوی له سردرو نه رابنکته شول او د ولايتو، مرکزونو ته يې ځانونه ورسول او په شاوخوا کليو کې په رڼا ورځ کې وسله پر اوږه ډله ډله گرځېدل پيل کړل. دوی په دغه ډول په ټول هېواد کې خواره شول او د رسمي گوند غړي، چې دوی ملحد کمونست گڼل يا يې ووژل يا يې ښارونو ته په تېښتې مجبور کړل. د بېلگې په ډول په لغمان کې د جنوري تر ۲۴ مې پورې يې د څه باندې درې اونيو په بهير کې گونديان او د هغو مرستندويان له ټول ولايت نه وشړل او د بلې مياشتې (فبروري) ترمنځ بورې ټول اطرافي افغانستان د هغو لاس ته ورغی. مجاهدانو ځينې لويې لارې هم تر کنټرول لاندې ونيولې او ترانسپورتي وسيلې يې د گوندي غرو او حکومتي چارواکو د نيولو لپاره لټولې. په دې ډول د کابل رجيم ښاري شو. په ښارونو کې هم د هغه او د يرغلگر په وړاندې مخالفت په دغسې بڼه ونيول شو، چې هغوی يې هيڅ

فکر نه کاووه.

په کابل کې د شوروي عسکرو په وړاندې فردي مخالفتونه يو ځای بل ځای وښودل شول. عام افغانان د هغو په ليدلو سره چې په ښار کې گرځېدل، وپارېدل. د جنوري په درېيمه يوه قصاب او يوه هټيوال پر گرځنده سرتېرو ودانگل او له مينځه يې يووړل خو دوی هم خپل ژوند له لاسه ورکړ. د يرغل په لومړۍ اونۍ کې دغسې بريدونه په کابل کې ډېر وشول، په تېره د ښار په څنډو لکه خيرخانه، دشت برچي، قلعه شهدا او پل سوخته کې. خو ډراماتيکي حمله هغه وه چې د کوهستان د قلعه عبدالله يوه ځوان د مۍ په مياشت کې په څو روسي سرتېرو وکړه. ده اول د يوه عاجز بزازه په شان يوه گزمه کوونکي سرتېري ته ځان ورسوه، او هغه چې د ده د گالليو څيزونو په ليدلو بوخت شو، ده خپله چاره د هغه په نس ورڅښه کړه او مړ يې کړ. د هغه يونيفورم يې په ځان کړ او د هغه په وسلې سره يې هغه اووه روسان هم ووژل چې په نژدې ويالې يا سين کې يې لمبل، دغسې حملې په واقع کې د راتلونکي طوفان پيلامه وه. په ښارونو کې د يرغلگر پوځ د سرتېرو گرځېدلو عامو افغانانو ته وښووله چې روسانو د دوی پلارنۍ مېنه نيولې. بيا نو د هغو په وړاندې د دوی ځواب تر هغه ځواب نه ډېر گړندی شو، چې پلرونو يې په تېرې پېړۍ کې د انگرېز يرغلو ته ورکړي وو.



## د کندهار او هرات ښارونو نا ارامي

د يرغلگرو په وړاندې د عامو خلکو مخالفت په خاص ډول د کندهار ښار خلکو له خوا زړ او په ډراماتيک ډول وښوول شو. له يرغل نه پنځه ورځې وروسته د کندهار خلک چې ټول شمېر يې په ۱۹۷۰ کې ۱۳۰،۰۰۰ وو، د يرغلگرو په وړاندې جگ شول. دغه پوځ وروسته له هغه چې يو څو تنه يې ووژل، چوڼۍ ته پر شاشول. له هغه وروسته د ښار هټۍ و الو خپلې هټۍ د اعتراض په توگه وټرلې. د فبرورۍ تر لومړۍ اونۍ پورې اعتراضونه او پاڅونونه عام شول، په دې ډول چې ښځو او نارينه وو پر خپلو بامونو باندې په اذان کولو او د قران شريف په لوستلو پيل وکړ او په داسې حال کې چې روسان او د کابل رجم يې غانده خپلو هديرو ته يې مخه وکړه. د هرات ښار خلکو چې په ۱۹۷۰ کې يې شمېر ۷۳،۰۰۰ وو، د يرغلگرو په وړاندې لا ټينگ غبرگون وښود. د ۱۹۸۰ کال د جنورۍ د لومړۍ اونۍ په بهير کې د ښار نارينه د روسانو په ليدلو سره ماجتونو ته لارل او هلته يې په دعا کولو پيل وکړ، او د ښار ټولې هټۍ يې وټرلې، له هغو نه پرته چې د ژوند لومړني اړين خيزونه يې خرڅول، د هرات ښار لومړني ښار و، چې د خلقي حکومت پر ضد جگ شوی و او په دې ډول د کمونستي ضد غبرگون مخکښ و. د فرا او بلخ ښارونه هم نارام شول، خو نه د هرات او کندهار ښارونو په شان، چې نارامي هلته پرله پسې او عامه وه. د فبرورۍ په ۲۲ مه، د حوت ۳، ۱۳۵۸ د کابل ښار خلکو چې په ۱۹۷۰ کې يې ټول شمېر ۵۱۳،۰۰۰ وو، په دغسې لوی پاڅون لاس پورې کړ، چې په خپل اوږده تاريخ کې يې دغسې لوی

## د کابل ښار پاڅونونه

د کابل ښار پاڅون په واقع کې د ټولو افغانانو د احساس هنداره وه، ځکه چې په کابل کې د افغانستان د ټولو سمتونو او قومونو خلک اوسېدل. او هغه لکه کمکی افغانستان داسې و. گوندي فعالانو کوبښن کاووه چې هتې وال د خپلو هتېو له تړلو نه واړوي، خو هغوی د هغو په خبرو عمل ونه کړ. د رجیم امنیتي چارواکو له پاڅون نه دمخه اټکل دوه سوه کسان چې په هغو کې خلقیان هم و، په دې نامه ونيول چې خلک پاڅون ته هڅوي. د هتېو له تړل کېدلو نه دمخه شپې لیکونه یا شب نامې د رجیم پر ضد خپرې شوې وې. دوه درې ځوانان د هرې هتې مخې ته درېدل او هتې والو ته به یې خبرداری ورکړ چې خپلې هتې د اعتراض په توگه وتړي. هغو ته به دا هم ویل کېده چې له دوی سره په یوه خوله وویي چې «کارمل خاین دی او روسان باید زمونږ له وطن نه ووځي.» دا هم ویل کېده چې ځینو ځوانانو لا دمخه ښار ته ټوپکونه هم ننویستلي وو.

په کابل ښار کې د طوفان لومړنۍ نښه د ماښام په مهال د الله اکبر نارې وې چې له بامونو پورته شوې او په ټول ښار کې یې انگازې وکړې. هغه شپه اسمان صاف و او سپوږمۍ هم ځلېدله. اذانونه چې د کندهار او هرات ښارونو په دوام وو، په کابل کې هم بېساري وو. په کابل کې ورو هلکانو او نارینه وو، زما په گډون اذانونه وکړل. د ښار له شاوخوا کلیو نه هم اذانونه

واورېدل شول. د دغو اذانونو له پیل نه یو څه وروسته د شنه اسمان په لور د راکټونو ګولی هم اورول کېدلې. ګولی وار په وار ډېرېدلې، چې اذان کوونکي وډار شي او اذان کول بس کړي خو په مقابل کې ښاریانو اذان کولو ته زور ورکړ، داسې برېښېده چې لکه د دواړو خواوو ترمنځ مسابقه روانه وي. په دغه شپه د کابل ښار وضع بې سارې وه. په همدغه شپه کې په شوروي سفارت کې دارالامان ته نژدې د شوروي پوځ د شپږ شپېتم کال تاسیس په درناوي مېلمستیا هم ورکول کېده. مېلمستیا د شوروي سفارت د نظامي اتاشي په بلنه اعلام شوه. خو ببرک کارمل هم ورته تللی و. افغانان سره له دې چې د هغه او د هغه رجم مخالف وو خو د دولت د سروال په توګه یې د هغه دغه ګلپون وطن ته سپکاوی ګاڼه. حفیظ الله امین د دولت د سروال په توګه دغسې مېلمستیاوو ته نه ته، د افغانانو اصلي اعتراض بله ورځ د کابل ښاریانو له خوا د یرغلګر پوځ او هغو ته د تابع رجم پر ضد یو لوی او بېساری پاڅون و.

د حوت په درېیم سبا (فبروري ۲۲، ۱۹۸۰) په زرګونو کابلیانو له زاړه ښار نه په یوه لوی پاڅون لاس پورې کړ. د ښار له نورو برخو نه هم په زرګونو افغانان په لویو ډلو کې راووتل. له دشت برچي، پل خشتي، محمدجان خان واټ، سالنگ واټ، جمال مینې، بیني حصار او قلعه فتح الله نه. له هرې ډلې سره په لار کې په زرګونو افغانان یو ځای کېدل. د دوی د شمېر اټکل هم نه شي کېدلی. له مسکو پالو کمونستانو نه پرته چې ټول ټال شمېر یې بیخي لږ وو. د کابل ښار ټولو نارینه وو په دغه پاڅون کې یا برخه واخیسته او یا یې ملاتړ کاووه، په دې ډول کابل د افغانستان لومړی ښار و چې د یرغلګرو او د هغوی د تابع رجم پر ضد یې پاڅون وکړ. پاڅون کوونکي په هوډ ټینګ او نه ویرېدونکي مالومېدل. د هغوی د لومړیو لیکو

کسانو په لاس کې شنه بېرغونه وو او د الله اکبر نارې يې وهلې. د حاجي يعقوب په څلور لارې کې يو شمېر بنځو شوروي ضد شعارونه ورکول، خو هغوی رز تیت کړای شوې.

ډېر وخت نه و تېر شو چې پوځي واحدونه چې په سرکونو کې ځای پر ځای شوی وو. د سالنگ په واټ کې له پاڅون کوونکو سره مخ شول. ځينو خلقيانو له دې نه ډډه وکړه چې د پاڅون کوونکو پر ضد عمل وکړي. پاڅون کوونکي بې وسلې وو او په سوله یيز ډول مخ په وړاندې تلل. امنيتي ځواکونو په لوړ ويونکو آلو کې ترېنه وغوښتل چې خواره شي، خو پاڅون کوونکي هماغسې روان وو. امنيتي ځواکونو وروسته له هغه چې هوايي ډزې وکړې او اثر يې ونه کړ، په گلپه يې پر پاڅون کوونکو ډزې وکړې. د لومړۍ ليکې پاڅون کوونکي په مځکه ولوېدل، نورو د هغو بېرغونه جگول او مارش ته يې د ډزو کولو په حال کې هم تر څه وخته دوام ورکړ. خو د مرگکي ډزو په کولو سره دوی نه شو کولی خپل مارش ته دوام ورکړي. دوی بيا د غاړې په تنگو کوڅو کې خواره کېدل او څه درنگ وروسته په بېرته ورتلل. په همدغه وخت کې دوی ځينې هټۍ چور کړې او موټرو ته يې اور واچوه تر څو په پای کې دوی د پل خشتي لوی جومات ته پناه يوره. خو هلته هم په ځينو ځايونو کې پرې ډزې وشوې، د پاڅون کوونکو له خورېدلو نه وروسته امنيتي ځواکونو هوايي ډزې پيل کړې د دې لپاره چې خلکو ته ونښي چې دوی له اول نه همدغسې کول.

د ميرويس ميدان د دهبوري څلور لارې کې ډېرې ډلې سره غونډې شوې، تر ټولو غټه ډله هغه وه چې د برچي ښارگوټي نه راووتله. د مارش په اوږده لار کې په زرگونو نور خلک هم ورسره يو ځای شول. دوی همدا چې پل سوختې ته ورسېدل، امنيتي ځواکونو پرې ډزې وکړې، ځينې يې شهيد شول

خو ډېرو يې خپل مارش ته دوام ورکړ. په ميرويس ميدان کې د څارندويانو له خوا هم پر دوی ډزې وشوې. دلته له دوی نه ډېر کسان شهيد او نور ټول خواره شول. په همدغه مهال کې د پاڅون کوونکو بله ډله له قلعه شهدا نه راووتله او د دهبوري له لارې د حکومتي سيلو پر لور پر مخ ولاړه. هلته د برچې دښتې له ډلې نه خواره پاڅون کوونکي هم ورسره يو ځای شول. دوی په گډه د خوشال مېنې د څارندوی منځی چور کړ. څارندويانو نه يوازې مقاومت ورسره ونکړ، پرې يې بنوول چې وسلې يې هم ترلاسه کړي. دلته د حفيظالله امين کور هم چور شو، په دغه وخت کې و چې شوروي سرتېري په زغرورو موټرونو کې را دمخه شول، په داسې حال کې چې د پاسه هليکوپترونه ټيټ الوتل.

د غرمې په شاوخوا کې چيرته د بمونو چاودنو په خوشال مېنه کې هم انگازې وکړې او پورته په آسمان کې جنگي الوتکو او هليکوپترونو غوبل جوړ کړ. له هليکوپترونو نه راکټونه هم ويشتل کېدل. له زغرورو وسيلو نه هم ډزې پيل شوې. په دې ډول روسانو له مځکې او آسمان نه د لومړي ځل لپاره په کابل کې پر افغانانو باندې وسلې وچلولې، خو دلته د لوړو ودانيو له امله پاڅون کوونکي هغومره ډېر تلف نه شول، چې په محمد جان خان واټ کې تلف شوي وو. داسې مالومېده چې روسانو هم هغومره چې وېرول کول وژل نه کول. په همدغه وخت کې وو چې زه له صحنې نه ووتلم او په لار کې د هغو جوړنلستانو په فکر شوم، چې له جنگي جبهو نه خبرونه برابروي. د ډزو اوازونه په خوشال مېنه کې د ماښام تر اوو بجو پورې اورېدل کېدل.

پخوا له دې چې د چندول، افشار او ده دانا خلکو پاڅونونه بيان کړم، د دغو پاڅونونو په وړاندې به د ميتروخين په قلم رسمي غبرگونونه بيان کړم. دی ليکي چې «لومړنی حملې خلک ونه وېرول، د هغو غبرگون د هغې

[ويړې] په عكس وو، له فبروري ۲۰ نه تر ۲۳ پورې په كابل كې د شوروي پر ضد مظاهري وشوې. د ارامۍ د بېرته خوندي كولو لپاره له نظامي پوځ نه كار واخيستل شو. ښار محاصره شو، پلونه بند شول، پر ټولو هغو سپركونو باندې چې ښار ته ننوځي بنديزونه ولگول شول او په پټو ځايونو كې مرچلونه ونيول شول. [جنرال] قادر قومندان وټاكل شو. ۲۴ كمپني (له دوه زره نه ډېر شوروي سرتېري)، ۳۰ ټانكونه، او ۲۰۰ زغروري او پرسونل وپرونكې لاري د شوروي له وسيلو سره، ۱۱ كمپني (څه باندې زر سرتېري)، ۲۳ ټانكونو، ۴۰ پرسونل وپرونكو عرادو، او گرځنده څو راکټ ویشتونكو له افغان خوا نه پكې برخه واخيسته. د خلكو د وپړولو لپاره پر ښار او شاوخوا ځايونو باندې ټيټې او ويروونكې الوتنې وشوې. شوروي ۴۹ ځله الوتنې وكړي. له ۹۰۰ نه ډېر مظاهره كوونكي ونيول شول. په كابل كې د ارامۍ خوندي كولو په مقصد د [اسدالله] سروري په سروالۍ يو منځی پرانستل شو. نور غړي يې ميچر جنرال عبدالقادر او د بېرك په تجويز [د ك. ج. ب مشر جنرال] ب. س. ايوانوف وو. دوی واک لاره چې د دفاع او كورنيو چارو د وزارتونو او د ولتي امنيت نورو ارگانونو چارې سره همغاړې كړي او پرمخ بوځي.» (۲۳)

د لاريون كوونكو بله لويه ډله له چندول څخه ووتله. لاريون كوونكو وروسته له هغه چې د څارندوی له ناحيې نه يې وسلې چور كړې، د ښار په مينځ كې يې د ميوند سړك گڼه گونې ته ځانونه ورسول. يو كال دمخه هم چندول او د ميوند جاده د خلقي حكومت پر ضد د لاريون صحنې وې. دغه پاڅون هم د هابل په شان زر وځپل شو. په باغ عليمردان كې هم خلك پاڅېدل او د پوليس له ناحيې نه يې وسلې ترلاسه كړې. د هغو يوې ډلې آن تر ارگ پورې ځان ورسوه، خو له هغه ځايه د درنو تلفاتو له وركولو نه وروسته پر شاشوه، له جمهوري ساتونكو سره په مقابلې كې اټكل پنځوس

سرتېري هم ووژل شول.

دارالامان ته ورڅېرمه د ده دانا او افشار له کليو نه هم خلک د اعتراض په نامه ووتل او د الله اکبر نارې او شوروي ضد شعارونه يې سر کړل، او پر يو څو نزدې ټانکونو باندې يې بريد هم وکړ. ټانکونه بېرته شول، خو ژر وروسته نظامي افسران او سرتېري په څو جيوپونو کې څرگند شول. دغه وخت د پاڅون کوونکو شمېر هم ډېر شوی و. دوی له جيوپونو نه په لوړ ويونکو وسيلو کې په پاڅون کوونکو غږ وکړ، چې دوی بايد د نظامي قانون له مخې چې حکومت يې اعلام کړی، خواره شي. رجيم په همدغه ورځ نظامي حکومت اعلام کړی او له څلور کسو نه زياتې ډلې گرځېدل يې غير قانوني بنوولي وو. لاريون کوونکي سره له دې هم خواره نه شول او نظاميانو گولی پرې واورولې او اټکل ۱۲۰ تنه يې ترېنه ووژل، او نور تيت شول. د بناړ له نورو برخو نه هم خلک د اعتراض په توگه جگ شول، خو د هغو په اړه مالومات ترلاسه نه شو.

د ترمی په خورېدلو سره کابل په ظاهر کې آرام شو، ويل کېدل چې اټکل دوه زره بناړيان په دغه ورځ د يرغلگر او د هغو د لاسپوڅي رجيم پر ضد پاحونونو کې شهيد شول. خو زما اټکل د اته سوه په شاوخوا کې دی. د ميرتوخين د ليکنې له مخې په دغه ورځ نهه سوه بناړيان بندي شول. دی د وژل شويو افغانانو په اړه چوب دی. په هر حال په څلور سوه بيستر روغتون کې تر مخکې لاندې کوټو کې څلور سوه مړي ليدل شوي وو.

اعتراضونه وروسته په شپږو ورځو کې هم وشول، خو پر سرکونو باندې نه. په دغو ورځو کې هټی او مغازې تړلې وې، له هغه نه پرته چې د ژوند اړين خيزونه يې خرڅول او امنيتي ځواکونو هغوی اړ کول چې خپلې هټی خلاصې کړي، په ټول بناړ کې وير او ماتم و.

د رجيم د لوی او عمومي پاڅون په غرمه کې په يوې خاصې تلويزيوني څرگندونې کې نظامي حکومت اعلام کړ او د خلکو غونډې يې د قانون پر خلاف وبللې او خلک يې له دېنه منع وگرزول چې له څلور کسو نه زيات يو ځای وي. د شپې له خوا پر گرځېدلو باندې هم بنديز ولگول شو او رجيم له خلکو نه وغوښتل چې خپلې بې اجازې وسلې حکومت ته ورکړي. دا يې هم څرگنده کړه چې د پاکستان، امریکې او چين حکومتونو ايجنټانو کونښن کاووه چې ارامي گډوډه کړي او دولتي شتمني چور کړي. په کابل کې ۱۶ پاکستانيان، دوه چينيان، دوه امریکايان او يو مصری په دې تور نيول شول چې کونښن يې کاووه د خلکو د مرگ او د ارامۍ د گډوډولو لامل شي. دا ثابته ده، چې دغه کسان به په رښتيا نيول شوي وي. له هغه وروسته دغه موضوع بيا ياده نه شوه. عجب ده چې په دغې څرگندونې کې د ايران نوم ياد نه شو، که څه هم خميني پلوه شيعه گانو په پاڅون کې فعاله برخه اخيستې او د هغه نوم يې هم ياد کړی و. د خلقي حکومت د وخت په پاڅونونو کې د ملامتۍ گوته ايران او پاکستان ته نيول کېده. په هر حال د کابل رجيم په بلې څرگندونې کې وويل چې دولتي ادارې به تر بلې څرگندونې پورې بندې وي او هغه د دې ورځې وروسته د فبرورۍ په ۲۵ مه خلاصې شوې. مهمه دا ده چې له پنځو زرو افغانانو نه چې امنيتي ځواکونو بندي کړي وو، يو شمېر يې له محاکمې نه پرته اعدام شول، د يو څو امين پلو خلقيانو په گډون.

دغو عملونو تر هغو چې کارمل پر واک و، د ځپلو يوه نوې دوره رامنځ ته کړه، د سليم عقل تقاضا دا ده چې دغه پاڅونونه د ټولو افغانانو د نيت او ارادې هنداره گڼل شوې او د اشغال پر سياست له سره نظر اچول شوی وای، لکه د هند انگرېزي حکومت چې يوه پېړۍ دمخه په ورته حال کې همدغسې کړي وو. خو شورويانو د هغه پر ځای له زور او پوځ نه کار واخيست. په



همدغه وخت کې به وو، چې په افغانستان کې د شوروي پوځ لوړ قومندان ته له مسکو نه دغه هدايت ورسېد چې «د وسله وال مخالفت تنظيمونو د له مينځه وړلو لپاره د افغان پوځ په ملگرتيا فعال عمليات پيل کړي.»<sup>(۲۴)</sup> په دې ډول شورويانو د دې لپاره چې د کارمل رجم پر پښو ودروي پر کابل د خپلو وعدو پر خلاف يرغليز چلند ونيوه، او وژل يې وکړل. په نورو ښارونو کې هم د رجم ځواکونو او يرغلگرو همدغه لار ونيوله. پر دې سربېره د نوي امنيتي ادارې يا خاد وسله وال ايجنتانو به د شکمنو کسانو او پوځي ډلو به د عسکر نيولو لپاره کورونه هم لټول. په کابل کې به داسې شپه نه وه چې هټی او مغازې چور نه شي، او کورونه ونه لټول شي. او خلک ونه ځورول شي او شته لوټ نه شي. روسي گزمه والو هم هټی او مغازې وهلې. رجم د امنيت په نامه نوې بې امنيتي جوړه کړه او زور زياتی ورسره ډېر شو، چې خلکو د خلقي حکومت خپل هېر کړل. په نتيجه کې د کابل رجم له خلکو نه بېگانه او پر شوروي پوځ باندې نور هم متکي شو.

د پاڅون کوونکو هيڅ ډلې تنظيم نه درلود، که څه هم ويل شوي وو چې «له روسانو سره د مخالفت لپاره ټول ښار تنظيم شوی و، چې د فبرورۍ په ۲۱ مه بايد پاڅون وکړي.» له هيڅ پاڅون کوونکې ډلې سره د نامه کوم افغان ملگری نه و. مارش کوونکي عادي او بې نومه افغانان وو. په دې برخې کې دوی له هغو افغانانو متفاوت وو، چې د افغان-انگليس په دوهم جنگ کې د انگرېز يرغلگرو په وړاندې جگ شوي وو. په هغه وخت کې دغسې نومياليو لکه غټ مشر (جنرال) محمد جان وردگ، جنرال غلام حيدر خرخي، مير بچه کوهستانی او نورو د پاڅونونو سروالي کوله او د هغو په مخ کې به روان وو. د اوسنيو مارش کوونکو پاڅونونه ډېر طبيعي، له جوش او جذباتو نه ډک، خو نامنظم وو.

د پاڅون کوونکو غټه ځانگړتیا له سني ورونيو سره د شيعه ورونيو ملگرتوب و، دواړه د ښار خلکو غوڅ اکثریت وو. د شيعه قزلباشو او هزاره وو تناسب په هغو ډلو کې ډېر وچت و، چې د برچي دښتې له ښارگوټي، قلعه شادا، ده دانا، جمال مینې، سخي کارته او چندولو نه راوتلي وو. د دغه واقعیت اهمیت په دې کې دی چې د افغان-انگليس په دوهم جنگ کې په کابل کې يوازې سني افغانان جگ شوي وو. د قزلباشو وړه برخه پرچميان وو، چې «د داخلي روسانو» په نامه ياد شول. د يرغلگر پوځ او کارمل رجيم په وړاندې د گلبدين حکمتيار سني پلويان او د ايات الله محسني شيعه پلويان له زرگونو نورو سني او شيعه افغانانو سره په يوې ليکې کې ودرېدل. ماوستي شعله يانو هم پاڅون کوونکي په تېره قزلباشان او هزاره د يرغلگرو پر ضد وپارول، يو شمېر اميني خلقيانو پاڅون کوونکي هم تحریک کړل او هم يې په حساسو شېبو کې د دندو له اجرا کولو نه ډډه وکړه. د دغو خلقي منصب والو د وظيفو د نه اجرا له امله وه چې شوروي پوځ صحنې ته ورگډ شو. په مقابل کې ټولو پرچميانو او ډېرو خلقيانو د خپلو وطنوالو په وړاندې له شوروي يرغلگرو سره لاسونه يو کړل.

له هغو مارش کوونکو سره چې د ښار له څنډو څخه وو، بېلونه، سوتي، يو څو زاړه ټوپکونه او چرې او تورې وې. عصري وسلې له چا سره ونه ليدل شوې، که څه هم ويل شوي وو چې يو څه وسلې ښار ته راوړل شوې وې. يو گډوډ کليوال زړه توره په لاس د خوشال مېنې په برخه کې د ښار په لور ځغستل او روسان يې ښکښل. له پاڅون کوونکو نه د شورويانو او کفر پر ضد شعارونه اورېدل کېدل او د وطن په اړه اندېښنه ښوول کېدله. ځينو ويل چې «او مسلمانانو! کاپران راغلي او زمونږ وطن يې نيولی او زمونږ دين په خطر کې دی» نورو ويل چې «او روسانو! زمونږ له وطن نه ووځئ.»

لکه چې دمخه ويل شوي پاڅون کوونکي د ښار له بېلو برخو نه ډله ډله راووتل او شمېر يې دغومره ډېر و، چې اټکل يې هم نه شي کېدی. دغومره ويل کېدلی شي چې په کابل کې دغه پاڅون عام و، دغومره عام چې بل هېڅ وخت دغومره عام نه و. خو دا گرانه نه ده چې وويل شي دوی کومو اجتماعي ډلو ته منسوب وو، له کومو ځايونو نه چې پاڅون کوونکي ووتل هغه په عمومي ډول د کسب او کار، زيارکښو يا ښکته اجتماعي دريځ خلکو ځايونه وو. هزاره جواليان هم له همدغو ځايونو څخه وو. د اتو تنو مړي په داسې حال کې چې جوالونه يې په شاوو، د دهبوري ميدان ته نژدې پراته وو. دا هغه افغانان وو، چې کارمليانو «خلق» او نور يې «خلق ضد» بلل او اوس دغه «خلق» د دوی پر ضد جگ شوي وو. «ضد خلق» يې هم پر ضد وو، خو د يوه بې رحم دښمن په وړاندې مصلحت دا و، چې د نامه خاوندان په پاڅون کوونکو کې نه وو. په دې ډول په زرگونو بې نومه کسان د يرغلگرو په وړاندې برالا تر دې حده وړاندې لارل چې خپل ژوند يې په خطر کې کړ. په دغه حرکت کې دوی په ديني ارزښتونو سره خوځېدلي وو، چې د ملحدو شورويانو له خوا په خطر کې گڼل کېده. دوی په وطني ارزښتونو سره هم خوځېدلي وو، چې روسانو د دوی ملک نيولی و. افغانانو په دغه پاڅون کې د شوروي يرغلگرو په وړاندې دغسې مخالفت وښود، چې له ديني، ژبنیو او قومي او سمې پولو نه اوبښتی و. دا هغه وخت و چې د مقاومت اسلامي تنظيمونه ډېر شوي نه وو او د موجودو تنظيمونو پلويان پر خپلو کې سره جنگېدلي نه وو او د جهاد گڼه عنعنه ييزه روحيه د هر بل وخت په شان پياوړې وه. دا د دغه پاڅون د پياوړتوب غټ دليل و. له همدې امله و چې افغانانو پر خپلو کې د اختلافاتو په لرلو سره سره په پوره اتفاق د شوروي يرغلگرو په وړاندې د زړه له اخلاص نه برخه واخيسته. دا د ملي مقاومت په

ټولې دورې کې د افغان پيوستون هسک و.

## د زده کوونکو پاڅون

په کابل کې تعليمي موسسې، د ژمي رخصتي په پای ته رسېدلو او د نوي کال په پيل سره (مارچ ۲۱) بيا فعالې شوې. کابل د خپل نفوس په تناسب ډېرې تعليمي موسسې او ډېر محصلان لرل او زياتره دغه موسسې د ښار په لويديځ کې پرته وې. دلته د شاگردانو شتون ښه څرگند و، د هغو له ډلې نه د کابل پوهنتون و، چې د ثور کودتا نه د مخه يې دوولس زره ښځينه او نارينه محصلان او اته سوه استادان لرل. دوی د تعليمي کال له پيله يوه مياشت وروسته د اعتراض په ډول د لاريونونو يوه لړۍ پيل کړه. کابل پوهنتون په لاريون کولو کې څرگنده مخينه لرله. د شوروي يرغلگرو په وړاندې له لاريونونو دمخه اول شپې ليکونه يا شب نامې خپرې شوې. د فلاح په نامه يوې خپرونې کې د يرغلگر پوځ وتل غوښتل شوي وو. په هغې کې دا هم ويل شوي وو، چې تر هغه چې يرغلگر پوځ له وطن نه وتلی نه وي، دوی به په يوې جبهې کې ټول وي او ايډيالوجيکي اختلافونه به يې يوې خواته کړي و ي. د جبهه دانش په نامه بلې خپرونې له ټولو ډلو څخه په ټينگه وغوښتل چې د يرغلگر پوځ او د هغه د تابع رجيم په وړاندې يوه گډه جبهه جوړه کړي. په عادي حال کې دغسې خپرونې به چندان اثر ونه لري، خو د يرغلگرو پوځ د شتون او اختناق په حال کې هغه شايد د راتلونکي توپان ښه وي. د کابل پوهنتون په حريم کې همدغسې وشول. دلته ښځينه او نارينه افغان ځوانانو په دغه بحراني او حساس وخت کې خپله وطنپالنه او خپلواکي پالنه پر خپلو کړو سره په اثبات ورسوله.

د توپان لومړنۍ څپه د ثور په اوومه (اپرېل ۲۷مه) بڼکاره شوه او دا په هغه وخت کې چې شوروي اتحاد ته د تابع رجيم چارواکو «د ثور انقلاب» لمانځنې لپاره غونډه کوله. خو په غونډه کې محدودو گوندي او حکومتي لوړ پوړو چارواکو گلپون کړی و او د گلپون د ضيقو شرايطو او د هغو له ويناوو څخه داسې مالومېده چې دا د وير غونډه وي، نه د جشن لمانځنې. له هغې نه د مخه د ښوونځيو شاگردانو په کابل کې نا ارامي جوړه کړې وه. په دغو نا اراميو کې د ښوونځيو نجونې تر دې حده پارېدلې او زړورې شوې وې چې په هغو څارندويانو يې ملنډې وهلې چې د هغو د ارامولو لپاره استول شوي وو. ځينو هغوی د «روس مريان» بلل او نورو خپل پورني پرې اچول او ورته يې طعنه ورکوله چې اوس له تاسو نه «ښځې» جوړې شوې دي. نورو د هغوی خولې تښتولې او ورته ويل چې تاسې د پيسو په برابر کې د روس «مريي توب» منلی دی. دغو نجونو په خپل زړورتوب سره اريانونکې وضع رامینځ ته کړې وه خو پوليسانو هم له هغو سره زير چلند نه کاووه. شايد خواخوږي يې هم ورسره لرله. خو پرچمي ځوانانو چې له پوليسو سره يو ځای وو، پر نجونو رحم نه کاووه. دوی دمخه (د اپرېل په ۲۵مه) د عمر شهيد په لېسه کې پر څلورو شاگردانو او د حبيبي په لېسه کې پر يوه شاگرد باندې مرگکي ډزې کړې وې، چې دغسې زړورتيا يې ښوولې وه.

د اپرېل په ۲۹مه هغه مظاهره چې د پوهنتون محصلانو د پوهنتون په ساحه کې کوله لا هم خونړۍ وه. دغو محصلانو شوروي-ضد شعارونه ورکول او په لوړ اواز يې ويل چې د شوروي پوځ دې ووځي.

دغه مظاهره چې د انجينري له پوهنځي نه شروع شوې وه، د فارماسۍ پوهنځي ته ورسېده. پرچمي وسله والو ځوانانو وروسته له هغه چې هوايي ډزې وکړې د محصلانو په لور ډزې وکړې او درې تنه يې ترېنه شهيد کړل.

مظاهره چيان سره له دې هم مخ په وړاندې تلل، تر څو چې د دارالمعلمين په څلور لاري كې لس محصلان د پرچمي وسله والو ځوانانو د ډزو قرباني شول. په يوه روايت، په هغو كې پېغله ناهيد د رابعه بلخي د بنوونځي شاگرد هم وه او هغې په داسې حال كې چې يو ټيپي محصل يې په غېږ كې نيولى و، د يرغلگرو پر ضد يې شعارونه وركول. پېغله ناهيد زر د ملي قهرمانانو په قطار كې حساب شوه او د وطنپالنې سمبول وگرځېده. په بل روايت، پېغله ناهيد چې يوې شتمنې كورنۍ ته منسوبه وه، له سياست سره يې جوړه نه وه او د حجاري او نجاري فابريكې تر څنگه په غير قصدي ډزو ولگېده او مړه شوه. د هغې پلار اوس په استراليا كې كډوال دى. په هر حال د پوهنتون د محصلانو لاريون بې له دې چې بنا ته رسېدلى وي، له دغو پېښو نه وروسته خور شو. په دغه ورځ په داسې حال كې چې د بنوونځيو شمېر شاگردان هم سپړكونو ته وتلي وو، د سوريا د نجونو بنوونځي محاصره شوى و، او د حبيسي لېسې شاگردان همدا چې د اعتراض په توگه د شوروي سفارت ته نژدې شول، پرچمي ځوانانو پرې ډزې وکړې او درې تنه يې ترېنه شهيد کړل.

د دغو خونړيو پېښو سره سره د پوهنتون محصلان کرار نه وو، دوى له هغه وروسته د مقاومت تكتيک بدل کړ، ډېرو يې درس پرېښود او ټولگيو ته نه تلل، خو د مې مياشتې په درېمه تر پخوا نه ډېر محصلان بيا په مظاهري ووتل او د بناړ په لور روان شول. دا ځل دوى ډېر منظم وو او پارونکي شعارونه يې هم نه وركول. دوى د نوي موقتي اساسي قانون سره سم چې سوله ييزې مظاهري يې مجاز گنلې وې، د بناړ خواته مخه وکړه. د پوهنتون په حريم كې د دوى بڼه تنظيم ما په خپله وليد او په داسې حال كې چې د محصلانو احساسات او زړورتيا مې ستايله ورته، په اندېښنه كې هم وم. دوى

چې بريكوټ ته ورسېدل د پوليسو پر ځای پر اسونو سپاره وسله وال سر تېري ورسره مخ شول او له يو څه ځنډ نه وروسته يې پر محصلانو بريد وكړ. په ډنډو يې ووهل او اوښكې بهوونكې غاز يې پرې وشينده.

له پنځه سوه نه ډېر محصلان بندي شول. اميتي ځواكونو په دغه ورځ د دغې اوازې له مخې چې د دفتر چارواكي به له محصلانو سره يو ځای شي، حكومتي ادارې هم محاصره كړې وې. د مې په ۲۲ مه، څلورمه او وروستۍ مظاهره چې د انجينرۍ له پوهنځي نه شروع شوې وه له پيل سره سم وځپل شوه. خو د بنسټونځيو شاگردان او شاگردانې په ټول ښار كې نارامي او پارېدلې وې. دوى اعتصاب كاوه خو پوليسو د هغو بنسټونځي محاصره كړي وو. زده كوونكو په تېره بنسټينه زده كوونكو د پخوا په شان د لينن او برېژنيف پر ضد شعارونه وركول، سره له دې چې پلرونو او ميندو يې د احتياط خبرې ورته كړې وې.

د جون په دوهمې اونۍ كې په ځينو بنسټونځيو كې يوه نه فكر كېدونكې تراجيکه ډرامه ولوبول شوه. د ثور له کودتا نه وروسته ډېرې اريانونكې پېښې يو په بل پسې شوې وې، خو ډېره اريانونكې يې د بنسټونځيو د شاگردانو زهرجن كول وو. په درې پرله پسې ورځو كې د سوريا د نجونو بنسټونځي او يو شمېر نور بنسټونځي زهرجن شول. د د ولتي مطبعې دېرش تنه كارگران هم زهرجن شول. څو ورځې وروسته د جون په ۱۲ مه د لسو بنسټونځيو شاگردان او شاگردانې زهرجنې شوې. په دغه ورځ له پنځوس تنو نه ډېر شاگردان درملنې لپاره روغتونو ته ورسول شول. د دغه بېساري عمل عامل يا عاملان مالوم نه وو، او په اړه يې اوازې ډېرې او ډول ډول وې. يوه اوازه دا وه چې هوا دوږو کارتوسونو په پورته ويشتلو سره زهرجنه شوې وه. بله يې دا وه چې چا د څښلو اوبه زهرجنې كړې وې. تر اوسه هم د دغه كار عامل په



يقين سره مالوم شوی نه دی. د کابل رجيم د «امپيريلزم او ارتجاعی ځواکونو ايجنټان» يانې اخوانيان او مجاهدان د دغه کار مسؤول بلل. خو په کابل کې ټينگه اواز دا وه چې هغه د خاد کار و، د دغې اوازې په ملاتړ ويل کېدل چې څنگه چې محصلانو او زده کوونکو په دغې اوږدې نارامۍ سره د کابل رجيم بې اعتبار کړی، خاد وغوښتل چې هغوی او کورنۍ يې په دغه ډول ووېروي چې بيا دغسې کار ونه کړي. دا هم ويل کېدل چې که په دغه عمل کې د خاد لاس نه وای، خادستانو به د هغه عاملان پيدا کړي او نيولي وای. د دغه روايت په ملاتړ دا هم ويل کېدل چې په دغې تراجيدي کې د سوريا ښوونځي شاگردانو او ښوونکو ډېر کړاوونه وگالل. په دې چې دوی د رجيم پر ضد ډېر فعاليت کاووه، دغه وينا رښتيا وه، زما د پوهنتون يوې پخوانۍ محصلې چې د دغه ښوونځي ښوونکې وه، په دې اړه حيرانوونکې قصې ماته وکړې. په هر حال د محصلانو او شاگردانو له پارېدلو او د وروستيو له زهرجن کېدلو نه وروسته د کابل ښوونځي پر ځای ودرېدل او يو شمېر محصلان او شاگردان له وطن نه ووتل.

د زده کوونکو پاڅون د ښاريانو د پاڅون په پرتله يو څه منظم و، په دې چې د هغو تر شاتحاديې وې. له مظاهرو نه دمخه د پوهنتون محصلانو اووه اتحاديې فعالې شوې وې، چې يوه يې د انقلابي ځوانانو شورا، بله يې د ازادي پالو اتحاديه، فلاح او د استادانو او محصلانو عمومي اتحاديه وه. د انقلابي ځوانانو شورا د اټکل شپږ سوه غړو او په لېسو کې د څانگو په لرلو سره تر ټولو لويه اتحاديه وه. غړي يې هم د استادانو او محصلانو د عمومي اتحاديې په شان ناپييلي وو. (زه هم د استادانو اتحاديې په کدر کې وم، خو موسس کدر يې نه وم.) نورې اتحاديې لکه د ماوستي رهايي، اسلامي جمعيت، او اسلامي حزب د سياسي گوندونو اتحاديې وې. دوی څرگندې

مظاهري نه غوښتلې، په دې دليل چې وبه پېژندل شي او وبه خپل شي. دوی د مظاهرو پر ځای اعتصاب او مقاطعې غوښتلې، خو ژمنو اتحاديو د نورو په هڅونې سره د مظاهري کولو فيصله پاس کړه او لکه چې وويل شول، مظاهري وشوې، خو خاد هغه وځپلې، د همدغه مقصد لپاره خاد د خپلو پتو ايجنټانو نه ځانله يوه اتحاديه جوړه کړې وه، چې محصلان يې مظاهرو ته هڅول، لکه چې پر ځای ويل شوي. «خلقې پلو زده کوونکي د پرچميانو مخالف شول، چې د شوروي د شته والي او نزدې په هماغه اندازه د پرچميانو له خوا د امين او د هغه د چلند غندنه کېده. نېشنلستانو او مارکستي مخالفانو د بنسټ پالو له پلويانو، هلکانو او نجونو سره په مظاهرو او اله گولو کې سره لاس يو کړ، چې په ټکول کېدلو او بندي کېدلو سره وځپل شو.»

دا چې د دغې يوې مياشتې اوږدو مظاهرو په بهير کې څومره زده کوونکي ووژل شول، په يقين سره مالومه نه ده. اټکلونه د دوه اويا او سلو تنو ترمنځ دي او ځينې يې تر دوه سوه پورې رسوي. د ټپي شويو زده کوونکو اټکل هم کېدلی نه شي، ځکه چې ټپي شوي زده کوونکي روغتونونو ته نه تلل. د دې لپاره چې هلته به وپېژندل شي او د خاد چنگ ته به ورشي. خو د بندي شويو زده کوونکو اټکل دوه زره د دي. له هغه وروسته برالا مظاهري ونه شوې او پر ځای يې زده کوونکو اعتصابونه او مقاطعې کولې.

د رجم چارواکو د مې په ۱۳ مه اټکل پنځه سوه بندي زده کوونکي په يو څه قيد سره ازاد کړل. دا يې هم وويل چې د «يو څو» زده کوونکو قضیې تر تحقيق لاندې دي. دغه «څو» په واقع کې ډېر زده کوونکي وو چې کلونه يې په څرخي پله زندان کې تېر کړل. بندي شويو محصلانو په محکمه کې د مظاهرو پلوي نه کوله، د کندهار د يوه هندو زده کوونکي اشوک کومار، عبدالودود او يوه بل نه پرته وروستي نه يوازې د مظاهرو په حقانيت ټينگ

ودرېدل، د شوروي د يرغل مخالفت يې هم کاووه. هر يو يې د اتو کلونو په بندي توب محکوم شو، چې دا د بندي شويو زده کوونکو لپاره تر ټولو اوږده موده وه.

د رجيم چارواکو بل کار د لوړو ښوونځيو د هغو ښوونکو موقوف کول يا تبديل کول وو چې د زده کوونکو په هڅولو کې پرې شکمن شوي وو، خو دغو چارواکو په کابل پوهنتون کې بل مهم څه ونه کړل. خو د شوروي کولو پروگرام يې چې دمخه يې پرې پيل کړي وو، گړندی کړ. د شوروي کولو پروگرام د مارکسيزم او ليننيزم د مفکورې له مخې د درسي نصاب برابرول او د شوروي پر سيستم د پوهنتون ادارې طرز ته تغيير ورکول او له شوروي سره د دوستۍ د روحيې پالل وو، دغو ټولو تعبيرونو له شوروي اتحاد او کمونستي بلاک هېوادونو څخه د مشاورانو او ښوونکو ډېروالی ضروري کړ.

د زده کوونکو خوځښتونه که څه هم د رجيم لپاره غټه ستونزه نه وه، خو چارواکي يې سخت وويروول چې هغه ممکن ښاريان د بل پاڅون لپاره وهڅوي. څنگه چې زده کوونکي د ښاريانو زامن او لوبې دې له همدې امله به هم و، چې دوی څومره چې کولی شول د هغو مظاهري زراو په زور وځپلې. خو د دوی مظاهرو دغه رجيم ته په سياسي او اخلاقي لحاظ غټ زيان واړوه. د کارمل گوندگي په عمومي ډول د کابل ښار له کسانو نه جوړ و.

پرچميانو تر دغو پاڅونونو پورې دا ښووله، چې د ښار روښانفکران د دوی پر خوا دی. دغه ذهنيت قانع کوونکی برېښېده، ځکه چې کارمل د پاچايۍ په لسيزه کې د کابل ښاريانو له خوا دوه ځله د ولسي جرگې غړيتوب ته غوره شوی و. خو اوس دغو ښاريانو او زده کوونکو هغه په لغته ووهه. څنگه چې ده خپل ځان د شوروي لويانو دلاس اله کړی و، هغه يوازنی ملاتړ يې هم له لاسه ورکړ، چې تر دغه وخته يې لاره. په دغه عمل سره په واقع

کې ټول پرچميان متضرر شول. د قانوني پاچايۍ په لسيزه کې څه وخت چې چارواکو د دوی په فکر دموکراتيک حقونه تر پښو لاندې کول، دوی لاريونونه کول، بې له دې چې څوک يې مخه ونيسي. خو اوس سره له دې چې د دوی موقتي اساسي قانون مظاهري مجاز گرزولې وې، دوی هغه په وچ زور وځپلې او له مظاهره کوونکو نه يې ډېر د زده کوونکو په گډون ووژل او بندي کړل. د ميټروخين په وينا، پرچميانو د دغو پاڅونونو په ځپلو کې په کابل کې د ک. ج. ب سروال جنرال ايوانوف په دستور عمل وکړ. دغو ځپلو وښووله چې شورويانو ټينگ عزم کړی و، چې کارملي رجيم د افغانانو له مخالفت سره سره پرې باندې تحميل کړي. د کابل رجيم د شورويانو په قوت د خلکو دغه پاڅونونه وځپل، خو په دغه عمل سره يې ځان له خلکو نه تر دې حده بېگانه کړ چې يې د شوروي زبرځواک په زور هم ونه شو کولی چې هغه مقاومت وځپي چې له هغه وروسته په ټول هېواد کې د هغه او داسې هم د يرغلگر پوځ پر ضد وښوول شو. د کابل ښار هم مامون نه و، له دغو پاڅونونو نه وروسته هلته په تېره د هغه په لويديځ برخو کې د شپې له خوا له پغمان نه د قومندان عبدالحق په سروالي گوريلايي عمليات کېدل چې په پنځم څپرکي کې به يې بيان وشي.

## دربيم خپرکی

# د پرچم رجيم، اسلامي تنظيمونه، ملي حرکت او پاکستان

### لومړنۍ خبرې

پر افغانستان باندې د شوروي اتحاد يرغل افغانان وپارول او د پاکستان، ايران او عربي او عربي حکومتونه يې اندېښمن کړل. اندېښنه دا وه چې که شوروي اتحاد افغانستان لاندې کړو بيا به له هغه څخه د خيز تختې په شان کار واخلي او د پارس خليج له لارې به د تېلو انتقال ته خنډ واچوي او د لويديځې نړۍ او جاپان اقتصاد به زيانمن شي. دغو حکومتونو افغانستان د شوروي اتحاد تر نفوذ لاندې هېواد او دغه يرغل نه دفع کېدونکی گناه، فکر يې کاوه چې هغسې چې شوروي اتحاد د ختيځې اروپا هېوادونه لاندې کړي، او افغانان به ونه شي کولي چې دغه پوځ له خپل هېواد نه په وتلو مجبور کړي. نو دوی د شوروي اتحاد له خوا د افغانستان د لاندې کولو پروا چندان نه کوله. دوی دغومره هيله کوله چې که افغانان د خپل ملک په جبهو کې شورويان گير کړي او اقتصاد يې ضعيف او بين المللي اعتبار يې زيانمن کړي. خو د افغانانو غوڅ اکثریت زر وښووله چې څنگه چې دوی خپل وطن، خپلواکي او اسلام ته رښتيني دي، د يرغل د دفع کولو اراده او استعداد لري. بيا نو دغو حکومتونو او په خاص ډول امريکې او سعودي عربستان

افغان مجاهدانو ته او داسې هم پاکستان ته چې په دغې مقابلي کې يې د مخکې کرنيې دولت دريځ غوره کړ، د وسلو، پيسو او لوجستيکي څيزونو پرېمانه مرستې چالانې کړې. په همدغو مرستو سره وو، چې مجاهدان د ډول ډول عصري وسلو خاوندان شول او پاکستان پياوړی او تر دې حده د افغان اسلامي تنظيمونو په چارو کې ښکېل شو چې هغوی يې تر نفوذ لاندې راوستل. د دغو انکشافاتو په نتيجه کې افغان سياست په يوې خوا کې شوروي اتحاد او په بلې خوا کې پاکستان ته منحصر شو.

په دغه څپرکي کې به د پرچم رجم ترکيب، د پرچميانو او خلقيانو خپلمنځي اړيکې او د يرغلگرو په وړاندې د افغانانو او باندنيو ځواب په نظر او سياست کې وکتل شي.

## د افغانستان دموکراتیک جمهوریت

د شوروي اتحاد له يرغل نه زروروسته د شوروي شويو پرچميانو او شوروي شويو خلقيانو له ترکیب نه د ببرک کارمل په سروالی حکومت جوړ شو. د دغه نظام بڼه هغه وه، چې مخکې وه، غټ تفاوت د حکومت ساحه و، چې له پخوا نه ډېره وږه شوې وه او نوی رجیم له اول سر نه ښاري شو. له ښارونو او د هغو له شش کړوهي نه اخوا اطرافي سيمې د مجاهدانو په ولکه کې وې. مجاهدان د شپې له خوا دننه په ښارونو حتی د کابل ښار کې هم ننوتل او پرچميان او د هغو مرستندويان يې ترورول. د کابل پرچمي رجیم له گوندیانو او د هغوی له مرستندويانو نه پرته د افغانانو غوڅ اکثریت ته مشروعیت نه لاره.

په افغانستان کې د عنعنې له مخې هر حکومت چې نوی پر پښو درېږي نظامي او ملکي لویان، روحانیان، او محلی مشران او نور یې په غونډو کې تاییدوي او د ولس له ملاتړ نه ورته ډاډ ورکوي او په دې ډول هغه ته مشروعیت ورکوي. د دغه رجیم لویانو دغه جرئت نه لاره چې مشران راوغواړي او له ملاتړ نه یې ځان بهره من کړي. د هغه پر ځای یې په رسمي خپرونو کې د هغو د مبارکي پیغامونه خپرول، خو هغه ټول جعلی وو. حکومتي تشکیلات د پخوا په شان منظم او د لوړو چارواکو القاب غټ وو. خو اعلی واک له شورویانو سره و، چې پوځ یې په افغانستان کې ځای پر ځای کړی و، د رجیم لویان یې په واک رسولي او د خپلو مشاورانو له لارې یې پرې حکومت کاووه. همدغه پوځ دننه په افغانستان کې دغه رجیم د هغه

له وسله والو مخالفانو او مجاهدانو نه ساته او د هغه د ټينگولو لپاره يې نظامي عمليات کول.

دغه رژيم د فورم او جوړښت له نظر نه د ختيځې اروپا د حکومتونو په شان و، چې د شوروي اتحاد حاکميت يې منلی و. د «افغانستان دموکراتيک جمهوريت» د خلق دموکراتيک گوند په لاس چلېده او انحصاري و. دا ځکه چې له «دموکراسۍ» نه د رجيم د چارواکو مطلب شوروي-پلوه يو گوندي حکومت و، چې په هغه کې خاد (خدمات اطلاعات دولتي) تر گوند نه ډېر واک درلود، لکه هسې چې په شوروي اتحاد کې ک. ج. ب تر هرې بلې حکومتي ادارې نه ډېره واکمنه وه. ددوی د «دموکراسي» بله ځانگړتيا دا وه چې د گوند او حکومت د سر د کسانو د ماموريت نه ټاکلی و او نه يې انتخابي بنسټ لاره. په داسې حال کې چې د دموکراسۍ له مخې لوړ چارواکي انتخابي او د ماموريت موده يې محدوده وي او اعلى واک هم ويشلی وي، سره له دې هم گونديانو ادعا کوله چې د دوی نظام د دموکراتيک مرکزيت پر بنسټ ولاړ دی. د دوی د دغې ادعا اساسي تناقض پروا نه کوله، چې په انحصاري نظام کې دموکراسي پياده کېدلی نه شي، خو د دوی په يوه گوندي نظام کې د دوی نوی اساسي قانون دموکراتيک شکل درلود او د بيان، فکر، غونډې کولو او مظاهره کولو ازادي پکې منل شوي وو، خو هغه په واقع کې يو بې مفهوم سند و، دا هغه قانون و، چې د امين په واکمنۍ کې جوړ شوی و او د کارمل په وخت کې رسمي شو. دغه قانون په اصل کې د شوروي اتحاد د ۱۹۳۶ کال د اساسي قانون په شان په نظر کې په ازادۍ او دموکراسۍ ولاړ و، خو د هغه هغه حقونه او واکونه پلي کېدل، چې د دولت يا رجيم په گټه و. له همدې امله و، چې دغه قانون په ټولني کې هيڅ اثر ونه کړ.



د د غې «تکاملې مرحلې» په نوي نظام کې بېرک کارمل د افغانستان خلق دموکراتیک ګوند مرکزي کمېټې د پولتبورو لوی منشي، د وزیرانو د شورا یانې د حکومت او دولت سروال او د پخوانۍ ویروونکې ادارې، اګسا، سروال اسدالله سروري د هغه مرستیال و. سیدمحمد ګلابزوی د کورنیو چارو وزیر، محمد رفیع د ملي دفاع وزیر او نجیب الله د خاد په نامه د پخوانۍ اګسا او کام سروال شو. ګلابزوی د «مامد» په نامه او رفیع د «نیروز» په نامه د ک. ج. ب ایجنټان وو. سروري او نجیب الله چې ک. ج. ب والو ته په خاص ډول منلي وو، په غالب احتمال هم د هغې ایجنټان وو. په خپله کارمل هم په کال ۱۹۵۷ کې د ک. ج. ب ایجنټي منلې وه، څنگه چې په ناکرار هېواد کې د امنیت خوندي کول او د نظام د مخالفانو ټکول ددوی ټولو غټ مسؤلیت و، دوی د نظام په چارو کې تر نورو وزیرانو نه ډېر مهم وو. نور وزارتونه او موسسې چې په شمېر کې ډېرې وې، هسې تخنیکي ادارې وې، خو د لویو لقبونو پر خلاف چې دوی پرې یادېدل، لوړ واک له شورویانو سره و.

په کابل کې د شوروي اتحاد لوړ قومندان مارشال سرګي سوکولوف و، چې یې د شوروي سفیر او ک. ج. ب استازي اونورو په مرسته حکومت چلوه. دی اول د چهلستون په ماڼۍ کې او زر وروسته د مجاهدانو د فشار له امله دننه په بنار کې هستوګن شو. دوی د کابل رجیم چارواکو ته زحمت نه ورکاوه چې نوی سیاست وباسي او کړنلارې جوړې کړي. دغه کارونه ورته دوی کول. د رجیم وزیرانو او په خپله کارمل ته د مهمو موضوعگانو په اړه لیکلي شوې ویناوې ورکول کېدلې او دوی هغه په ډول اورولې، چې لکه په خپله یې وي. د میتروخین په وینا «د ۱۹۸۰ کال په جولای کې د مرکزي کمېټې د پلینوم لپاره ټولې ویناوې او پرېکړې د شورویانو له خوا برابرې شوې وې.» د دغو ویناوو تیارول زیاتره د ک. ج. ب د مېجر پاولوف او د

ک. ج. ب د باندنيو استخباراتو څانگې د يوه غړي دنده وه. ميټروخين وايي چې «د پولتېورو، د خلق گوند د مرکزي کمېټې دارالانشاء او حکومتي غونډې د هماغه وخت د نظريو مبادلې وې او هيڅ پرېکړه کېدلې نه شوه. خو دا چې د شورويانو له خوا دمخه برابره شوې نه وي»<sup>(۱)</sup> د مولف ارنلډ په وينا «... د ۱۹۷۹ کال په ختم سره د افغانستان خلق دموکراتيک گوند نور نو پر افغانستان حکومت نه کاوه؛ د شوروي اتحاد کمونست گوند کاوه.»<sup>(۲)</sup> سره له دې هم کارمل د خپلواک افغانستان نارې وهلې. په داسې حال کې چې دی نه ازاد گرزېدلی شو او نه يې په ازاد ډول عمل کولی شول. د گروميکو په وينا «په افغان مشرۍ کې د قوتونو پيوستون راغلی؛ دوی زياتره وخت له مونږ نه مشوره غواړي؛ مونږ يې ورکوو؛ دوی څرگندونې کوي.»<sup>(۳)</sup> دی په مشخص ډول وايي چې «برک له مونږ نه مشوره وغوښتله چې که دی دغه کنفرانس ته د گډون لپاره لاړ شي، مونږ ورته مشوره ورکړه چې ښه دا ده چې د افغانستان له پولو نه اخوا نه شي» له دغه کنفرانس نه مطلب د اسلامي هېوادونو د سرانو هغه کنفرانس و، چې له يرغل نه زر وروسته په اسلام اباد کې کېده. د باندنيو چارو وزير شاه محمد دوست له گروميکو نه په نيويارک کې چېرته چې دواړه په عمومي اسامبله کې د گډون لپاره تللي وو، په دغه ډول هدايت وغوښته، چې لکه يو مريد يې له خپل پير نه غواړي. «ايا زه د چين په اړه څه ووايم او که يې ووايم په کوم ظرفيت؟» گروميکو ورته هدايت ورکړ چې که د افغانستان په لور زيره تومتونه او ډول ډول بدې اشارې کېږي، لازمه ده، چې هغه په غوڅه توگه رد شي... خو د چينايانو لپاره ننداره جوړه نه کړې او په يقين سره ټينگ ځواب ورته ورکړه.» د شاه محمد دوست بله استهدا دا وه چې «د هغو پروپاگندونو په اړه چې د بشري حقونو په اړه د امريکې او نورو لويديځو هېوادونو له خوا کېږي، ايا زه په اوږد ډول د دغه

حقيقت په اړه ونه غبرېږم چې په افغانستان کې د دموکراتيک جمهوريت نوي مشرتابه ټول سياسي بنديان د طبقې، دين، ژبې، قامولې، يا سياسي نظريو له ملاحظې نه پرته ازاد کړي دي؟» گروميکو ورته شاباسی ورکړ چې «دا د افغانستان د دموکراتيک جمهوريت د حکومت له خوا يو معقول او مهم اقدام دی، ته بايد د هغه په هکله اوږد وغبرېږي.»<sup>(۴)</sup>

د کارمل په هسک کولو سره د شوروي مشاورانو شمېر هم ډېر شو، تر هغه دمخه د شوروي ملکي او نظامي مشاوران په افغانستان کې ۳۵۰۰ تنه وو. په کال ۱۹۸۴ کې يې ټول شمېر د لس زرو په شاوخوا کې شو، چې ډېر يې له خپلو کورنيو سره د سفارت په شاوخوا يا په مکروريانو کې اوسېدل.<sup>(۵)</sup> د هر وزير لپاره دوه يا درې مشاوران ټاکل شوي وو. «هيڅ وزير يوه پرېکړه حتی يوه وړه هم بې له دې چې د شوروي پر هر ځای کې حاضر سوري سره مشوره وکړي، کولی نه شي.»<sup>(۶)</sup> د باندنيو چارو واقعي وزير، شاه محمد دوست نه، بلکې د ډېر وخت لپاره واسيلي سفرنچوک و. د جراردت په وينا دغه وزارت «ټول تيلگرامونه او رسمي سندونه بايد دوی ته وښودل شي او هيڅ څيز د يوه روسي له لاسليک نه پرته استول کېدلی نه شو.»<sup>(۷)</sup> په نورو وزارتونو کې هم همدغسې کېدل، لکه چې دمخه ويل شوي په خپله کارمل هم د پرېکړې کولو صلاحيت نه لاره. د مولف حسن شرق په وينا «رفته رفته صلاحيت های او به صحنه گذاشتن برطرفي و مقرري های بود که از طرف رياست خاد و رفقای بيوروی سياسی تحت نظر مشاورين شوروي ها پيشنهاده ميگرديد.» شوروي لويانو ته د کارمل متابعت به له دې امله و چې دی معتقد و چې «شوروی ها در پياده کردن سوشلزم و عدالت اجتماعي تجارب کافی چه در اسيا و افريقا و چه در اروپا و امريکای لاتين اندوخته اند، هر گز در اجراءات خود غلطی نخواهند کرد. حوصله داشته باشيد

بگذاريد شوروي ها آمده اند تا کشور ما را بحيث نمونه در منطقه انکشاف دهند.»<sup>(۸)</sup> کارمل د کاتولیکي عیسویانو په شان چې معتقد وو دوی سر مشر پاپ غلطی نه کوي معتقد و، چې د شوروي مشاوران هم غلطی نه کوي. دی لا په چکوسلواکیې کې کمونستي لویانو په دغه فکر کړی و، چې د نړۍ پرمختگ د شوروي پوځ له امله دی. اوس چې دغه پوځ دی په افغانستان کې د دولت د سروالي مقام ته ورسوه د هغه عقیده پر روسي کمونستي لویانو باندې نوره هم ټینګه شوه. ده په دغه ډول په فکر او عمل کې وبنسوله چې عقیده سترګې رندوي، غوږونه کنوي، دماغ تېرباسي او انسان وژونکی کوي.

کارمل د دغې عقیدې له امله له دېنه عاجز و، چې درک کړي شوروي مشاوران عادي انسانان دي او د نورو انسانانو په شان دوی هم تېر وځي، په تېره هغه وخت چې د عمل ازادي ولري، لکه په نسبي ډول یې چې په افغانستان کې لرله. په دې اړه به دوه مثالې وړاندې شي. په هرات کې یوه شوروي مشاور د افغان ملت یو غړی چې په مرگ محکوم شوی و، له اعدام نه هغه وخت وژغوره چې مېرمنې ته یې د سرو زرو یوه غاړه کی ورکړل شوه. په کابل کې یوه روسي مشاور د دې لپاره چې په افغانستان کې یې د خدمت موده اوږده شي خپله مېرمن د کورنیو چارو وزارت د سروال غېږې ته وسپارله. بیا هم دغه مشاور په خپل مقصد ونه رسېد، سره له دې چې په دغه وخت کې شوروي مشاوران د خلقي رجیم له وخت نه د زیات صلاحیت خاوندان وو، د پرچم رجیم په وخت کې د خلقي دورې پر خلاف مشاورانو له ناوړتیا نه شکایت چارواکو ته نه رسول کېده. په ۱۹۷۸ کې یوه غیرګوندي وزیر ماته وویل چې ده په خپله کارمل ته د شوروي مشاورانو له ناوړتیا نه شکایت وکړ خو کارمل د دې پر ځای چې په دغه شکایت وغږېږي، ورته په دغه ډول لیکچر ورکړ چې «شوروي مشاوران پر خپلو ساحو کې ډېره وړتیا

لري او افغانان بايد د دوی له اختصاصي مهارت نه ډېره گټه وچته کړي.» په کابل کې دغسې شوروي مشاوران لبر نه وو، چې جرمني يا جاپاني گړندي موټرونه لري. په داسې حال کې چې پر خپلو قانوني عوايدو د موټرو خاوندان کېدلی نه شول. يوه ميخانيک چې په شوروي اتحاد کې د ورځې اته گړۍ کار کاوه بيا هم د ښه ژوند خاوند کېدلی نه شو خو دغه ميخانيک په افغانستان کې د «پاچا» په شان ژوند کاوه. مشاورانو د خلق-پرچم په کښالو کې يوه خوا نيوله، لکه د خلق په رجيم کې چې بې نيوله. د شوروي سرتېرو لپاره هم کابل يو ډېر ښه ښار و. دوی د ځينو گزمه والو په شان د شپې بنديز په وخت کې هټۍ وهلې، يا بې په رڼا ورځ خپل دولتي سامانونه پر افغانانو خرڅول. يو شمېر افغانان په څرخي پله زندان کې اچول شوي وو، په دې نامه چې له شوروي سرتېرو سره يې جنسونه مبادله کړي وو. شوروي سرتېرو د امريکايي سگرت رانيولو لپاره حتی د خپلو کلاشنکوفونو له گوليو نه تېرېدل. دوی د لويديځ او جاپان د خيالي څيزونو سخت لېوال وو. د هغو د رانيولو لپاره په کابل کې يې د موټرونو تېرونه، او نورې پرزې په ارزانه بيه خرڅولې او افسرانو يې لا د پيسو په برابر کې ټانک لرونکي موټرونه له تېلو نه خالي کول.<sup>(9)</sup> که شورويانو په خپل ملک کې ډاډمن ژوند لرلای او د ايډيال خاوندان وای هغه څه به يې نه کول، چې په افغانستان کې يې کول، خو د کارمليانو اصلي ستونزې په گوند او حکومت کې له خلقيانو، په هېواد کې له مجاهدانو او په سيمه کې له نورو سره وې، دغه ستونزې دغومره درندې او پيچلې وې چې دوی يې له هوارولو نه عاجز وو.

## پرچميان او خلقيان د شورويانو تر سيوري لاندې

لکه چې دمخه ويل شوي اسدالله سروري، سيد محمدگللابزوی او اسلم وطنجار د تره کي او زرغوني خلقيانو په سروالی په مسکو کې له کارمليانو سره د امين د حکومت پر ضد اول سره يو موټی شول او بيا يې د شوروي اتحاد له يرغلگر پوځ سره د افغانستان په لاندې کولو کې ملگرتوب وکړ. د اندروپوف په نظر دا د پرچم او خلق د ډاډ وړ يو موټی والی و، چې له امله به يې دوی په افغانستان کې د شوروي تر سيوري لاندې حکومت کوي. خو دغه يو موټی والی په واقع کې يوه موقتي معامله وه. په اصل کې خلقيان او پرچميان سره جوړ نه راتلل. خلقيانو د خپل حاکميت په وخت کې پرچميان دوه ځله سخت ځپلي او لويان يې د کارمل په گډون اول په دباندي هېوادونو کې سفيران وټاکل او بيا چې پلويان يې په کابل کې په کودتا کولو تورن کړل، د افغانستان له تابعيت نه محروم کړل. کارمل او ملگري يې لا په دغه فکر شوي وو، چې امين غوښتل د دوی گوندگی له منځه يوسي. اوس چې دوی د شوروي پوځ په قدرت په واک رسېدلي وو، په دې لټه کې شول چې خلقيان په تېره امينې خلقيان هغسې وځپي چې دوی يې ځپلي وو، خو دوی له دغه کار نه عاجز وو، يو دا چې دوی په پوځ کې د خلقيانو په اندازه قوي نه وو، هغه هم د جنگ په حال کې چې پوځ ته اړتيا وه، بله دا چې څرنگه چې سروري، گللابزوی او وطنجار د امين د حکومت په نسکورولو کې له شوروي

پوځ سره ملگرتوب کړی و، هغوی شورويانو ته منلي وو او د کارمل زور پرې نه رسېده. خو دوی ټول د اميني خلقيانو په ځپلو کې سره يو موتي وو او شورويانو په دغه کار کې ورسره مرسته کوله. د وزيرانو په گډون اټکل دوه سوه اميني خلقيان بندي شول او د امين ورور عبدالله امين او د هغه وراره او زوم اسدالله امين او يو څو نور يې لا اعدام شول خو په حکومتي چارو کې بې تجربې پرچميانو ته گرانه وه چې حکومتي چارې اجرا کړي. دوی د خلقيانو په شان زړور او رسک منونکي هم نه وو. په رښتيا هم کوم هغه پرچميان چې ما د پوهاند ډاکټر سيد بهاءالدين مجروح، رسول امين، حکيم تنيوال او فاروق ساپي په ملگرتوب د يرغل په سبا د بنار او شاوخوا لويو سرکونو په غاړو کې ټوپک پر اوږه د پېرې په حال کې وليدل، ډنگر، خچن او انديښمن ښکارېدل.

خلقيانو د شوروي په شتون کې هم پر پرچميانو رحم نه کاوه، سروري لا غوښتل چې کارمل او يو څو نور غټ پرچميان په عين مهال کې پر خپلو دفترونو کې په يوه کودتايي عمل سره له مينځ نه يوسي، خو دی پخوا له دې چې په دغه کار لاس پورې کړي مسکو ته وبلل شو. په دې اړه به نورې خبرې زر وشي. په دغه حال کې گلابزوی له کار نه ايستل شوي خلقيان پر ځان ټولول او په خپل وزارت کې يې پر دندو گمارل. په دې ډول د کورنيو چارو وزارت د خلقيانو لپاره يو ډول پناه تون شو او گلابزوی د دوی ژغورونکی شو. دغه خلقيان پر کارمل دغومره انتقادي وو، چې هغه او پلويانو ته يې په وزارت کې حتی زما په مخ کې په لوړ اواز سپکې سپورې ويلې. له بلې خوا کارمليان په زيات شمېر په خاد کې ننوتل او خاد ته يې د شوروي مشاورانو په مرسته هغومره واک ورکړ، لکه په شوروي اتحاد کې چې ک. ج. ب ته ورکړل شوی و. د ميتروخين په وينا «کارمل او ملگري يې په ژور ډول

اندېنمن وو، چې نه پوځ او نه څارندوی د دوی په لاس کې دي. دوی داسې گنله چې خاد او د گوندي فعالانو ځینې واحدونه د دوی د قدرت بنسټ وي.»<sup>(۱۰)</sup> بیا نو خاد د ک. ج. ب په شان یوه پیاوړې اداره شوه.

د خاد چارواکو په دستور د خاد فعالانو هم د شوروي او هم د رجیم مخالفان په ټولو ښارونو په تېره په کابل کې په بېلو نومونو او ډول ډول تورو نیول او بندي کول. بنديان یې په کابل ښار کې په اتو ځایونو کې په تېره په ششدرک او صدارت کې د تحقیق په وخت کې سخت کړول. هلته د شوروي مشاورانو شتون هم ښه څرگند و، خو زه یې د بندي توب په پنځو کلونو کې په جسمي لحاظ کړولی نه يم. خو دغه رجیم د خاد له لارې بیخي ډېر افغانان بندي کړي او ډېر یې اعدام کړي دي. د ۱۹۸۲ کال په اخر کې چې زه یې له خپلو څو ملگرو استادانو سره د صدارت له نظارت خانې نه د څرخي پله زندان ته بوتلم، د دغه زندان په اوو بلاکونو کې اټکل دېرش زره افغانان بندي وو. بل کال (۱۹۸۳) د ډسمبر په ۲۳ مه شپه د ۳۵۰ او ۴۰۰ ترمنځ بنديان د اعدام لپاره له خېرخانې نه اخوا د چمتلې دښتې ته یووړل شول. د یوه پخواني پرچمي چارواکي بندي په روایت د ۱۹۸۴ کال تر مې پورې د څه کم څلورو کلونو په موده کې د ۱۶۰۰۰ او ۱۷۰۰۰ ترمنځ بنديان په همدغې دښتې کې اعدام شوي دي. اعدام به له محاکمې نه وروسته و، خو محاکمه هسې په نامه وه او اقرار به په کړولو سره ترلاسه کېده. د خاد چارواکي پرچميان او په خاص ډول کارملیان وو. خاد په ظاهر کې د امنیت ټینګولو او خدمت کولو اداره وه خو رجیم د هغې له لارې خپل مخالفان په خاص ډول ماوستان، اخوانیان، امینیان او داسې هم افغان ملتیان ځپل، ددې لپاره چې خپل گوندي او انحصاري حاکمیت خوندي او ټینګ کړي، په دې ډول هغه د اګسا په شان یوه منفوره او ځپونکې اداره وه.<sup>(۱۱)</sup>



په لنډ ډول خاد پرچميانو او د کورنيو چارو وزارت د خلقيانو لپاره د قدرت مرکزونه شول او گوندي پيوستون بيا هوا وکړه، که څه هم کارمل د يرغل په درشل کې «... لوړه کړې وه چې د خلقيانو د ملاتړو په اړه به خپل شخصي احساسات هېروي او يوازې دولتي گټې به په نظر کې نيسي.»<sup>(۱۲)</sup> د ده او د سروري د ژمنې پر بنسټ و، چې اندروپوف او ملگرو يې لکه چې دمخه يې بيان شوی، په ډاډ ويلي وو چې «ټول پخواني اختلافونه له مينځه وړل شوي او د افغانستان خلق دموکراتيک گوند کې موجود درز له مينځ نه وړل شوی دی. سروري د خلقيانو په استازيتوب او کارمل د پرچميانو په استازيتوب سره د گوند اخري يو موټی والی څرگند کړی دی.»<sup>(۱۳)</sup> دوی په مسکو کې په رښتيا ژمنه کړې وه، خو ورته رښتین نه وو، لکه د شورکودتا دمخه يووالي ته چې رښتین نه وو، د دواړو يو موټی والی د شورويانو په هدايت شوی او ظاهري و.

له اسدالله سروري سره که څه هم په نوي رجم کې د دوهم مقام خاوند و، دا وېره وه چې کارمليان به د خاد له لارې له ده نه هم غچ واخلي، لکه چې ده د اگسا له لارې پرچميان ځپلي او بندي لويان يې د کښتمند په گډون کړولي وو. کارمليانو لا دمخه د خلقي لويانو پر ضد تبليغ پيل کړی وه، چې په هغه کې پوره ماهر وو. دوی چې له هغه نه د پخواني صدراعظم محمد هاشم ميوندوال او حفيظالله امين پر ضد پوره کار اخیستلی و، اوس يې غوښتل خلقي لويان، که څه هم ورسره يې اتحاد کړی و، بې اعتباره کړي. د سروري پر ضد يې ډېر تبليغ کاووه او ويل کېدل چې «سروري څلور زره پرچميان وژلي دي.» دوی دا هم ويل چې «پرچميان ډله ډله په شپه کې له کورونو نه ايستل کېدل او بيا تر اوسه کورونو ته نه دي راغلي.»<sup>(۱۴)</sup>

لکه چې دمخه ويل شوي خلقيانو او د هغو لويانو هم پر پرچميانو صرفه

نه کوله. سروري چې په اگسا کې د دسيسو او وژلو د طريقو متخصص شوی و، په دغه وخت کې هم د پرچميانو پر ضد د کودتا په لټه کې شو او په دې هکله يې د زېري په مخ کې يو څو ملگرو ته وويل چې «کارمل او څو غټ پرچميان به مړه کړو. شورويان بل څوک نه لري، بله چاره نه لري. مجبورېري پر مونږ او تاسو باندې تکیه وکړي.»<sup>(۱۵)</sup> د دغې کودتا په اړه نور مالومات نه شته خو مطلب دا و، چې کارمل او څو غټ پرچميان به په يوه وخت کې په دفترونو کې په يوه چټک او کودتايي عمل سره له مينځ نه يووړل شي. خوده د ک. ج. ب شتون په نظر کې نه و نيولی. پخوا له دې چې يې په هغه لاس پورې کړی وي د ۱۹۸۰ کال په جون کې سروري د يوه لوړ پوړي پلاوي په ملگرتوب مسکو ته وبلل شو او هلته د اندروپوف له ليدلو نه وروسته منگوليا ته د افغانستان د سفير په توگه واستول شو.

دني گوندي مبارزو کارمل ته موقع ورکړه، چې هغو ته د شوروي اتحاد د کمونست گوند له نظر نه وگوري. د هغه په نظر دا چې گوند په عمل کې نه يو موټی کېده، په اصل کې د خلقيانو له امله و. د ده په اند گوند به هغه وخت سره يو موټی شي، چې خلقيان وځپل شي. ده د شوروي اتحاد د کمونستي گوند په اړه د ايران د تودې کمونستي گوند هغه ليکچرونه لوستلي وو، چې بولشويکانو له خوا ټولې گوندي ضد ډلې او مخالفونه ځپل شوي وو. کارمل له هغو نه دغه نتيجه اخيستی وه چې «که د شوروي اتحاد د کمونست گوند وکولی شول پخوا له دې چې انحصاری اتحاد ترلاسه کړي، ډېرې ډلې او گوندگي وځپي، ولې د افغانستان خلق دموکراتيک گوند له خلقيانو سره په هماغه ډول چلند ونه کړي؟ تر هغو چې همدغسې ونه شي. د افغانستان خلق دموکراتيک گوند به هيڅ وخت يو موټی نه شي.»<sup>(۱۶)</sup> خو کارمل دا په نظر کې نه نيوله چې بولشويکي گوند لوی او منشيکي گوندگي

او نورې سياسي ډلې وړې وي او بولشويکانو په خپل قوت کودتا کړې وه او پوځ او کارگران يې تر شا ولاړ وو، او لينن په شان يې انقلابي مشر لاره. په دې ډول د پرچم گوندگي له بولشويکي گوندگي سره د پرتلې وړ نه و، او کارمل د شوروي پوځ په شتون سره هم له خلفيانو نه ویرېده او ويل يې چې «شوروي اتحاد د پرچميانو ملاتړ کوي او د خلق پلويان دې په دې پوه شي، که هرې ډلې د حکومت پرضد وسلې ته لاس واچوه هغه به د شوروي پوځ له خوا تر وروستي کسه پورې له منځ نه يووړل شي» (۱۷) کارمل په دې هم ښه پوهېده چې پر خپل سر حکومت کولی نه شي. ده يوازې شورويانو ته شکايت کولی شوی او ويل يې چې «تر هغو چې تاسې زما لاسونه تړلي ساتئ او نه مې پرېږدئ چې له خلقي ډلې سره [په ازاد ډول] چلند وکړم، د افغانستان خلق دموکراتيک گوند کې به يو موتي والی نه وي او حکومت به پياوړی نه شي. تر هغو چې خلقيان په گوند کې وي، عضوي يو موتي والی امکان نه لري. دوی مونږ کړولي او وژلي يو، دوی اوس هم له مونږ نه کرکه لري. دوی د يو موتي والي دښمنان دي.» کارمل وار په وار د خلقيانو پرضد کېده او نه «يوازې له دغه فکر څخه تېر نه شو، چې خلقيان له حکومت نه بېرون کړي، په خاص ډول يې غوښتل چې گلابزوی، وطنجار، مزدوريار او داسې هم سروري موقوف کړي.» (۱۸)

جنرال گل آغا، د پوځ سياسي سروال لا ويل چې د خلقيانو او پرچميانو ترمنځ پخلاينه ممکنه نه ده. د ده په فکر «خلقيانو د خلکو پرضد جرمونه کړي دي او تر هغو چې کولی شي پټ کېدلی شي. خو دوی به يوه ورځ خپله حقه جزا وويني. په شوروي اتحاد کې خاينان او وژونکي وروسته له هغه چې جنگ پای ته ورسېد، محاکمه او محکوم شول؛ په افغانستان کې به هم همدغسې وشي.»<sup>(۱۹)</sup> خو اوس چې د شوروي مشاوران او د ک. ج. ب

چارواکي په گوند او رجيم کې پوره ننوتلي وو، ورته مالومه شوې وه چې پرچميان سربيره پر دې چې قوي نه دي، تر خلقيانو نه ډېر د گوند د يووالي پر ضد تبليغ او کار کوي. «د ۱۹۸۲ په مارچ کې سوکولوف او جنرال اخرامميف په يوه راپور کې اوستينوف ته څرگنده کړه، چې نور، بريالی او گل اغا د گوند د يو موتيوالي او گټو پر ضد کار کوي او دوی دکشتمند، نجيب الله او رفيع الله له ملاتړ نه بهره من دي. څنگه چې د دوی نفوذ مخ په ډېرېدو دی، دغه کسان په خاص ډول خطرناک دی او دوی زياتره وخت د شوروي مشاورانو سپارښتنې او نظريې له پام نه غورځوي او د منافقانو (Phariseec) په شان ټگماري کوي.» د مينروخين په وينا «دغو نظامي مشرانو نظر ورکړ چې دوی بايد له موجودو کليدي مقامونو نه گونبه شي او د باندې واستول شي.»<sup>(۲۰)</sup>

خو شوروي لويانو په پورته سپارښتنې عمل ونه کړ. يوازې د ملي دفاع وزير محمد رفيع يې په ۱۹۸۲ کې د مسلکي کورس د لوستلو لپاره مسکو ته واستوه او پر ځای يې جنرال عبدالقادر وگماره چې د خيال محمد کټوازي په وينا له اول نه تر پايه پورې خلقي و. له همدې امله به وه چې د کارمل ورسره نه لگېده، که څه هم هغه د خلقي رجيم په وخت کې د کودتا په تور بندي شوی و. د هغه له مقرري نه اصلي مطلب دا و چې د پوځ خلقي افسران ډاډه وي او د زړه جنگ وکړي. دی د گلابزوی په شان شورويانو ته منلی و او سوکولوف د هغه په اړه ډاډ څرگند کړی و چې «عبدالقادر شوروي اتحاد ته وفادار دی او د شورويانو له امرونو يا د هغو له موافقونو نه پرته به هيڅ نظامي او سياسي حرکت ونه کړي»<sup>(۲۱)</sup> جنرال قادر د عثمان په نامه د ک. ج. ب ايجنټ و. البته له کارمل نه چې د رجيم سروال و، په دې اړه غټه توقع کېدله، خو هغه د تره کي په شان د عمل او فعاليت سپری نه و. ده چې

خپل ټول عمر له حریفانو سره په مبارزه کې تېر کړی و اوس دپته ډېر متوجه و چې «د هر ممکن حریف مخه ونیسي او په گوند او دولت کې خپل دریځ ټینګ کړي» ک. ج. ب وال هم اوس په دې پوه شول چې هغه د مشرۍ وړ نه دی. «د ک. ج. ب د چارواکو په نظر دی د گوند د مشرۍ وړ نه و، د پخوا په شان په خاصو پرچمي فکرونو کې نغښتی و او نه یې شو کولی چې د امین او ترهګي د پلویانو ترمنځ توپیر وکړي» او داسې نور<sup>(۲۲)</sup> اخر خبره دپته ورسېدله، چې په کابل کې شوروي مشاوران پر خپل مینځ کې په کارمل ملنډې ووهي او وويي چې «د یابو د تبدیلېدو وخت راغلی». له یابو نه مقصد کارمل و. سره له دې هم شورویانو بله چاره نه لرله. خو دا چې د هغه او د رجیم د پیاوړي کولو لپاره خپل کونښنونه جاري وساتي. بیا نو د خاد په پیاوړي کېدلو او نظامي کېدلو باندې نور هم لنگر واچول شو او کارمل د ۱۹۸۲ کال په می کې د لویو افسرانو په یوې خاصې غونډې کې وویل چې «خاد د انقلاب د دښمنانو پر ضد یو جنګي قدرت شوی دی.» د خاد چارواکي او فني کدرونه چې د ۱۹۸۰ کال په سر کې اووه سوه تنه وو، په ۱۹۸۲ کې ۱۶۶۵۰ ته ورسول شو، چې ۵۶ سلنه یې گونديان او ۲۸ سلنه یې د ځوانانو د سازمان غړي وو. دغه خاد د خپلو ډېرو فعالیتونو په ډله کې «د ۱۹۸۱ کال له فبرورۍ دوه څخه تر فبرورۍ اتو پورې ۹۶۰۰ کورونه لټولي» او ۴۵۷۷ عسکر گریز ځوانان یې نیولي وو. خاد ۹۵۰۰ جاسوسان لرل.<sup>(۲۳)</sup>

خاد په پرچمي رجیم کې په خپل ډول ډول فعالیتونو سره هغسې بېساري پارونې وکړې، لکه چې اګسا د خلقي رجیم په وخت کې کړې وې. سره له دې هم شورویانو تر پایه پورې ونه شو کولی چې د پرچميانو او خلقيانو اختلافونه له مینځ نه یوسي او هغوی په حکومت او پوځ کې سره متحد او د جهادي قومندانانو په وړاندې سره یو موټی کړي. په دغه حال کې شورویان

مجبور وو، چې په نظامي عملياتو کې غټه برخه واخلي.

## د شوروي اتحاد يرغل او پاکستان

لکه چې دمخه ويل شوي د شوروي له يرغل نه دمخه يو شمېر افغانان او هم يو څو تنه تنظيمي لويان پېښور ته اوسني وو، خو هغوی د خلقي حکومت په وړاندې د کوم حکومت له فعال او برالا ملاتړ نه بهره من نه وو. يوازې د امريکې ولسمشر جمې کارتر د پاکستان دولتي مشر جنرال ضياءالحق په هڅونې له افغان مجاهدانو سره د ۱۹۷۹ په جولای کې د پټې مرستې ورکول منلي وو، خو هغه د څه باندې نيم مليون په اندازه او د غير نظامي څيزونو لپاره و.<sup>(۲۴)</sup> امريکې نه غوښتل له افغان مجاهدانو سره د برالا او نظامي مرستې په ورکولو سره د شوروي حکومت وپارول شي. ضياءالحق لا سره له دې چې د کمونزم ټينگ مخالف او د مجاهدو ټينگ پلوی و، له خلقي حکومت سره د هغو په اړه خبرې روانې کړې وې او په دې اړه پرمختگ هم شوی و، خو هغه د شوروي په يرغل سره پر ځای ودرېدلې.

د شوروي اتحاد يرغل دغسې حال رامنځ ته کړ چې د کارتر په نظر «شوروي اتحاد د نړۍ په دغسې برخې کې ستراتيژيکي وضع په خطرناک ډول اړولې ده... هغه د پارس خليج د تېلو حياتي منافع د شوروي د هوايي ضربې په حدود کې راولي؟ په ستراتيژيکي موقع کې پروت د پاکستان هېواد ترتبي او په ايران او د منځني ختيځ پر نورو هېوادونو باندې د شوروي د فشار احتمال زياتوي»<sup>(۲۵)</sup> ضياءالحق له بل اړخ نه هم اندېښمن و. د هغه په فکر افغانستان به د شوروي اتحاد په قوت اسلام او په خاص ډول پاکستان او د هغه اسلامي هويت ته خطر پېښ کړي. پاکستان به د افغانستان له خوا په

کمونزم او د هندوستان له خوا په هندويزم سره محاصره شوی وي. پرته له هغه هم د پاکستان لويان تل د خپل هېواد د امنيت او هويت په اندېښنه کې وو. ضياءالحق په داسې حال کې چې ختيځ پاکستان کلونه دمخه د هند په ملاتړ له پاکستان نه د بنگله دېش په نامه بېل شوی و، د شوروي په يرغل سره يې د هېواد بشپړتيا ته هم خطر لیده. افغانستان که څه هم د پاکستان په اندازه پياوړی هېواد نه و خو د هغه له هغه ملاتړ نه په ويره کې و، چې د پښتونستان او بلوڅو له داعيې نه يې کوله. په دغه حال کې ضياءالحق د امريکې د نظامي او اقتصادي مرستو د جلبولو لپاره د ستراتيژي او امنيت موضوع ټينگه ونيوله. په دغې موضوع کې نه يوازې امريکا، بلکې نور لويديځ هېوادونه هم ورسره يو کېدل. ضياءالحق ته ښه موقع هغه وخت برابره شوه، چې په امريکې کې د جمهوريت غوښتونکي گوند کانديد رانلډ ريگن، د ۱۹۸۰ په نومبر کې په ملي انتخاباتو کې او مارگرېت ته چې د برتانيې د محافظه کار گوند مشره وه، په انتخاباتو کې د حکومتونو سروالان شول. دواړه د شوروي د وړاندې تگ او د هغه د دغه يرغل په وړاندې د فعال چلند پلويان وو، له بلې خوا افغانانو د رېگن د ولسمشر کېدلو تر وخته د شوروي پوځ او د هغه د تابع رجيم په وړاندې مخالفت په بېلو ښوونو کې وو. لکه چې دمخه ويل شوي مجاهدان د کابل ښار او د ولايتونو د مرکزونو شاوخوا سيمو نه پرته پر ټول افغانستان مسلط شوي او دوی د کابل له پاڅونو نه وروسته حتی په ښارونو کې هم د کابل ښار په گډون د جولای تر مياشتې پورې هره ورځ له لسو نه تر دوولس تنو گونديان او حکومتي چارواکي ترور کول.

په بله ژبه افغان مجاهدانو د رېگن تر هسکېدلو پورې ښوولې وه چې د شوروي د يرغلگر پوځ په وړاندې د دوی اراده د وطن او اسلام نه د دفاع په



لار کې ټينگه او خلل نه منونکې وه. خو عمومي فکر دا و چې د دوی لپاره به گرانه وي چې د پاکستان له بې درېغه ملاتړ نه پرته به په اغيزناک ډول دفاع وکولی شي. د امريکې د باندنيو چارو وزير جارج شولتز د ۱۹۸۲ په ډسمبر کې ولسمشر رېگن ته ليکلي وو، چې «مونږ بايد په ياد ولرو چې افغان مقاومت د ضياء له ملاتړ نه پرته مړ دی، [په داسې حال کې چې دغه مقاومت] د دې لپاره چې شورويان په خپلې افغان ماجرا کې قيمت تاديه کړي، کليدي اهميت لري.»<sup>(۲۶)</sup> تر هغه د مخه برېښسکي لا ويلي وو چې «افغان جگړه به په څلورو يا پنځو مياشتو کې سره شي.»<sup>(۲۷)</sup> ده دا هم ويلي وو چې «... مونږ شورويان اړ کولی نه شو له افغانستان څخه ووځي.» ولسمشر کارتر هم په همدغه فکر و.<sup>(۲۸)</sup> دوی به ځکه دغسې گڼله چې د ختيځې اروپا له لاندې شويو هېوادونو څخه نه چا شوروي پوځونه بېرون کړي وو او نه لويديځو هېوادونو د امريکې په گډون په دې اړه کوم اغيزمن کار کړی و او افغانستان خو لا د شوروي اتحاد چم گاونډی هېواد و. هر څه چې و، دوی د باندنيو نامسلمانو يرغلگرو په وړاندې د افغانانو د هغه احساس درک کولی نه شو، چې دوی د خپل پلارني هېواد او اسلام په اړه لاره. ضياء الحق هم ويلي وو چې دا به معجزه وي چې شوروي پوځ له افغانستان څخه ووځي، خو هغه د افغانانو د دفاعي ارادې درک کولی شو. لکه چې د ۱۹۸۲ کال د ډسمبر په اوومه يې په واشنگټن کې رېگن او د هغه لور پورو چارواکو ته ويلي وو چې «...افغان ځوانان به د شوروي يرغل په وړاندې جنگ وکړي او که ضرور شوه په تش لاسونو.» دی ځکه په دغه نظر و چې «شورويان د درېيو کلونو په بهير کې [يوازې] پر بناري سيمو باندې کنټرول لري او د افغانستان د پنځلس مليونو وگړو څخه درېيمه برخه يې کډوال شوي دي»<sup>(۲۹)</sup> د غوربند يوه ولسي سړي هم انگليس جورنلست

مارتن ته همدغسې ويلي وو: «زما ملگریه دا مهمه نه ده چې د اروپا او امریکا خلک د افغانستان په اړه چندان پروا نه کوي، مونږ که د تاسې مرسته وي یا نه وي، له روسانو سره جنگ کوو»<sup>(۳۰)</sup>

ضیاءالحق د افغانانو د همدغې ټینګې ارادې او پاکستان ته د شوروي د خطر له امله و، چې د شوروي په وړاندې خپل هېواد د مخکې کړنې دولت وگرځوي او په دې کوبنښن شي چې له امریکې او نورو هېوادونو نه د پیسو او وسلو مرستې ترلاسه کړي. په دې ډول پاکستان د دوهم ځل لپاره د شوروي اتحاد په وړاندې هغسې ټینګ دريځ غوره کړ لکه چې دېرش کاله دمخه تر هغه یې د ولسمشر ایزنهاور په وخت کې غوره کړی و.

د یادولو وړ ده چې د پاکستان او امریکې ترمنځ د موافقې په اړه لومړنۍ خبرې له نظامي او استخباراتي لارې وشوې، نه د معمول په شان د باندنيو چارو د وزارت له لارې. اغاشاهي، د پاکستان د باندنيو چارو وزیر مخالف و، چې امریکا دې د پارس په خلیج کې شتون ولري، په دې چې د هغه په فکر چې «که افغانستان د شوروي- امریکې په جنگ کې مرکز وگرځېد، هغه به زمونږ د گټو پر خلاف تمام شي، ځکه چې بیا به هیڅ ډول فیصله شونکې نه وي او روسان به زریا وروسته زمونږ پر خلاف عمل وکړي»<sup>(۳۱)</sup>

له بلې خوا ویلیم کیسې، د امریکې د سي آی اې سروال په دې فکر و، چې «مونږ غوښتل د [مقاومت] ټولې ډلې ښکېلې کړو [که څه هم] مونږ د هغو تنګه لار نه غوښتله». هغه دا هم ويلي وو چې «کیسې هغه څه غواړي چې ممکن مذهبي مقاومت وبلل شي. پاکستان خپل کسان غواړي؛ په دغه اړه یو کړکیچ و، خو هغه زمونږ لپاره مهم نه و.» کیسې او ملګرو ته یې دغه موضوع هغومره مهمه وه چې له پاکستان سره یې د مرستې کولو په موضوع کې د دغه هېواد اتومي پروګرام چې پرمخ بېول کېده او داسې هم د نیشه یي

موادو پروسه کول ټينګ ونه نيول. البته ضياءالحق هم ټينګار کاووه چې پاکستان ته مرسته بايد بې له شرط او قيد نه وي.

د دغې موضوع په اړه اول د امريکې نظامي او استخباراتي چارواکو د ۱۹۸۱ کال په مې کې له ضياءالحق سره په پټه وليدل. له هغه وروسته د امريکې د ملي امنيت شورا مرستيال مک فارلين او د امنيتي مرستې د باندنيو چارو د وزارت مرستيال اسلام اباد ته لاړل او هلته يې په يو توافق ليک کې ومنله چې امريکا به پاکستان ته په شپږو کلونو کې يو نيم مليارډ ډالر نظامي او يو مليارډ او اووه سوه مليون ډالر اقتصادي مرسته ورکوي، چې په هغو کې به د اېف-۱۶ څلوېښت جنګي الوتکې هم وي. د يادولو وړ ده چې دغه مرسته له هغې مرستې نه ډېره ده، چې کارتر منلې وه او ضياءالحق هغه د «موم پلي» په نامه رد کړې وه. د موافقې اعلام اغا شاهي وکړ او هغه په يوې مطبوعاتي مرکې کې څرګنده کړه چې دغه موافقه به پاکستان له دېنه وانه پوي چې «د خليج سيمه يوه ناپييلې سيمه وګرځوي، د هر زبرځواک له شتون نه ازاده». جنرال ضياءالحق او نظامي جنرالان په موافقې کې د دغو جنګي الوتکو په نيولو سره خوښ وو او د اغا شاهي دريځ يې مهم نه ګاڼه او هغه يې څنډې ته کوه، تر څو چې هغه لکه دمخه چې ويل شوي له کار نه لاس واخيست<sup>(۳۲)</sup> د امريکې حکومت د دې لپاره چې د شوروي په وړاندې د خپل دغه متحد اقتصاد او دريځ ښه پياوړی کړي، په کال ۱۹۸۶ کې دوهمه مرسته د شپږو کلونو لپاره د څه باندې څلور مليارډ ډالر ورته تخصيص کړ. (۳۳) پر دغو مرستو سربېره امريکې پاکستان ته خپل پخواني نه تاديه شوي پورونه هم وېشل او ځينو نورو لويديځو او غربي هېوادونو هم ورسره پولي مرستې پيل کړې. داسې هم د امريکې په هڅونې سره پاکستان له هغو عربي امارتونو سره چې د پټرو ډالر خاوندان و، امنيتي قراردادونه وکړل او په بدل کې يې

نورې پيسې ترلاسه كړې. په همدغه مرستو او عايدونو سره په پاكستان كې د اقتصادي انكشاف يوه نوې دوره پيل شوه.<sup>(۳۴)</sup> په داسې حال كې چې د ضياءالحق له كودتا نه وروسته د پاكستان اقتصادي وضع مخ پر خرابېدو وه. په نتيجه كې پاكستان د اعتبار خاوند شو. په تېره چې د امريكې او عربستان پولي مرستې افغان اسلامي تنظيمونو ته د هغه له لارې رسېدلې او په دې ډول پاكستان دغه تنظيمونه تر خپل نفوذ لاندې كړل او نظامي چارواكو يې د پاكستان د مصونيت او خونديتوب لپاره د ستراتيژيكي ژور تيا په نامه پخوانۍ طرح ټينگه ونيوله او په نورو ملكونو كې يې د اسلام په نامه د خپل نفوذ د خپرولو خوبونه وليدل. دغه ټول ټكي به زر وكتل شي او اوس به افغان اسلامي تنظيمونه او له هغو سره د مرستې موضوع وكتله شي.

## افغان اسلامي تنظيمونه

افغان اسلامي تنظيمونه د مرخپړيو په شان سمله لاسه ټوكېدلي نه دي؛ دوی هم د ورته موسسو په شان تاريخي مخينه لري، چې لنډيز به يې په دې ډول بيان شي.

په افغانستان کې لکه په نورو اسلامي هېوادونو کې، د سياسي اسلام حرکت د ټولني د عصري کېدلو او مدني کېدلو په وړاندې غبرگون و، چې د محمد داود د صدراعظمۍ په دوره کې پيل شوی او د قانوني پاچايۍ په وخت کې ښه پراخ شو په دواړو دورونو کې اقتصادي او اجتماعي او پوهنيزې پروجې پرمخ بېول کېدلې او په ژوند کې له اوږدې مودې وروسته غټ حرکت محسوس شو. دغسې حرکت چې افغان ټولنه يې له عنعنه ييز حال نه د عصري کېدلو په لور روانه کړه. په دغه انتقالي پړاو کې د تعليم کړو افغانانو په لیکو کې دغسې ځوانان هم هسک شول چې د ايران د تودې او د چين او شوروي کمونستي گوندونو له ادبياتو نه متاثر شوي وو او د چينانو او کمونستانو په نومونو يادېدل. د دوی په وړاندې اسلام پال افغانان يا اسلامستان ودرېدل، په دغه مقصد چې ټولنه له کمونزم نه وژغوري او په افغانستان کې سوچه اسلامي نظام پر پښو ودروي. د دواړو حرکتونو پلويانو د ټولني او نظام پر لاره سره متناقض فکرونه لرل، هيڅ خوا د بلې خوا زغم نه کاوه. دا چې د عصري کېدلو پروجې ډېره حده د شوروي اتحاد په مرسته او د هغو د متخصصانو له خوا پلي کېدلې، دغه مقابله يې نوره هم زيربه کړه، هرې خوا ټول غوښت يا هيڅ، په نتيجه کې افغان ټولنه د سره متناقضو ايډيالوجي گانو د فکرونو ډگر شو، چې پر افغان سياست او افغانانو پر ژوند

افغان- شوروي جگړه

---

بي ژوره اغيزه وکړه.

## اسلامي سياسي فکرونه

هغسې چې يو شمېر تعليم کړي ځوانان په خاص ډول د قانوني پاچايۍ په ازادې فضا کې د کارل مارکس او ولادمير لينن له فکرونو نه متاثر شوي او مسکو پلو حرکت يې تنظيم او پياوړی کړی و، داسې هم يو شمېر نور د اسلامي سوچوالو تر اثر لاندې تللي او په اسلامي تنظيمونو کې ننوتلي وو. د افغانستان د شلمې پېړۍ د دوهمې نيمايي تاريخ په زياته اندازه د دغو متناقضو حرکتونو ترمنځ د مقابلي داستان دی. دلته د اسلامي حرکت د يو څو سوچوالو د فکرونو لنډيز وړاندې کېږي چې د افغانستان پر اسلامي حرکت يې په ژور ډول اثر کړی دی.

اسلامي حرکت د ټولنې او دولت د تنظيم يا له سره تنظيم په برخه کې د عراق د ابن تيميه (۱۲۶۸-۱۳۲۸) فکرونو او کړو څخه اغيزمن دي، چې اساس يې قران مجيد او نبوي ويناوې او سرمشق يې د مدينې امه يا لومړنۍ سياسي اسلامي ټولنه وه. ابن تيميه په هغه وخت کې چې مغلان پر اسلامي نړۍ باندې لاس بري وو او د شريعت پر ځای يې له ياسا يا له خپل مغلي قانون نه کار اخيسته، چې د هغه يانې د ياسا له مخې د نظام ستر واکمن د چنگيز خان له کورنۍ نه و، نه د شريعت له مخې چې هر مسلمان ورته غوره کېږي. ابن تيميه له خپلو فکرونو نه يو نوی ترکيب جوړ کړ او دين او دولت يې نور هم سره وتړل او پر مغلو باندې يې د «کاپر» او «مشرکو» حکم وکړ، که څه هم هغوی په دغه وخت کې مسلمان شوي وو، داسې هم هغه نړۍ د دارالحرب او دارالاسلام ترمنځ وېشلې وگڼله او د مرتدانو او کاپرانو پر ضد

يې جهاد روا وباله. (۳۵)

ابن تیمیه وروستيو سخت دريځو اسلامي سوچوالو ته سرمشق شو. محمد ابن عبدالوهاب (۱۷۰۳-۱۷۹۱) په عربستان کې د مؤحدانو يا سفليانو او په عامه ژبه د وهابيانو په نامه حرکت او ډېر وروسته د بنوونځي بنوونکي حسن البنا (۱۹۰۶-۱۹۴۹) په مصر کې د اخوان المسلمین په نامه حرکت پيل کړ او ابوالعلي مودودي (۱۹۰۳-۱۹۷۹)، سيد قطب (۱۹۰۶-۱۹۶۶) او نورو د ټولني، دولتي نظام او جهاد په اړه گړد سره سياسي اثرونه وکښل چې د هغو له امله د هغو حرکتونه په سياسي اسلام او پلويان يې په اسلامستانو ياد شول. د يادولو وړ ده چې د دوی په وخت کې اسلامي نړۍ له لويديځې نړۍ نه نه يوازې په زراعت، صنعت، سوداگري، عصري پوهنځي، او ساينس او ټکنالوجۍ کې وروسته پاتې وه، وروستۍ ورباندې په نظامي او سياسي لحاظ غالبه وه. حسن البنا لږو ډېر د سيد جمال الدين افغان (وفات ۱۸۹۸) او د هغه نامتو مصلح شاگرد محمد عبده (۱۹۰۵-۱۸۴۹) د اعتدال لار نيولې وه. په دې ډول چې اسلامي ټولنه به د شرع په چوکاټ کې د لويديځ له ساينس او ټکنالوجۍ څخه کار اخلي او اجتهاد به کېږي. د دې لپاره چې شرع له عصري ټولني سره اړخ ولگوي، هغه لا لويديځ ډول انکشافونه د وطنپالنې، نیشنلزم او دموکراسۍ په نومونو منلي و او ورته يې مشروطه اسلامي بڼه ورکړې وه. د اخوان المسلمین حرکت د هغه په مشرۍ ډېر پياوړی شو، خو هغه د ده له وژل کېدلو نه وروسته ټوټه ټوټه شو. سره له دې هم د هغه د فکرونو له مخې په هر اسلامي هېواد کې، د افغانستان په گډون، د اخوان ټولني هسکې شوې.

ابوالعلي مودودي چې د هند له وېش نه دمخه په ۱۹۴۱ کې د جماعت اسلامي تنظيم بنسټ ايښی و، په دې فکر و چې ټول عصري مدنيت په دريو



مفکورو باندې ولاړ دی. نېشنلزم، سیکولرزم او دموکراسي. او هغه دغه مفکورې د اسلام مخالفې ګڼلې. خو دی د هند د وېش په وخت کې د مسلمانانو په وېشل کېدلو سره له هند نه پاکستان ته کډوال شو، او هلته د واقعیتونو په فشار له خپل اصلي فکر نه واوښت او بیا د پاکستان په وېش سره د پاکستان د ملي دولت تر شاو درېد. سره له دې په دې فکر و چې اسلامي دولت «باید یوازې هغوی وچلوي چې په [اسلامي] ایډیالوجی باندې عقیده لري.» او «اسلامي دولت چلوونکی باید هغوی وي چې ټول عمر یې د دغه قانون [شریعت] په رعایت کولو او نافذ کولو کې تېر کړی وي، هغوی چې د هغه له اصلاحي پروګرام سره جوړ او په ټوله مانا پرې عقیده ولري؛ د هغه روحیه درک کوي او له جزیاتو سره یې اشنا وي.» دی دا هم وایي چې «هر هغه څوک چې دغه پروګرام مني، فرق نه کوي چې په هر نژاد، او ملیت پورې اړه لري، په هغې ټولنې کې ګډون کولی شي چې دغه اسلامي دولت چلوي او هغوی چې یې نه مني، حق نه لري د دغه دولت د اساسي سیاست په جوړولو کې ونډه ولري.» په دې ډول د یوه اسلامي دولت غیر مسلمان تبعه به د دولت له چلولو نه محروم وي او د یوه بل هېواد مسلمان به پکې برخه لري. د ده په فکر دغه اسلامي دولت به نور هم محدود وي، په دې چې د هغه په فکر ښخې به یې په چلولو کې په طبیعي لحاظ ونډه ونه لري. د ده په فکر ښخې په طبیعي لحاظ د دې وړتیا نه لري چې له کور نه د باندې په ټولنه کې فعال رول ولوبوي. هغوی یوازې د کورنۍ چارو لپاره وړتیا لري. په دې ډول د مودودي اسلامي دولت به د ښځو په بې برخې کولو او د نارینه وو په محدود کولو سره په ترکیب کې محدود خو په وظیفه کې عالمي وي. څنگه چې دغسې دولت به د شریعت او اسلامي قانونو له مخې چلېږي، چې سرچینه یې الاهي ده، هغه په «تییو-دموکراسي» دولت یاد

شوی دی.

د مصر سید قطب د حسن البنا په شان د بنوونځي بنوونکي و، په لوړې زده کړې سره يې د امريکې د کاله راډو په دولتي پوهنتون کې په پوهنه کې د ماسټرۍ شهادتنامه ترلاسه کړې وه. دی تر دغه وخته په فکر او سلوک کې اعتدالی و، خو له هغه وروسته سخت دريځی انقلابي شو. ده ډېر اثرونه وکښل چې په هغو کې يې معالم في الطريق (د لارې نښې) او د قران مجيد تر سيوري لاندې ډېر اغيزمن ثابت شوي دي. په هغه وخت کې چې په مصر، عراق او سوريې کې دين د سوشلزم، نیشنلزم، دموکراسي او په خاص ډول د مصر د ملي سوشلزم تر سيوري لاندې کېده، ده پر خپلو اثرونو کې دغه فکر وړاندې کړ چې انسان خپلې لوړې چارې په خپله سمولی نه شي. دی خپل علاج په قران مجيد کې موندلی شي. ده د اسلامي نړۍ په وړاندې غیر اسلامي نړۍ لیدله او ویل يې چې مشرکان، منافقان، يهودان، عيسويان، سيکولر واکمنان، کمونستي او پانگه وري طرزونه ټول د اسلام پرضد دسيسې کوي. په دې ډول ده هم د ابن تیمیه په شان ټولنه په دوه مخالفو کامپونو سره وېشله: د نېکۍ قوتونه، د بدۍ قوتونه، حزب الله، حزب الشيطان. د ده په اند منځنۍ لازمه شته. خو ده دا هم ویل چې اسلامي قانون د اوسنیو خوځنده ټولنو اړتياوې پوره کولی نه شي او باید له سره تعبیر شي، چې مانا يې اجتهاد کېده. د مودودي په شان دی هم د دموکراسۍ مخالف و، چې خلک د واک سرچینه گڼي. د دوولسمې سوريې د څلورېنيم ايت «ان الحكم لله» پر بنا چې وايي «حکم يوازې په الله پورې اړه لري». سید قطب دغې پایلې ته رسېدلی و، چې خلک حق نه لري د واکمنۍ خاوندان وي. دوی دې بس هغه څه پلي کوي چې خدای تعالی په خپل واک سره قانونونه گرزولي دي. دی دا هم د نارینه دنده گڼي او بنځې په کورونو کې مېرمن

کېدلو او مور کېدلو ته بولي.

سید قطب د رایې حق، ازادي او دموکراسي تش لفظونه گڼل او په دې فکر هم و، چې پانگه ور لږه کیان، د قانون، مطبوعاتو، پارلمان او نورو له لارې ډېره کیان تېر باسي، نو د ده په فکر په دغه حال کې خلک خپل حقونه خوندي کولی نه شي، خو دا چې د خدای تعالی قانون ته مخه وکړي. د شلمې پېړۍ پنځمې لسيزې په پای کې دی په دې فکر شو چې خلک د حکومت په وړاندې تنظیم کېدلی نه شي او پر خلکو باور هم کېدلی نه شي، ځکه چې هغوی د عامه رسنیو په عصر کې په اسانۍ تر اغیزې لاندې کېږي. سید قطب په دې فکر و چې «لازمه ده اسلامي ټولنه بېرته په غورځنگ شي،... چې د فاسدو قانونو او رواجونو تر وزن لاندې شوې، او له اسلامي تعلیمونو سره یې ډېر لږ تړاو هم نه لري.» د ده په نظر د دې لپاره چې «اسلامي ټولنه بېرته په غورځنگ شي» دولتي واک باید ترلاسه شي، خو دغه واک د انتخاباتو له لارې ترلاسه کېدلی نه شو او سید قطب هم دغه لار نه وهله او جمال ناصر د لارې خنډ هم و، دی بیا دغې نتیجې ته ورسېد چې څنگه چې اسلام په خطر کې دی د «اسلامي نظام» د راوستلو لپاره جهاد یوازنی لار ده او جهاد هغه وخت فرض کېږي چې اسلامي اصولونه تر پینو لاندې وي، په داسې حال کې چې جهاد هغه وخت اعلامېده چې اسلام او اسلامي ټولني ته به د کاپرو له خوا خطر پېښ شو، هغه هم په هغه حال کې چې اولی الامر به د هغه اعلام کاووه، خو د سید قطب لپاره جهاد سیاسي شو لکه چې وایي چې «دبمن بې وسلې شي، تر څو اسلام ازاد وي او خپل شریعت جاري کړي. بې له دې چې د بت لمانځونکو په خپل فکر حاکمانو ځپونکي قدرت یې مخه ونیسي.» خو څنگه چې د هغه په نظر پر وگړو باندې باور کېدلی نه شي، جهاد به «معتقدانو یوه ټینگه ډله» (عصبه مومنه) کوي چې

هغه «انتخابي خاصانو» يا دغسې حرفوي انقلابيانو ته محدوده وي چې خپل ټول ژوند يې د يو خاص مقصد لپاره ځانگړی کړی وي. د دغو انقلابيانو مبارزه يوه بل ليکوال په دې بڼه بنودلې وه. «لومړی د خلکو يوه ډله دغه عقیده مني، تر هغو چې د هغې د غړو په زړونو کې ځای ونيسي؛ بيا دغه ډله خپل ژوند د همدغې عقیدې پر بنسټ تنظيم کوي او د شاوخوا جاهلي ټولني له خوا زوروله کېږي؛ بيا هغه له دغې جاهلي ټولني څخه بيلېږي او ورسره برالا مقابله کېږي، بيا هغه که خدای کول پوره بريالی کېږي، يا يو څه بريالی کېږي يا ماتېږي.»

د سيد قطب په نظر دغه ټينگ انقلابي لږه کيان به خپل ټول دستورونه يوازې له سرچينې نه ترلاسه کوي، چې هغه قران مجيد دی، او ده هغه ټول په ياد کړی و. دی وايي چې «زمونږ لپاره حتمي ده چې د خپل ژوند مفکوره د حکومتونو سياست، اقتصاد او د ژوند ټولو اړخونو په اړه له هغه څخه اصول وباسو» ځکه چې «زمونږ لومړی مقصد دا دی چې د خپلې ټولني تمرين بدل کړو... خپل جاهلي سيستم له بنسټ نه واړوو، دغسې سيستم چې له اسلام سره گړد سره مخالف دی، چې په خپل زور او ځپلو سره مونږ نه پرېږدي په هغه ډول ژوند وکړو، چې زمونږ خالق يې غواړي». د دې لپاره چې د ټولني «تمرينونه» بدل شي، دولت بايد د دغسې کسانو په لاس وي چې په همدغه فکر وي او عمل پرې وکړي. سيد قطب وغوښتل چې په دې اړه هم سرمشق وي، له زندان د ازادېدلو په دوهم کال کې له خپلو پټو انقلابي ملگرو سره په دې لټه کې شو، چې د جمال ناصر سوشلسټي حکومت په زور نسکور کړي، خو پخوا له دې چې په کودتا لاس پورې کړي، ونيول شو او د ۱۹۶۶ کال په اگست کې اعدام شو.<sup>(۳۶)</sup>

سيد قطب په اسلامي نړۍ کې تر مودودي او نورو نه ډېر لوستونکي لري

او نظرونه او کړه يې د هغه د پلويانو لپاره سرمشق شوي دي. خو پلويان يې تر اوسه هم بريالي شوي نه دي، چې د هغه د نظريو پر بنسټ «اسلامي نظام» پر پښو ودروي، په دغه څرګند دليل چې د لومړۍ اسلامي دورې د ولتي نظام بېرته ژوندی کېدل ممکن نه دی. په دغومره اوږدې مودې کې د ژوند په هره ساحه کې ژور بدلونونه پېښ شوي دي؛ په اسلامي نړۍ کې هم نه يوازې په اقتصادي او تخنیکي بلکې په ټولنيزو، حقوقي او سياسي ساحو کې ژور بدلونونه پېښ شوي دي، چې که مطلب د ژوند ښه والی او د هغه دوام وي، ممکنه نه ده دغه بدلونونه له پام نه وغورزول شي او که په پام کې ونیول شي اسلامي نظام به هغسې نه وي چې په اول وخت کې و. پر دې سربېره پر هغه به انتقادي نظر هم اچول کېدلی نه شي، ځکه چې سرچينه به يې شرع وي. بله دا چې سيد قطب خپل «اسلامي نظام» ته د انقلابيانو او زور له لارې رسېدل غواړي نه د اتفاق او انتخاب له لارې. خو تجربو ثابته کړې ده چې په دغې لارې ژوند له مينځه ځي او کړکېچ دايمي کېږي. سيد قطب جهاد هم سياسي کړی او هغه ته يې د وسله والې مبارزې رنګ ورکړی. له دغسې چلند سره پر اخلاق او قانون ولاړ انسان جوړ نه راځي. نو هغسې چې د شلمې پېړۍ په سر کې د ليون تراتسکي د دايمي انقلاب مفکورې عمر لاندې و، د سيد قطب د اسلامي نظام مفکورې عمر به هم اوږد نه وي؛ هغسې چې د تراتسکي دايمي انقلاب له ژونديو واقعيتونو سره په ټکر کې مغلوب شو، د سيد قطب د دولتي نظام مفکوره هم له ژونديو واقعيتونو سره په ټکر کې هوا وکړي؛ تجربو ښوولې ده چې د يوې ټاکلې ټولنې لپاره سياسي نظام د هغه پر بنسټ درول کېدلی شي چې له ژونديو واقعيتونو سره اړخ لگوي. په افغانستان کې په تنظيمي دوره کې د مودودي او سيد قطب د فکرونو او وروسته د طالبانو په دوره کې د محمد عبدالوهاب د فکر له مخې د دولت د

تنظيمولو لپاره کوبښښ وشو، خو دوی ټول په خپل کوبښښ کې په مطلق ډول ناکام شول او ټولنه يې هم په ژور ډول کړکېچنه کړه؛ پر هغه سربېره ايران او پاکستان يې په دې قادر کړل چې د افغانستان په چارو کې په بېساري ډول دخيل شي.

د دغو تنظيمونو د جوړښت او د هغو د چلندونو او له پاکستان سره د هغو د اړيکو په اړه به زر اوږد بحث وشي. اوس به په پېښور او پښين کې د گڼو افغانانو هغه کوبښښونه وکتل شي چې په افغانستان کې يې د ملي ارزښتونو پر بنا د حکومت جوړولو لپاره کاوه او دا چې تنظيمي مخالفانو د پاکستان حکومت په هڅونې هغه څنگه او ولې ناکام کړل.

د شوروي له يرغل نه وروسته د ۱۹۸۰ تر پايه پورې نژدې يو ميليون او له افغانستان نه په کال ۱۹۸۹ کې د دغه پوځ تر وتلو پورې څه باندې درې ميليون افغانان په پېښور، کوټه او د هغو شاوخوا سيمو لکه باجوړ، کرمه، ملکنډ، مومند، شمالي وزيرستان او جنوبي وزيرستان او نورو ځايونو کې له خپلو کورنيو سره هستوگن شول. د شتو خاوندان او تنظيمونو غړي په ښارونو او نور په ۳۴۵ کمپونو کې ځای پر ځای شول. افغانان د پېښور ښار دغسې څرگنده برخه شول، لکه د سدوزيو د واکمنۍ په وخت کې چې وو. پېښور هغه وخت د افغانستان د ژمي پلازمېنه وه. له افغان کډوالو سره د ملگرو ملتونو د کډوالي ادارې او نورو خيريه موسسو د پاکستان د کمشنرۍ له لارې مرستې کولې.<sup>(۳۷)</sup>

د افغان کډوالو غټه ځانگړتيا دا وه چې ځايي خلکو له دوی سره دغسې ښه چلند کاوه چې ممکن د نړۍ په بلې برخې کې له کډوالو سره دغسې ښه چلند نه وى شوی. که څه هم ځايي خلک په عمومي ډول شتمن نه وو. افغان کډوالو داسې نه گڼله چې دوی په کوم نااشنا او بېگانه ملک کې پراته

دي. البته د کډوالۍ ژوند ستونزې لرلې. په تېره مېرمنو ته، د دغسې ښه چلند رېښې تاريخي او قومي وې. د ځايي ډېر قومونه پخوا له افغانستان څخه راغلي او پر خپلو اوسنيو مېنو کې ميشت شوي دي. اوس هم د دوی ډېر قومونه په دواړو خواوو کې اوسېږي. په يوه ژبه پښتو گډېږي؛ او پښتانه او افغانان دي. په ۲۰۰۷ کې هم د پېښور پوهنتون د تاريخ څانگې د يوه ټولگي زده کوونکو د لندن پوهنتون پروفېسر اناتول لي وين ته لا ويلي وو چې « We and the Afghans are one People » يانې « مونږ او افغانان يو خلک يو » (۳۸)

دغو ځايي خلکو له غير پښتنو افغان کډوالو سره هم ښه سلوک کړی. په خپله افغانستان هم اول له اټک نه تر هلمند پورې هېواد و، خو په رسمي سطح کې ضياء الحق آی اس آی د چارواکو په لار د افغانستان په اړه خپله خاصه سياسي اجنډا هم پرمخ بېوله.

په پېښور او کوټه او په عمومي ډول په پاکستان کې له خلقيانو او پرچميانو نه پرته د هر افغان قوم او هر بل گوند او فکر ته منسوب افغانان ليدل کېدل، او دوی ټول د شوروي د يرغلگر پوځ او د پرچم رجيم مخالف وو. په دې حساب دوی ټول يا نژدې ټول ولسواک او وطنپال او پر دغه فکر ولاړ وو، چې يوازې د افغانستان خلک دغه حق لري چې څنگه غواړي هغسې حکومت پر پښو ودروي. د دغه اصل له مخې له يرغل سره مخالفت عام و. په واقع کې ټوله کښاله د واکمنۍ پر محور څرخېده، چې هغه په خپله د افغانانو له خوا يا د باندنيو ځواکونو له خوا د بين الملي عالمي مفکورو پر بنسټ هواره شي او د افغانانو په موافقه سياسي نظام پر پښو ودرول شي. خو دا هغه وخت و چې افغانان د باندنيو ځواکونو له خوا تر فشار لاندې نيول شوی وو. دوی بل وخت تر دغسې فشار لاندې نيول شوي نه وو، دننه

شورويانو پرچمي رجيم افغانانو ته جوړ کړی او په پاکستان کې لکه چې رز به وليدل شي، آی اس آی د ضياء الحق په دستور سخت دريځه تنظيمونه پياوړي کول او مخکښ ګرزول، او ملي ګوندونه او شخصیتونه يې خنډې ته کول. په دې ډول په دواړو خواوو کې د افغان ملي سياست لوبغاړي باندنيان شول. افغان واکمني محدوده او د خپلواکۍ جگړه د مشرۍ په سطح کې نيمګړې شوه. سره له دې هم د خپلواکۍ جنګياليو د مجاهدو په نامه د مرګ، ژوبلې او کړاوونو په منلو سره په ټول افغانستان کې دفاعي جگړه په دغسې ټينګ او پرله پسې ډول پرمخ بېوله، چې په پای کې د شوروي په شان زبرځواک يې اړ کړ، چې خپل پوځ له افغانستان څخه وباسي.

د پېښور په کډوالو افغانانو کې په عمومي ډول ولسواکان او اسلامي بنسټ پالان څرګند فعال او باندنيو او مرستې کوونکو ته د پاملرنې وړ وو. اساسي موضوع د جگړې وه چې بايد شوروي ته تابع پرچمي رجيم نسکور شي او يرغلګر پوځ له افغانستان څخه وايستل شي. دغه موضوع به په بل څپرکي کې بيان شي. دلته به دغه موضوع وکتله شي چې په دغه بهرني او سخت حال کې څوک د جگړې تنظيم وکړي، ګوند، يا تنظيمونه يا کوم ډول جلا وطني موقتي حکومت؟ اسلامي بنسټ پال تنظيمونو په څرګند ډول او آی اس آی په پټه فعاليت کاووه، څنگه چې دا د مقاومت د مشرۍ او قدرت موضوع وه، پر هغې باندې اتفاق ګران و. په داسې حال کې چې ولسواکانو يا د پخواني پاچا محمد ظاهر پلويانو، د پخوانيو ولسي جرګې غړو، پخوانيو نظامي او ملي چارواکو، قومي مشرانو، او عنعنوي ديني عالمانو د جرګې او اتفاق له لارې د اسلامي ملي حکومت پر پښو درول غوښتل، سياسي اسلام پلويانو (اسلامستانو) د اسلامي جمهوريت په نامه متمرکز ايډيالوجيکي اسلامي نظام غوښته. دلته به دغه حرکتونه او د هغو په اړه د آی اس آی چلند





## د پېښور مسئله جرگه

لکه چې دمخه ويل شوي د شوروي له يرغل نه زر وروسته ډېر افغانان له خپلو کورنيو سره د کړاوونو په گاللو سره پېښور او کوټې ته واوښتل. دغه کډوالي د يوه اوږده بهير پيل شو او تر هغو يې دوام وکړ چې يرغلگر پوځ له افغانستان څخه وايستل شو، داسې هم د لويديځو ولايتونو افغانانو ايران ته مخه کړه. د څه باندې نهو کلونو په بهير کې چې يرغلگر پوځ په افغانستان کې و، ايران او پاکستان ته د افغانستان درېيمه برخه خلک کډوال شول. افغانان هيڅ وخت په دغومره ډېر شمېر له خپل هېواد نه بيرون تللو ته اړ شوي نه وو.

افغان کډوالو سمله لاسه په پېښور او کوټه کې د ځايي خلکو په ډاډينه چې د دوی قومي وروڼه وو، د خپلې ملي کښالې د هوارولو لپاره په کار لاس پورې کړ. مشرانو ته يې مالومه وه چې ملي کښالې په دغسې حالاتو کې په جرگو سره هوارې شوې دي او دا چې لويه جرگه د خپل دغه خاص اهميت له امله په اساسي قانون کې هم منل شوې ده. لويه جرگه په اصل کې له قومي جرگې نه انکشاف کړی او جرگه په پښتنو کې په خاص ډول عامه ده. د هوتکو په سيمه کې د «پنځوونه» او په ځدرانو کې د «خپړی ونه» دغو پښتنو ته سپېڅلي دي. په دې چې د هغو لاندې يې جرگې کولې. د مانجې جرگه چې د ميرويس نيکه په نوبت شوې وه، په پرېکړې سره يې قومي مشرانو کندهار د پارس د صفويانو له لاس بري نه ازاد کړ؛ د شير سرخ جرگه چې ستر احمدشاه يې د مشر په توگه غوره کړ او د هغه په جنرالۍ او تدبير ټول

افغانستان خپلواک او افغان امپراتوري رامنځ ته شوه؛ او د پاچا امان الله لويې جرگې چې په هغو سره يې د ولتي چارې پرمخ بېولې، د افغانستان تاريخي او ډېرې ارزښتناکې جرگې دي. په دغې مخينې سره طبيعي وه چې په پېښور کې افغان لويان له دغه غوره دود نه کار واخلي او د شوروي له يرغل نه راپيدا خپله ملي کښاله پرې هواره کړي.

په دې هکله زه خپله ليکنه د عبدالجليل وجدي د اثر له مخې کارم په نامه د: په افغانستان کې د عنعنوي جرگو نن او پرون<sup>(۳۹)</sup>. وجدي د دغې جرگې غړی او منشي و، دی په خپل دغه اثر کې په عمومي ډول له جرگو نه گړېدلی او د پېښور او پښين ممثلي لويې جرگې يې په اوږد ډول بيان کړې دي.

له مقدماتي غونډو نه وروسته گڼ شمېر قومي مشران او د پخوانۍ ولسي جرگې وکيلان او نور مخور افغانان د پېښور ښار د مهابت خان په لوی جوړمات کې د جدې په ۱۵ مه سره جرگه شول او محمد عمر بېرک زی يې د سروال او نوراحمد مصلح يې د منشي په توگه غوره کړل.

بېرک زی د نامتو بېرک خدران لمسی و، او د حقوقو په څانگه کې يې په فرانسه کې لوړه زده کړه کړې وه. دغه جرگه د ممثلي لويې جرگې په نامه ياده شوه. نه لويه جرگه ځکه چې لويه جرگه بايد دننه په افغانستان کې وي. دغو مشرانو دمخه تنظيمي مشرانو ته د گډون کولو بلنه ورکړې وه. هغوی اول له گډون نه ډډه وکړه، خو چې له هغو نه د يو نيم سل په شاوخوا کې قومي مشران د اعتراض په توگه بېل او له جرگې سره يو ځای شول، دوی د گډون لپاره تياری وښود. په دغه وخت کې په افغان کډوالو او هم په ځايي خلکو کې د جرگې تقاضا عامه وه او افغان کډوالو په ټل او وزيرستان کې هم جرگې کولې او تنظيمونه دغومره پياوړي نه وو، چې دغو غوښتنو ته اهميت ورنکړي. دوی پر خپلو کې سره وران هم وو، خو «احزابو د جرگې د نهضت

د مخنيوي لپاره په ځينو تخريب کاريو لاس پورې کړ.» سره له دې هم غونډو د سلواغې تر دېرش (فبروري ۱۹-۱۹۸۰) دوام وکړ او د غونډو په اړه ضوابط هم وايستل شول. مهمه دا وه چې د تنظيمونو استازو هم په غونډو کې ويناوې وکړې او هر يوه په خپل وار د دواړو خواوو په اتفاق ټينگار وکړ او هغه يې يوه اسلامي فرض وگانه. مولوي جلال الدين حقاني د مولوي خالص د حزب، مولوي سخيداد فايز د جمعيت، شمس الرحمن د اسلامي حزب (حکمتيار)، مولوي نصرالله د حرکت انقلاب اسلامي، او حضرت محمد هاشم مجددي د ملي نجات د جمبهې په استازيتوب وغږېدل. صبغت الله مجددي، د ملي جبهې نجات د جبهې مشر هم په يوې غونډې کې گډون وکړ او په خپلې وينا کې يې وړانديز وکړ چې «بايد داسې يوه شورا جوړه شي چې په هغې کې د خدای او رسول امرونه پر ځای شي. زموږ مقصد هم دا دی چې مونږ او تاسې سره هم نظره شو، منافقين او مغرضين ډېر دي غواړي چې تخريب کاري او اخلال گري وکړي.»<sup>(۴۰)</sup>

په پای کې د فبرورۍ په ۲۱ مه په ۳۴ مادو کې د رايو په اتفاق يو پرېکړه ليک يا د وزيرو په ژبه يوه ټينگه ومنله شوه. په لومړۍ ماده کې د «رايو په اتفاق سره د شپږو محترمو اسلامي ډلو د اتحاد او اتفاق غوښتنه» شوې وه. په بلې کې يې همدغه غوښتنه د افغانستان له ټولو قومونو نه وشوه. پرېکړه ليک ددغسې انقلابي شورا پر پښو درول وغوښتل چې هغه به د يوه موقتي حکومت په شان کار کوي. دا هم ومنل شوه چې راتلونکې دولت دې د افغان مسلمان ولس له ارادې سره سم يو اسلامي جمهوري نظام وي. په هغه کې د افغانستان د ازادۍ لپاره د اتحاد په نامه له شپږو اسلامي تنظيمونو نه وغوښتل شول چې په خپلې انقلابي شورا کې د هر قوم او ولس يو استازی د غړي په توگه ومنې. له اتحاد نه مطلب دا و چې د ولسواکو او اسلامي

تنظيمونو څخه دغسې پياوړی ځواک جوړ شي چې هم دفاعي جگړه په اغيزناک ډول تنظيم کړي او هم د افغانستان د کښالي هوارولو لپاره پياوړی سياسي نظم پر پښو ودروي. له «ملي شمتنو او پانگه والو» نه هم وغوښتل شول چې له اسلامي اصولو سره سم په جهاد کې ونډه ولري.<sup>(۴۱)</sup> په دغه ډول دغې ممثلي لويې جرگې وړانديزونه او تجویزونه وړاندې کړل او په خاص ډول له اسلامي تنظيمونو سره يې د اتحاد او اتفاق غوښتنه د هېواد د خپلواک کولو او د سياسي نظام د پر پښو درولو لپاره وکړه، خو نه يې کوم ډول جلا وطني حکومت پر پښو ودروله او نه يې کوم يو د سياسي مشر په شان ونوموه. سره له دې هم انجينر گلبدین حکمتيار د اسلامي حزب امير د جرگې په وړاندې مخالف دريغ ونيو او قومي مشرانو ته يې په يوې وينا کې وويل چې «... ځينې کسان غواړي چې له دغې جرگې څخه د اوسني اتحاد د له مينځ نه وړلو لپاره د وسلې په توگه استفاده وکړي. دا هماغه لاسونه دي چې د جرگو د پردې شاته کار کوي.» دغه مخالفت سره له دې و چې د هغه د حزب استازي حبيب الرحمن، همدغې جرگې ته په يوې وينا کې ويلې وو چې «... زه د حزب اسلامي د غړي په حيث له خپل رهبر څخه غواړم چې حتماً بايد [له تاسو سره] اتفاق وکړي.»<sup>(۴۲)</sup> د مولف هري سن په اند د حکمتيار دغه مخالفت په اصل کې ايډيالوجيکي او نه پخلا کېدونکی و، په دې ډول چې «څه وخت چې په کابل کې په ۱۹۷۸ کې کمونستانو واک ترلاسه کړ، اسلامي حزب او نورو بنسټ پالو مهاجرو طلايي چانس وموند چې په پاکستان کې د افغان کډوالو نه د آی اس آی او د خليج او د منځني ختيځ د شمتنو اسلامي بنسټ پالو په مرسته خپل تنظيمي کدرونه منظم او پياوړي کړي. د دوی په نظر د مقاومت جگړه د اورېدې مودې په ستراتيژي کې يوه لنډه مرحله وه، د دې لپاره چې د هېواد اوسنی اجتماعي او سياسي

وضع پوره واورې، په دې ډول د دوی دښمنان نه یوازې د شوروي پوځ او افغان کاپر کمونستان دي، بلکې د مقاومت ډېر نابنسټ پال عنصرونه هم دي.» (۴۳)

سره له دې هم د ممثلي لويې جرگې دوهمه دوره د نوي کال (۱۳۵۹) د ثور په ۲۱ مه پيل شوه. په هغې کې د افغانستان له ټولو ولايتونو او ولسواليو نه ۹۱۴ کسانو گډون وکړ. د کوچيانو استازي هم وو. جرگې د عاملي کومېټې په نامه يو کميسيون يا هيئت وټاکه چې د ممثلي جرگې اجرائيوي هيئت يا حکومت حيثيت لاره خو دا ځل د افغانستان د ازادۍ لپاره اسلامي اتحاد چې د عبدالرب رسول سياف په مشرۍ نوي جوړ شوی و، د جرگې په مخالفت اواز جگ کړ. مقابلي خوا هغه «د يو څو ناپېژندل شويو کسانو اتحاد» وباله، چې غواړي د عمومو د ارادې پر خلاف د افغانانو په مينځ کې بېلتون راولي، اتحاد مجبور شو له مخالفت نه په ظاهر کې لاس واخلي.

عامله کمېټه وگمارل شوه چې د جرگې د پياوړي توب په مقصد د تنظيمونو مشران او نور نفوذمن او مخور افغانان د يوې غونډې لپاره وبولي؛ د جرگې چلوونکې ډله او د هغې سروال وټاکي چې وروستی به د دولت د موقتي سروال په شان وظيفه ولري. څرنگه چې په دغه وخت کې د ملي محاذ مشر پير سيد احمد گيلاني او د ملي نجات جبهې مشر صبغت الله مجددي د باندې تللي وو، فيصله وشوه چې محمد عمر ببرک زی دې د جرگې موقتي سروال او د ولسي جرگې پخوانی وکیل اسدالله ساپی دې د هغه موقتي نایب وي. تر دې دمخه سعودي عربستان، ماليزيا او متحد عربي اماراتو څرگنده کړې وه، چې غواړي له مجاهدانو سره مرسته وکړي، خو چې دوی پر خپلو کې اتحاد وکړي. د سیاف اسلامي اتحاد ادعا وکړه چې دغسې اتحاد یې کړی او ممثلي جرگې کونښن کاووه چې د اسلامي تنظيمونو او ولسواکو

گوندونو او مخورو افغانانو نه يو لوی يا ملي اتحاد جوړ کړي، خو د اسلامي اتحاد ځينې لويان د ممثلي جرگې له بريو نه ويرېدل او انديښمن وو، چې قدرت به يې له لاسه ووځي. په دغه حساس وخت کې د قدرت نوم او حيثيت گټلو لپاره ټينگه سيالي روانه وه. په دغه حال کې گيلاني او مجددي که څه هم د جرگې پلويان وو، پر هغې باندې يې د نفوذ د خپرولو مسابقه کوله. خو له جرگې سره د کوربه چارواکو چلند تر ټولو اغيزناک و؛ په داسې حال کې چې سياسي اسلام پالو هغه تخریبوله. پوليسو څو وارې دمخه د جرگې گډون کوونکو ته اخطار ورکړی و، چې دوی بايد د امنيتي وضع له امله تيت شي. يو ځل لا د يوه اسلامي بنسټ پال تنظيم پلويانو د جرگې يو څو گډون کوونکي وډبول او پوليسو له هغو نه ځينې په لاريو کې چيرته لېرې يووړل. دا ټول په اصل کې له دې امله وو، چې د کوربه پاکستان حکومت نه غوښتل په پېښور کې له اسلامي تنظيمونو نه پرته نور افغانان کوم تنظيم ولري.<sup>(۴۴)</sup> خو پر ممثلي جرگې باندې وروستۍ کاري څپېره له دننه څخه حواله شوه. د وجدې په وينا چې د جرگې منشي و، ناڅاپه «... په اسلامي ملي جرگه کې د يوه شخص د رياست لپاره چې هغه يو سياسي جريان ته منسوب و، فعاليت شروع شو.» دی نه د هغه او نه د هغه د تنظيم نوم يادوي، د نورو په وينا هغه د پير سيداحمد گيلاني وراره او د هغه تنظيم ته منسوب و، چې د مقرر پر خلاف يې د خپلو پلويانو په قوت د جرگې سروالي په لاس کې ونيوله. د جرگې زياترو غړو غونډه پرېښوده، د مخه هم يو ځل ډېر قومي مشران له جرگې نه وتلي وو او د «افغانستان د اقوامو د اتحاد لويه جرگه» يې جوړه کړې وه. هغوی زر پښېمان شول او په جرگې کې بېرته ننوتل. دغه ځل دا پر ممثلي لويې جرگې باندې وروستۍ مرگکۍ څپېره شوه. خو د ممثلي لويې جرگې ناکامي د ملي جرگو د غورځنگ پای نه و، له هغه وروسته په

پښين کې د عین مقصد لپاره لويه جرگه جوړه شوه او په پېښور کې د قومي او سيمه ييزې اتحاديې تجويز وړاندې شو. د دغه تجويز له مخې د افغانستان د هر قوم او هر سمت بايد ځانله اتحاديې ولري او په پای کې دې له ټولو اتحاديو نه جرگه جوړه شي. شمس الدين مجروح د دغه تجويز نوبستگر و. دی په کابل کې کلونه کلونه د قبایلو رييس، د عدلیې وزير او د قانوني پاچايی د اساسي قانون د جوړولو د کمیسیون سروال و. دی شاعر، لیکوال، عالم او يو متقي د اعتبار وړ افغان و. په پېښور کې افغان قومي اتحاديې په لنډ وخت کې د مرانامو پر اساس جوړې شوې، چې لږو ډېر يې د سياسي گوندونو رنگ ونيو. د هر قوم خلکو فکر کاووه چې په داسې حال کې چې د تنظيمونو د ډېروالي او بې اتفاقی له امله ملي مقاومت د خورېدلو پر لار روان دی، قومي اتحاديې به وکولي شي چې لږ تر لږه د يوه قوم په ساحه کې مجاهدان يو موټی وساتي. خو دغه حرکت هم ورو ورو د خورېدلو ته کوز شو او په لنډه موده کې له مينځه لاړ. (۴۵)



## د پښين جرگه

د پښين جرگه په واقع کې د پېښور د جرگې دوام و، پښين د کوتې او چمن ترمنځ په زياته اندازه د کاکړو او ترينو سيمه ده، چې له سبي سره يو ځای په ۱۸۷۹ کې د گندمک په تړون سره له افغانستان نه جلا گڼلې شوې ده. هغسې چې پېښور او شاوخوا سيمې يې له ننگرهار سره هر اړخيزې اړيکې لري، داسې هم پښين يې له کندهار سره لري. له همدې امله او دا چې په پښين کې اسلامي تنظيمونو نفوذ نه و کړي، هغه د ملي جرگې لپاره غوره شو. اول کوټه د جرگې لپاره په نظر کې نيول شوې وه، خو د پوليسو د اندېښنې له امله چې هلته به د گڼو افغانانو شتون امنيت ته خطر پېښ کړي، پښين د جرگې لپاره غوره شو.

په ۱۹۸۱ کې پخواني سناتور عبدالقدوس پوپل زي او پخواني د ولسي جرگې مرستيال عبدالاحد کرزی د افغانستان لويان جرگې ته وبلل. په بلنليک کې ديني عالمان، قومي مشران، سياستوالان، پخواني نظامي او ملکي چارپوهان او نور مخور افغانان بلل شوي وو. «په زرگونو خلک د کوتې پر لور روان شول. د خلکو شمېر دغومره ډېر و، چې يې د محل پوليسو ته امنيتي ستونزې پيدا کړې.» دا سره له دې چې اسلامي سخت دريځو بنسټ پالو اخطار ورکړی و، چې په جرگه کې دې گډون ونه کړي. دوی خپل مخالفان د «اسلام دښمنان بلل» لکه چې کمونستانو خپل مخالفان «انقلا ضد بلل» دا ځل د ملي محاذ او د ملي نجات جبهې له جرگې سره د پرېکړون اعلام وکړ، که څه هم هغوی په اصل کې اعتدالي او د جرگې پلويان وو.

په پښين کې د جرگې انتظام د کندهار د لويانو په لاس کې و او دوی بلل شويو لويانو نه کوربه وو.

د ۱۹۸۱ په سپټمبر کې د پښين جرگې کې په پنځو ورځو کې د معمول په شان ويناوې او وړانديزونه وشول. اساسي موضوع د يوه ملي مشر يا قايد غوره کول وو. «د ننگرهار مشرانو د افغانستان پخوانی پاچا محمداظهر شاه د جهاد د قيادت لپاره پيشنهاده کړ». خو د لويديځو ولايتونو يو شمېر مشرانو په داسې حال کې چې د محمداظهرشاه له قيادت سره موافق وو، وويل چې قيادت دې «... د يوه شخص ته ولو که ظاهرشاه هم وي نه منحصر کېږي». هغوی دا هم وويل چې «... معلومه نه ده چې محمداظهرشاه دې قيادت ته چمتو دی او که نه». دا هم وويل شول چې له هغه دغې مشرۍ ته چمتو هم وي راتگ يې يقيني نه دی. سره له دې هم موافقه وشوه چې «... په لومړي قدم کې دې د المتوکل علی الله محمداظهرشاه په مشرۍ او قيادت او د جنرال عبدالولي په نيابت موقتاً د ممثلې شورا يو هيئت جوړ شي چې په هغې کې دې د هر ولايت او هرې لويې ولسوالۍ پينځه پينځه تنه، د هزاره خلکو لس تنه غړي او د کوچيانو د مختلفو حوزو پينځه پينځه تنه غړي د دې جرگې ترتيب کوونکي غړي دي». دغه هيئت ته وظيفه ورکړل شوه چې پر خپلو واحدونو کې دې محلي جرگې جوړې کړي چې په پای کې له استازو څخه يې يوه لويه اسلامي جرگه جوړه شي.<sup>(۴۵)</sup> خو د عمل په ډگر کې دغه تجويز هم وړاندې تگ ونه کړ.

افغان لويانو ته گرانه وه چې په پېښور او پښين کې د ملي مشرۍ په اړه پرېکړه وکړي او عملي يې کړي. په اول سر کې د پاکستان د آيس آي چارواکي د لارې څنډه وو او هغوی اسلامي تنظيمونه په تېره سخت دريځي تنظيمونه تر دوی غوره بلل. اساسي څنډه د ضياءالحق د پان-اسلامزم

پروگرام و، چې له افغان نېشنلزم سره مخالف او د تنظيمونو پر خوا وو، په داسې حال کې چې اسلامي تنظيمونه د افغان ولس له ملاتړ نه هغومره بهرمن نه وو لکه د جرگو غورځنگ چې و. د جرگو حرکت په اصل کې افغانانو ته په دې ډېر منلی و، چې هغه د ملي پيوستون حرکت هم و او ملي پيوستون د يرغلگرو په وړاندې د افغانانو د غوڅ اکثريت ټينگه غوښتنه وه. په داسې حال کې چې تنظيمونه د ملي پيوستون په فکر کې نه وو. د جرگې د حرکت په بې اغيزې کولو سره د خپلواکۍ د بېرته گټلو په جنگ کې ژور درز راغی، چې له امله يې د هيڅ تنظيم مشر هغه وخت يا له هغه وروسته ملي مشر نه شو، سره له دې يا له دې امله چې پاکستان يې ملاتړ کاووه هر يو د خپل تنظيم امير پاتې شو. هر يوه ته د هغه تنظيمي پلويان ملت و، نه افغان ولس. دوی پر خپلو کې هم هيڅ وخت په رښتيني ډول سره متحد نه شول. د جرگو په مشرانو کې هم څوک د ملي مشري مقام ته ونه رسېد. افغان پېژندل شوي لويان دمخه په کودتايي رجيمونو کې يا پرار شوي يا خپل شوي يا وژل شوي او وطن له پېژندل شويو ملي سياستوالو څخه خالي و. افغان واکمنه کورنۍ هم په سياسي لحاظ ختمه وه. يوازي افغان چې تر هر بل چا نه ډېرو افغانانو ته منلی و، پخوانی پاچامحمدظاهر و، خو هغه په طبيعي لحاظ د سولې او ارامۍ شخص و، نه د جنگ او مقابلي. هغه په خپل ټول سياسي ژوند کې خطر منلی نه و، هغه د کمبوديا د نسکور شوي پاچا نورو دوم سهانوک په شان هم نه و چې د خپل وطن لپاره د ډيپلوماسۍ په ډگر کې منلې ترېرې وکړي. ده د جنگ په ټولې مودې کې له روم نه چې هلته له خلع کېدلو نه وروسته اوسېده د خپل هېواد د کشالي په اړه چيرته سفر ونه کړ او په دې يې بسيا وکړه چې له هغه ښار نه و چې يو ډوله څرگندونې وکړي، بې له دې چې د شوروي اتحاد يرغل يې محکوم کړی وي، سره له دې هم دی افغانانو ته

منلی و، شاید له دې امله چې دوی له نورو نه ناهیلې شوي وو. د ده دغه منلی توب له دېنه هم ثابت دی چې په هغې ذهني سروې کې چې د اروانباد پوهاند ډاکټر سید بهاءالدین مجروح په نوبت په کال ۱۹۷۸ کې په پېښور افغان کډوالو کې ترسره شوې وه، په سلو کې دوه اويا افغانانو دی د افغانستان د مشرۍ لپاره غوره باله. په دې ډول دوی هم تنظيمي لویان د ملي مشرۍ لپاره مناسب نه لیدل خو پوهاند مجروح د خپلې سروې قرباني شو.

## افغان اسلامي تنظيمونه او پاکستان

زما په سرطان کودتا نومي اثر کې د افغانستان اسلامي حرکت بيان شوی دی. د همدغه څپرکي په تېرو پاڼو کې د اسلامي سوچوالو نظرونه هم بيان شوي دي. دلته به د پيلامې په ډول دا هم وويل شي چې د محمداود په ولسمشرۍ کې د کورنيو چارو وزير فيض محمد خپل پرچمي چارواکي د اخوانيانو ځپلو ته هڅول او ډېر يې بندي هم کړل. د دوی له ډار نه اول فضل هادي شينواری د ننگرهار د نجم المدارس استاد پېښور ته واوښت. د ده پرار نورو ته د وتلو پيلامه شوه. دا وخت په پاکستان کې حکومت د ذوالفقار بهوتو او د هغه د گوند په لاس چلېده. شينواری هلته د صوبه سرحد يا اوسني خيبرپښتونخوا گورنر محمد اسلم خټک له لارې چې يو وخت په کابل کې د پاکستان سفير و، د سرحدي پوځونو لوی مفتش او وروسته د کورنيو چارو وزير جنرال نصيرالله بابر ته وپېژندل شو. دوی دواړه سره جوړ راغلل او په منظم ډول يې سره ليدل. شينواری وايي چې «يوه ورځ بابر راته وويل چې د داود حکومت به په يقين سره نسکور شي... ده رانه وغوښتل چې د داود دوستان او دښمنان ورته وښيم. مونږ خپله ستراتيژي جوړه کړه او پرېکړه مو وکړه چې ځينې کسان له افغانستان څخه وغوښتل شي.» په اوله جوړه کې اته کسان د مولوي حبيب الرحمن، گلبدین حکمتيار، برهان الدين رباني، محمد گلاب ننگرهار، محمد جان او احمدشاه مسعود په گډون راغلل او وروسته ۶۰ تنه نور راواوښتل چې په هغو کې مولوی محمد يونس خالص او انجينر احمدشاه هم وو. دوی ټول د پاکستان حکومت په لگښت

په پېښور کې د بېرسکو چوک کې ځای پر ځای شول. د افغان اخوانیانو د ورتګ دغه لړۍ روانه او د «بابر په وخت کې اته سوه کسان د اټک په حصار کې تر روزنې لاندې ونيول شول.» په دې ډول د ۱۹۷۴ کال په سر کې د پاکستان حکومت په نوبت او مرستې د اخوانیانو حرکت د محمد داود د حکومت پر ضد شکل او نظم وموند او پیاوړی شو. خو دوی په دې اړه سره موافق نه و، چې د محمد داود د حکومت پر ضد په څه ډول مقابله وکړي. رباني په دې فکر و چې په افغانستان کې باید اول د «اسلامي انقلاب» لپاره نظري او فکري کارونه وشي، خو حکمتیار د حکومت په وړاندې د نظامي عمل پلوي کوله.<sup>(۴۶)</sup> له دغه اختلاف سره سره دوی په کال ۱۹۷۵ کې د بهوتيو د حکومت په هڅونې او مرستې د خپل وطن په څو ولايتونو کې وسله وال پاڅونونه وکړل خو افغان حکومت هغه ټول وځپل او دوی بېرته پېښور ته پر شاشول.

دوی هلته د شوروي اتحاد تر يرغل پورې د آی اس آی او ځينو اسلامي تنظيمونو په مرسته د بې نومۍ په حال کې ژوند کاووه. د شوروي اتحاد په يرغل سره دوی په غورځنگ راوستل شول، تر څو د يرغلگر پوځ او د هغه د لاس لاندې پرچمي رجميم په وړاندې له دوی نه دغسې پياوړی ځواک جوړ شو، چې د افغانستان په تاريخ کې ساری نه لري. په دې ډول دا د شوروي اتحاد يرغل و، چې د افغان جهاد د پياوړي کېدلو لامل شو.

له هغه وروسته په خاص ډول امريکا او سعودي عربستان پر خپلو مالي او نورو ډول ډول مرستو سره افغان اسلامي تنظيمونه او داسې هم په خپله پاکستان پياوړي کړل، په دغه مقصد چې دوی دغه توان پيدا کړي چې شوروي اتحاد د خپل يرغل په مقصد کې ناکام کړي. د پاکستان په پياوړي کېدلو سره ضياءالحق او د آی اس آی سروال اختر عبدالرحمن بيا دغسې

خوبونه وليدل چې د همدغو اسلامي تنظيمونو له لارې افغانستان تر خپل نفوذ لاندې راولي، تر څو پاکستان افغانستان ته يو بل ډول شوروي اتحاد شي. د دې لپاره هم دوی د ستراتيژيکي ژورتيا پلان تر هر بل وخت نه ټينګ ونيوه.

د مولف حسين حقاني په وينا د ستراتيژيکي ژورتيا پلان فکر د پاکستان په جوړېدلو سره پيدا شوی و. «پاکستاني مشرانو که څه هم له خپلواک کېدلو نه وروسته داسې گڼله چې دوی د برتانوي هند حکومت وظيفې په ميراث خپلې کړې چې د افغانستان باندني سياست ته لوری ورکړي. د افغانستان ځواب دا شو چې د پاکستان شتون تر پوښتنې لاندې راولي.» د حقاني دغه وينا سمه نه ده، افغانستان د پاکستان د جوړېدلو په وخت (۱۹۴۷) کې يو پوره خپلواک هېواد و او باندني اړيکې يې هم په خپله پرمخ بېولي، خو افغانستان د تاريخي او قومي دليلونو له مخې د پښتونستان د خلکو لپاره د پخپله ټاکنې د اصل موضوع د خپل باندني سياست مهمه برخه وگرزوله. ان تر دې چې د ملگرو ملتونو په موسسه کې يې د پاکستان د غړيتوب پر ضد رايه ورکړه. د پاکستان لوړو چارواکو بيا خپل باندني سياست درې خاصو ټکو ته متوجه کړ، چې پر اسلامي ايډيالوجۍ باندې ټينگار وکړي، د دې لپاره چې هغه قومي نېشنلزم بې اثره کړي، چې افغانستان يې ننگه کوله؛ چې د افغانستان د پښتونستان داعيه د هند په پلان پورې وتړي چې غواړي پاکستان وويشي؛ او چې د امريکې مرستې جلب کړي، د دې لپاره چې په سيمه کې خپل نفوذ خپور کړي.<sup>(۴۷)</sup>

څنگه چې د پاکستان لوړو چارواکو له هندوستان نه په تېره د کشمير موضوع پر سر پاکستان ډېر نامصون گانه ډېر پام يې هغې خواته واړوه. په ۱۹۷۱ کې چې ختيځ پاکستان له لويديځ پاکستان نه د هندوستان د پوځ په

زور د بنگله دېش په نامه بېل او يو خپلواک هېواد شو، سروالان په تېره نظامي سروالان يې د پاکستان د امنيت په هکله نور هم اندېښمن شول. دوی بيا د پښتنو او بلوڅو د حرکتونو په وړاندې خپل چلند نور هم زير کړ او په هغو کې يې مشايخ او ديني عالمان وگمارل چې د هغو د حرکتونو او مشرانو په مخالفت او د اسلام په پلوي د يوه موتي کونکي قوت په توگه تبليغ وکړي.<sup>(۴۸)</sup> پاکستاني چارواکو په دې ډول له اسلام دين نه د سياسي او ملي استفادې کولو ته ملا وتړله او دغه ماموريت يې په خاص ډول د آي اس آي پر غاړه واچوه، چې اداره يې په ملکي کاليو کې د پنجابي جنرالانو په لاس وه. په دغه ماموريت سره د پاکستان د نظاميانو او ملايانو او ديني عالمانو يا د هغو ترمنځ چې ديني او نظامي قوت په انحصار کې لري، يو ډول اتحاد منځ ته راغی. دا يو اثر بښونکی اتحاد ثابت شو، په دې چې پاکستان غټ پوځ او ډېر نظامي افسران لرل، او په خپله د اسلام پر بنا جوړ شوی هېواد و او ملايان او مذهبي کسان يې هم بې شماره وو. د همدغه غټ پوځ په قوت و، چې جنرالانو يې ډېرې کودتاگانې وکړي او په پاکستان کې يې ناراضيان او مخالفان د پښتنو او بلوڅو په گډون ډېر وټکول.

د همدغه ځپونکي سياست په وړاندې و، چې په پای کې پښتانه او بلوچ نېشنلسټان لا له چپي روښانفکرو او فعالانو سره د حکومت په وړاندې يو موتی شول.<sup>(۴۹)</sup> لکه چې ما په خپل د ثور کودتا نومي اثر کې شرح کړی، دغه اتحاد د افغانستان د خلقي حکومت په خاص ملاتړ دغومره پياوړی شوی و، چې ضياءالحق يې اندېښمن کړی و، هغه بيا له خلقي حکومت سره په دغه اړه جوړې ته نژدې شو، خو په همدغه وخت کې شورويانو پر افغانستان ودانگل.

د ستراتيژيکي ژورتيا پلان په اصل کې د پاکستان د خونديتوب او دفاع



لپاره تجویز شوی و، څنگه چې پاکستان یو هوار ملک دی له هندوستان سره په جنگ کې ترېنه دفاع کېدلی نه شي. د دغسې جنگ په حال کې د پاکستان پوځونه به د پاکستان د نظامي ستراتيحي پوهانو د پلان له مخې افغانستان ته په شاکپري او بیا به له دغه سنگر نه گوريلايي یا نامنظمو پرله پسې جنگونو ته ملا تړي.<sup>(۵۰)</sup> په دې ډول افغانستان او حکومت د پاکستان دفاعي ژورتیا تهیه کولی شوي. د دوي په فکر د دې لپاره چې دغه پلان مانا او ژورتیا لرلی وشي افغانستان او حکومت یې باید د دوی تر نفوذ لاندې یا نې یو تابع هېواد وي. د مولف زاهد حسین په نظر «د طالبانو لپاره د پاکستان ملاتړ په یقین سره ایډیالوجیکي نه و، هغه یوازې د جیو-ستراتیحي دکتو له مخې و، په دغه مقصد چې د یوه پښتون حرکت له لارې پر افغانستان باندې خپل نفوذ خپور کړي.» «لوی مقصد د هند په وړاندې ستراتيحي ژورتیا ترلاسه کول او د ایران گوښه کول وو.»

د ده په فکر له ۱۹۸۰ لسيزې نه وروسته د پاکستان د باندني سياست لوی مقصد دا و، چې په افغانستان کې یو تغییر منونکی دوست حکومت پر پښو، ودروي.»

دا په واقع کې د پاکستان په نظامي کړيو کې د افغانستان د لاندې کولو فکر و، چې د هغه له مخې پاکستان به افغانستان ته کوم ډول شوروي اتحاد کپري، لکه چې پاکستان د افغانستان اسلامي امارت په وخت کې د همدغه فکر له مخې چلند وکړ او فکر یې کاوه چې د امارت لویان به چې تر سخت بین المللي فشار لاندې دي، د دوی غوښتنه ومني، خو دوی سخته ډکه خوږه، چې د امارت چارواکو د مؤلف زاهد حسین په وینا، نه د ډیورنډ کرښه ومنله او نه یې پر صوبې سرحد باندې د افغانستان له ادعا نه تېر شول.<sup>(۵۱)</sup> خو دا به سادگي وې چې فکر وشي، پاکستان به له دغه فکر نه تېر شي،

لكه چې زر به وليدل شي، تر هغه د مخه جنرال ضياءالحق د ملي جهاد په وخت كې د اسلامي اتحاد په نامه د افغانستان لاندې كولو ته ملا تړلې وه.

د ستراتيژيکي ژورتيا پلان په غالب احتمال پر هند باندې د انگليسانو د حاکميت د وخت د علمي سرحد پلان نه په الهام جوړ شوی دی. انگليس ستراتيژيک پوهانو د افغان- انگليس دوهم جنگ نه وروسته د علمي سرحد په نامه پلان وايست، چې د هغه له مخې په هغه حال کې چې روسان د افغانستان له لارې پر هند حمله وکړي، دوی بايد د هندوکش سهيلي ښارونو يانې په ستراتيژيکي ځايونو کې خپل پوځونه په چټکۍ سره ځای پر ځای کړي او له روسي ځواکونو سره مقابله وکړي. د ډېورنډ کرښه په اصل کې د «علمي سرحد» د پلان يوه برخه وه، چې دوی به د هغې تر شا پر خپلو نفوذي سيمو کې ټول هغه شيزونه ځای پر ځای کوي چې له هغو ځايونو نه به ژر تر ژره خپل پوځونه دغو ښارونو ته رسوي. د رېلوې کرښو په گډون چې هغه به په بېره جوړوې او کابل، کندهار، غزني او جلال اباد ته به خپل پوځونه په چټکۍ سره رسوي. (۵۲)

د پاکستان له هسکېدلو نه وروسته نظامي افسرانو هم «علمي سرحد» ته ورته فکر لاره، چې هغه د آی اس آی د يوه افسر فضل حسين صديقي په وينا داسې و چې څنگه چې په تاريخ کې لويو فاتحانو د افغانستان له لارې پر هند باندې حملې کړې وې، شوروي اتحاد به هم يوه ورځ رادمخه شي او د دغه احتمالي خطر په وړاندې پاکستان او افغانستان بايد د پاکستان په مشرۍ سره اتحاد وکړي. ده د پاکستان خونديتوب په همدغسې اتحاد کې لیده، چې هغه به د دواړو په موافقې او که نه په زور وشي، که څه هم د وروستي حال پایلې به د دواړو لپاره ناوړې وې. (۵۳) خو دغه اتحاد د مالومو دليلونو له مخې ونه شو، او شورويانو اول په افغانستان کې د دوستۍ او مرستو له لارې نفوذ وکړ او وروسته يې پرې ودانگل. ضياءالحق خپل هېواد د هند او شوروي اتحاد ترمنځ تر څر لاندې وليد. ده بيا د نويو متحدانو د موندلو په لړ

کې افغان اسلامي تنظيمونه د جهاد او اسلام په نامه د پاکستان د دفاعي پلان په چوکاټ کې رانښکېل کړل. آی اس آی لا دمخه افغان توند لارې اسلامي تنظيمونه تر نفوذ لاندې راوستلي وو، چې زر به يې بيان وشي.

د آی اس آی سروال جنرال اختر عبدالرحمن د جنرال ضياء الحق په غوښتنه د شوروي اتحاد د يرغل د پر شاکولو په مقصد يو دفاعي پلان وايست. په هغه کې يې «استدلال وکړ چې [دغه مقاومت] به نه يوازې د اسلام بلکې د پاکستان دفاع هم وکړي، نو حتمي ده چې دغه مقاومت د شورويانو په وړاندې د پاکستان د مخکې کړنې دريځ يوه برخه وگرځوي. که دوی پرې ښوول شي چې افغانستان په اسانۍ سره لاندې کړي بيا به هغه پاکستان ته ممکن د بلوچستان له لارې يوه لنډه لار وي.» جنرال عبدالرحمن «په يوه پراخ گوريلايي جنگ سره د شوروي د ماتولو لپاره قوي دليلونه وړاندې کړل. د هغه په فکر له افغانستان نه يو بل ويتنام جوړېدلی شي، چې شورويان به د امريکايانو پر ځای وي. له ضياء نه يې په ټينګه وغوښتل چې نظامي لار غوره کړي. مانا به يې دا وي چې پاکستان به په وسلو، مهماتو، استخباراتو، روزنې او عملياتي سلا سره د گوريلايانو [مجاهدانو] ملاتړ په پټه کوي. پر هغه سربېره د پاکستان شمال لويديځ صوبه او د بلوچستان سيمې به هم د کډوالو او هم د گوريلايانو پرمخ خلاصې وي، ځکه چې دغسې مبارزه به د يوې خوندي او سرحدي سيمې نه پرته بريالۍ نه شي. ضياء موافقه وکړه.» (۵۴)

ضياء الحق وروسته له هغه چې د دغه پلان لپاره متحدان وموندل او د هغو پرېمانه وسلو، پيسو او ملاتړنه ډاډه شو، پراختيايي غټ خوبونه يې وليدل. دا په دغسې حال کې چې ده د خپلې کودتا نه وروسته د حکومت په نظامي کولو او د صدراعظم بهوتو په اعدامولو سره ډېر پاکستانيان ترولي او

بېگانه کړي وو. د هېواد اقتصادي وضع هم خرابه وه. دی د باندنيو په مرستو سره په دې فکر شو چې «پاکستان به یو پر ځان بسيا، باثبات او پیاوړی دولت شي، چې په اسلامي نړۍ، سهيلي اسيا، او لويديځې اسيا کې به یو قوي دريځ ولري او د دغسې توان خاوند به شي چې په گاونډيو هېوادونو او سيمې کې د اسلام بېرته ژوندي کولو حرکتونه پیاوړي کړي.»<sup>(۵۵)</sup> په دغه حال کې د ده په فکر د پاکستان «د نفوذ ساحه به هغه وي چې له افغانستان څخه تر ترکيې پورې د ايران او د شوروي اتحاد د منځنۍ اسيا ډېر دولتونه پکې شامل وي.»<sup>(۵۶)</sup> په دې ډول ضياءالحق د خپلې خيالي امپراتورۍ ساحه د مغلي امپراتورۍ له ساحې نه هم پراخه ونيوله. د دغه خوب واقعي کولو لپاره ده د مخه په دې پيل کړی و چې د پاکستان اسلامي دولت «يو اسلامي ايډيالوجيکي دولت» کړي. د دې لپاره په پاکستان کې «ده د اسلامي شرع جامد تعريف رواج کړ او ... مذهبي کسان يې پياوړي کړل. د دولت د اسلامي کولو دغه حرکت په مذهبي گوندونو کې ... اماده متحدان وموندل. اسلامي جماعت او نورې مذهبي ډلې د حکومت په هڅونې همکاري ته حاضرې شوې. اسلامستانو د لومړي ځل لپاره [په حکومتي څانگو کې] هم مقاومت ونيول.» ضياءالحق په سياست کې هم د پوځ ونډه دغومره ډېره کړه، چې هيڅ وخت هغومره ډېره نه وه. پوځ تر دغه وخت د برتانوي ماډل پر اساس سيکولر و. ده ورته «نوی اسلامي لوری» ورکړ. د ټولني د اسلامي کولو لپاره يې هم يو لړ نوي کارونه وکړل. د مولف زاهد حسين په نظر د ټولني او دولت «د اسلامي کولو پروسه» د ضياءالحق د اوږدې واکمنۍ ډېره مهمه خوا وه، ځکه چې د هغه په نظر «پاکستان يو اسلامي ايډيالوجيکي دولت و، او سياست له دين څخه بېلېدلی نه شي. د هغه په عقیده دا د هغه ديني وظيفه وه چې دغسې اسلامي ټولنه جوړه کړي، چې د قران مجيد او

شرح له مخې وچلوله شي. دی چې د ازادو رایه ورکونکو سره له مخامخ کېدو نه ویرېده او د حکومت چلولو له قیومیت نه محروم و، لوی څښتن ته عارض شو.» (۵۷)

په پاکستان کې د دیني مدرسو ډېرېدل هم د ټولني د اسلامي کېدلو یو اړخ و، چې د ضیاءالحق په وخت کې ورته ځانگړې پاملرنه وشوه. ایران په ۱۹۷۹ کې له خپل انقلاب نه وروسته په پاکستان کې د شيعي مدرسو تمويل پیل کړ. ورپسې د کویټ، سعودي عربستان، عراق او نورو پټرول، ډالر لرونکو هېوادونو د ایران د نفوذ د مخنيوي لپاره له هغو سخت دریځو اسلامي تنظیمونو سره د پرېمانه مرستو کول پیل کړل چې حاضر وو، د شيعه مذهبو مدرسو په وړاندې ودرېږي. د پاکستان حکومت هم د ضیاءالحق د اسلامي کولو په لړ کې د زکات او عشر په نامه مدرسې د پاکستان په تاریخ کې د لومړي ځل لپاره تمويل کړې، په دې ډول په پاکستان کې مذهبي زده کړه، ډېره پرمخ ولاړه. د مدرسو زیاتره زده کوونکي د اطراف له غریبو کورنیو په تېره له پنجاب او صوبې سرحد نه وو. په مدرسو کې د شاگردانو هر څه وړیا وو، خو دوی تر ډېر سخت ډسپلین لاندې هم وو، سني مدرسې د دیوبندیانو او بریلویانو تر ارادې لاندې وي: سلفیانو یا وهابیانو ځانله مدرسې لرلې، لکه جعفریانو چې ځانله شيعي مدرسې لرلې. «زده کړه لومړنۍ وه او شاگردانو ته د عنعنوي نظر له مخې مذهبي بنسونه په جوش او قوت سره ورکول کېده او شاگردان په ژور ډول د تنگ نظر او محافظه کار نړۍ لید خاوندان کېدل. بنسونه په زیاته اندازه فرقوي او د تعصب په رنگ وه. مخالفان مرتدان او کاپران گڼل کېدل او جهاد د زده کړې مهم مضمون و. د افغان جهاد له امله په مدرسو کې د جهاد مضمون خاص اهمیت پیدا کړ. د مدرسو په ډېرېدلو او د جهاد په مهم کېدلو سره ملایان، مولویان او روحاني

کسان په سياست او جامعه کې د قوت خاوندان شول.

پاکستان د خپل هسکېدلو په وخت کې ۱۳۷ مدرسې لرلې؛ لس کاله وروسته يې شمېر ۲۴۴ ته ورسېد او په هرو لسو کلونو کې يې شمېر دوه برابره کېده. حکومتي سرچينو د هغو ټول شمېر ديارلس زره او شاگردان يې يو مليون او اووه لکه ښودلي دي. د افغان جهاد په بهير کې له ۱۹۸۲ نه تر ۱۹۸۸ پورې زر نوې مدرسې پرانستل شوې، چې زياتره يې په صوبه سرحد او د بلوچستان په ولايت کې وې. له مدرسو نه په سياست کې هم کار اخيستل کېده. «د حکومت په اټکل هم له لس نه تر پنځلس سلنې پورې مدرسو له فرقوي جگړه ماری او بين المللي ترورزم سره ارتباط لاره.» د دارالعلوم حقانيه مدرسه چې دمخه په کال ۱۹۴۷ کې پرانستل شوې وه د افغان جهاد له پيل نه وروسته د پان-اسلامزم د مرکز په شان انکشاف وکړ. تر ۱۹۸۵ پورې د دغې مدرسې ۶۰ سلنه شاگردان افغانان وو. د دغې مدرسې ځينې فارغان وروسته د طالبانو په رجيم کې وزيران شول. د بين المللي بحران ډلې د راپور له مخې د پاکستان مدرسو ته هر کال د خيريې مرستو له لارې له يو نيم مليارډ ډالرو نه ډېر ورکړل شوي دي. په پای کې د زاهد حسين په وينا: «په پاکستان کې اسلامي مدرسې او مذهبي کسان هيڅ وخت دغومره ډېر او پياوړي نه وو.» د پاکستان ټولنه هم هيڅ وخت دغومره کرکېچنه نه وه، لکه چې په دغه وخت کې شوه. (۵۸)

د ضياءالحق بل خوب د شوروي پوځ له ايستل کېدلو نه وروسته د افغان اسلامي تنظيمونو له لارې د جهاد او اسلام په نامه افغانستان دتحت الحمايه دولت په شان د پاکستان تر اثر لاندې راوستل وو. هغه د دغه مقصد لپاره د آيس آی له لارې د افغانستان له ډېرو سياسي ډلو، گوندونو او شخصيتونو نه هغه تنظيمونه غوره او مخکښان کړل چې د ده له فکر سره موافق وو. له دې

وروسته د افغان تنظيمونو تاريخي مخينه، جوړښت او له پاکستان سره د هغوی خاص ارتباط کتل کېږي.

د افغانستان د اسلامي حرکت بنسټ اېښودونکي له اطرافي سيمو څخه وو. چې په کابل کې يې په عصري تعليمي موسسو کې زده‌کړه کړې وه؛ او ځينو يې لوړه زده‌کړه په باندنيو ملکونو کې سرته رسولې او بيا د کابل پوهنتون د شرعياتو په پوهنځي کې يې ښوونه کوله. د قانوني پاچايی لسيزې د دموکراسی او ازادۍ هوا دوی او نورو ته موقع ورکړه چې غونډې وکړي، ټولنې جوړې کړي او فکرونه خپاره کړي. په دغې هوا کې اول ملي او چپي گوندونه تنظيم او فعال شول که څه هم گوندونه قانوني نه وو. په يوه حساب دغه اسلامي حرکت د هغو په وړاندې هسک شو. د افغانستان اسلامي جمعيت په همدغې هوا کې هسک شو، چې د بنسټ تيره يې په کال ۱۹۵۷ کې په پغمان کې د ابوحنيفه په مدرسه کې د غلام محمد نيازي او نورو له خوا اېښوول شوې ده. دا په واقع کې په افغانستان کې د سياسي اسلام د حرکت پيل و.

نيازی تازه د قاهرې د الازهر په پوهنتون کې د لوړې زده‌کړې له سرته رسولو نه وروسته ستون شوی و. اسلامستانو يا سياسي اسلام پالو تر ۱۹۶۹ پورې د عمل ډله ټاکلې وه، چې مشري د امير په نامه نيازی و. دوی په قانوني پاچايی لسيزې کې ډېر فعال شول او په ۱۹۷۳ کې يې يوه پټه شورا جوړه کړه، چې مشري يې برهان الدين رباني، د شرعياتو د پوهنځي استاد او نهايي مشري نيازی و. دی چې د پوهنځي سروال و، په غونډه کې يې برخه نه اخیستله. د دوی د تنظيم نوم د افغانستان اسلامي جمعيت شو، خو په خلکو کې د اخوان او اخوانيانو په نامه ياد شول. دغه نوم د پاکستان له جماعت اسلامي سره اړخ لگوي. د افغان سياسي اسلام پالو د ټولنې دولتي



نظام او دموکراسی په اړه د سید قطب او مودودي له نظریو نه متاثر وو. د دوی په یوې خپرونکې کې د مور. څوک یو او څه غواړو؟ په نامه ویل شوي وو چې زموږ موخه دا ده چې افغان خلک د ظالمانو له منگلو نه وژغورل شي او په دین کې نوی غورځنگ راورل شي. د مسلمان ځوانانو مشر، گلبدين حکمتیار په مشخص ډول څرگنده کړې وه چې د دغه حرکت موخه د واکمنې ډلې نسکورول او اسلامي نظام یې پر ځای راوستل دي، د دې لپاره چې د ټولني سياسي، اقتصادي او اجتماعي اړخونه اسلامي کړي. مولف گل زرک ځدران لا ویلي وو چې «له دې امله چې اسلام... تر قیامت پورې تکمیل دی له اسلام نه وتلی بل هر ډول قانون رسم او رواج [او] طرز عمل او تخیلات د اسلام په محتوی کې نه ځایېږي.» د هغه په فکر دموکراسي «... د اسلامي نظام سره په بشپړه توگه مغایرت لري.» محمدیونس خالص نه یوازې «د حکومت جمهوري بڼه» ردوي «عمومي انتخابات هم ردوي او وایي چې یوازې د اهل حل او عقد شورا دې چې له عادلو او متقي مسلمانانو نه جوړه وي، د ټولني مشر د هغه د وړتیا او اسلامي پوهې پر بنسټ غوره کړي. (۵۹)

لکه چې دمخه ویل شوي د محمد داود په ولسمشرۍ کې چپي لوړو چارواکو د اخوانیانو په ځپلو پیل وکړ، چې یې خپل نه پخلا کېدونکي مخالفان گڼل. د نیازي په گډون یې ډېر بندي کړل او نور یې پېښور ته لاړل او له هغه ځای نه یې د پاکستان په هڅونې او مرستې په کال ۱۹۷۵ کې د افغانستان په ځینو ولایتونو کې پاڅونونه وکړل. خو حکومت هغه ټول وځپل او د وی بېرته پېښور ته پر شاشول. په پېښور کې دوی نه یوازې د خپلې ناکامۍ له امله خپل پخوانی اهمیت له لاسه ورکړ. پر خپلو کې هم سره وران او بې اتفاق شول. په اول سر کې اسلامي جمعیت دوه ټوټې شو. رباني د

جمعیت امیر پاتې شو، چې د مودودي په شان د تشدد او سختۍ پلوی نه و. د اسلامي حزب په نامه یو بل گوند ترېنه ووت چې مشر یې د لنډې مودې لپاره قاضي محمد امین وقاد او وروسته گلبدین حکمتیار شو. حزب تر جمعیت نه سخت دریځی و، په مرامنامه کې یې ویل شوي دي چې «د حکومت اصلاح د ټولني او داسې هم د فرد د اصلاح لپاره مخکینی شرط دی». په هغه کې دا هم ویل شوي چې حزب د دولت له سره تنظیمول د اسلامي اصولونو له مخې د خپل پروگرام له لارې غواړي، په هغه کې دا هم ویل شوي چې په افغانستان کې «غیر اسلامي فکرونه او تمرینونه باید نه وي» ځینې لا په دې عقیده وو، چې حکمتیار له پیل نه نظر دېته چې د افغانستان د خپلواکۍ لپاره وجنگېږي، د قدرت گټلو لپاره جنگېده. مولوي محمدیونس خالص د همدغې موضوع پر سر ترېنه بېل شو او د اسلامي حزب په نامه یې یو بل تنظیم جوړ کړ. د هغه په عقیده د افغانستان خپلواکي تر قدرت نیولو نه مهم و<sup>(۶۰)</sup> دا چې د حکمتیار حزب د پیاوړي مرکز په لرلو او د ټینګ انضباط په مراعات کولو سره نوم گټلی، او سخت دریځی هم و، د آی اس آی لپاره د زیاتې توجه وړ شو، د حقاني په ژبه «گلبدین حکمتیار... له هماغه پیل نه اماده و، چې افراطي لار ووهي. د هغه ټینګ دریځ هغه د آی اس آی لپاره منلی کړ، چې په دغه وخت کې نظر دېته چې په افغانستان کې د اسلامي انقلاب بنسټ کېښودې، د داود په رجیم باندې د فشار اچولو ډېر علاقمند و، داسې هم آی اس آی غوښتل د افغانستان لپاره دغسې راتلونکي لویان په نظر کې ولري چې له پاکستان سره نژدې اړیکې ولري. داسې ښکارېدل چې پښتون حکمتیار به د دغه رول لپاره وړ کس وي»<sup>(۶۱)</sup> حزب د ضیاء الحق په واکمنۍ کې په ۱۹۸۸ کې د هغه او اختر عبدالرحمن تر مړینې پورې ښه په غوره کې و.

د شوروي اتحاد يرغل د دې سبب شو، چې په عمومي ډول د افغانستان اسلامي حرکت او په خاص ډول اسلامي تنظيمونه د ولسواکو او وطنپالو ګوندونو په تاوان د پاکستان د آی اس آی له لارې په خاص ډول د امريکې او عربستان او نورو په پيسو او وسلو پياوړي او د جګړې او سياست په ډګر کې مخکښان وګرزول شي. په دغه وخت کې او له هغه زر وروسته دغه تنظيمونه په پېښور کې پر ځای وو. له درېيو ياد شويو تنظيمونو سر بېره د اسلامي انقلاب حرکت د مولوي محمد نبي په مشرۍ، ملي اسلامي محاذ د پير سيد احمد گيلاني په مشرۍ او د ملي نجات جبهه د صبغت الله مجددي په مشرۍ تنظيم شوي وو. درې وروستي د ۱۹۷۹ کال په بهير کې جوړ شوي وو. د اسلامي انقلاب حرکت په اصل کې د جمعيت او حزب د ايتلاف نوم و، خو مياشتې وروسته جمعيت او حزب له دغه ايتلاف نه ووتل او محمد نبي ورته دوام ورکړ. په دغه ډول د اسلامي انقلاب حرکت په نامه يو بل تنظيم اضافه او ټول سپر شول. د تنظيمونو له تعدد نه سر بېره مشران يې هم سره وران وو. پر دغې موضوع به زر بحث وشي.

د تنظيمونو له ډېروالي او د سرانو له بې اتفاقي نه افغان کډوال او جهادي قومندانان او په عمومي ډول د يرغلګرو مخالف افغانان ناراضي او اندېښمن وو. دوی لکه چې د پېښور او پښين او د کابل پاڅونونو ښوولې ده، د يرغلګر پوځ او پرچمي رجيم په وړاندې هغسې ټينګ پيوستون غوښته چې افغانانو پخوا له انگليسانو سره په دفاعي جنگونو کې ښوولی و. د سعودي عربستان حکومت لا پر تنظيمونو فشار راوړ چې سره يو موټی شي. عربستان دغه اتحاد له هغو سره د مرستې يو شرط وټاکه. دوی بيا د ۱۹۸۰ کال په مارچ کې د افغانستان د ازادۍ لپاره د اسلامي اتحاد په نامه سره يو موټی شول. عبدالرسول سياف (وروسته عبدالرب رسول سياف) يې مشر، صبغت الله

مجددي يې مرستيال او مولوي نصرالله منصور يې منشي غوره شو. سیاف چې پخوا د کابل پوهنتون د شرعیاتو په پوهنځي کې استاد و، د افغانستان د اسلامي حرکت له موسسانو څخه و. د محمد داود په ولسمشرۍ کې بندي شوی او د ثور تر کودتا پورې په څرخي پله زندان کې و، خو څنگه چې دی د حفیظ الله امین له نزدې خپلوانو څخه و، د کورنۍ په فشار سره له څرخي پله زندان نه کوم بل ځای ته نقل شوی و، د ده ملگري بندیان په څرخي پله کې ووژل شول او دی بیا د ۱۹۸۰ کال په سر کې له نورو بندیانو سره ازاد شو او پېښور ته واوښت. د سیاف ځانگړتیا په فارسي، پښتو او عربي کې په فصاحت او قوت گړېدل او له عربي شتمنو شیخانو او د عربستان له چارواکو سره اړیکې ټینګول او د جهاد په نامه له هغو نه پرېمانه پیسې ترلاسه کول و. په دې لار کې وهابیت ته د ده تمایل او اسلامي سخت دریځي هم د ده په ګټه تمام شوي وو. ویل شوې چې هغومره چې ده د جهاد په نامه له شتمنو عربانو نه ډېرې پیسې ترلاسه کړې د بل هیڅ تنظیم مشر ترلاسه کړې نه دي. خو دی په ادارې او تنظیمي چارو کې د حکمتیار په شان د انضباط خاوند نه و، د مولف بارنت روبین په وینا «سعودي عربستان له دغه اتحاد سره په سخاوت پولي مرسته کوله، خو تر راتلونکې فیروزي پورې درې عنوني ولسواک تنظیمونه ترېنه ووتل او له سیاف نه یې چې د سروال په توګه د عربستان پیسې ترلاسه کولې، د نه کنټرول کېدونکي اداري فساد او تبعیض شکایت کاوه.»<sup>(۶۱)</sup> افغان لیکوال شهرت ننگیال بیا وایي چې دغه اتحاد نه د جهاد او نه په نورو برخو کې د اختلاف مخه نیولی ونه شوه، ځکه چې «ځینو تنظیمونو سره له دې چې د اتحاد منشور یې لاسلیک کړی او سوگند کړی و، د اتحاد د ټینګېدو لپاره یې هیڅ موثر اقدام ونه کړ او لا نورو یې هم په ځانگړي ډول خپل فعالیتونه گړندي کړل.» په نتیجه کې «د جهاد په

ساحه کې د مجاهدينو پيوستون رانه غلو او په زياترو سيمو کې د دوو ډلو مجاهدينو ترمنځ مسلحانه او خونړۍ جګړې پېښې شوې.»<sup>(۶۲)</sup> وروسته نجات، محاذ او حرکت په يوې ګډې څرګندونې کې وويل چې دوی له اتحاد نه وتلي دي او په خپلو کې يې اتحاد کړی دی. د حکمتيار حزب لا دمخه د اتحاد په شورا کې د غړو د موضوع پر سر له هغو سره پرېکړه کړې ده. اتحاد سياف ته پاتې شو او په دې ډول د افغانستان د ازادۍ لپاره د اسلامي اتحاد په نامه د سياف په مشرۍ يو بل تنظيم ميدان ته ووت. له هغه وروسته په پېښور کې درې اعتدالي او څلور سخت دريځي تنظيمونه ځای پر ځای وو.

د تنظيمونو په ډېروالي او د هغو د مشرانو په بې اتفاقي سره ګرانه وه چې د شوروي يرغل په وړاندې جهاد په اغيزناک ډول پرمخ بوتلل شي. دغه حال د آی اس آی لپاره هم غټه ستونزه وه او هغه دا چې هغه پرېمانه وسلې چې د جهاد لپاره ورته رسېدلې په پېښور کې تنظيمونو ته يا د جګړو په ډګرونو کې جهادي قومندانانو ته ورسوي. آی اس آی په اولو وختو کې وسلې قومندانانو ته په نېغ ډول رسولې. په دغه طرز سره هم پر وسلو باندې سوداګري کېده او هم د قومندانانو شمېر نور هم ډېرېده. بيا د آی ایس آی د سروال اختر عبدالرحمن په هدايت وسلې په نېغه ګوندونو ته ورکول کېدلې خو له دغو تنظيمونو نه سربېره نور ګوندونه او ډلې هم وې چې د پېژندلو لپاره يې هلې ځلې کولې، د دې لپاره چې وسلې ترلاسه کړي. د آی اس آی د افغانستان څانګې سروال ډګروال محمد يوسف وايي چې «زه په دې فکر شوم چې په سياسي سطح کې له کوم ډول اتحاد نه پرته په نظامي ډګر کې سمونونه پلي کېدلی نه شي.» په دې اړه له تنظيمي مشرانو سره خبرې پيل شوې، خو دوی وايي چې «ما د غه مشران يوازې بېل بېل ليدلی شول. دوی نه غوښتل په يوې کوټې کې له يوه بل سره کښېني.» دی دا هم وايي چې «ما له دغسې

کسانو سره خبرې کولې که څه هم رښتیني مسلمانان وو، که څه هم جهاد ته ژمن وو، په شخصي رقابتونو، تعصبونو او نفرتونو تحریک کېدل چې زیاتره وخت یې د هغوی نظرونه خیرنول او پر کړو باندې یې اثر کاووه.»<sup>(۶۳)</sup>

دا به له دې امله و، چې هر یو د خپل تنظیم امیر یا جنګي قومندان و او په سیاسي چارو کې د تجربو خاوند نه و، له دوی نه هیڅ یو نه په هغه وخت کې او نه وروسته د تنظیمي واکمنۍ په دوره کې ملي مشر شو. دوی حتی پر خپلو کې هم سیاسي فیصلې او اتفاق ته زړه نه کاووه. د حکمتیار په هکله لا ویل شوي چې هغه «په متوافق ډول د خپل اسلامي انقلاب د اوږدې مودې موخه د شورویانو او کابل رژیم په وړاندې له مقاومت نه لوړه نیولې وه. جنګیالي یې د نورو ټولو تنظیمونو له مخکینیو جبهو سره جنګېدل، ځکه چې د حزب ډېر مهم ستراتیجکي هدف پر نورو اسلامي ځواکونو باندې لاس بری و.»<sup>(۶۴)</sup> خو لا اساسي اختلاف د اعتدالي او سخت دریځو تنظیمونو ترمنځ و. لومړني هم ملي او اسلامي وو او وروستي د ملي ارزښتونو په ټینګه مخالف او د اسلامي ارزښتونو ټینګ پلویان وو. لومړنیو پخوانی پاچا غوښته او وروستي یې په ټینګه مخالف وو. دوی د دې پروا نه کوله چې افغانان یوازې د هغه تر سیوري لاندې یو موټی کېږي. لا مهمه دا ده چې د سخت دریځ تنظیمونو مشرانو د جهاد دیپلوماسي اړخ ته اهمیت نه ورکاوه، په داسې حال کې چې د افغانستان موضوع په بېساري ډول سیاسي او بین المللي شوې وه. د دغه فکر خام توب د امریکې د باندنیو چارو وزارت یوه چارواکي په دې ډول ښوولی دی. «د دغه ښار [پېښور] خلک سیاسي خوا ټینګه نه نیسي. دوی فکر کوي چې که مونږ رښتیني وسیلې [وسلې] ترلاسه کړې، هغه به سیاسي کشالي هوارې کړي، خو د ټولې شلمې پېړۍ تجربه ښيي چې هر گوریلابي جنګ په سیاست سره میدان گټلی دی.» بیا نو ده

دغه نظر وړاندې کړ چې تر هر څه دمخه دې د مقاومت پر مشرانو باندې فشار واچول شي، چې «د خبرو لپاره يو پياوړی شریک ترېنه جوړ شي.»<sup>(۶۵)</sup>

د همدغه وړاندیز له امله يا به په خپله د آی اس آی مشر هم په همدغه فکر شوی و، چې په کال ۱۹۸۴ کې يې سختې هلې ځلې پيل کړې چې تنظيمي مشران د کوم ډول رسمي اتحاد په ضرورت باندې قانع کړي. د ډگروال محمد يوسف په وينا «د کوم ډول پېژندل شوي لوړ پوړي تنظيم لپاره ټينګ ضرورت و، چې د هغه له لارې استفاده کوونکو [مجاهدانو] ته پيسې او وسلې ورسول شي او له کوم سره چې مونږ دننه په افغانستان کې د عمل همغاړيتوب وکولی شو. په اونيو اونيو هغه [د آی اس آی مشر] له دغو مشرانو سره د دغې پيچلې موضوع پر سر خبرې کولې چې سره جوړه وکړي. پاچا زوی ترکي، د سعودي عربستان د استخباراتو سروال چې هغه هم د جهاد لپاره د خپل حکومت د پولي مرستې څارنه کوله، د دغې کشالې د هوارولو لپاره راوغوښتل شو، خو دغو کوښښونو هيڅ نتيجه ورنکړه. اسلامي بنسټ پالو نه غوښتل له اعتدالي تنظيمونو سره کار وکړي.» په پای کې په خپله ضياء الحق مداخله وکړه او سر پر سر ډېرې غونډې وشوې او وروسته له هغه چې هغو هم نتيجه ورنکړه، د ضياء الحق حوصله اخر ته ورسېده او هغه د سهار په دوو بجو دغه دستور ورکړ، چې تنظيمونه دې اووه گوني اتحاد سره جوړ کړي او په ۷۲ گړيو کې دې په دغه اړه يوه گډه څرگندونه وکړي. هغه دا ونه ويل چې د انکار په حال کې به څه ورسره وکړي. دغه مشران ښه پوهېدل چې د پاکستان يانې د ضياء له ملاتړ نه پرته هر څه ختم وو.»<sup>(۶۶)</sup>

هغه و چې په کال ۱۹۸۵ کې د اوو تنظيمونو ترمنځ د افغانستان مجاهدو اسلامي اتحاد په نامه اتحاد و منل شو، په دې ډول چې له اوو تنظيمونو نه به جوړه يوه شورا ټولې مهمې پرېکړې په اتفاق سره کوي. نه د رايو په دېوالي

سره او هر جهادي قومندان به د يوه تنظيم غړی کپړي او که نه له هغه سره به هېڅ ډول مرسته نه کپړي. د اتحاد مشري به په هرو دريو مياشتو کې د يوه تنظيم له مشر سره وي.

لکه چې وليدل شو د افغان اسلامي تنظيمونو دغه اتحاد د پاکستان په نوبت او قوت وشو، نه د تنظيمي مشرانو په خوښه او نوبت. دا د خلقيانو او پرچميانو هغه اتحاد ته ورته و، چې په کال ۱۹۷۷ کې د شوروي اتحاد په نوبت او زور شوی و. موجود اتحاد يوازې د تنظيمونو اتحاد و، نه ملي اتحاد. هر تنظيم ځانله مرکز، دارالانشاء او کميټې لرلې. دغو تنظيمونو له مقابل لوري سره له جنگ نه پرته نور څه نه کول. په دې ډول دوی نه کوم متحد سياسي او نه حتی کوم نظامي قوت وو. دا له دې امله و چې لکه دمخه ويل شوي دي، چې ضياءالحق غوښتل ازاد شوی افغانستان به د پاکستان تر نفوذ لاندې هېواد وي او دغه مقصد د هغه په فکر د تنظيمونو له لارې په ښه ډول ترسره کېدلی شي. نه د ملي او متحدو افغانانو له لارې. پاکستان هغسې چې دغه تنظيمونه پر خپلو کې سره يو کړل، کولی يې شول چې هغوی ملي اتحاد ته هم اړ کړي، خو ضياءالحق دغه کار نه کاووه. آی اس آی او سخت دريځو تنظيمونو لا دمخه د پېښور او پښين ممثلي لويې جرگې شنلې کړې وي چې مقصد يې د ولس په ډاډ د موقتي ملي حکومت د جوړولو لپاره هڅې وي. له دې امله د افغان په مسئله کې ښکېلو خواوو نه هغه وخت او نه وروسته دغه اتحاد د افغانستان په استازيتوب ومنه، نو دغه اتحاد دغسې سياسي اهميت پيدا نه کړ، چې د ټول افغانستان استازيتوب وکولی شي. دا هغسې يو اتحاد و، چې په هغه کې هر تنظيم کونښن کاووه، خپل شتون وساتي د دې لپاره چې وسلې، پيسې او نور ضروري څيزونه ترلاسه کړي او په دې ډول قومندانان يې وکولی شي له يرغلگر پوځ او کابل رجيم په



وړاندې ښه وځنگېږي. دوی په دغه ډول تر پایه پورې جنګي تنظیمونه پاتې شول.

خو دغه اتحاد تر ټولو هغو نه مهم و، چې د تنظیمونو ترمنځ دمخه شوی و، هغه رسمي او د پاکستان په فکر شوی و او پاکستان بیا د مرستې کوونکو هېوادونو پیسې، وسلې، لوجستيکي او نور څیزونه چې د افغان جهاد په نامه یې ترلاسه کولې، همدغو تنظیمونو ته سپارلې او هغوی خپلو قومندانانو ته رسولې. په دې ډول تنظیمونو جهادي جنګي اهمیت پیدا کړ او کونښن یې هم ونه کړ، چې په بین المللي ټولنو او مهمو هېوادونو کې دفترونه ولري او د افغان کشالې او جهاد په اړه تبلیغ وکړي او په دغه کار کې له افغان متخصصانو او کارپوهانو نه کار واخلي چې د کابل رجیم په مخالفت پېښور ته اوبښتي وو، واقعیت دا دی چې د پاکستان لوړپوړو چارواکو پیاوړی افغان اتحاد نه غوښته، مولف اولیور رای وایي چې «پاکستان په سیاسي سطح کې ویرېده چې دغه مقاومت به په هغه ډول انکشاف وکړي چې د فلسطینانو ډلو کړی وو، چې د ملیونو کډوالو له ملاتړ نه بهره من وو.»<sup>(۶۷)</sup> د افغانستان او شوروي اتحاد په نامه کتاب لیکونکی هنري برادشیر په دې اړه لا وایي چې «پاکستان شاید رښتینی اتحاد هیڅ نه غوښته، شاید په دغه دلیل چې په خاوره کې به یې یو ځانګړی پیاوړی تشکیل د پښتونستان د حرکت لپاره یوه نوې بڼه شي، یا د فلسطین د ازادۍ موسسې په شان شي چې په اردن او وروسته په لبنان کې پر ځان ډاډه یو بېل ځواک شو.» دی دا هم وایي چې مالومه نه ده چې د مجاهدو د منځني ختیځ ملاتړانو به هم د دوی رښتینی یووالی غوښته. د هغو ډېر پیاوړی ملاتړ سعودي عربستان غوښتل چې «د خپل سني اسلام ارتو د کس وهابي شکل تبلیغ وکړي.» مولوي خالص لا په ۱۹۸۳ کې سیاف په دې تورن کړی و، چې له اتحاد نه ناوړې ګټه وچتوي

او «غربي ملكونه مجاهدان بې اتفاق كوي او د هغو لاسپوڅو ته خپله مرسته وركوي چې هغوى رښتيني سياسي گوندونه نه تمثيلوي.»<sup>(۶۸)</sup>

د پاكستان چارواكو چې د افغان جهاد سياسي خوا ځانله منحصره كړه او تنظيمونه يې يوازې په جنګي چارو كې سره متحد كړل، د هغو له لويانو سره يې خپل تعلقات تاوده ساتل او تنظيمونه يې ورته پياوړي كول. په هرو څلورو مياشتو كې به ضياءالحق، جنرال اختر عبدالرحمن د باندنيو چارو وزير او ډگروال محمد يوسف له نظامي ماهرانو سره په ګډه په راولپنډۍ كې د اختر په كور كې له تنظيمي مشرانو سره په پټه ليدل. د باندنيو چارو وزير به له شوروي اتحاد سره د افغانستان د كشالي په اړه د ملګرو ملتونو په منځګړيتوب سره د خبرو مالومات وركول او د هغو په اړه به يې د هغو نظر غوښته. «هر [تنظيمي] مشر به د خپل تنظيم جنګي چارو او ستونزو په اړه راپور وركاوه.» دغه غونډې غير له هغو وې چې دوى به له محمد يوسف سره په لنډو وختو معمولاً د هرې مياشتې په پاى كې كولې، دى وايي چې «د هرې مياشتې په پاى كې هر غړى مجبور و، د خپل تنظيم د عملياتو لنډيز وركړي.» د ده په فكر دغه غونډې د دوى ترمنځ د اعتماد هوا پياوړې كولو لپاره وې.<sup>(۶۹)</sup> دا چې د تنظيمونو مشرانو په دې ډول په منظم ډول د پاكستان لورو چارواكو او داسې هم ډگروال محمد يوسف ته د خپلو تنظيمونو كارونو او ستونزو په اړه راپور وركاوه، ښيي چې دوى د افغانستان په چارو كې د پاكستان چارواكو مشري منلې وه. د همدغې ډاډينې له امله به وو چې ضياءالحق له خپل ناڅاپي مرګ نه لږ څه دمخه امريكايي مولف سليګ هري سن سره په يوې مركې كې ويلي وو چې له اول نه د هغه موخه د کمونستي نظام له مينځه وړل او پر ځاى يې د يوه لاس لاندې رجيم پر پښو د رول او په سهيلي اسيا كې «د ستراتيژيكي بيا صف جوړول» وو. په دې اړه د هغه

خپل الفاظ دا دي: «مونږ د دې حق خپل کړی چې هلته [په افغانستان کې] یو ملگری رجیم ولرو، مونږ د یوه مخکیني دولت په توګه خطر ومنه او مونږ به پرې نه ږدو چې وضع د پخوا په شان وي چې هلته به د هند او شوروي نفوذ او زموږ پر خاوره ادعاګانې وې. دا به یو رښتیني اسلامي دولت وي، د اسلامي احیا یوه برخه چې یوه ورځ به د شوروي اتحاد مسلمانان هم پکې شامل وي. ته به بې بیا ووينې.»<sup>(۷۰)</sup>

چارلز ولسن د امریکې د استازو مجلس غړی چې ډېر کونښن یې کړی و چې امریکا مجاهدو ته د سپنګر راکټونو په ګډون وسلې ورکړي او په خپله هم پکتیا ته د مجاهدو د عملیاتو لیدلو لپاره تللی و، په اسلام اباد کې له ضیاء الحق سره په خبرو کې دغې نتیجې ته رسېدلی و، چې «... ضیاء نړۍ د هندوانو او مسلمانانو ترمنځ د جنګ ډګر ګاڼه او فکر یې کاووه چې پر حکمتیار باندې حساب کولی شي، چې د هند په مقابل کې به د پان اسلامي اتحاد په چوکاټ کې کار وکړي.» هغه دا هم ویلي وو چې ضیاء دغسې نقشه ورته ښوولې وه، چې پکې د دغسې کانفډرېشن طرح وه، چې په سر کې به «پاکستان او افغانستان او وروسته منځنۍ اسیا پکې شامله وي»<sup>(۷۱)</sup>. د همدغه فکر له مخې به وو چې آی اس آی سخت دریځو تنظیمونو او په خاص ډول د حکمتیار حزب ته ډېرې وسلې ورکولې. په کال ۱۹۸۷ کې سخت دریځو ته له ۶۷ نه تر ۷۳ سلنې پورې وسلې رسېدلې. په دې ډول چې د حکمتیار حزب ته له ۱۸ نه تر ۲۰ پورې، رباني ته له ۱۸ نه تر ۱۹، سیاف ته له ۱۷ نه تر ۱۸ او خالص ته له ۱۳ نه تر ۱۵ پورې. په اعتدالي تنظیمونو کې د مولوي محمدي سلنه له ۱۳ نه تر ۱۵، د ګیلاني له ۱۰ نه تر ۱۱ او د مجدددي له ۳ نه تر ۵ پورې وه.<sup>(۷۲)</sup>

پر هغه سربېره سخت دریځو تنظیمونو ته د عربي نړۍ له شتمنو خلکو او

موسسو له خوا نغدې پيسې رسېدلې او هغه غير له هغو څخه وي چې د عربستان حکومت د امریکې حکومت په اندازه د آی اس آی له لارې مجاهدو تنظیمونو او افغان کډوالو ته ورکولې، له اعتدالي تنظیمونو سره شتمنو عربانو او موسسو مرسته نه کوله. البته د ډگر قومندانان چې د جهاد اصلي قوت و، مجبور وو د خپلې خوښې په تنظیم پورې ځانونه ونښلوي. په پېښور کې افغان کډوال هم مجبور بدل چې کوم تنظیم ته منسوب وي. په دې ډول د جهاد په ټوله دوره کې سخت دريځي تنظیمونه هم د پاکستان او هم عربي شتمنو شیخانو او عربستان ته مقرب او په غوره کې وو، د دغه چلند پایلې هغه وې چې ما په کال ۱۹۹۰ کې د افغانزوی په مستعار نامه ويلي وو چې «این امتیاز حساسیت و نفاق را بین تنظیم ها خلق و شدید ساخت. حکومت پاکستان همچنان افغان ها و تنظیم های ملی گرای، ازادی گرای، و مستقل الراى بخصوص طرفداران شاه ممنوع را در خاک خود اجازه فعالیت نداد. انها را توسط متحدین اسلامت افغان خود یا منکوب و یا ضعیف ساخته و یا هم به جهان دور غرب به مهاجرت دوم مجبور نموده در اینصورت سالاری جهاد ملی افغان در دست د تنظیم های اسلامت قرار گرفت. مگر این تنظیم ها با هیئت های ریسه ان... بر پاکستان متکی شدند و حتی در امور جهادی خود هم ازادی عمل را از دست دادند. استخبارات نظامی پاکستان... که حکومت پاکستان پالیسی خود درباره افغانستان را از طریق آن عملي مینمود، ازادی عملی تنظیم ها را از روی پالیسی تحدید نمود. هیچ جلسه و فیصله این تنظیم ها... بدون حضور نمایندگان ان بخصوص کرنېل پاچا صورت گرفته نمیتوانست. په دغه حال کې د پاکستان لوړو چارواکو د دغو تنظیمونو له امیرانو سره دغسې چلند کاووه، چې لکه خپل چارواکي یې وي. په پېښور کې د امریکې د سي آی اې څانگې امر ملت بیردن (M.

(Bearden) وايي چې د ISI مشر اختر عبدالرحمن په ۱۹۸۶ کې د هغه په مخ کې په يوې غونډې کې چې د تنظيمونو ټول مشران پکې حاضر وو، د نويو وسلو په اړه په دغو الفاظو مخاطب کړل: «که له دغو وسلو څخه کومه يوه د دښمن لاس ته ورغله، يا زه واورم چې هغه پر نورو خرڅه شوه، زه به تاسې هر يو مسؤل وگڼم»<sup>(۷۳)</sup> د تنظيمي لويانو د دغه تابعيت په جايزه کې د پاکستان حکومت دوی ته په خپلې خاورې کې د افغان کډوالو په اړه دغومره واک ورکړی و، چې شايد بل هيڅ حکومت په خپلې خاورې کې باندنيو ته قايل شوی نه وي. په يوه حساب دوی ته په پېښور کې پر افغان کډوالو باندې د يو ډول په خپل سر حکومت واک ورکړل شوی و، چې د هغه يوه نتيجه د بې شمېره افغانانو کډوالو تر ورکېدل يانې وژل کېدل وو. د آی اس آی په اشاره د ځينو تنظيمونو له خوا بې شمېره افغانان ترور شوي دي. ترور شوي ملي او زياتره تعليم کړي افغانان وو، چې د سياسي اسلام پالو مخالف وو. په دغه ډول دغه ترور په اصل کې سياسي او عقيدوي وو او هغه ډېر دمخه شروع شوی وو. بيا هم زما د ليکنې له مخې «در پشاور در شروع جهاد به ترور توسل شد. افغان هاييکه از کابل به پشاور پناه می آوردند و مظنون واقع ميشدند ترور ميشدند. ممکن نيست تعداد واقعي ترور شده گان گم نام تا ابد معلوم گردد، ولی گفته ميشد که اين تعداد از صدها تجاوز نموده بعضی آن ها را به هزارها ميرسانند. بقولی دو ماه بعد از تجاوز شوروي که تعداد مهاجرين دفعتاً زياد شد.... در حدود چارنيم صد افغان ترور شدند. در اين وقت در روز روشن در سرک ها و بازارها ترور صورت ميگرفت. اجساد ترور شده گان يکجا ديگر جا بخصوص در کانال پشاور ديده شده است. بقول همين راوی چند سال پيش در پشاور فرمانی به نشر رسيد که در آن بقومندان های [یک تنظيم افراطي] باين مفهوم هدايت داده شده بود: «که د

رقيبو ډلو يا محلي او ملي کسانو نه څوک په کومې منطقي کې نوم او نفوذ پيدا کوي، بايد مخه يې ونيوله شي. يا له منځه لاړ شي او يا دې د دښمن په لاس کې ورکړل شي» يک قومندان با ايمان و خيبري دو سال پيش باين نويسنده هم چنين راز دل کرده است. در هر حال در اول نسبت ترور به تمام تنظيم ها کرده شده، و لي بتدريج مشغله حرفوي ها شد و نسبت آن عمدتاً بان تنظيم ها ميشود که از خود محاسب دارند و به بندي ها عذاب و شکنجه ميدهند.» (۷۴)

ممکنه نه ده چې چې دغومره ډېر افغانان په پېښور کې ترور شي او يو ترور کوونکی هم ونه نيول شي. په پېښور کې له آی اس آی او سخت دريځو تنظيمونو نه پرته نور خلک د افغان کپوالو له ترور سره علاقمند نه وو، هغه هم په دغومره ډېر شمېر.

له نوم ورکو افغانانو سربېره د نامه او نفوذ خاوند افغانان هم ډېر ترور شوي دي، چې د هغو ډېر ياد کسان دا دي: جنت خان غروال، عزيزالرحمان الفت، پوهاند ډاکټر سيدبهاءالدين مجروح، پوهندوی ډاکټر نسيم لودين، ډاکټر سعادت شگيوال، استاد ذاکر، عبدالرحيم څين زي، حاجی عبداللطيف، ملا نسيم اخندزاده، ډاکټر قيوم رهبر، محمد ولي کړوخېل، جنرال عبدالحكيم کټوازی، د ولسي جرگې پخوانی مرستيال عبدالاحد کرزی.

دغه تصفيه په واقع کې د هغې تصفيې دوام و، چې خلقيانو او پرچميانو دمخه په کابل کې پرې پيل کړی و. په کابل کې ملي، دموکرات او لبرال افغانان د ضد انقلاب په نامه او په پېښور کې له سياسي اسلام سره د مخالفت په پلمه له مينځ نه وړل کېدل. په نتيجه کې هغه پراخه تعليم کړې معتدله ډله چې له وطنپالو، خپلواکي پالو، افغانانو نه جوړه وه او په اداره او

سياست کې د پوهاوي، زغم، او ايتلاف پلويان وو او د ملي کشالي په هوارولو کې يې اثر او خدمت کولی شو، په کابل کې د چپي افراطيانو او په پېښور کې د مذهبي سخت دريځو له خوا وځپل شول. د دغې تصفيې سرچينه د شوروي اتحاد ک. ج. ب او د پاکستان آيس آي وه. دواړو د افغانستان لاندې کولو ته سترگې نيولې او په دې اړه يې دسيسې کولې. دواړو د خپلې خوښې افراطي ډلې پياوړې کولې، د دې لپاره چې افغان ولس د دوی سرمشري منلو ته اماده کړي. د همدغه چلند بله خوا د افغان ملي هويت ځپل او د ملي خپلواکۍ له مينځ نه وړل وو. په کابل کې کارمل غوښتل افغانستان د شوروي اتحاد سپارسم جمهوريت کړي او په پېښور کې ځينو افغان سياسي اسلام پالو ويل چې «که په دغو دواړو هېوادونو [افغانستان او پاکستان] کې اسلامي نظام غلبه وکړي، مونږ غوره گڼو چې زمونږ ترمينځ گډې پولې له مينځ نه يووړلې شي او دواړه هېوادونه سره يو موټی شي.» ځينو لا ويل چې د افغانستان نوم اسلامستان شي.

## څلورم څپرکی

# د کابل پرچمي رجيم او يرغلگر پوځونه او د وطن مدافعان

لومړنۍ خبرې:

شوروي اتحاد په خپل پوځ سره په کابل کې د کارمل په سروالی د پرچم رجيم پر پښو ودروله، په دې هيله چې شوروي شوي پرچميان او شوروي شوي خلقيان به پر افغانستان باندې د دوی په دستور حکومت وکړي. شورويان په دې اړه دغومره ډاډه وو، چې غوښتل يې د خپل دغه پوځ يوه برخه په لنډه موده کې بېرته وغواړي. دوی فکر کاووه چې افغانستان به د دوی د پوځ په شتون سره آرام او د پرچم رجيم به هلمته حاکم وي. دوی افغان ولس په نظر کې نه و نيولی، که څه هم دوی هر وخت خلق ستايل او د تاريخ اصلي جوړونکي يې گڼل. خو د خپلو ويناوو پر خلاف يې په افغانستان کې دغسې کسان د واکمنۍ پر گدی کښنول چې هم په اقليت کې وو او هم يې اجتماعي بنسټ نه لاره، خو دوی شوروي شوي او د شوروي اتحاد چارواکي شوي وو، بيا نو دوی ټول د افغانانو له مخالفت سره مخ شول. دغه مخالفت ټينگ او رښتینی و. په وړاندې يې سمله لاسه ښاريان او د ښوونځيو او پوهنتون شاگردان جگ شول. د دوی پاڅونونه وځپل شول، خو هغه د افغانانو د غوڅ اکثریت په ملاتړ د وطن، خپلواکۍ او ننگ ناموس



مدافعانو يانې مجاهدانو لپاره د پرله پسې مجاهدې پيلامه شوه. مقاومت د نړۍ والو توجه او مرسته هم جلب کړه او شورويان مجبور شول د هغو په وړاندې له خپل زياتېدونکي پوځ نه په بې رحمۍ سره کار واخلي او د خپل تابع رجميم پوځي ځواک هم پياوړی کړي. سره له دې هم دواړه پوځونه پر خپلو کونښونو کې بېرته پاتې شول او د هغو پر خلاف مجاهدان په خپل خلل نه منونکي عزم کې د خپل ولس او داسې هم د دېرو نړۍ والو په مرسته بريالي شول او افغانستان يې خپلواک کړ. په دغه څپرکي کې د دواړو خواوو جنگي ځواکونه او اړوندې موضوع گانې تر بحث لاندې نيولې کېږي.

## د شوروي اتحاد پوځ

د افغان- شوروي جگړې په يوې خوا کې د روسيې د لوی درستيز د ادارې افسرانو په حواله د شوروي اتحاد څه باندې سل زره سرتېري وو، چې له دزروي وسلو نه پرته په ډول ډول عصري وسلو سمبال وو. دغه پوځ د شوروي اتحاد د څلورېنيم لمر پوځ په نامه يادېده، چې د ۱۹۸۵ کال له اپرېل نه د بل کال تر اپرېل پورې له څلورو فرقو (divisions)، پنځوگونډو (brigades) څلور کنگونو (Regiments) او شپږو لواگانو (batalians) نه جوړ وو. د سرتېرو ټول شمېر کال په کال تغيير کاووه او يو کال ۱۳۰۰۰۰ سرتېرو ته جگ شوی و. ټولې غټې ماشيني وسلې يې د شپږ زره ډول ډول ټانکونو په گډون نهه ويشت زره وې. هوايي کنگونه يې څلور او هيلیکوپټر کنگونه يې درې وو. يو وخت يې د ۱۰۸۸۰۰ سرتېرو نه ۷۳۰۰ د جنگ لپاره او نور يې د نظامي تاسيساتو، لوبو لارو او بناري مرکزونو د ساتلو لپاره

موظف وو. <sup>(۱)</sup> شورويانو له دغو وسيلو نه تر هغو پورې مجاهدانو ته په کال ۱۹۸۶ کې د امريکې نوي جوړ شوي دستنگر راکټونه ورسېدل، او دوی په هغو سره الوتکې او هليکوپترونه نسکورولی شول. بېخي ډېره استفاده کوله. دغو هليکوپترونو به ټيټې الوتې کولې، په مجاهدو پسې به اخوا دېخوا گرځېدل او په راکټونو به يې ويشتل. ليرې سيمو ته به يې د زانو په شان په لوړه فضا کې په لويو ډلو کې الوتې کولې. مجاهدان له دغو هليکوپترونو نه ډېر په تنگ وو، او شورويانو د ډې لپاره چې تلفات يې کم وي، له دغو هليکوپترونو نه ډېر کار اخيست. د ضرورت په وخت کې يې له امونو نه اخوا د ترکمنستان له نظامي هډو نه هم له هغو نه کار اخيست خو له ټانکونو نه يې د افغانستان په غرنیو سيمو کې بڼه کار اخيستلی نه شو.

خبره چې له ماشينې وسلو نه سرتېرو ته راشي، قصه بيا بل راز شي. په عمومي ډول سرتېري د اجتماعي او اقتصادي بنکته ډلو له ځوانانو نه افغانستان ته استول کېدل. په افغانستان کې د سخت جنگ خبر چې شوروي اتحاد کې خپرېده، د جنگ وړ ځوانانو او کورنيو يې کونښن کاووه چې ځوانان يې له جلبېدلو نه وژغورل شي. د جلب مامورانو ته رشوتونه ورکول کېدل، د شتمنو او نفوذ خاوند کورنيو ځوانان په دې ډول له عسکري خدمت نه ژغورل کېدل، د جلب مامورانو بيا د اطرافي سيمو ځوانان ډېر او د ښار ځوانان لږ جلبولی شول. داسې هم دغو مامورانو جنايتکار بنديان د بند په برابر کې جلبول او افغانستان ته استول. <sup>(۲)</sup> د شوروي اعلي قومندانۍ په خپل پوځ کې دافغانستان د چم گاونډيو جمهوريتونو نه تاجکان، ازبکان او ترکمنان ونيولو. په اول سر کې په دغه پوځ کې زياتره سرتېري دوی وو، هيله کېدله چې د دوی شتون به په افغانانو په تېره په ازبکو، تاجکو او ترکمنو افغانانو بڼه اثر وکړي. خو د دغه چلند پايله سرچپه شوه، ځکه چې دغو سرتېرو په

افغانستان کې له خلکو سره خواخوږي بنسوله، دغه خواخوږي د اسلامي جذبې له امله هم وه. دوی له افغانانو نه وظيفات او قرآن مجيد ترلاسه کول. له بلې خوا «د ازبکانو، تاجکانو او ترکمنانو شتون د يوه اخري تخریش په شان شو، چې انقلاب ضد محرکاتو او پروپاگنډچيانو [افغان مجاهدو] ترپنه گټه وچته کړه.» په پوځ کې د هغو شتون جنگ ته قومي بڼه ورکړه او د جنگ لمبې يې شديدې کړې.<sup>(۳)</sup>

په شوروي اتحاد کې د جلب په وخت کې په روزنيزو مزکرونو کې سرتېرو ته ويل کېدل چې دوی به په افغانستان کې له چيني او امريکايي اجيرانو سره جنگ وکړي. خو چې په افغانستان کې به ننوتل ورته به مالومه شوه چې دوی په خپله په يوه دښمن ملک کې نابلل شوي يرغلگر دي. د دغه حال په درک سره به مورال نور هم ضعيف شو.<sup>(۴)</sup> دوی ته به دا هم ويل کېدل چې دوی به په افغانستان کې خيرييه کارونه وکړي، لکه د کورونو، بنسونه او وړوکتونو جوړول، په دغو تېر ايستلو سره به افسران بې اعتبار کېدل. «افسرانو به سرتېري وهل او سرتېرو به د افسرانو په وژلو سره کله انتقام اخيسته او دغه وژنې به يې نظامي عملياتو ته منسوبولې.» په قومي ډلو کې په تېره د منځنۍ اسيا او سلوانو ترمنځ اختلافات به د وژنو، بغاوتونو او ناراميو لاملونه هم کېدل. په نظامي واحدونو کې قومي نښتې ډېرې وې.<sup>(۵)</sup>

په افغانستان کې د شوروي سرتېرو لپاره واډکا او نيشه يي مواد يوه غټه ستونزه وه. دواړه سرتېرو او افسرانو ته موجود وو. خو د پيسو په برابر کې او بيه يې د سرتېرو له توان نه لوړه وه. جلبې سرتېري ته چې د تجربې او مسلکي زده کړې خاوند نه و، په مياشت کې د جېب خرڅ په نامه پينځه ډالر ورکول کېده او دغه پيسې به په معمولي ډول په اضافي خوړو لگېدلې. ډېر سرتېري به زياتره وخت وري وو. د خوړو جيره نه په کافي اندازه او نه ډول

ډول وه. دوی ته به سابه او مېوه کله کله رسېدله. د ډېرو ژوند سترې کېدونکې او يو ډول و. د جنگ حال د دې لامل کېده، چې ډېر سرتېري الکول او نیشه يي موادو ته مخه وکړي. د چرسو رانيول ارزان خو د واډکا بيه دغومره لوړه وه، چې هغه به يوازې افسرانو رانيولی شوه. د يوه استونيايي شوروي په وينا «افغان سرتېرو به زياتره وخت خپلې روسي وسلې د خوراک او څښاک په بدل کې له خلکو سره مبادله کولې. مونږ هم همدغسې کول، ځکه چې د جنگ په حال کې ډېره اسانه وه، چې د وسلو ضايع توب لپاره پلمه برابره شي... بيا مونږ د وسلو په بدل کې هر ډول خواړه او د څښلو څيزونه او حتی وچه ډوډۍ ترلاسه کوله... ځينو سرتېرو چرس او نور نیشه يي څيزونه رانيول. زمونږ اسيايي سرتېري زياتره وخت په نیشه يي موادو معتاد وو، ځکه چې د دوی په ملکونو کې د چرسو بوتې او نور کرل کېږي»<sup>(۶)</sup> په الکولو معتاد سرتېرو به د هغو د رانيولو لپاره جرمونه هم کول. «د شوروي څارپوستو (Check Points) کې به سرتېرو د ملکي افغانانو سامانونه د وسلو لپاره لټول. هغه افغانان به «کابل ته» استول کېدل، چې ډېرې پيسې به ورسره وې، و کابل ته د استولو مانا دا وه چې هغوی او سامانونه به يې له نظر نه لېږي د کوم دېوال تر شاه گوبښه کېدل، هلته به سرتېرو هغوی وژل او پيسې به يې خپلولې<sup>(۷)</sup> د پوځ وړه برخه لږ و ډېر په چوڼيو کې په ښه حال کې وه، خو ستره برخه يې په خېمه ييزو ښارونو کې ځای شوي او شاوخوا به يې ماینونه ايښودل شوي وو. حتی په کابل کې هم کمپونه زياتره د خېمو وو. په ژمي کې به څلوېښت سرتېري د يوه تجير په منځ کې له بخاريو نه راټول وو. د تجير د مينځ کسان به له تودوخې نه ورتېدل او په ځنډو کې به له يخنۍ نه لږزېدل. د روغتيايي او ځان وينځلو اسانتياوو نه شتون له امله سرتېري ناروغ کېدل، لکه چې په خوړو کې د ويتامينو کمښت د ناروغۍ

لامل کېده. <sup>(۷)</sup> «... حتی له شدیدو نښتو نه وروسته به هم کنډکونو ته مالومه شوه چې د ناروغانو شمېر به تر تپیانو نه ډېر و.» <sup>(۸)</sup>

په شوروي پوځ کې ناروغي غټه ستونزه وه. «په افغانستان کې د شوروي سرتېري په سلو کې شپېته تنه د سختو ناروغيو له امله بستري شوي دي. د ځيگر انتاني ناروغی، کورلا، شګی لوسس (Shigelosis)، امیسي ناروغی او له اوبو نه پیدا نورو ناروغيو د څلورېنم لمبر پوځ د لیکو لسمه برخه وربېله.» د افغان- شوروي د جگړې اثر ژباړونکی وايي چې «د څلورېنم لمبر پوځ لپاره ناروغي تر جنګ نه غټه ستونزه وه.» <sup>(۹)</sup> یوې بلې موضوع هم د شوروي سرتېرو مورال ضعیف کړ او هغه دا چې د یوه نوي فرمان له مخې ټولو ته باید یوه اندازه معاش ورکړل شي. بې له دې چې هغو ته چې سختې دندې یې ترسره کولې، ډېر معاش ورکړل شي یا هغو ته چې ډېرې او حیاتي او اخلاقي ستونزې کالي انعام ورکړل شي. <sup>(۱۰)</sup> «په دغه حال کې یوه متوسط شوروي دغسې خوځونکې قوه نه حس کوله چې په افغانستان کې جنګ وکړي، غیر له هغه چې هغه ژوندی پاتې شي او کور ته ستون شي. هغه له خپل پلارني هېواد نه دفاع نه کوله؛ هغه یو یرغلگر و، چې ډېرو افغانانو، متحدینو او دښمنو تر بڼه کرکه لرله، بڼه روزنه یې نه وه لیدلې او بڼه ژوند یې هم نه لاره.» د هغه امریکایي سرتېري فکر له ده سره جوړ راته چې د ویتنام په جنګ کې یې ښکاره کړی او هغه دا چې «ما هیڅ وخت نه حس کوله چې زه د کومې خاصې داعیې لپاره جنگېرم، ما جنګ کاووه چې ژوندی پاتې شم او ما وژل کول، د دې لپاره چې له وژل کېدلو نه وژغورل شم.» <sup>(۱۱)</sup>

بیا هم شوروي سرتېري مجبور وو جنګ وکړي، په تېره هغه وخت چې مجاهدان پرې رادمخه کېدل، یا یې د مجاهدانو تر لاس لاندې سیمو کې عملیات کول. خو دوی په افغانستان کې له دغسې گوریلايي یا چریکي جنګ

سره مخ شول، چې ورسره روږدي نه وو. دلته يې له هغو تجربو نه کار اخيستلی نه شو، چې په دوهم نړيوال جنگ کې يې تر لاسه کړې وې، د نړيوال جنگ په عملياتو کې به تر يو لک پورې سرتېرو برخه اخيستله، خو په افغانستان کې له لسو زرو نه تر پنځلس زرو پورې. «په افغانستان کې شوروي ځواکونه مجبور شول د يوه غير عادي دښمن په وړاندې د ازموينې او تېروتنې (Trial and error) فارمول نه د يوه نوي نظامي هنر په توگه کار واخلي. دغه فارمول د دوی د عملياتو اغيزه لږه کړه او د بېخايه تلفاتو لامل شو.» د بېلگې په ډول د ۱۹۸۰ په فبرورۍ کې يوې لوا چې په مارش پيل وکړ له ياد نه يې وايست چې د خپلو خواوو امنيت ونيسي. مجاهدو له دغې غلطې محاسبې نه په استفادې سره د لوا پر مينځ سخت گذارونه وکړل. دوی ټول شايد د شپېتو تنو په شاوخوا کې وو. «خو د دښمن عمل دغومره ناخاپي و چې د ټولو سطحو قومندانان يې وارخطا او هک پک کړل او هيڅ يوه قومندان ونه شو کولی د مقابلو ډزو امر ورکړي. په پای کې هغه وخت امر وشو چې دښمن خپل ځايونه پرې ايښي وو او سيمه يې له کوم خنډ او ژوبلې نه پرته ترک کړې وه.»<sup>(12)</sup>

په اولو وختو کې شوروي سرتېري د جنگ په وخت کې نېغ درېدل او پروت يې نه کاوه يا يې کولی نه شو او تلفات يې ډېر وو. د پورته دليلونو له مخې او دا چې مجاهدان د خلکو د ټينگ ملاتړ په قوت په عمومي ډول له ښارونو او ښارگيو نه پرته په ټول ملک کې خواره وو او د رجم له پوځ نه ډېر سرتېري تښتېدل، په نښتو او جگړو کې د شوروي سرتېرو تلفات ډېر وو. روسي افسران اعتراف کوي چې د يرغل له پيل يا «د ۱۹۷۹ کال د ډسمبر له ۲۵م نه تر يو د پرشم پورې هره ورځ په متوسط ډول نهه شپېته (۶۹) شورويان تلف کېدل.» له هغه وروسته د تلفاتو اندازه لږه شوه، خو بيا هم

جگړه وه «د ۱۹۸۴ کال په ډېرو خونړيو ورځو کې له څلورېنځم لمبر پوځ نه هره ورځ ۲۶ تنه وژل کېدل، يا ټپي کېدل.»<sup>(13)</sup> دا سره له دې لکه چې دمخه ويل شوي دي، شورويانو له ماشيني هوايي قوې په تېره له توپ لرونکو هليکوپترونو ډېر کار اخيست. په همدغه کال کې اټکل ۲۴۰۰۰۰ مجاهدان او نور افغانان تلف شوي دي.<sup>(14)</sup>

داسې ښکاري چې شورويانو په کال ۱۹۸۳ کې د وژنې له دغسې نوې طريقې نه کار اخيستل پيل کړي وي، چې د هغې له مخې د مجاهدو هغه بېسونه يا قاعدې (Bases) له خلکو نه خالي کړي چې له هغو نه مجاهدانو د دوی په وړاندې عمليات کول، دوی د دې پروا نه کوله چې دغه کار د انسان پر ضد او د دوی د هغې عقيدې پر ضد، چې ويل يې دوی د خواري کښو خلکو خدمتگاران دي، خو په افغانستان کې يې په شعوري او قصدي ډول د دغسې خلکو په وژلو پيل وکړ. بيا هم په خپله د روسي افسرانو په وينا «دغسې وضع شوروي ځواکونه اړ کړل چې د دښمن د له مينځ نه وړلو لپاره نوي شکلونه او لارې ولټوي دوی پرېکړه وکړه چې هغه يوازنی لاره چې [په هغې سره] غوڅې نتيجه ترلاسه شي دا ده چې د مجاهدو سيمه ييز بېسونه وران شي. د دغه ماموريت لپاره خاصه پاملرنه وشوه.»<sup>(15)</sup> اصلي مقصد دا و چې د کليو او بانډو خلک اړ کړل شي چې خپل کورونه پرېږدي. د دې لپاره چې مجاهدان د هغو له مرستو او ملاتړ نه محروم وي او دوی يې ښه وڅپي. د مولف سټيفن ټېنر په وينا «د دوی د اشغال توره خوا دا وه چې په داسې حال کې غوښتل پوځ يې په يوه ټاکلي حدود کې وي او له لويو عملياتو نه ډډه وشي داسې ښکاري چې په ۱۹۸۳ کې يې پرېکړه کړې وي چې اطرافي سيمې په خپل هوايي ځواک سره له خلکو نه خالي کړي. په دغو «ورانولو او لټولو» ماموریتونو سره به د بېلگې په ډول توپ لرونکي هليکوپترونو يو کلی

ورانوه؛ له هغه وروسته به پوځيان ورننوتل چې کنډوالې يې ولټوي او وسلې او قيمتي خيزونه يې ترلاسه کړي. په اطرافي درو کې به بيا الوتکې د چوونکو موادو تارونه بنسکته غورزول، په داسې حال کې چې په نيام سره به يې فصلونه او باغونه وړانولو. د پسو او وزو رمې به په هليکوپترونو سره چې په يوه دقيقه کې به يې نهه دېرش زره گولۍ اورولې وهل کېدلې او د دې لپاره چې بيا کرنه ونه شي، په محکو کې به ماینونه کرل کېدل. د همدغو او نورو خطرونو له امله وو چې د ۱۹۸۴ کال تر نيمايي پورې درې نيم مليون افغانان پاکستان ته او يو مليون نور ايران ته کډوال شول. په سلگونو زره نور دننه کډوال شول او د کابل ښار نفوس چې له جنگ نه دمخه اووه نيم لکه وو، نږدې شلو لکو ته ورسېد، د افغانستان درېيمه برخه خلک بېخايه شول. فرانسوي ډاکټرانو چې د مقاومت په سيمو کې يې بې له پولې طب سره خدمت کاوو، په يوه راپور کې څرگنده کړه، چې په هغو ټپيانو کې چې دوی يې علاج کړی دی، په سلو کې اتيا تنه ملکي کسان وو.»<sup>(۱۷)</sup>

د شورويانو د دغه ټينگ او پرله پسې فشار له امله ډېر پښتانه د ډېورنډ له کرښې نه اخوا په پېښور، کوټې او د هغو شاوخوا سيمو کې مېشته شول. په پاکستان کې په افغان کډوالو کې د دوی ونډه په سلو کې پنځه اتيا تنو ته ورسېده، دا ځکه چې شورويانو له خلکو نه د سيمو د خالي کولو پروگرام له مخې د دوی سيمې تر سختو بمباريو لاندې نيولې وې او په خپله دوی په حکومتي ضد [او د اسې هم په شوروی-ضد] حرکت کې تر ټولو ډېر فعال وو.<sup>(۱۸)</sup>

## د کابل رجيم پوځ



دمخه ويل شوي چې د خلقي پوځ، د شوروي يرغل په وړاندې له وطن نه دفاع ونكړه، خو ډېرو يې وروسته د مجاهدو په پلوي دغسې پټ او برالا کارونه وكړل، چې د شورويانو له خوا د هېواد لاندې كول يې مشكوك كړل. د ۱۹۸۰ په سر كې د شوروي څلوبيستم لمبر پوځ له دوپنځوس زره سرتېرو او افسرانو نه جوړ و. شورويانو فكر كاوه چې دغه شمېر به د هېواد د لاندې كولو لپاره كافي وي. «فكر كېده چې شوروي ځواكونه به د يرغل او وروسته د مېشته كېدلو په وخت كې جنگ كولو ته اړ نه شي، دغسې احساس كېده چې شوروي ځواكونو يوازې شتون به د مجاهدو لپاره د عبرت درس وي. د شوروي نظامي مرسته به په لومړي سر كې د افغانستان دموكراتيک جمهوريت ته معنوي ملاتړ وي.»<sup>(۱۹)</sup> په خپله برېښيف هم په امريكې كې خپل سفردوېري نن ته د ۱۹۸۰ كال په جنوري كې ډاډ وركړی و، چې د افغانستان كشاله به «... په درېيو يا څلورو اونيو كې هواره شي.» برېښيف دغومره ډاډه و، چې د پولتېورو په يوې غونډې كې يې څرگنده كړې وه، چې د خپل پوځ يوه برخه له افغانستان څخه بېرته وغواړي خو «... اندروپوف، اوسټينوف او گروميكو د پونومارييف په ملاتړ استدلال وكړ چې كارمل په كافي اندازه پياوړی نه دی او زمونږ د پوځ له ملاتړ نه پرته به وپرزول شي.»<sup>(۲۰)</sup> برېښيف كه څه هم د شوروي د پراخې امپراتورۍ سر مشر و، په دې نه پوهېده چې هغو «امپراتورانو او جنرالانو چې خپل پوځونه د ۱۹۱۴ كال په اگست كې جنگ ته واستول، فكر كاوه چې هغه به په اونيو كې ختم شي، نه دا چې مياشتې يا كلونه به ونيسي.» د جرمن امپراتور قيصر خپلو عسكرو ته د اگست په اولو كې وفرمايل چې «تاسې به پخوا له دې چې د ونو پاڼې ورژپري خپلو كورونو ته ستانه شئ.» په عين حال كې د روسيې

امپراتوري ګارډاآن برلین ته په ننوتلو ډاډه وو، خو په دې کې متردد وو، چې خپل نظامي یونیفورمونه له ځان سره یوسي یا په بله پوسته کې ور واستول شي. (۲۱) خو د دغه بین المللي جنګ ځانګړی قوت او منطق د دوی ټول غلط ثابت کړل؛ هغه د څو اونیو پر ځای څلور کاله ونیول او د برېښیف جنګ څه باندې ننه کاله، هغسې چې د هغه جنګ شروع کوونکي په مقصد ونه رسېدل. د برېښیف جنګ شروع کوونکي هم په مقصد ونه رسېدل. هغسې چې په هغه کې بیخي ډېر انسانان ووژل شول، د برېښیف په جنګ کې هم بیخي ډېر انسانان تلف شول او کشاله هم په پای کې په خبرو سره حل شوه.

شوروي لویان په دې فکر هم وو، چې افغان پوځ د مخالفانو په وړاندې د جنګ اصلي بار پر غاړه اخلي، خو دوی دا نه وه سنجولې چې پوځ په پرچمي رجیم کې هغسې نه پاتې کېږي، چې د خلقي حکومت په وخت کې و. دوی ته به هم مالومه وه، چې پوځ په اصل کې د خلقي افسرانو په لاس و، نه د پرچم افسرانو تر حکم لاندې. البته دا به دوی ته مالومه نه وه، چې له سرتېرو نه ډېر یې د یرغل مخالف وو. دغه حال جنرال پاولوفسکي ته مالوم و، چې د خپل د دفاع وزیر جنرال اوستینوف ته ویلي وو، چې افغانستان ته د پوځ استول مصلحت نه دی. «ببرک کارمل له اول نه د ملي دفاع وزارت د عملیاتو ګروپ مشران له دغې وضع نه خبر کړي او ورنه یې غوښتي وو چې څنګه چې دی پر خپل پوځ اعتماد نه لري، شوروي ځواکونه دې په فعال جنګ لاس پورې کړي.» (۲۲) د شورویانو بله تېروتنه دا وه چې خیال یې کاووه، مجاهدان به د دوی له پوځ نه وډار شي، حال دا چې هغوی د دوی په یرغل سره نور هم وپارېدل. شوروي افسران هم په دغه حقیقت اعتراف کوي او وایي چې «مخالفانو له دغه احساس نه سمله لاسه ګټه وچته کړه،

ځکه چې دوی کارمل نه یوازې سیاسي دښمن بلکې د مسکو تابع گانه. د دوی په اند دغه کار دوه سمې نتیجې ورکړې؛ «یو دا چې د مخالفت حرکت په ټول افغانستان کې خور شو. بل دا چې د نسبتاً آرامې دورې نه وروسته مخالفانو په خاص ډول د شوروي ځواکونو په وړاندې وسله وال تېری پیل کړ.» (۲۳)

پرچميان نه دا چې په پوځ کې کم وو، د شوروي يرغل په وخت کې یې نوميالي افسران هم نه لرل او هيڅ پرچمي افسر په يرغل کې برخه نه لرله، او خلقیانو دوی دوه ځلي ځپلي هم وو. له بلې خوا ټولو خلقي افسرانو د يرغل ملاتړ نه کاووه، که څه هم په اول کې یې ورسره مخالفت نه وکړی. د پوځ غیر کمونستي افسران او عادي سرتېري خو د يرغل ټينگ مخالف وو. دپرو افسرانو مجاهدانو ته اطلاعات ورکول، د ۱۹۸۰ په منځ کې د ملي وزارت د استخباراتو ټول افسران د هغو د سروال جنرال خليل په گډون له مجاهدانو سره د لاس لرلو په تور ونيول شول او جنرال خليل اعدام شو. د پوځ دپرو افسرانو د رسمي گوند له غړيتوب نه ډډه وکړه، او هغوی چې په فشار سره گوند ته جلب شول ورته وفا دار نه وو. دوی دیوه یا بل اسلامي تنظيم غړي وو. له رجيم سره د دغو نظامي افسرانو د نه همکارۍ له امله وو چې د شوروي حکومت ونه شو کولی د کابل رجيم لپاره یو پیاوړی پوځ تنظيم کړي. په نتیجه کې شورويان اړ شول له مجاهدانو سره په خپله جنگ وکړي. (۲۴)

په دغه حال کې دپرو سرتېري له پوځ نه تښتېدل. عسکري تېښته په دوو بڼو وه، فردي او ډله ییزه. د يرغل په مهال د بغلان ټوله فرقه تېته شوه. له يرغل نه وروسته د پوځ واړه واحدونه تښتېدل، په تېره له نهرين او حسين کوټ نه. فردي تېښته له ډله یيزې تېښتې نه عامه وه. هغه سرتېري هم تښتېدل چې د

خدمت موده يې اخر ته رسېدلې وه، په تېره د کابل له پاڅونونو نه وروسته. تر دغه وخته دغه فکر عام شوی و، چې د پرچم رجيم پاتې کېدلی نه شي. له يرغل نه څه باندې دوه نيمې مياشتې وروسته د ۱۹۸۰ په مارچ کې د ميدان ښار اټکل دوه زريز غونډه نه يوازې څلور سوه سرتېري پاتې شول او نور يې تښتېدلي وو. تر دغه وخته ټول پوځ چې د شور له کودتا نه دمخه شاوخوا اويا زره و، شل زرو ته ښکته شوی و. د مې په مياشت کې دغه پوځ نور هم لږ او لس زرو ته کم شو. (۲۵) د ډگروال محمد يوسف په وينا چې له ۱۹۷۸ نه وروسته يې په آی اېس اي کې خپله وظيفه پرېښودله، افغان پوځ تلفات، د سرتېرو د تښتېدلو او وژل کېدلو له امله هر کال شل زره سرتېري له لاسه ورکول، دی دا هم وايي چې افغان پوځ له سل زرو نه پنځه و يشت زرو ته کم شو او افغانستان ته د کاپرو راتگ د مجاهدو د پياوړي کېدلو لامل شو. (۲۶)

د دغه حال پايله سمله لاسه دا شوه چې د کابل رجيم پر يرغلگر پوځ باندې پوره متکي او دغه پوځ د افغانستان په سياسي چارو کې نور هم ښکېل شو. بيا نو د رجيم د پوځ پياوړي کېدلو لپاره ډېره پاملرنه وشوه او د دغه مقصد لپاره د خدمت وړ ځوانان په نظامي عملياتو سره په زور نيول کېدل. خو ځينې اطرافي نظامي واحدونه لږو ډېرو په خپل سر وو. له يرغل نه يوه مياشت وروسته د خوست د فرقې افسرانو څرگنده کړه چې که پرچمي يا روسي افسران هلته واستول شي، دوی به له مجاهدو سره يو ځای شي. قومندان يې لا کابل ته له ورتللو نه په دې پلمه ډډه وکړه چې په غياب کې به يې په فرقه کې گډوډي راشي. داسې هم د رجيم هغه تجويز رد شو چې د هغه له مخې د کندهار خلقي افسران په پرچمي افسرانو سره عوض شي. ځينې پرچمي افسران د همدغه مقصد لپاره د مارچ په مياشت کې کندهار ته

لاړل، هغه له مينځه يووړل شول. په ډېرو نظامي واحدونو کې د خلقي او پرچمي افسرانو ترمنځ حتی اخ و ډب کېده او وروستي به رټل کېدل او وهل کېدل. د دوی ترمنځ کړکېچ هغه وخت نور هم ټينگ شو چې د ۱۹۸۰ جون په مياشت کې اول د امين مشر ورور عبدالله امين او وراره اسدالله امين او وروسته د هغه درې وزيران او يو څو افسران اعدام شول.

په نظامي زور او اجبار سره عسکري خدمت ته د ځوانانو نيول په خلکو کې نارضايت نور هم زيات کړ له دغسې ځوانانو نه ډېر پېښور ته لاړل او پاتې يې تل څار وو چې د رجيم د ځواک په ښکاره کېدلو سره به پټېدل. په معاصر افغانستان کې مسکو ته تابع دغه پرچمي رجيم په ولسي نارضايت سره تر ټولو حکومتونو نه ميدان گټلی دي. رجيم د دې پر ځای چې د خپل ناکام اجباري جليبي چلند نه عبرت واخلي په بل دغسې غير عملي سياست يې لاس پورې کړ، چې شورويانو د اکتوبر له کودتا نه وروسته په روسيه کې عملي کړی و.

د ۱۹۸۱ کال د سپټمبر په اتمه پرچمي رجيم څرگنده کړه چې هغه افغانان دې د جلب مرکزونو ته حاضر شيو چې د ۱۹۶۸ او ۱۹۷۸ کلونو ترمنځ يې خدمت کړی وي او عمر يې له پنځوسو کلونو نه ښکته وي. لوی درستيز جنرال بابه جان په دغه مناسبت وويل چې څنگه چې «ياغيان» ډېر شوي، لازمه شوه چې «د انقلاب» د بريالي توب او د امنيت د خوندي کولو لپاره احتياطي سرتېري راوغوښتل شي. که په دغه دستور عمل شوی وای څه باندې نيم مليون احتياطي عسکر به جلب شوي وای. د دغومره ډېرو جليبانو لپاره رجيم نه د هستوگنې ځايونه، نه افسران او نه نور ضروري څيزونه لرل. د رجيم چلونکي پوهېدل چې د عامه نارضايت له کبله له هغو نه به ډېر لږ حاضر شي. د همدغه لږ شمېر لپاره هم دوی حاضر وو چې خپل رجيم نور

هم نامنلی وگرځوي، که څه هم هر احتیاطي سرتېري نه یې د یو شمېر امتیازاتو ترڅنګه د میاشتې د درې زره افغانیو معاش ورکولو وعده ورکړه، چې هغه وخت دا ډېرې پیسې او غټ امتیازونه وو.

د جلب د دغه نوی سیاست په وړاندې د خلکو ځواب رد او چټک و. د اعلام په سبا یې احتیاطي سرتېرو له بنارونو نه په وتلو پیل وکړ او خلکو په کابل کې هغه محکوم کړ. دوی که اوس د رجیم مخالفت په څرګند ډول کولی نه شو له دغه سیاست سره یې د پرېکړې او مقاطعې غږ بناریانو ته ورسوه. په نتیجه کې د بنوونځیو زده کوونکو یا پر سرکونو کې لاریونونه وکړل یا یې د خپلو محاصره شویو بنوونځیو په انګړونو کې غونډې وکړې او نارې یې وهلې چې «تاسې زمونږ وروڼه ووژل اوس غواړئ زمونږ پلرونه ووژنئ». گوندي فعالان بنوونځیو ته ننوتل، څوک یې د توپکو په کنډاغونو ووهل او څوک یې د منتظرو موټورونو په لور د بندي کولو لپاره کښول. په دغه ورځ یې نزدې دوه سوه زده کوونکي بندي کړل. په بله ورځ بیا په محاصره شویو بنوونځیو کې د اعتراض غونډې وشوې. نظامي کسانو د دغو اعتراض کوونکو له وهلو نه ډډه کوله، خو وسله والو پرچمیانو د هغو د لینگیو په لور ډزې کولې. د جمهوریت په روغتون کې شپږ زده کوونکي د تپي لینگیو تر علاج لاندې نیول شوي وو. یو څو زده کوونکي ووژل شول. بناریان په غوسه شول او اسلامي تنظیمونو په بنار کې په شپې پانو کې له خلکو وغوښتل چې د رجیم پرضد جګ شي. په بله ورځ هټی والو خپلې هټی د اعتراض په توګه وتړلې، خو پولیسو مجبور کړل چې بېرته یې خلاصې کړي. رجیم مجبور شو د احتیاطي سرتېرو په جلب کې تغیر راولي. د هغو ډلو خلک یې لکه د حکومتي لاریو او موټرونو چلوونکي او حکومتي ماموران چې وظیفې یې اساسي ګڼل کېدلې له جلب نه معاف کړل. داسې هم ډېر

زده کوونکي يې د ضمانت په ورکولو سره له بند نه ازاد کړل. د زده کوونکو د ډاډينې او تسل لپاره يې بنځينه ډلې بنوونځيو ته واستولې خو گټه يې ونه کړه. زده کوونکي هاغسې تورېدلي وو. په محبس کې پېغلې کبرا پوښتنو کوونکو مامورانو ته په پوره زړورتيا حيرانونکي ځوابونه ورکړل. د پوښتنې کوونکي مامور د يوې پوښتنې په ځواب کې هغې وويل چې د هغې نوم «جنگ»، د پلار نوم يې «خرخي پل» او مقصد يې «مرگ» دی. د دغسې ځواب وزن له دېنه اټکل کېدلی شي چې د رجيم چارواکو کولی شول هغې ته ډېره سخته جزا ورکړي. بې له دې چې پوښتنه ترېنه وشي. پېغله کبرا پنځلس کلنه او د زرغونې لېسې زده کوونکې او په اصل کې د کونړ وه. د هغې د بندي ملگرې پلوشه ساپی په وينا هغې دغسې زړوره نجلۍ په عمر کې نه وه ليدلې. د هغې يوازنی اندېښنه دا وه چې بې عفته يې نه کړي. په افغاسنتان کې پرچمي رجيم لومړنی رجيم و چې د بنوونځيو بنځينه زده کوونکې يې په ډله بيز ډول بندي کړې دي.

احتياطي سرتېري چې بايد د جلب مرکزونو ته حاضر شوي وای، حاضر نه شول. هغوی بايد غوښتل شوي وای، خو د رجيم لپاره دا ممکن نه و، ځکه چې بيخي ډېر شمېر يې تېنډېلي وو، که څه هم امنيتي ځواکونو لوگر او ننگرهار ته د تگ لارې نيولې وې، د جلب د ټاکلې نېټې نه دمخه د درې ورځو په بهير کې له کابل ښار نه اټکل يو لک کسان يا پاکستان ته واوښتل يا له مجاهدانو سره يو ځای شول. د جلب د اعلام په سبا د جمعې په ورځ د کابل بازارونه په غير معمولي ډول له خلکو نه ډک وو او په بېرته يې اړين څيزونه رانيول. په ميرويس ميدان کې د خلکو گڼه گڼه بيخي ډېره وه. خو د ماسپښين په مهال ټول بازارونه له خلکو نه خالي مالومېدل. کابل د يوه هېواد د مرکز په شان نه مالومېده. کابل ما هيڅ وخت په دغه حال نه و ليدلی. د

احتياطي عسکرو د وتلو لړۍ روانه وه، خو نه د اولو ورځو په اندازه. په دغه کار سره پرچمي رجيم خلکو ته نور هم نامنلی شو. او مجاهدانو حکومتي ضد فعاليتونه نور هم ډېر کړل. گونديان يې د شپې له کورونو ايستل او له مينځ نه وړل. د بنار په ځينو برخو کې د رجيم وسله وال ځواکونه د شپې له خوا گرځېدلی نه شول، خو د ورځې به هر چېرې ليدل کېدل. داسې ښکارېده چې د کابل بنار دوه حکومتونه لري. په ورځ کې د رجيم او په شپه کې د مجاهدو. پرچمي د احتياطي سرتېرو په جلبولو سره د کابل امنيت له خطر سره مخ کړ. د رفع لپاره يې د سپتمبر مياشتې په پای کې د کابل شاوخوا هغه غرونه په توبونو او راکتونو ويشتل چې له هغو نه مجاهدان چې په غالب احتمال د قومندان عبدالحق له ډلې نه وو، د شپې له خوا په بنار ننوتل. په همدغه وخت کې په خلکو کې په پرله پسې ډول اوازې وې چې شورويان غواړي کارمل په کودتا سره له واک نه وغورځوي. د رجيم په ټولو کونښنونو سره سره د اکتوبر تر نيمايي پورې اټکل پينځه زره جليان په لاس ورغلل. يوازې په هرات کې ډېر جليان د جلب مرکزونو ته حاضر شول، په دغه مقصد چې وسلې تر لاسه کړي او بيا وتښتي. له عسکري خدمت نه تېښته د پرچمي رجيم په وخت کې عامه وه. (۲۷)

په دې ډول په پرچمي رجيم کې په نظامي ډگر کې دوه متضاد حرکتونه فعال وو. په نظامي زور د جليانو نيول او له عسکري خدمت نه د سرتېرو تېښته. پرچمي رجيم لکه چې دننه په وطن کې له ځوانانو سره په جنگ اخته و، دغې وضع هم په ډاگه کړه چې رجيم خلکو ته اعتبار او مشروعيت نه لري. سره له دې هم چارواکو خپل رجيم د پخوا په شان د خواري کښو نظام باله. د ۱۹۸۲ کال په فبرورۍ کې د شوروي اعلى قومندان جنرال سوکولوف او نورو کارمل ته هدايت وکړ چې د جليي عمر دې له شلو کلونو نه اتلس



کلونو ته ښکته شي او د خدمت موده دې د دوه کلونو پر ځای درې کاله شي او هر يوه ته دې د مياشتې درې زره افغانس معاش ورکړل شي.<sup>(۲۸)</sup> گروميکو هم د ۱۹۸۶ په نومبر کې د پولتيورو ملگرو ته وويل چې «په افغان پوځ کې د جليانو شمېر د ټينډونکو له شمېر سره برابر دی.»<sup>(۲۹)</sup>

په دغه حال سره فکر نه کېده چې رجميم دې د لوی پوځ خاوند شي. بيا هم شوروي افسرانو ليکلي چې «د افغانستان دموکراتيک جمهوريت د وسله وال پوځونو متوسط حد د وخت په پېژندلو سره د يو لک او شل زره او يو نيم لک ترمينځ تحول کاووه.»<sup>(۳۰)</sup> خو د دغه اثر ژباړونکي هم دغه شمېر ته په شک گوري او د يوې بلې سرچينې له مخې ليکي چې «د جنگ په ټوله موده کې د ټينډولو او تلفاتو په سبب افغان پوځ د څلوېښت زره په شاوخوا کې و»<sup>(۳۱)</sup> د هوايي ځواک او هوايي دفاع ټوله مجموعه لږ و ډېر اووه زره وه او د داخلي امنيت ځواکونه يا څارندوی شمېر ممکن پنځلس زره وو. سرحدي ساتونکي شايد څلور زره تنه مېړونه وو. قومي ملېشه د کاغذ له مخې څلوېښت زره تنه وو خو د هغو ډېر دنيم وخت لپاره وه، پوځ ته د وسلو کمې نه و چې هغه شورويانو ورته تهيه کولې، ټانکونه د ۸۰۰ شاوخوا کې، سرتېري لرونکې جنگي لاری (Bmp)، ۱۳۰ اته ارابه بيز سرتېري لرونکې لاری او نورې له ۱۲۲۰ څخه ډېرې، ډول ډول راکټونه او توپونه له ۲۶۰۰ نه ډېر او ډول ډول لاری ۱۳۰۰۰.<sup>(۳۲)</sup> پوځ چې هر څومره و، اويا سلنه يې په زور نيول شوې او سرتېرو نه غوښتل د وطن د مدافعانو په وړاندې د دغسې رجميم لپاره جنگ وکړي چې شورويانو ته تابع او ولس ورسره مخالف و. په خپله روسي ماهرانو هم همدغه مطلب ته په اشاره ويلي چې «افغان پوځ له لويوالي سره سره او که څه هم د شوروي په وسلو ښه سمبال و، د دولت د سياسي بې ثباتۍ له امله يې [جنگي] وړتيا پوره له لاسه

ورکړې وه.» د همدغو او نورو دليلونو له امله له مجاهدانو سره جنگ کول د شوروي سرتېرو پر غاړه وو او د رجيم پوځ په هغو پورې تړلی فرعي ځواک و، لکه چې جنرال شبرشين هم وايي چې «... مونږ پر هغوی [پرچمي افسرانو] خپل امرونه چلول، هغوی ته مو قومندې ورکولې؛ پر هغوی مو حکومت کاووه... [او] پر هغوی مو خپلې پرېکړې تحمیلولې.»<sup>(۳۳)</sup>

## مجاهدان يا د وطن، اسلام او خپلواکي مدافعان

د باندنيو تېريو په وړاندې له وطن نه دفاع د افغانانو ټينگه عنعنه ده، دغه عنعنه له دې امله هم پياوړې ده چې گاونډيو هېوادونو د دراني امپراتورۍ له مينځ نه تللو نه وروسته پر افغانستان باندې ډېر بريدونه کړي او افغانانو د منظم پوځ او د ولسي واکمن د نه شتون په حال کې هم له وطن نه په خپله دفاع کړې ده. په نولسمې پېړۍ کې په افغانستان کې د کورنيو جنگونو په وخت کې پارس (اوسنی ايران) پر هرات باندې شو ځله پوځي بريدونه کړي او هراتيانو هغه په خپله په شاوھلي دي. افغانستان د افغان-انگليس تر دوهم جنگ پورې دايمي منظم پوځ نه لاره. د اميرشېرعلي د دوهمې واکمنۍ په وخت کې چې افغانستان د لومړي ځل لپاره د منظم پوځ خاوند شو، هغه د انگليسانو د دوهم تېري په وخت کې تيت شو او افسرانو يې د قومي او مذهبي مشرانو په فعال ملگرتوب او د قومي مليشاوو په سربښدنې سره له خپل وطن نه دغسې ټينگه دفاع وکړه چې په پای کې يې تېري کوونکي پر شاکېدلو ته اړ کړل. افغانستان د اميرعبدالرحمن په واکمنۍ کې د لومړي ځل لپاره د څه کم يو لک منظم پوځ او قوي مرکزي حکومت خاوند شو. خو دا به ډېرو ته مالومه نه وي چې هغه ولس هم وسله وال کړی و. په خاص ډول په ختيځو سيمو کې يې ځوانان د نظامي افسرانو له خوا په نظامي مرکزونو کې تر روزنې لاندې نيولي او قومي مشرانو ته يې پرېمانه وسلې ورکړې وې.

بيا نو دا عجب نه وه چې د ډېورنډ له توافق ليک نه وروسته ختيځو پښتنو د انگرېزانو د بريدونو په وړاندې ټينگې غزاگانې وکړې چې د وزيرستان د ميرزا علي خان (يا د ايبي فقير) غزاگانې يې ډېرې مشهورې دي. په نتيجه کې په افغان ولس او په خاص ډول په پښتنو کې له وطن، اسلام او خپلواکۍ او ننگ ناموس نه د دفاع عنعنه بڼه ټينگه شوه. دغه عنعنه د مجاهدو په نامه د وطن ځوانانو په ټول وطن کې د دغسې زبرځواک يرغلگرو سرتېرو په وړاندې په خاصې جذبې سره وښووله، چې له اټومي وسلو نه پرته په ډول ډول عصري وسلو سمبال وو. د مجاهد نوم دمخه هم اورېدل شوی و، خو اوس افغان مجاهد د وطن، اسلام او خپلواکۍ د مدافع په توگه په ټولې نړۍ کې وپېژندل شو.

د شوروي يرغلگر پوځ په وړاندې وسله وال مقاومت تر هر بل وخت نه ډېر پراخ او عام و، خو پوره سراسري نه و، له ټولو پرچميانو او ډېرو خلقيانو نه سربېره د ځينو وړو اطرافي سيمو خلک هم د يرغلگرو پر خوا وو، لکه د نازيانو شنواري، د تخار او دولت اباد ځينې ازبکان او د شغنان او روښان اسماعيلي تاجکان. له دوی نه پرته چې ټول يې وړ اقليت کېده، د افغانستان ټولو سيمو، قومونو، ژبو او مذهبونو ته منسوب افغانان د يرغلگر پوځ او پرچمي رجيم په مخالفت او د مجاهدو په پلوي ودرېدل. روسي افسرانو هم دغه واقعيت منلی او ويلې يې دي چې «د هغو [مجاهدانو] اساسي قوت دا و چې د محل د خلکو له فعال ملاتړ نه بهره من وو.»<sup>(۳۴)</sup> افغان ټولنه په دغه وخت کې سخته قطبي شوې وه، خو دغه قطبي توب سياسي او ايډيالوجيکي و، ان تر دې چې دغه قطبي توب د ځينو کورنيو غړي هم سره ويشلي وو او د رجيم دغه محدود پلويان تعليم کړي يا نيمچه تعليم کړي افغانان و. لکه چې دمخه ويل شوي چې يرغلگر پوځ د افغانستان د قدرت مرکزونه

زر ونيول، دغسې هم مجاهدان له سردرو نه زر بنسکته او په کليو کې خواره شول او د ولايتونو او ولسواليو مرکزونو ته نژدې شول. په معاصر افغانستان کې دا لومړی ځل و، چې د وطن د يرغلگرو په وړاندې ډله- ډله د مقابلي ډگر ته زر ووتل. له دوی سره بيا له وطن او د پېښور له افغان کډوالو نه نور ځوانان ملگري شول. له پاکستان نه د افغان اسلامي تنظيمونو له لارې وسلې او نور اړين څيزونه ورته رسول کېدل. په هر ټاکلي محل کې يوه يا څو قومندانانو چې بېلو تنظيمونو ته منسوب وو، د هغو سروالي کوله. په دې ډول مجاهدان د قومندانانو په لرلو سره د يو ډول نظم خاوندان شوي وو، د دوی وظيفه تر نورو نه ډېره درنده وه. په واقع کې د وطن، خپلواکي، اسلام او ننگ ناموس اصلي مدافعان همدوی وو، چې د خپل خواره ژوند په قيمت يې خپله وظيفه ترسره کوله او پکې ټکنې نه وو.

د مجاهدانو شمېر وار په وار ډېرېده، ټول شمېر يې په يوه وخت کې په باوري توگه مالوم نه دی. له ۱۹۸۱ نه تر ۱۹۸۳ پورې اټکل ۴۵۰۰۰ مجاهدان فعال وو. تر ۱۹۸۵ پورې دغه شمېر يونيم لک ته جگ شو، په داسې حال کې چې دغه وخت د شوروي او رجميم پوځونو شاوخوا څلور لکه وو. (۳۵) د ک. ج. ب په اټکل د مجاهدو شمېر، چې هغه يې د مخالفانو په نامه يادوي، پينځه لکه و، (۳۶) خو هغه نه وايي چې دا په کوم کال کې و، د مجاهدو شمېر چې هر څومره و، د هغو اراده خلل نه منونکې وه. دا بايد په نظر کې ولرل شي، چې مجاهدان په ټول ملک کې خواره وو او په يوه مرکز کې يې شمېر ډېر نه و. ډگروال محمد يوسف له مجاهدانو سره د خپلې تجربې پر اساس وايي، چې «... مجاهدان د شريکې جنگياليو ټول اساسي صفتونه لري، په خپلې داغيې ټينگ ولاړ دي؛ په ذهني او جسمي لحاظ تکړه دي، د خپلو عملياتو سيمه بڼه پېژني، له وسلو سره په طبيعي ډول مينه لري او ډېر

زېږور دي. دوی له غرنيو سيمو نه عمليات کوي چې هم ورته پناه ورکوي او هم ورسره مرسته کوي. دغه خاصيتونه له سر زورۍ او پر خپلو کې په ظاهر کې د بې پايه دښمنيو له بدۍ سره ملګري دي.»<sup>(۳۷)</sup> دغه مخالفونو په اصل کې د قومندانانو د شخصي سياليو او د تنظيمونو چلندونو او سياستونو له امله دي چې زر به يې بيان وشي.

همدغه مجاهدان د افغان د ملي جهاد د ملا د تير په شان وو، دوی د افغانستان د بېلو سيمو عادي افغانان وو، خو عادي افغانان په واقع کې ټينګ افغانان او ټينګ انسانان دي، په پېښور کې د ملګرو ملتونو د کډوالۍ ادارې چلونکي رسانا ياګام وايي چې «يو افغان چې له ماشومتيا نه روغ وتلی وي د دغسې جسمي جوړښت، بېرته رغېدونکي قابليت او غير عادي استعداد خاوند وي چې په سخت او وچ فريکي چاپېريال کې يې د سپرو او تودو په افراط کې انکشاف کړی، محرومیتونه ګاللی شي. دی په دغسې ملک کې لوی شوی دی، چې په ډېر لږ خوراک باندې ژوند کولی شي. ټول هغه څه چې دی ورته اړه لري وچه ډوډۍ او چای دي چې د ورځو ورځو لپاره يې ساتلی شي، تر څو چې يوه مېلمه پال کلي يا خپل بېس يا مرکز ته رسېږي او بيا په مړه ګېډه ډوډۍ خوری.» افغانان زېږور دي او نه غواړي د درد په حال کې چينغې او نارې وکړي. «د دوی زړورتيا بې له مبالغې نه په دغې عقيدې سره نوره هم پياوړې وې، چې که دوی له کاپرانو سره په جنگ کې ولوېږي، نېغ په نېغه جنت ته ځي. داسې هم دوی په دې عقیده وو، چې د غازي لپاره په جنت کې خاص ځای وي يانې چا چې په جهاد کې جنگ او ژوند وکړ»<sup>(۳۸)</sup> يو روس په افغانستان کې د دغسې افغان جوګه نه و.

بيا هم د ډګروال يوسف په وينا افغان مجاهد «... تر خپل نرم شوروي سيال نه په فريکي لحاظ ډېر توان لري چې د خپلې سيمې او اقليم افراطي

حالونه وزغمي. هغه د خپلې عقیدې، خپلې خپلواکۍ او د خپل فامیل لپاره چې ډېر روحي قوت ورکوي، جنگپري... مجاهدان په ورځو ورځو ان ترا ونيو پورې په لږو خوړو سره پلي درومي؛ بيا چې موقع و برابره شي په مړه گېډه ډوډۍ خوري او د بل سفر لپاره د اوبنانو په شان زېرمه ساتي.»<sup>(۳۹)</sup>

انگليس جورنلسټ مايک مارتين، چې له مجاهدو سره يې دننه په افغانستان کې سفر کړی، وايي چې «مجاهدو په سوونو کيلومتره بې له کوم شکايت نه سفر کاووه. ما دغسې انسانان وليدل چې په غرونو کې پښې ابلې روان وو. مجاهدو به نويو چيلنجو ته هر کلی وايه، بې له دې چې د ځان پروا وکړي... مجاهدان په دغسې وطن کې چې فزيکي تحمل او جنگيالي کره يو عادي څيز دی، يوه خاصه ډله ده. دوی د اسلام جنگيالي دي، د دغه کار لپاره کمې نشته. د وسلو شته توب او د خلکو له خوا د هغوی د خوړو غمه د دوی شمېر ټاکي. زه باور لرم چې که په افغانستان کې سمله لاسه يو مليون توپک پيدا شول، يو مليون ځوانان به حاضر شي چې پورته يې کړي.»<sup>(۴۰)</sup>

شوروي يرغلگرو به له دغسې افغانانو سره نېغه مقابله سخته ليدله، چې بيا يې يو ضد انسان چلند غوره کړ. بيا هم د مارتين په وينا «داسې ښکاري چې سور پوځ د درې نيمو کلونو له ناکام جنگ نه وروسته د فکرونو په افلاس اخته وو، چې په ارادي ډول يې پرېکړه وکړه چې ملکي خلک ووژني. په دغې بې گټې هيلې چې هغوی به مجاهدان ترک کړي، دغه چلند په ټولو هغو سيمو کې چې زه گرځېدلی يم عام او ناکام و. څومره چې خلک ډېر وژل کېدل، هغومره يې د يرغلگرو په وړاندې کرکه ډېرېدل.»<sup>(۴۱)</sup>

مجاهدان له دغسې ولس نه هسک شوي او د خپلو خلکو له ملاتړ او ډاډينې نه خوښ وو او دجهاد په سختو حالاتو کې يې بدلې او سندرې ويلې، که څه هم اسلامي حزب هغه منع کړې وې. مارتين وايي چې مجاهدو د

افغانستان په ټولو درو کې عشقي او نور ډول بدلې ويلې. د باميانو قومندان عبدالحي هغه ته يو شو بېتونه ژباړلي، په دغه مفهوم چې «راځه مونږ د روسانو په وړاندې جهاد ته ځو، زمونږ وينې به د افغانستان گلان اوبه کړي.» يوه بل مجاهد جنگ ته په روانېدلو سره خپلې مېرمنې ته وايي چې «له دښمن سره د جهاد لپاره ځي او تر هغو به يې ونه وينې، تر څو يې وطن ازاد کړي نه وي.» مارتين وايي چې «د ډېرو مجاهدانو لپاره وضع همدغسې وه.»<sup>(۴۲)</sup> په دغې برخې کې هم دغو مجاهدو د خپل ولس تمثيل کاووه، چې د جنگ په حال کې يې هم سندرې ويلې او خپل غم يې غلطوه. افغانان په دې هم ممتاز دي چې ژوندی او له جوش نه ډکه موسيقي لري. د همدغې ډيناميکې موسيقي له برکته ده چې دوی د ملي مصيبتونو په وخت کې هم د قوي روحيې خاوندان وي او ناهيلي توب ته غاړه نه ږدي. په دې ډول موسيقي دوی ته په ملي مصيبت کې هم له ډاډينې نه سربره يو روحي قوت دی.

داسې مجاهدان هم لږ نه وو، په تېره د قومندان عبدالحق په ملگرو کې چې د ورځې به يې په کابل ښار او شاوخوا کليو کې خوارې غريبي کوله او د شپې به يې د رجم پرضد فعاليتونه کول او شپې ليکونه خپرول، دا چې د جهاد په ټوله دوره کې د کابل ښار لويديځه برخه په خاص ډول نارامه وه، د دغسې مجاهدو د فعاليت له امله و او د دوی فعاليت د کليو د ولسي خلکو د ټينگ ملاتړ له برکته و.

د مجاهدانو بله خاصه هغه وه چې افغانان يې په عمومي ډول لري او هغه دا چې که سخت ټپي هم شي يا ان په چاقو او تبرگي سره يې پښه هم بې له دې چې بې حسه شوی وي غوڅپري، کم طاقتي نه کوي او نارې سورې نه وهي. د طبي عصري څيزونو په نه شتون سره په چاقو يا تبرگي سره د مجاهدانو د پښو پرېکول مروج او ډېر وو. داسې نه وه چې مجاهدان نه



وېرېدل؛ دوی وېره پېژندله خو له مرگ څخه نه وېرېدل. له ماین نه وېرېدل په دې چې که ماین يې پښه ووهي تر مرگ پورې به عيبي او محتاج وي. د مجاهدانو لپاره طبي علاج محلي او په خپل سر و. (۴۳) په دې اړه يوه غټه بېلگه په خپله قومندان عبدالحق دی، چې د ۱۹۷۸ به اکتوبر کې د پغمان د ارغندی په سيمه کې د پرسنل ضد ماین چاودنې له امله يې د ښې پښې پنجه تر بنسنگر پورې له لاسه ورکړه، وش او وی يې ونه کړ او چې ملگري مجاهدان يې «...د پښې په ليدلو سره وارخطا شول او ژړل» هغه خندل او هغو ته يې «ډاډ ورکاوه او ورته يې ويل چې کوم مجاهدين چې په عملياتو بوخت دي، هغوی مه خبروئ» د دې لپاره چې «د عملياتو پلان گډوډ نه شي.» زر وروسته چې د هغه د پښې پانسما د چک په ولسوالۍ کې وشو، د اساسي علاج لپاره په درې ورځو کې د غزني او پکتيا له لارې پېښور ته يووړل شو، په دغې اوږدې لار کې يې چا نه شکايت او نه زگېروى واوروېد. (۴۴)

خو مجاهدو ته د جهاد لپاره ښه موقع برابره وه. لومړی يو صادق ولس و، چې زياتره خلکو يې د خطر په منلو سره مجاهدانو ته پناه، ډوډۍ او جنگيالي او اطلاعات ورکول. بل د مجاهدو عقیده وه چې په خپلې داعيې يې لرله او ځان بنسندنې ته تيار وو. بل د هېواد خاصه ځانگړتيا وه چې دوه-درېيمه برخه يې غرنۍ او هغه يوازې د محل خلکو ته مالومه وه. څلورم يې ډاډمن پناه تون يانې پاکستان و، چې مجاهدانو پکې دمه کولى شوه. بې له دې چې بريد پرې وشي. پنځم يې د باندنيو هېوادونو ملاتړ و، چې هم يې په بين المللي غونډو او هم بې د وسلو او پيسو په ورکولو سره وښود. د امريکې متحد دولتونه او سعودي عربستان په دغې برخې کې تر ټولو دمخه وو. (۴۵) د پاکستان د حکومت او خلکو مرسته په دې بېجوړې او اساسي وه، چې د هغو

د روغ نيتی او د وستی له امله مجاهدانو کولی شول بې له کوم خنډ نه په ا زاد ډول د ډيورنډ له کرښې نه اخوا پېښور يا کوټې ته واوړي او بېرته راواوړي بې له دې چې د شوروي پوځ يې مخه ونيسي يا نيولی وشي. مگر په هغه حال کې چې له هغو سره هم جنگ وکړي. د ډيورنډ کرښه د شوروي يرغلگرو ته بين المللي پوله وه، نه افغانانو ته. دوی ته هغه دمخه هم له اعتبار نه غورځېدلې وه، خو په دغه جنگ کې هغه په واقع کې له مينځ نه لاړه.

تر ۱۹۸۵ پورې ډېرو مجاهدو له پخوانيو وسلو څخه کار اخيست لکه د لومړني جنگ يوولس ټکه توپکونه او د دوهم جنگ ماشين گڼ. مجاهدان وروسته د اتومات گولی ویشتونکو توپکونو يا کلاشنکوف (AK-47) او د ټانک ضد راکټونو (RPG-7) سپکو توپونو (Light mortars) او ماینونو خاوندان شول. څنگه چې په وروستو وسلو سره تر درې سوه متره پورې ليرې هدفونه ویشتل کېدلی شول، شوروي سرتېرو زړه نه کاووه چې مجاهدو ته هغومره نژدې شي، له دغه واقعيت نه په استفادې سره مجاهدان د دغسې درندو وسلو خاوندان شول لکه درانده ماشين گڼ، پس لگد توپونه (recoilless rifles) او د مځکني هدف راکټونه. په دغو وسلو سره نور هم لېرې هدفونه ویشتل کېدلی شول، خو د هغو او مهماتو لېږد چې درانده وو، گران و. (۴۶) زيکو-يو، روسي سقر (MRL) سويسی اویرليکون (Oerlikon)، برتانوی بلوپايپ (Blowpipe) او په پای کې تر ټولو عصري او اغيزناک د ستنگر راکټ.

سي آی اې د مجاهدو لپاره پاکستان ته وسلې استولې او هغه يې له نورو هېوادونو نه د امريکې او عربستان په پيسو په بيه رانيولې، له مصر، ترکيې، انگلستان، اسراييل، چين او حتی هند نه. له امريکا نه نه. دغه وسلې په

کښتيو کې کراچۍ ته او بيا په الوتکو کې راولپنډۍ ته وړل کېدلې. خو دغه وسلې زياتره زړې او ځينې يې حتی د کار نه وې، خرڅوونکو هېوادونو له دغو زرو وسلو نه نه يوازې ځان بېغمه کوه، گټه يې هم کوله. په داسې حال کې چې په کال ۱۹۸۳ کې لس زره ټنه وسلې او مهمات کراچۍ ته رسېدلي وو. تر ۱۹۷۸ پورې دغه مقدار ۶۵ ټنو ته ورسېد. (۴۷)

د پاکستان آی ايس آی به دغه وسلې په راولپنډۍ کې د اوجھري په لوی کامپ کې ځای پر ځای کولې او بيا به يې په هغه تناسب افغان تنظيمونو ته سپارلې، چې دمخه يې يادونه شوې ده. هغو به خپلې وسلې پر خپلو لاريو کې تر ډېورنډ کرښې پورې پنځه پنځوس مرکزونو ته رسولې، چې د پارې چنار او چمن شا وخوا واقع وو. د ژمي له سختو سړو نه پرته وسلې او مهمات به هره ورځ وړل کېدل. بيا به هغه په قاطرو، اوبانو او اسانو باندې د قومندانانو تم ځايونو ته پر شپږو لارو باندې دننه افغانستان ته وړل کېدل. له چترال نه پنجشېر او بدخشان ته، له پارې چنار نه د الي خېلو له لارې لوگر او د کابل شاوخوا ته؛ له ميران شاه او ژورې نه هم لوگر او کابل ته؛ له چمن نه کندهار ته؛ له چمن نه د سهيل په لورگرزي ځنگل، هلمند، نيمروز، فراه، او هرات ته. له دغو هوارو لارو نه به له لاريونه استفاده کېدله، خو هغه به زياتره په امن نه وې. شپږمه لار له زاهدان نه د فراه او هرات لپاره وه، خو د ايران حکومت به څو مياشتې وروسته د هغو د وړلو اجازه و رکوله. وروسته له هغې چې وطني اسونه او قاطرې په ډېر شمېر تلف شوې، سي آی آی اسونه له ارجنټاين او کچرې له چين نه رانيولې. سي آی آی به دغه حيوانات د قومندانانو لپاره تنظيمونو ته سپارلې. دا د قرارداديانو له حيواناتو نه علاوه وو. (۴۸)

د جهاد په ټوله موده کې سي آی آی د درې مليارډ ډالرو په ارزښت وسلې

آی اس آی ته په کراچي يا راولپنډۍ ته د افغان مجاهدو په نامه استولې دي. له هغه وروسته مجاهدو ته د وسلو رسول، د وسلو په استعمال کې د هغو روزل او تنظيمونو ته د وسلو تخصص د آی اس آی پر غاړه و، خو ټولې وسلې مجاهدو ته نه دې رسېدلې. له هغو وسلو څخه چې عصري او پيچلې وې او پاکستان نه لرلې يو څه يې د هغه پوځ خپلې کړلې. «جنرال ضياء الحق هغه وسلې چې د سي آی اې له خوا د مجاهدانو لپاره استول کېدلې په ډېر احتياط زېرمه کولې او ساتلې او نه يې غوښتل هغه ټولې بېرون کړي. د هغه لومړی دليل دا و چې که عنعنوي تنظيمونو ته ډېرې وسلې په لاس ورشي ډېر به پياوړي او خپلواک شي او وبه هڅول شي چې له کابل حکومت سره کوم ډول موافقه وکړي... د ضياء بل دليل دا و چې که مجاهدان د جنگ په ډگر کې ډېر وسله وال او ډېر پياوړي شول، شورويان به وپارېږي او پر پاکستان باندې به يرغل وکړي، چې د تنظيمونو مرکزونه او زېرمه تونونه وران کړي يا حتی د سرحد ځينې سيمې ونيسي. دغسې بين المللي پېښه ممکن د پاکستان په تاوان زر غټه شي.» د دغسې احتمالي پېښې د مخنيوي لپاره ضياء «... رېگن ته شکايت وکړ چې مجاهدانو ته دغسې وسلې استولې کېږي چې تر اوسه هغه ته نه دي استولې شوې.» رېگن بيا د سټنګر له راکټونو نه سل ميله پاکستان ته ورکړل چې په هغو سره د شوروي په وړاندې له پاکستان نه دفاع وکړي.<sup>(۴۹)</sup> له دغو راکټونو نه سربېره ۲۰۰ څوارلس ملي متره ماشين گڼونه، د (RPG-7) او (SA-7) ډول ټانک ضد راکټونه هم پاکستان ته ورکړل شول چې په لويديځې پولې کې د شوروي-افغان تېريو په وخت کې ترېنه کار واخلي.

د ۱۹۸۸ کال په اپرېل کې د اوجھري زېرمه تون کې اور ولگېد او په هغه کې د ډېرش زره راکټونو په گډون لس زره تپه ډول ډول عصري وسلې د اور

په لمبو کې له مينځ نه لارې. که ټولې وسلې مجاهدو ته ورکول کېدلې د دغومره ډېرو وسلو زېرمه کولو ته به اړتيا نه وه. په افغان تنظيمونو کې هم له وسلو نه ناوړه استفاده کېدله. د ځينو تنظيمونو اميرانو وسلې دغسې کسانو ته ورکولې چې هغو پرې سوداگري کوله. ځينو نورو وسلې زېرمه کولې چې د قدرت په راتلونکي لوبه کې ترېنه کار واخلي. قومندانانو هم وسلې خرڅولې. د ډگروال يوسف په وينا «... زما په عقیده په افغانستان کې به دغسې قومندان نه وي چې يو وخت بل وخت يې وسله خرڅه کړې يا عوض کړې نه وي.» دی دا هم وايي چې په بهرني حال کې کله کله دا يوازنی لار وه چې خواره پرې ترلاسه شي، ټپي انتقال شي يا اړين څيزونه پرې را ونيول شي.» د هغه په فکر اعتدالي تنظيمونو په تېره د محمد نبي تنظيم له وسلو نه په ناوړه استفادې سترگې پټولې.<sup>(۵۰)</sup> د تنظيمونو لگښتونه هم ډېر وو، يوازې د وسلو په لېږد باندې په هره مياشت کې دوی يو نيم مليون ډالر لگول، خو دغه پيسې سي آي اي ورکولې.

له دغې شرح نه جوته ده چې د درې زره مليون ډالرو په ارزښت ټولې وسلې مجاهدو ته نه دي رسېدلې. «او واقعي مقدار چې ورته رسېږي بيا هم لږ وي، د بېلگې په ډول د پنجشېر جبهې ته د کال شپږ کاروانونه رسېږي، د پنجشېر کاروانونه د مقاومت له لويو کاروانونو څخه دي، له پنځوسو نه تر سل اسونو پورې چې په هر سفر کې سل ټنه وسله وي.»<sup>(۵۱)</sup> مجاهدو ته په وسلو باندې په يوه يا بل ډول غټه سوداگري کېدله. د ډگروال يوسف په وينا «په افغانستان کې پر جنگ باندې ډېرې پيسې ضايع شوې دي... بې له شکه ځينې يې په پاکستان او افغانستان کې د فساد يا تېروتنو له امله، خو زما په فکر غټه برخه يې د درغلو حکومتونو، د وسله معامله گرو، سياست والو او د سي آي اي ايجنټانو په جيبونو کې لوېدلې چې هغو په ناوړتيا يا د رغل گری

سره په مليونو ډالرو باندې بېکاره يا بې لزومه وسلې رانيولې او خرڅې کړې دي. (۵۲)

نويو او عصري وسلو حتمي کوله چې مجاهدان يې په استعمال ښه وپوهېږي، د دغه مقصد لپاره په ۱۹۸۳ کې اول د روزنې درې مرکزونه جوړ شول او هغه تر ۱۹۷۸ پورې اووه شول. څلور يې د پېښور او درې يې د کوټې په شاوخوا کې، دننه په افغانستان کې هم پرانيستل شول. د دغو څلورو کلونو په موده کې لږ تر لږه اتيا زره مجاهدان په دغو کمپونو کې روزل شوي دي. سره له دې هم «... مجاهدان په سويه نه وو روزل شوي او د فردي ډلو [د کيفيت معيار] د هغو د قومندانانو کار و.» (۵۳) د کورسونو روزنکي د پاکستان نظامي افسران وو، نه امريکايي يا چيني. امريکايي روزونکو يوازې د پاکستان افسران روزل. په هغو وسلو کې چې د پاکستان پوځ نه لرل، امريکايانو د وسلو په استعمال کې مجاهدان نه روزل. افغان تنظيمونو نه غوښتل له امريکايانو سره اړيکې ولري. واقعي حال به همدغسې و. خو که آيس آي غوښتلای هغوی يې هڅولی شول چې هغوی مجاهدان د وسلو په استعمال کې وروزي. آيس آي دغه کار نه کاوو او غوښتل يې چې مجاهدان په دغې لارې هم د پاکستان تر نفوذ لاندې او د امريکايانو له نفوذ نه لېرې وي، که څه هم په دغه جنگ کې د امريکا، افغانستان او پاکستان هدفونه يو وو. د تنظيمونو له اميرانو سره دغه ويره وه، چې که مجاهدان د وسلو په استعمال کې د امريکايانو له خوا وروزل شي بيا به د شورويانو او کابل رجيم دغه پروپاگاندا اثر وکړي چې دغه جنگ «جهاد نه بلکې يوازې د نړيوال کمونست- پانگه ور د جگړې يوه برخه ده.» (۵۴) دغه وېره د دوی هغې بلې وېرې ته ورته وه، چې له نومياليو افغانانو نه يې لرله، لکه ډاکټر محمد يوسف، ډاکټر عبدالصمد حامد، ډاکټر عبدالقيوم او عبدالرحمن پښواک،

محمد يونس خالص په ۱۹۸۸ کې په پېښور کې دغه وېره ماته ښکاره کړې او ويلې وو چې پڅواک غواړي د افغانستان مشر شي. په دغسې خطرناک حال کې چې افغانان ورسره مخ شوي وو، د هر افغان سياست وال وظيفه وه چې د باندنيو هېوادونو په تېره د امريکې غوندې زبرځواک ملاتړ په خپله يا د نورو افغانانو له لارې وگټي، نه د پاکستان له لارې. خو د اسلامي حزب امير گلبدین حکمتيار په ۱۹۸۵ کې په نيويارک کې د ولسمشر ريگن هغه غوښتنه ونه منله چې په څرگند ډول يې له هغه نه غوښتي وو، چې ورسره وگوري. حتی ډگروال محمد يوسف هم وايي چې «... حکمتيار په خپل دغه قضاوت سره غټه تېروتنه وکړه او د ده دغه عمل جهاد ته زيان ورسوه او امريکايي پر خپل دغه فکر نوره هم ټينگه کړه چې په کابل کې د دغسې کسانو واکمن کېدل به هغومره خطرناک وي چې د کمونستانو به وي.»<sup>(۵۵)</sup> دا چې دا د افغانستان د کښالي په اړه د ژنيو په خبرو کې افغان تنظيمونو ته برخه ورنکړې شوه، له همدې امله به وي. د حيرانۍ ځای دی چې حکمتيار سره له دې هم، د نورو تنظيمونو د اميرانو په شان، نه يوازې د امريکې له سي آی اې نه ډول ډول وسلې ترلاسه کولې، د خپلو دفترونو لگښتونه يې هم ترلاسه کول. د يوسف په وينا: «سي آی اې هره مياشت د آی اس آی په بانکي حساب کې پيسې اچولې. دغه پيسې د تنظيمونو دفترونو، ودانيو، او تحويلخانو په ساتلو او د سپکو څيزونو لکه راشن، کاليو، او اميرانو او د تنظيمونو مامورانو ته په معاشونو او نقلیه وسيلو باندې لگېدلې.»<sup>(۵۶)</sup>

د سي آی اې بله غټه مرسته د مصنوعي مياشتې استخباراتو له لارې د تصويرونو تهيه کول وو. بيا هم د يوسف په وينا: «له دغې ټول- ليدونکي مصنوعي مياشتې نه پر محکه باندې هيڅ څيز پټ نه و. دغو تصويرونو، چې له ډېرې لوړې څخه اخيستل کېدل، ټانکونه، نقلیه وسيلې، پلونه، پلچکونه او

هغه وړانګې چې د بمونو او راکټونو په لگېدلو سره پيدا شوي وې، دغومره روښانه ښودلې چې زه يې حيران کړم.»<sup>(۵۷)</sup> دی دا هم وايي چې، « ما به چې له سي ای ای نه د يوې ټاکلې سيمې تصويرونه وغوښتل، هغو به ډېر زر زما دفتر ته راوړل» د هغو له مخې د عملياتو پلان جوړول او د مجاهدو پوهول به ښه اسان شول، په نتيجه کې، «دغو اطلاعاتو او د عمل په اړه د مجاهدو مالومات په د اغېز ناکو عملياتو په کولو کې زمورز قابليت ډېر کړي»<sup>(۵۸)</sup>

مجاهدو يوه غټه او نه رفع کېدونکې ستونزه هم لرله، دا د دوی خپلمنځي بې اتفاقي او حتی نښتې وې. د هغو غټه سرچينه تنظيمونه او د هغو اميران وو، لکه څنگه چې دمخه ويل شوي، ځينې تنظيمونه او د هغو اميران دغومره سخت دريځي وو، چې له اعتدالي تنظيمونو سره تر پای پورې جوړ رانغلل، نورگوندونه لا پر ځای پرېږده. دغه بې اتفاقي په وطن کې قومندانانو ته او له هغو نه مجاهدانو ته رسېده. څنگه چې قومندانان د وسلو ترلاسه کولو لپاره په تنظيمونو پورې تړلې وو، دوی مجبور وو، د خپل تنظيم سياست کېنلاره او چلند ومني او له هغه نه دفاع وکړي، حتی که ورسره موافق هم نه وي. په شيعي تنظيمونو کې هم حال همدغسې و.

د افغانستان په هرې علاقه دارې او ولسوالۍ کې يو يا څو تنه قومندانان فعال وو، هيڅ ولايت د يوه تنظيم تر اثر لاندې نه و، قومندانان بېلو تنظيمونو ته منسوب وو. د ټولو شمېر په يقين سره مالوم نه دی. د ډگروال محمد يوسف په اټکل هغوی به څلور زره تنه وو. خو څنگه چې د افغانستان ټول اداري واحدونه ۳۲۰ وو، دغه اټکل له حد نه ډېر ښکاري. په هر حال د قومندانانو ډېروالی او بېلو تنظيمونو ته د هغو انتساب د هغو د رقابت لامل کېده، که څه هم د دښمن په وړاندې به يې په ګډه عمليات کول. قومندانان به په عمومي ډول په دوه ډوله ټاکل کېدل. دوی به يا د خپلو کورنيو، قومي



اعتبار، زده کړې او شخصي وړتيا له مخې قومندانان کېدل يا د ايډيالوجي له مخې. په لومړي ډول کې د کورنۍ اعتبار مهم و، چې يو چا به د خپلې کورنۍ د نفوذ له امله خپل خپلوان او نور په خپلې ډلې کې نيول. د کندهار په ارغنداو کې اخترجان وروسته له هغه د لوی قومندان ملا نقيب تر لاس لاندې قومندان شو، چې دوه مشر قومندان وروڼه يې له شورويانو سره په جنگ کې يو په بل پسې له لاسه ورکړي وو. قومندان اختر جان د ښوونځي دوولس کلن ځوان و، چې جهاد يې پيل کړ. دوی چې د جمعيت تنظيم ته منسوب وو، يو مرکز يا منځی يې لېرې په خاکرېز او بل يې د ارغنداو په چارقلبه کې و. په بل ډول ټاکنې کې د کورني دريځ پرځای زده کړې او اسلامي پوهنې ته اهميت ورکول کېده.<sup>(۵۹)</sup> د سياف او حکمتيار په تنظيمونو کې اسلامي ايډيالوجي او د خالص او رباني په تنظيمونو کې د ايډيالوجي ترڅنګه اجتماعي دريځ هم په نظر کې نيول کېده، که څه هم دغه تنظيمونه ټول سخت دريځي بنسټ پال تنظيمونه وو.

دغې وضع د قومندانانو او مجاهدو په سطح کې تنظيمونه اغيزمن کړل. د حزب زياتره قومندانان متعهد، تعليم کړي او بېلو ټولنيزو ډلو او حرفو ته منسوب ځوانان وو. انگليس جوړنلست مايک مارتين، چې په کال ۱۹۸۳ کې د حزب له قومندانانو سره د کونړ او لغمان له لارې په تګاو، پروان، غوربند او باميان کې د مجاهدو فعاليتونه او له خلکو سره د هغو چلندونه ليدلي، هغه يې په خپل اثر کې بيان کړي، په نامه د افغانستان له مجاهدانو سره سفرونه. په هغه کې يې ويلې چې د حزب قومندانانو له هغه سره د عيسويت، اسلام، د خدای تعالیٰ (ج) په ماهيت، او ډارونزم په هکله بحث کړی او دی يې چې عيسوي و، اسلام ته بللی و، په تګاو کې د احمدي د قومندانۍ يوه مجاهد ورته ويلې وو چې «زه دموکراسي لولم، مارکسزم لولم، عيسويت لولم. زه

افلاتون لولم، او برتراند رسل مطالعه کوم، خو زه اسلام غوره ګڼم.»<sup>(۶۰)</sup> چیرته په کوهستان کې انجینر قومندان تورک د ډارون په اړه له مباحثې نه وروسته مارتین ته په پوسخند او تعجب سره وویل چې «بناغلیه مایکه! نو مونږ له بیزوګانو څخه پیدا شوي یو.»<sup>(۵۹)</sup> مارتین وايي چې له دغسې مباحثو نه وروسته به هم مونږ د پخوا په شان ملګري وو او زه د دوی په ملګرتوب خوښ خو سترې به وم. په غوربند کې د حزب یو بل قومندان سګمت الله [نعمت الله یا صبغت الله] مارتین ته هم په بحث کې ویلي وو چې «په دغه تنظیم کې ډېر روښانفکر او مسلکي کسان غړیتوب لري چې له کمونستي-افغانستان نه وروسته به ډېر مهم وی. دغه تنظیم د اسلامي اصولونو پربنسټ جوړ شوی او له اسلام نه یې یوازې د وسیلې په توګه استفاده نه ده کړې، لکه ځینو نورو چې کړې وه.» دی دا هم وايي چې «دغه تنظیم به پرې نه ږدي چې افغانستان د لویديځ تر نفوذ لاندې شي. دا به اسلامي انقلاب د شوروي اسلامي جمهوریتونو ته هم نقل کړي او ژمنه یې کړې چې د حکومت په نسکورېدلو سره به ټول کمونستان ووژني.»<sup>(۶۲)</sup>

د حزب قومندانانو ته تنظیمي اتحاد واقعې نه و. «دوی د ضرورت له مخې سره یو ځای اوسېدل او دغه اتحاد یې یوه ټوکه ګڼله چې د پېښور پټو خاینانو ژوندی ساتلی دی.» د همدغه ضرورت له امله وو چې د حزب قومندانانو نه یوازې په غوربند بلکې په بامیان کې هم د حرکت له قومندانانو سره څنګ پر څنګ ژوند کاوو. د مارتین په ژبه «دواړو ډلو سره مشورې کولې که څه هم د یوه قومندان ترلاس لاندې یې هیڅکله پر [حکومتي] پوستې باندې په ګډه برید نه دی کړی. دوی به په یوه پلان سره هوکه وکړه خو بیا به هره ډله د خپل قومندان تر شاروانه وه. د اتحاد مفکورې ته دلته په سپکه نه کتل کېدل او زه به د حرکت او حزب قومندانانو ته پېژندل کېدل.

وروسته راته مالومه شوه چې دغه همکاري د ضرورت محصول و. دلته د ولايت په مرکز کې د دغو تنظيمونو ترمنځ د زور انډول پر ځای و او هيڅ چا زړه نه کاووه چې ګډوډ يې کړي.»<sup>(۶۳)</sup> خو په نورو سيمو کې په تېره د کابل شاوخوا سيمو کې د حزب ا و جمعيت د قومندانانو ترمنځ نه يوازې دغسې همکاري نه وه، په مينځ کې يې جنګونه هم کېدل. د جنګ غټ دليل دا و چې د هر تنظيم قومندان کونښن کاووه چې نه يوازې خپله لاس لاندې سيمه وساتي، بلکې د نورو سيمه هم لاندې کړي. په دې ډول سيمه ساتنه او سيمه نيونه ډېر غټ خوځونکي قوت و. «نه ويل کېدونکي حقيقت دا و، چې د مقاومت له جنګ سره خوا په خوا رقيو تنظيمونو سره زياتره وخت جنګ کاووه.» سره له دې هم دوی داسې ګڼله چې که يرغلګر په خلکو هر څه وکړي دوی غالب کېږي.<sup>(۶۴)</sup>

د حزب قومندانان په قوت کې لږ و ډېر سره برابر وو، په دوی کې يو هم هغومره نامتو نه شو، لکه د خالص په حزب کې چې مولوی جلال الدين حقاني او عبدالحق او په جمعيت کې احمدشاه مسعود وو. دليل يې شايد دا وي چې د حکمتيار حزب د اسلامي ايډيالوجۍ له مخې قومولۍ ته اهميت نه ورکاووه او اجراييوي شورا او حزبي انضباط يې دغومره ټينګ وو، چې د قومندانانو د پياوړي کېدلو په مخ کې خنډ کېدلی شو. د حزب قومندانانو زورواکي نه کوله، يا يې کولی نه شوه. او «د يوه مجاهد وفاداري اول قومندان او بيا تنظيم ته وه.» په پای کې مارتين وايي چې «دلته دوه مخي توب او ریا نه وه او هيڅ چا هغو مقررو ته اهميت نه ورکاووه، چې سياست والو په ميلونو لېږې په پېښور کې له خپلو ذهنونو ايستلې وې.»<sup>(۶۵)</sup>

لکه چې دمخه يې بيان شوی د ډګر قومندانان او مجاهدان يې د يرغلګرو په وړاندې د مقاومت اصلي قوت وو. دوی په ټول هېواد کې خواره، په شمېر

کې ډېر او په قوت او نفوذ کې سره متفاوت وو. دلته به د يو څو قومندانانو نومونه واخيستل شي او بيا به د قومندان جلال الدين حقاني، قومندان عبدالحق او قومندان احمدشاه مسعود شخصيتونه، چلندونه او سياستونه معرفي شي.

نوم	تنظيم	سيمه
محمد اسماعيل خان	جمعيت	هرات
سيد حسن مشهور په سيد جگړن	د اتفاق شورا	هزاره جات
عبدالصبور مشهور په استاد فريد	اسلامي حزب	پروان
عبدالبصير خالد	اسلامي جمعيت	بدخشان
سيد منصور حسنيار	اسلامي حزب	بغلان
محمد بشير شهادتيار	اسلامي حزب	شمال
صوفي پاينده	اسلامي حزب	اندراب
ملا محمد نسيم اخوندزاده	اسلامي انقلاب حرکت	کندهار
ملا ملنگ	اسلامي انقلاب حرکت	کندهار
بلال نيرم	اسلامي انقلاب حرکت	پغمان
بسم الله خان	د نظار شورا	د کابل شمال
بشير بغلاني	اسلامي حزب	بغلان

کونړ	اسلامي حزب	کشمير خان
بلخ	جمعيت	ذبيح الله
شکرده	جمعيت	محمد انور ډنگر
غزني	اسلامي انقلاب حرکت	قاري بابا
کندوز	جمعيت	قاضي کبير
ننگرهار	اسلامي محاذ	شمالي خان
کندوز	جمعيت	عارف خان
فارياب	اسلامي حزب	محمد نسيم مهدي
	اسلامي اتحاد	محمد انور جگدلک

## قومندان مولوي جلال الدين حقاني

حقاني د پکتيا ولايت خدران قوم ته منسوب د مولوي محمد يونس خالص د اسلامي حزب غړی و. په پکتيا، پکتیکا او خوست ولايتونو کې چې دلته به درې واړه د لويې پکتيا په نامه ياد شي لوی پښتانه قومونه پراته دي. لويه پکتيا نورې ځانگړتياوې هم لري چې ډېره مهمه يې دا ده چې هغه پراخه سرحدي مهمه سيمه ده او ځينې قومونه يې د ډېورنډ کرښې په دواړو خواوو کې پراته دي او سره پياوړي معنوي او حياتي اړيکې لري. په خلکو کې يې تگ راتگ هم ډېر او ازاد دی.

ژوند يې عنعنوي او د پښتونولۍ خاصیتونه يې سره مشترک دي او پښتو ژبه يې نسبتاً سوچه ده چې دا د دوی بله مهمه ځانگړتيا گڼله کېږي. لکه چې دمخه ويل شوي د وزيرستان او مسعود يا مسيد له ميران شاه او بنو نه د وسلو کاروانونه د همدغو قومونو له لارو نه د کابل شاوخوا سيمو قومندانانو ته تلل. کابل ته نسبتاً نژدې او تگ لارې يې هم ډېرې دي. دغه نژدې والي د دغو سيمو اهميت لا زيات کړی. دا چې د هندوستان انگليس حکومت په کال ۱۸۹۳ کې د ډېورنډ په توافق ليک سره د وزيرو او مسعودو سيمې په خپلې نفوذي ساحې کې ونيولې په اصل کې د دې لپاره و، چې د عاجل ضرورت په وخت کې د گومل له لارې په لږ وخت کې نظامي سوقيات وکړي او خپل پوځ کابل ته ورسوي. د شورويانو يرغل دغه سيمې او قومونه هم مهم وگرزول او شورويانو په لويې پکتيا کې چې دغومره ستر عمليات وکړل چې په نورو سيمو کې يې لوی عمليات نه دی کړي، لکه چې دمخه يې

بيان شوی دی، د لويې پکتيا بله ځانگړتيا دا ده چې زياتره خلک يې د پير سيداحمد گيلاني او صبغت الله مجددي د کورنيو مريدان دي. دوی د هغو مشران خپل پيران گڼي او پرې ټينگه عقیده لري. که څه هم دوی غير له دې چې په روحي او مذهبي لحاظ تسل ورکړي، نور څه يې ورته نه دي کړي. لومړنی د قادري صوفي طريقې او وروستي د نقشبندي صوفي طريقې مشري پر غاړه لري. دوی په دغو پښتنو کې دغومره ډېر نفوذ لري چې په نورو خلکو کې هغومره نفوذ نه لري، خو د دغه ملي جهاد په بهير کې په پکتيا کې د خالص اسلامي حزب په خاص ډول د حقاني له لارې هم نفوذ وکړ او تنظيم يې هلته نوم وايست.

قومندان حقاني پېښور ته نژدې د خټکو په اکوړه کې د حقاني مدرسه لوستلې ده. دی له سخت دريځو اسلامي بنسټ پالو څخه و او لا هم دی. ده د شورويانو او کابل رجيم په وړاندې ډېر دمخه جهاد پيل کړی و او په دې اړه دی شايد لومړني مجاهد قومندان وي. وروسته يې د فعاليت ډگر ډېر پراخ کړ. د خپل تنظيم له لارې آی اس آی او په خپل شخصي ارتباط او اعتبار سره يې د خليج د عربي امارتونو او عربستان له بنسټ پالو سره اړيکي ټينگ کړل او له هغو نه يې ډېرې پولې مرستې ترلاسه کولې. د ده يوه مېرمن هم د عربي امارات له قطر نه ده او دی په عربي ژبه هم ښه پوهيږي. د همدغه اعتبار او د پکتيا ولايت د ستراتيژيکي اهميت له امله و، چې د پکتيا په ژوره نومي سيمې کې د مخکې لاندې دغسې لوی مرکزونه جوړ شول، چې په ټول وطن کې يې ساری نه درلود. دغه مزکرونه د البدر په نامه يادېدل، چې د غره په ډډه کې جوړ شوي وو. په دغو مرکزونو کې نه يوازې افغان ځوانان بلکې باندنيان هم په نظامي او جنګي چارو کې او هم په ايډيالوجيکي او په خاص ډول د جهاد په چارو کې روزل کېدل.<sup>(۶۶)</sup> د مولف بارنت روبين په روايت

حقاني دغه مرکزونه چې هم يې برېښنا لرله او هم يې د عصري او نورو څيزونو لپاره پراخ زېرمه تونونه لرل، د عربستان په پيسو د پاکستان آی اس آی د ودانۍ په کوم شرکت ورته جوړ کړل.<sup>(۶۷)</sup> خو د جورنلست دراز په وينا دا د اسامه بن لادن کار و، چې د ټولنو جوړول د بن لادن د گروپ تخصص دی. امريکايي جورنلست رابرت فسک هم د هغه په تاييد وايي چې هغه له بن لادن سره د مرکې کولو لپاره په دغسې يوه تونل کې انتظار کاووه، چې چت يې ښه لوړ و او «د يوه کلک غره په ډډه کې د سل گونو مترو په اوږدو کې کندل شوی و.» دی دا هم وايي چې بن لادن په ژوره کې د حقاني هغه پوځي مرچلونه ټينگ کړل، چې د جهاد په پيل کې يې جوړ کړي وو، حقاني، بن لادن او عبدالله عزام په جهادي چارو کې سره په ګډه کار کاووه.<sup>(۶۷)</sup> لکه چې دمخه ويل شوي حقاني او مجاهدانو يې د ۱۹۸۶ کال په اپرېل کې د شورويانو او کابل رجيم د ګډ بريد په وړاندې په ټينګه مقاومت وکړ، دغه بريد د شوروي د يوه خاص کومندويي غونډ يا سپټناز له خوا وشو، جنګ درې اونۍ اوږد شو او په سل گونو مجاهدان پکې شهيد شول. په پای کې شوروي ځواکونه چې جنګي الوتکو او توپ لورنکو هليکوپترونو يې ساتنه کوله، پر شاشول.

په پکتيا کې له حقاني نه سر بېره نور نوميالي قومندانان هم وو، لکه پاچا خان ځدران او ناظم ځدران. د جهاد په وخت کې دوی هم د حقاني په شان په شمالي وزيرستان کې اوسېدل. خو د دوی جهاد قومي او ملی و، نه د حقاني د جهاد په شان چې د بنسټ پالۍ او سخت دريځۍ پله يې ډېره درنه وه، تر څو په پای کې دوی د خپلو دريځونو او فکرونو له امله سره بېل او مخالف شول او دغه مخالفت قوم ته سرايت وکړ، او قومي عنعنوي اتحاد درزي او زيانمن شو.<sup>(۶۸)</sup> د جنرال گل زرک ځدران او دهغه د ملگرو په وينا



په کال ۱۹۷۸ کې د سټه کلنو په لويې نښتې کې «د جنگ او مقاومت کولو پرېکړه د قومي شورا له خوا وه، نه د تنظيمونو له خوا» او په دغه جنگ کې دغو محلي او قومي قومندانانو برخه اخيستې وه: مولوي نظام الدين حقاني، ملا ابراهيم، ملا عبدالرحمن، کفتان خان رنگ، عزت خان، غدي، ډول خان، غنمکی، سادات، حکيم، جنگ، ډاکټر خيالي، پاچا او الف.<sup>(۶۹)</sup> مولوي حقاني به له روغتيا نه ښه بهره من و، چې د امريکې د کانگرس غړي چارلزولسن ته ويلي وو، چې په يوه جگړه کې يې اته څلوېښت گړۍ خوب نه دی کړی.

د قومندان جلال الدين حقاني د فعاليت بل اړخ له عقيدوي مخالفانو سره مرگکي چلند و. په دې برخه کې دی د هغو ټينگ دريځو او زغم نه منونکو بنسټپالو څخه و چې بې شمېره افغانان يې په دستور سره بې د محکمې له حکم نه له مينځ نه وړل شوي دي، په دې نامه چې چپيان او کمونستان دې يا يې له خلقي او پرچمې رجيمنو سره کار او همکاري کړې ده. ده په دې ډول د اسلامي عقيدې په نامه د ټولني تصفيه کولو ته ملا تړلې وه. د يوه اعتماد وړ مشاهد په وينا په سل گونو هغه سرتېري ځوانان هم د هغه په حکم وژل شوي دي، چې د پرچم له پوځ نه تښتېدل، او د ده تنظيم ته تسليمېدل، که څه هم دا يو واقعيت و، چې په دغه رجيمن کې ځوانان په زور نيول کېدل او هغوی بيا په مناسب وخت کې له وسلو سره تښتېدل. دغه مشاهد دا هم وايي چې په ژوره کې يې د يوه غره لاندې گونگ کې د انسانانو ډېر هډوکي ليدلي دي. د همدغسې وژنو په اړه به وي چې امريکايي ليکونکی اوبالانس ليکي چې د ۱۹۸۲ کال يې «... د پکتيا ولايت د بریم (Barrim) چوڼۍ ونيول شوه. د مجاهدو له خوا ۲۶ سرتېري ووژل شول. دهمدغه کال په اگست کې يوه ډله کليوال مشران چې د افغان- شوروي سيمه ييز قومندان ليدلو ته تللي

وو، چې د فصل ټولولو په وخت کې اوربند وشي، هغوی د مجاهدو له خوا ووژل شول. دوی د دغسې غیر رسمي اوربندونو مخه نیوله. «دغه لیکوال دا هم وایي چې د دغسې وژلو نتیجه هم سملاسي او د جهاد په تاوان شوه. له هغه وروسته «...افغان سرتېرو په دې پیل وکړ، چې تسلیم نه شي او جنگ وکړي او هغو سملاسي مړینه تر اوږده او دردناک مرگ نه غوره گڼله.» په دغه کار سره «د افغان پوځ معنویاتو په پیاوړي کېدلو پیل وکړ او د کابل رژیم بیا په یو څه رښتین توب سره ادعا کوله چې ډېر مجاهدان ورته تسلیم کېږي، په داسې حال کې چې د سرتېرو د تښتېدلو اندازه یې تر ډېره حده ښکته شوه.»<sup>(۷۰)</sup> داسې هم له هغو افغانانو نه ډېر یې له مینځ نه وړل شوي دي چې له کابل او شاوخوا سیمو نه د پکتیا پر لار پېښور او نورو ځایونو ته کډوال کېدل.

## قومندان عبدالحق

عبدالحق په ۱۹۵۸ کې د هلمند د گرمسیر ولسوالۍ د درویشانو په کلي کې پیدا شوی. پلار یې امان خان چې د ننگرهار د غلزي حصارک جبارخېل قوم ته منسوب و، هلته ولسوال و، ده دوه مېرمنې او اته زامن او اته لوڼې لرلې. جبارخېل د غلزيو یوه وږه څانگه ده. د امیر شېرعلي خان له وخت نه یې نوم ایستلی. ارسلاخان جبارخېل چې د عبدالحق غور نیکه و، د امیر شېرعلي د باندنيو چارو وزیر او عصمت الله جبارخېل د کورنيو چارو وزیر و. امیر شېرعلي په دوهمې واکمنۍ کې هم د غلزيو او هم د وردگ مشرانو ته په دولت کې لوړ مقامونه ورکړي او ځوانان یې په پوځ کې نیولي وو.

عبدالحق په ننگرهار کې په خپلې کورنۍ او خپل ولس کې لوی او د شخصیت خاوند شوی دی. مشر ورور یې حاجي عزیزالله مشهور په دین محمد د هغه بیوگرافي لیکلې، په نامه د بس همدا و عبدالحق. دی وایي چې عبدالحق په ماشومتیا کې ډېر ضدي خو د خپلواک فکر او ټینګې ارادې خاوند و. که یې غوښتنه نه منل کېده، خپل سر به یې پر دېوال وهه، تر څو چې هغه به ومنل شوه. دی پر خپلې کورنۍ او مور باندې د کشر زوی په توګه ډېر ګران و، خو څنګه چې د هغه «... افکار... له ماشومتوب څخه د پوخوالي او غټانو په لور متوجه شول، د ده د ماشومتوب دوره لنډه وه. دغه بدلون د مولوي محمد یونس خالص او معلم جمعه خان د ښوونې له امله و چې د کورنۍ نزدې دوستان یې وو. عبدالحق د کیسو له اورېدلو سره دغومره مینه لرله، چې هم یې د کلي له لویانو او هم له لارویو نه غوښتل چې «کاکا یا ماما یوه کیسه خو راته ووايه.» خو د ده د فکري تحول اصلي تحرک د پښتونخوا د خدایي خدمتګار د تحریک موسس عبدالغفار خان کتابګوتي. ((ما وپېژنئ)) په نامه ګڼل کېدلی شي، چې «همایون ورڅخه ډېر متاثر شوی او انقلابي ښکارېده.» د عبدالحق اول نوم عبدالروف او په کور کې همایون ورته ویل کېده.<sup>(۷۱)</sup>

غفار خان چې د هند د خپلواکۍ له ټینګو ملاتړانو څخه و، د مهاتما ګاندي په شان د نه تشدد لار نیولې وه او خپل دغه لنډ اثر یې د هغه په رڼا کې کېښلی و. عبدالحق د هغه له لوستلو نه وروسته دغه لار غوره کړه. دی د ملي جهاد په شروع کې د ځوانۍ په قوت کې و. عبدالحق له دوولس کلنۍ نه وروسته د وژنې لار پرېښوده، مګر په هغه حال کې چې د وطن په دفاع کې به بله چاره نه وه. په داسې حال کې چې تر هغه دمخه یې «په کور کې دننه او بهر ډېر جنګونه کول؛ تل به یې سر مات و.» عبدالحق د مرګ تر ورځې د

همدغه فکر له مخې عمل کاووه. ده حتی په لومړۍ ځوانۍ کې په غیر عادي ډول فکر کاووه او دغسې دلیلونه به یې وړاندې کول چې لویان به یې حیران کړل. حاجي دین محمد و ایې چې یوه ورځ له بیرون نه سترې ستومانه کور ته دننه شوم او «د کور خلکو راته وویل چې عبدالحق ډېر په تنگ کړي یو، ما یوه لښته ورپسې راواخیستله... عبدالحق راته وویل چې گذار مه کوه! زما خبره واوره... ده راته وویل چې زه پوه یم د داود خان له حکومت سره ستا جوړه نه ده؛ ته بل وطن ته ځې ... او زه غواړم چې له تا سره په دې سفر کې ملگری شم؛ نو د دې لپاره چې مور او خويندې راپسې خفه نه شي... دوی [په] تنگوم» عبدالحق په دغه وخت کې پنځلس کلن و. د همدغه فکر له مخې به و، چې ده د سره رود د فقیرالله په لپسه کې زده کړه پرېښوده او له خپل ورور حاجي دین محمد او نورو سره د حکومت په مخالفت پېښور ته واوښت. دی د عمر د لېروالي له امله له پېښور نه څو ځلې کله د تیرا، کله د تورخم او کله د پاره چنار له لارې په یوازې ځان خپل کلي او کابل ته لاړ، بې له دې چې څوک فکر وکړي، دی د حکومت مخالف دی، خو په پای کې وپېژندل شو او د کابل ولایت په توقیف خانه کې بندي شو. دی بیا د ثور له کودتا نه وروسته ازاد شو. د شوروي یرغلگرو او د هغو د تابع پرچمي رجیم په وړاندې یې په منظم فعالیت پیل وکړ.

دغه یرغل عبدالحق قادر کړ، چې مجاهدان پر ځان راټول کړي او په پغمان کې ځانله یوه جبهه جوړه کړي. د شوروي پوځ تر و تلو پورې یې غټ او بې ساري کارونه وکړلو چې زر به یې بیان وشي. عبدالحق د یرغل په اول کال دوه ویشت کلن و، ده په همدغه کال مجاهدان پر ځان راټول کړل او په پغمان کې یې د یوه زبرځواک او د شوروي شویو پرچمي لویانو په وړاندې فعالیت پیل کړ. خو ده اول خپل جهاد د پکتیا د خوست د مستلبر له سیمې

نه پيل كړ، چې دى هلته له خپلو ورونو او نورو سره له پېښور نه تللى و، چې هلته دمخه له خپلو ورونو او كورنى سره كېوال شوى و. په پېښور كې دوى او مولوي جلال الدين حقاني د مولوي محمديونس خالص په مشرۍ د اسلامي حزب بنسټ ايښى و. مولوي خالص نوى دگلبدين حكمتيار له اسلامي حزب نه بېل شوى او د خپل حزب هدف يې «د خداى رضا لپاره جهاد، د وطن ازادى او د شريعت نافذول» ټاكلې و. په دې ډول د مولوي خالص حزب ماهيت ملي او اسلامي و، عبدالحق لا د يوه ټينگ مسلمان په توگه د وطن په ازادولو او بيا د لويې جرگې له لارې د سياسي نظام پر جوړولو ولاړ او د افراطي او زورواك چلند مخالف او د ملي كشالې د هوارولو لپاره د وطن د ټولو قومونو په همكارۍ معتقد و. ده تر پايه پورې د همدغو فكرونو او اصولونو په چوكاټ كې كړه وكړل.

په هر حال له مستلبر نه چې د حاجي دين محمد په فكر «... په افغانستان كې د منظم جهاد لومړنى مركز گنل كېدلى شي» هم د پكتيا، ننگرهار او هم د غزني يو شمېر مجاهدانو د مولوي حقاني په عمومي قومندانۍ جهاد پيل كړ. د ډگر قومندان يې مطيع الله وليخېل و. دوى له دغه مركز نه چې حقاني دمخه جوړ كړى و، د خوست د بري پر تانې او نورو حكومتي پوستو باندې بريدونه كول. عبدالحق كه څه هم تر ټولو كشر و، په دغو يرغلونو كې په خپلې زړورتيا سره نوم وايست او ځايي خلكو او د حقاني او مطيع الله ميندو ته په خاص ډول گران شو. بيا نو د ده «... عزت او جاروقربان تر هر چا ډېر و.» د حقاني مور به ويل چې «يو خو عبدالحق وړوكى دى او مسافر دى او بل زړور دى.» د مطيع الله مور دغومره تكړه او صبرناكه مېرمن وه چې «ورونه او زامن به يې شهيدان شول خو د دې به پروا نه وه، د مجاهدينو خدمت به يې كاوه.» هغه «له زامنو سره به جهاد ته تلله... او د زامنو

حوصلې به يې وچتولې.»<sup>(۷۳)</sup> دغو مېرمنو چې کله به يې زامن په کور کې نه وو، د مېلمنو قدر او عزت په خپله کاووه.

په دغې جبهې کې چې مجاهدان ډېر شول او په پسرلي کې چې په سپين غره باندې اوبتل ممکن شول، فيصله وشوه چې د ننگرهار په خوگياڼيو کې دې هم جهادي مرکز پرانستل شي. بيا نو د تورې بورې مرکز د پچيراگام د ولسوالۍ د سليمان خېلو په تنگي کې غوره شو. د تورې بورې شاوخوا دغسې غرونه پراته دي، چې په ځنگلونو پټ دي او د نا اشنا خلکو تگ ورته گران دی. دلته د مجاهدانو لپاره د پټ کېدلو ځايونه ډېر وو او د الوتکو او توپونو بمباري هم پرې اثر کولی نه شو. مولوي خالص د تورې بورې دفاعي سيستم عبدالحق او نورو ته وسپاره او په خپله يې کله په عملياتو کې برخه اخيستله، که څه هم دی د تنظيم مشر او عمر يې هم ډېر و. د يادولو وړ ده چې د اگام او چپرهار خلکو، د سره رود عربي سيدانو او دېرو نورو هم «مجاهدينو ته تر خپلې وسې پورې نغدې مرستې راولپړلې.» د جلال اباد ښار د هندوانو ونډه هم د يادولو او قدر وړ ده. حاجی دين محمد وايي چې «هم ښځو خپلې گانې مونږ ته پېښور ته راولپړلې؛ هغه مونږ خرڅې کړې او له دره ادم خپل څخه مو توپک او کارتوس رانيول او ور ومولپړل.» دا هغه وخت و چې تنظيمونو ته د باندې نه وسلې نه رسېدلې. له همدغې جبهې څخه وو چې مجاهدانو وروسته «خپل گروپونه چپرهار، خوگياڼيو، سره رود او شنوارو سيمو، حصارک غلجايي، سروبي ولسوالي، تورغر او جلال اباد ښار ته خپل عمليات وغزول.» او عبدالحق «د جلال اباد په ښار کې د ځينو دوستانو او د هغو پوځي افسرانو په ملگرتوب چې مجاهدينو سره يې خواخوږي درلوده، چريکي عمليات پيل کړل.»

عبدالحق به هلته له ملگرو سره د ورځې د دوستانو په کورونو کې تېرولې

او د شپې به يې د هغو د ځوانانو په ملگرتوب له خپلو ملگرو سره په گډه د رجم پر پوستو بريدونه کول او له ښار نه د باندې يې په پچير اگام او سره رود کې عمليات کول. دننه په ښار کې يې يو ډول ابتدايي جال يا شبکه جوړه کړه. دا په جلال اباد کې و چې عبدالحق د خپلواک قومندان په توگه په خپل نوبت چريکي عمليات کول. په دغو عملياتو کې چې دی د مهارت خاوند او پر ځان ډاډه شو، په دې فکر شو چې که له کابل نه د باندې د رجم پر ضد فعاليتونه هر څومره ډېر او بريالي هم وي، رجم پرې نسکورېدلی نه شي او د دې لپاره چې رجم په اساسي ډول تاواني او د نسکورېدلو لپاره يې لار هواره شي بايد د کابل ښار شاوخوا هدفونه وويستل شي او په ښار کې دننه نفوذ وشي. نو دی بايد په پغمان کې يوه جبهه ولري. نور نو د ده په خپله ژبه: «زه پوهېدلم چې زه بايد په کابل کې ځانله جبهه ولرم. په هغه وخت کې خالص هلته هيڅ نه لرل. زمونږ ټول قوت په ننگرهار او کابل کې و، خالص او زما ورور [دين محمد] ويل نه، حکومت به دې ووژني. ته لا تنکی ځوان يې او په دې نه پوهېږې چې په کابل کې له رجم سره جنګېدل حومره گران کار دی. ته د دغسې جنګ لپاره تيار نه يې.»<sup>(۷۴)</sup> عبدالحق په دې اړه ډېر دليلونه وويل خو هغوی قانع نه شول. په پای کې عبدالحق ورته کړه چې «گورئ! که د تاسې هوکړه وي يا نه وي، زه غواړم په کابل کې ځانله جبهه ولرم. ايا له ماسره د پيسو او وسلو مرسته کولی شئ؟» د هغو ځواب نه و. عبدالحق بيا له دوی سره بې له خدای په امانی له پېښور نه ووت او ټولې هغه ماشين گڼې او وسلې يې چې په ننگرهار کې د رجم له پوستو څخه ترلاسه کړې وې له ځان سره يووړې.<sup>(۷۵)</sup>

په رښتيا هم له پغمان نه د رجم پر ضد عمليات کول يو گران کار و، هغه هم د عبدالحق لپاره چې دغه وخت دووه ويشت يا درويشت کلن ځوان و.

دی پغمانيانو ته نا اشنا و او په پغمان کې يې ژوند هم نه و کړی. دغه خطر هم محسوس و، چې د خاد جاسوسان به د ده شبکه يا مرکز کشف کړي او دی به له مينځ نه يوسي. خو دی ډاډه و چې څنگه چې پغمانيان هم د رحيم او يرغلگر پوځ مخالف دي ملاتړي به يې وکړي. دی به په دې فکر هم و، چې څنگه چې يرغلگر پوځ د پغمانني حفيظ الله امين حکومت نسکور کړی، دوی به د هغو ټينگ مخالف وي. د پغمان غوره کول به له دې امله هم و، چې هغه لږو ډېر د تورې بورې په شان سخته غرنۍ سيمه وه، هر څه چې وو، عبدالحق د وطن د ژغورلو لپاره دغه کار ته ملا وتړله او د ننگرهار جبهې مشري يې انجينر محمود ته وسپارله او په خپله د ۱۹۸۰ کال په کومې مياشت کې له يو څو ملگرو سره له پېښور نه افغانستان ته ننوت. په پغمان کې د څارندوی يو منصب وال ضابط عبدالحليم له حکومتي گړندي موټر او څه وسلو سره هم ملگری شو. ورور يې حاجی عبدالقدير هم يو څه وسلې چې د اوريدو له ادم خپل درې نه يې رانيولې وې هم ور واستولې. پغمان د قومندان عبدالحق نظامي جبهه وه، چې له هغه ځای نه يې عمليات کول. خو د شپې تېرولو لپاره يې د جلربز ديولان په سيمه کې يو څو کوټې جوړې کړې، په دې چې پغمان د اوسېدلو لپاره خوندي نه و. په دغو کوټو کې يې درنې وسلې، مهمات او لوجستيکي وسيلې هم ځای پر ځای کړې. دوی به عمليات په شپه کې کول، او د ضابط حليم له موټر نه به استفاده کېدله. (۷۶) د دوی لومړني عمليات اسان وو، ځکه چې په غه وخت کې شورويانو د کابل ښار شاوخوا امنيتي پوستې نه وې جوړې کړې.

عبدالحق په هاغه اولې مرحلې کې د ملگرو موندلو، نفوذ خپرولو او د تنظيم جوړولو موضوع ته ملا وتړله. امريکايي جورنلسټ رابرت کاپلان ليکي: «حق په پلازمينه کې خپل وخت له باوري ملگرو سره تېرو؛ له خپل



مقصد نه به ورته غږېده او له هغو نه به يې مرسته غوښتله. داسې هم ده خالص او دين محمد ته پيغامونه واستول او ترېنه ويې غوښتل چې پر موضوع له سره فکر وکړي. هغه نورو پيسو او وسلو ته اړ و، ځواب ورته ونه رسېد. په پای کې يې له هغو سره پوره وشکوله.»<sup>(۷۷)</sup> په دغه حال کې عبدالحق بله چاره نه لرله، خو دا چې په خپل ځان ډډه وکړي او ملگري ډېر کړي. په دې اړه ملي جهاد ته د هغه رښتين توب، قوي منطق او له ملگرو سره ښه چلند هم ورته گټه وکړه. کاپلان چې له عبدالحق سره افغانستان ته څو ځله تللی وايي چې «په تحليلي توگه د هغه د سوچ کولو قابليت د هغه ستره پانگه وه چې د هغه له هغه استعداد نه يې ډېر انکشاف کړی و، چې د چاودونکو موادو په هکله يې لاره.»<sup>(۷۸)</sup> عبدالحق يو ځل کاپلان ته ويلي وو چې «ما درک کړه چې هر څوک توپک جگولی او جنگ کولی نه شي. هر څوک ما غوندې سرسخت کېدلی نه شي. خو هر څوک يو څه کولی شي. هغوی چې پيسې لري، مونږ ته ساق دار بوتان او پرېر واسکتونه تهيه کولی شي او هغوی چې پيسې لري، او جنگ کولی نه شي له حکومتي دفترونو نه هم يو څه کولی شي. غور نيولی او مونږ له واقعي حال نه خبرولی شي. تاسې ډېرو ناتوانو او احمقانو ته هم دغه احساس ورکولی شئ چې دوی يو مهم کار کولی شي. په دغه ډول هر يو کولی شي له تاسو سره مرسته وکړي.»<sup>(۷۹)</sup>

د عبدالحق له ويناوو نه څرگنده ده چې هغه د ابتکاري او رانه فکر خاوند و، پر خلکو يې باور او د ملگرو په موندلو کې يې مهارت لاره. کاپلان وايي «عبدالحق له جنگ کولو نه زيات خپل وخت په خبرو کولو تېروه. دا يوه ابتدايي وسيله وه چې هغه جوړوله. له هغو نه چې يې ښه پېژندل د پنځو يا تر هغه لږو نه يوه ډله جوړوله. هغوی بيا له هغو نه چې يې پرې بوره باور لاره بله ډله تنظيموله. يوې پټې ډلې به يوازې پانې چاپولې او بل څه نه؛ بلې

به هغه وپشلي، بلې ډلې به د چاپوونکي او ويشونکي ترمنځ پيغامونه وړل راوړل. يوې ډلې به يوازې چوونکي مواد پتول. په داسې حال کې بلې به هغه درېمې ته وړل، چې يې عمليات کول. هيڅ ډله په دې نپوهېدله چې هابلې څه کول. عبدالحق له شفري کلمو، شفري کاليو او د سرکونو له علامو څخه د شفري کلمو نه ژبه جوړه کړه. يوه مياشت به يو چا توره چترې گرزوله چې عمليات کېږي؛ بله مياشت به د هماغه رنگ مانا دا وه چې عمليات ځنډول شوي دي. دغه طرز موثر و ځکه چې په افغانستان کې پخوا دغسې استخباراتي طرز په کوم نظم سره نه و ازميل شوی او ځکه چې شورويان د هغه په فکر نه وو.»<sup>(۸۰)</sup>

د عبدالحق په فعاليتونو سره د پغمان چې نوم وايست، په تېره وروسته له هغه چې د ۱۹۸۰ کال په جولای کې د بي بي سي په خبرونو کې وويل شول چې «په پغمان کې د مجاهدانو زيات شمېر شورويان په تنگ کړي دي.» د عبدالحق په وينا دوی په دغه وخت کې په پغمان کې ديارلس تنه وو او ډېر ملگري يې په کابل کې وو. د بي بي سي دغې څرگندونې دوی ته گټه وکړه. د عبدالحق د پلار سوداگر دوستانو يې پيسې ورواستولې، لکه چې مشر ورور يې عبدالقدیر هم چې د جلال اباد او پېښور ترمنځ پټې معاملې کولې، پيسې ور واستولې. نورو خلکو هم چې دکمونزم مخالف وو، مالي مرستې ورچالان کړې، خو دغه مرستې د عبدالحق لپاره کافي نه وې. په همدغه وخت کې و چې دی په چاودېدونکې مرمی (Shrapnel) سره په سر کې ولگېد او د درملنې لپاره پېښور ته لاړ. هلته مولوي خالص يې پوښتنې ته ورغې، خو هغه ورسره له خبرو کولو نه ډډه وکړه. سره له دې هم عبدالحق وايي چې مولوي صاحب «په ټينگه کش کړم او په جگ اواز يې راته وويل چې بايد دغومره مغرور نه اوسي، ويې منله چې د ده په اړه تېر وتلی وم.»

دوی چې سره پخلا شول مولوی صاحب ورته کړه چې «ښه ده هر څه چې دې ضرورت وي، تنظیم به یې درته تهیه کړي.»<sup>(۸۱)</sup>

له هغه وروسته د عبدالحق د جهاد ساحه پراخه شوه او د کابل شاوخوا سیمو کې درویشت جبهې جوړې شوې. حاجي دین محمد په خپل اثر کې د هرې جبهې نوم او د هغې قومندان یادوي. دغه جبهې په دغو سیمو کې جوړې شوې: پغمان، چاردهي، شېوه کي، شکر دره، ده سبز، خاکجبار، قره باغ، ستالف، موسهي، سروبي، ماهییر، دارالامان، اوزبین، جلریز او کوټه اشرو. د جبهو شمېر د سیمو او اهمیت او ضرورت په تناسب و، پغمان څلور جبهې لرلې. دغو جبهو معاونان، همکاران او په «سوونو» مجاهدان لرل.<sup>(۸۲)</sup>

د کاپلان په وینا د عبدالحق مجاهدان سربېره پر هغو چې د کابل ښار کې یې لرل، اووه زره تنه وو.<sup>(۸۳)</sup> انگلیس لوسي ایډورډز د افغان کشالي هوارول لیکواله وایي چې قومندان عبدالحق «...د ښار شاوخوا چریکي تاکتیکی جنگیالیو واحدونو ته انکشاف ورکړ؛ د هغه دفاعي جنگیالیو له څلور زره پنځه زره نه ډېر شول.»<sup>(۸۴)</sup> د عبدالحق د جنگیالیو یانې مجاهدانو دقیق مالومول به گران وي، خو دغومره یقیني ده چې هغه د چریکي جنگ لپاره کافي جنگیالان لرل او هغوی د هغه په قومندانۍ او ښه چلند راضي وو.

د حاجي دین محمد په وینا عبدالحق د خپلو مجاهدانو له کار او فعالیت نه ځان خبراوه او ورته به یې پلان ورکاوه او کوم هغه اهداف به چې یې د ښاري حوضو او یا جبهو ته په نظر کې لرل «... لومړی به یې له خپلو شوراگانو سره پرې مشوره کوله او بیا به په خپله عبدالحق هغه وڅېړل.» دی دا هم وایي چې «په لومړنیو وختو کې به پر دغو اهدافو باندې چې پوره څېړل شوي به وو، په خپله عبدالحق قومانده په لاس کې واخیسته او گډون به یې پکې کاوه او هدايات به یې ورکول چې غیر نظامیانو ته تکلیف ونه

رسپري او يا هم د ټاکل شوي هدف نه په اخوا مجاهدين په نورو کې گوتې ونه وهي.» عبدالحق د ښه چلند له امله و چې هر «... مجاهد به کونښن کاووه چې له ده سره د حملې په وخت کې نزدې کار وکړي، چې هم يې د ده زړورتوب خوښېده او هم به يې له تدبير څخه مطمئن و.»<sup>(۸۵)</sup>

عبدالحق کونښن کاووه چې مجاهدان يې منظم وي؛ له نورو مجاهدانو سره ونه نښلي او ولسي خلکو ته ضرر ونه رسوي. يو ځل د کابل-جلال اباد پر لار د کڅ په برخه کې د ده يوه مجاهد د موټر له يوه سورلۍ نه يو پټو ا خستې و او دی چې پرې خبر شو خپل «...مجاهدين [يې] راتول کړل او په دې خبره يې وپوهول چې زمونږ کار د خلکو ځورول او يا د هغوی مالونو اخیستل نه دي؛ بلکې د دوی د سر او مال حفاظت دی.» ده دا هم ورته وويل چې «مونږ چې سرونه په لاس کې نيولي دي، د خپل ملک د ساتلو او خپلو خلکو د ناموس او مال ساتلو لپاره [دي] نه دا چې د دوی ناموس، سر او مال ته غله شو.»<sup>(۸۶)</sup> دغه پېښه به په ننگرهار کې د هغه د قومندانۍ په وخت کې شوې وي.

د عبدالحق د کابل شاوخوا مجاهدانو وظيفه دا شوه چې د نورو تنظيمونو د مجاهدو په شان پر لويو لارو باندې د يرغلگرو پر قطارونو حملې وکړي او دننه په ښار کې د شپې په تياره کې په وړو وړو ډلو سره د رجم او شوروي پيره داران په نښه کړي. د يرغل په اول کال په تېره د کابل ښاريانو او د ښوونځيو او پوهنتون محصلانو له پاڅونو نه وروسته مجاهدو د رجم پر ضد فعاليتونو ته زور ورکړ او په لويو لارو کې يې نقلیه وسيلې لټولې. په داسې حال کې چې د شوروي پوځ او رجم پوځي پوستې به هم لېرې نه وې. دوی يې مخه نه نيوله يا نيولی نه شوه. شورويانو هم د کابل شاوخوا امنيتي پوستې جوړې کړې وې، خو د رابرټ کاپلان په وينا دغه کار اول قومندان

عبدالحق کړی و. په لویو لارو کې شوروي سرتېرو او مجاهدانو یو بل له مجبوریته نه زغمل. په دې چې شوروي سرتېري تماشاچي وو او مجاهدانو له نقلیه وسیلو نه د رجیم نامطلوب ماموران، گوندیان او نور هغه کسان چې پرې مشکوک کېدل، بېول. په دې ډول د کابل رجیم او یرغلگر پوځ په لویو لارو کې مجاهدان د واقعیت په توگه منلي وو، خو پر ضد به یې د معمول په شان پروپاگندونه کول. البته رجیم او شوروي پوځ به اړین او مهم نظامي او غیر نظامي څیزونه په لویونو کاروانونو سره وړل چې غټې نظامي قوې به یې ساتنه کوله. که مجاهدانو نه شو کولی له بیرون سره د ښار اړیکې وشلوي، پکې یې شریکي عملیات او نفوذ کولی شول. د ښار زیاتره اوسېدونکي د رجیم او شو رویانو مخالف او د مجاهدانو پر خوا وو. د دغه حال په درک سره د قومندان عبدالحق بل غټ کار دا شو چې دننه په ښار کې کار وکړي. دغه کار که څه هم د خاد د ډېرو جاسوسانو د شتون له امله گران او خطرناک و، سره له دې هم هغه پرې شروع وکړه. دکاپلان په وینا «عبدالحق په پټه د څو سوو محفوظو کورونو نه یو جال یا شبکه جوړه کړه چې په زرگونو خلک پکې شامل وو او دوی به یو څه د مخه خبرتیا سره کولی شول، شپې لیکونه په څو گڼو کې په ټول ښار کې تیت کړي.»<sup>(۸۷)</sup>

مولف حاجی دین محمد په دې اړه اورد غږېږي او لیکي چې «... وړې وړې حوزې د ښار په هر گوت کې جوړې شوې؛ عملیات پکې کېدل؛ د زخمیانو علاج به په پټه سرته رسېده، شبنامې (شپې پانې) به ویشل کېدلې... عبدالحق به هرې حوزې ته ځان [په شپه کې] رساوه او په هغه سیمه کې به یې عملیات سرته رسول. په دې عملیاتو کې څو ځلې زخمي هم شو. په دې ډول د کابل په ښار کې د عملیاتو یو جال جوړ شو. که څه هم په کابل کې نورو چریکي گروپونو هم کار کاوه او ځینو یې ډېر ښه کار هم کاوه. خو

ځينو به يې وران کارونه هم کول او يا به يې خلک بې ځايه ځورول. له دې امله چې عبدالحق به خپل گروپونه په خپله رهبري کول او هم به يې څارل نو عبدالحق او مجاهدينو يې د کابل د خلکو په زړونو کې ځای درلود» داسې هم عبدالحق په کابل کې «... د شپې پانو په ذريعه او هم له بناريانو سره د مستقيمو اړيکو په ذريعه د رجيم پر خلاف خلک منظمول.»<sup>(۸۸)</sup>

هر چاته به د يقين وړ نه وي چې حتی يوه باندني به هم په کابل ښار کې شپې ليکونه خپاره کړي وي. د کاپلان په روايت دغه باندني د ساويک شوستر (Savik Shuster) په نامه د ليتواني د هېواد يو يهود و، دی په پېښور کې له قومندان عبدالحق سره اشنا شوی او د هغه په مرسته کابل ته راغلی و. ده د ۱۹۸۳ کال د شپې پر يوولسو بجو د عبدالحق د مجاهدو په ملگرتوب او لارښود په ميرويس ميدان کې په داسې حال کې چې د رجيم گزمه وال پنځوس متره لېرې ولاړ وو، د يوې روسي ورځپاڼې کمونستي ضد شپاړس نسخې د ميدان شاوخوا دېوالونو باندې نصب کړې، چې پکې په روسي ژبه ويل شوي وو، چې «جنگ بس کړئ، راځئ چې خپلو کورونو ته لاړ شو.» دا هغه ليکنه وه چې لينن د لومړي نړيوال جنگ په بهير کې د روسي سرتېرو لپاره خپره کړې وه. د يادې شپې په سبا د عبدالوکيل په نامه د عبدالحق يوه قومندان د دغې پاڼې شپاړس سوه نسخې په ښار کې وپېشلي. يو څو نسخې يې د انټرکانټيننټل هوټل په تالار کې هم خپرې کړې. په بله ورځ د شوروي پوځ ميرويس ميدان احاطه کړ او کورونه يې ولټول. ويل شوي چې د رجيم دوه افسران د دغې پېښې په تړاو ووژل شول. د شوروي اتحاد يوې ورځپاڼې دغه کار د سي آي اي کار وباله.<sup>(۸۹)</sup> يو شمېر نورو جورنلسټانو هم افغانستان ته سفر کړی و، چې په هغو کې جان گن سټن انگليس هم و، چې يو ځل يې د اسلامي حزب، اسلامي جمعيت او

عبدالحق له ملگرو سره پینځه میاشتې دننه په افغانستان کې تېرې کړې او د رجیم له یوه نظامي جنرال سره یې هم لیدلي وو، چې له عبدالحق سره یې په پټه کار کاوه.

په اول وخت کې د چریکي عملیاتو ډلې له ځوانانو څخه جوړې وې چې د ورځې به یې په ښار کې خپل ژوند چارې ترسره کولې او په شپه کې به د عملیاتو لپاره ټاکلو ځایونو ته تلل. د دغو چارو مسؤلیت په شیوه کیو کې د ضابط عبدالحلیم خیرخواه او په پغمان کې د اخوندزاده وحدت او عبدالوکیل پر غاړه وو. په دې اړه عبدالحلیم غټ کارونه وکړل، تر څو چې شهید شو. د پغمان د یوه قومندان حاجي خانمیر په وینا په کال ۱۹۸۲ کې د کابل په شاوخوا سیمو کې ډېر ځوانان چې وپېژندل شول او چریکي فعالیتونه یې کول پغمان ته لارل چې د نیولو له خطر نه بچ وی او هم خپلو رجیم ضد عملیاتو ته دوام ورکړي»<sup>(۹۰)</sup>

په رښتیا هم د ښار په لویدیځو برخو کې نږدې هره شپه او کله کله تر باغ علیمردان پورې چریکي عملیات کېدل او د رجیم او شوروي گزمه والو یې مخه نه نیوله، یا نیولی نه شوه. خو یوه شپه د ټکونو او گوليو اوازونه دغومره قوي او هیبتناک وو، چې مونږ ټوله شپه د کور په تهکاوې کې تېره کړه. مونږ هغه وخت د خوشال مېنې په دوهمه برخه کې په خپل کور کې اوسېدلو. ما دغه پېښې د ۱۹۸۲ کال تر اپرېل پورې یا یې تر خپل بندي کېدلو پورې په خپل جورنال کې ثبتې کړي او اوس خوښ یم چې وینم دغه لیکنې د هغو په تایید دي او عاملان یې هم رانښيي. هغه وخت زه حیران وم چې دا څوک دي چې دغه خطرناک عملیات کوي، هغه هم دننه په ښار کې چې د رجیم او یرغلگر و او په خاص ډول د خاد د فعالیت مرکز و. له دغو پېښو نه څرگنده ده چې قومندان عبدالحق د وطن ټینګ مدافع و. دغه پېښې په بل څپرکي کې

بیانېږي.

زما تر بندي کېدلو پورې نزدې هره شپه دغسې عملیات کېدل، خو د ورځې به د رجیم سرتېري په خوشال مېنه کې ډله ډله گرځېدل او کورونه یې لټول او خلکو ته به یې ښووله چې حکومت پر ځای او ټینګ دی. ما په خپل جورنال کې د شوروي د یوه مشاور د تښتول کېدلو پېښه هم راوړې، اوس مالومه شوه چې هغه رښتیا وو دغه «مشاور» په واقع کې یو جنرال او د برېښیف لېږي خپلوان و، چې د عبدالحق په تدبیر او د ضابط حلیم په مرسته تښتول شوی و، دغه پېښه به هم په پنځم څپرکي کې بیان شي. هلته به دا هم بیان شي چې په ۱۹۸۹ کې د قرغې فرقې په زېرمه تون کې د قومندان عبدالحق په نوبت دغسې چاودنه شوې وه، چې رجیم یې د پنځوس ډالرو په اندازه تاواني کړ.

قومندان عبدالحق په خاص ډول په ښاري چریکي عملیاتو سره د باندنیو جورنلستانو له لارې نوم وایست. په کال ۱۹۸۵ کې د امریکې ولسمشر رېګن په واشنگټن او بل کال د برتانیې صدراعظمې مارگریټ ته چر په لندن کې ورسره ولیدل، دغو لیدنو له دې سره مرسته وکړه، چې امریکا په کال ۱۹۸۶ کې مجاهدو ته د سپټگر راکټونه ورکړي، چې په هغو سره په افغانستان کې د شوروي هوایي قوه تر ډېره حده بې اغیزې شي. عبدالحق وایي چې «ما مېرمن ته چر ته وویل چې زما نیکه او تر هغه دمخه د هغه پلار له انګلیسانو سره وجنگېدل، چې پر افغانستان یې یرغل کړی و، د دې لپاره چې افغانستان له روسانو نه په امن وي، نو مې هغه وپوښتله چې اوس چې په پای کې روسان راغلي، لکه څنګه چې برتانیه وپېرېدله، ته ولې دغومره غلې یې؟ تاسې ولې سل کاله دمخه هر څه واستول خو اوس هیڅ څیز نه استوی؟» (۹۱)



قومندان عبدالحق ته جهاد دغومره مهم و، چې په سخت زخمي توب حال کې هم د هغه په فکر کې و. د ۱۹۸۷ کال په اکتوبر کې د پغمان ولسوالۍ د ارغندی په سیمه کې د هغه بنۍ پښه په پرسونل-ضد ماین ولګېده او پنجه یې سخته زخمي شوه. «مجاهدینو ته یې ډاډ ورکاوه او ورته ویل یې کوم مجاهدین چې په جهاد بوخت دي، هغوی مه خبروئ، ترڅو د عملیاتو پروګرام ګډوډ نه شي او روحیه یې کمزورې نه شي.» دی بیا د میدان جلوبز له لارې د چک ولسوالۍ ته په کت کې یووړل شو، هلته د فرانسې د بې سرحدو ډاکټرانو په کلینک کې پانسمن شو، دی بیا په موټر کې د غزني په لار پکتیا او له هغه ځای نه پېښور ته او بیا امریکې ته لاړ، هلته د پټسبرګ ښار په یوه روغتون کې د امریکې حکومت په لګښت د هغه علاج وشو، خو د بنۍ پښې پنجه یې قطع او دی عمري ګوډ شو.<sup>(۹۲)</sup> کاپلان د عبدالحق له خولې نه دغه پېښه په لږ تفاوت یادوي او وایي چې دغه پېښه هغه وخت وشوه چې دی له خپلو مجاهدانو سره له هسکو غرونه د ښار په لور د شوروي شپږ هډفونو وهلو په مقصد روان و، دی دا هم وایي چې په روغتون کې یې د لیدلو لپاره ورغلی و، هغه ورته ویلي و، چې «... هغه یوازنی څیز چې غواړم وکړم دا دی چې افغانستان ته ستون شم او جهاد وکړم.»<sup>(۹۳)</sup>

د ۱۹۸۹ کال په فبرورۍ کې د شوروي اتحاد پوځ له افغانستان نه د ژنیو د موافقې له مخې ووت، چې بیان به یې په یوه وروستي څپرکي کې وشي. قومندان عبدالحق به د نورو مجاهدانو په شان له ځان نه راضي و، چې د یرغلګر پوځ په ایستلو او په اصل کې پر افغانستان باندې د یوه زبرځواک د حاکمیت د پلان په شنډولو کې خپله افغاني، او اسلامي وظیفه ترسره کړې او له خپل وطن نه دغسې ټینګه دفاع وکړي چې هغه به افغانانو ته د

وطنپالنې او خپلواکۍ پالنې يوه نمونه وي.

څنگه چې عبدالحق د نجيب الله په مشرۍ د کابل رجيم د شورويانو «لاسيوځي» گانه پر ضد يې خپل جهاد ته دوام ورکړ. او شپې ليکونه يې هم خپرول. د يوې ليکنې په يوې برخې کې راغلي چې « ډېرو گرانو د کابل بناريانو! تاسې په افغانستان کې د سرو لښکرو شرمېدلې ماته وليده. د افغانستان ملت دا وياړ تراوسه د بشريت په تاريخ کې د بل ملت په برخه شوی نه دی. دا وياړ ستاسې د درنو هېوادوالو د هغو ځورولو، د هغو ټکونو، لورو، زغم، سربښندنو او ټينگار لاسته راوړنې دي چې د کمونزم نړيوال ځواک او د دوی د مزدورانو په وړاندې مو وښود؛ نو راځئ چې د يوه ازاد، سرلوري او اسلامي افغانستان د رامنځ ته کولو لپاره لاسونه سره ورکړو او د خپل ملت په سربښندنه د بري پړاو ته ورسېږو.» (۹۴)

د نجيب الله رجيم وروسته له هغه چې شوروي اتحاد د ۱۹۹۱ په دسمبر کې له خپلې امپراتورۍ سره له منځ نه لاړ، د بل کال په اپرېل کې نسکور شو. پر ځای يې له افغان اسلامي تنظيمونو نه جوړ حکومت په کابل کې په واک شو. قومندان عبدالحق په کابل کې د امنيت لوی قومندان وټاکل شو، خو ده له يو څه مودې وروسته خپله وظيفه پرېښوده. د يوه راوي په وينا څه وخت چې د تنظيمونو مجاهدانو په خپل مينځ کې د غنيمتونو پر سر نښتې وکړې او عامه افغانان يې وژل قومندان عبدالحق په ۱۹۹۲ کې له افغانستان څخه ووت؛ ويل يې چې ما د يرغلگرو د شړلو په مقصد جهاد د دې لپاره نه دی کړی چې د غنيمت او مقام په سر په کورني جنگ کې برخه واخلم. (۹۵)

عبدالحق له هغه وروسته په يوې ملي سطح کې له پېښور او بيا دوبي ته يې له باندنيو ديپلوماتانو او نورو نفوذ منو کسانو نه غوښتل چې د اسلامي بنسټ پالنې او جنگ مشري مسئلې تشخيص کړي او په اړه يې يو څه وکړي

چې په افغانستان او سيمې کې نوې هسکېدلې. دی د افراطي ډلو او چلندونو او په اصل کې له اسلامي بنسټ پالنې سره جوړ نه و. ويل يې «چې که زمونږ خلک د هغه خيز کولو ته مجبور کړل شي چې نه غواړي جنگ به پسې اوږد شي، کوم خيز ته چې مونږ ضرورت لرو هغه پراخ بنسټ حکومت دی.»<sup>(۹۶)</sup> ده په مشخص ډول ويلي وو چې «که په افغانستان کې دغو افراطي مجاهدانو قدرت ترلاسه کړ هلته به تل جنگ وي، سوله او امنيت به نه وي او مونږ افغانان به مجبور اوسو چې د ډوډۍ او ملاتړ لپاره د ژوند تر پايه پورې گډايي وکړو.»<sup>(۹۷)</sup> وروسته چې د تنظيمي حکومت کورني جنگونو په وخت کې ترهگري، مخدر موادو او وسلو يو ډول زهرجن کلتور رامینځ ته کړ، په داسې حال کې چې نړۍ افغانستان ته شاکرې وه، عبدالحق يوه پر ځای وړاندوينه وکړه او هغه دا چې «ممکن دوی [بين المللي ټولنې] يوه ورځ مجبور شي له هغه سره د مقابلي لپاره په سل گونو زره پوځ واستوي او که دوی رانوتل وبه نښلي. مونږ په افغانستان کې د برتانويانو هديره لرو، مونږ د شورويانو هديره لرو، بيا به د امريکايانو هديره و لرو.»<sup>(۹۸)</sup>

قوماندان عبدالحق د پاکستان له آی اس آی سره جوړ نه، چې يې افراطي تنظيمونه غوره گڼل او هغه قومندانان يې ځنډې ته کول چې دا فغانيت او خپل فکر له مخې يې جهاد کاوه. د کاپلان په وينا «... آی اس آی هغو تنظيمونو او قومندانانو ته وسلې ورکولې چې کنټرول کولی يې شول او هغو قومندانانو ته چې آی اس آی به نظامي پلانونه ورته جوړول.» عبدالحق له دغه چلند سره مخالف و، او آی اس آی ته يې په ښکته نظر کتل: «د هغه په اند د هغې ايجنټان يوه ډله هغه متوسط پنجابيان دي چې په نظامي اکاډميو کې روزل شوي او په افغانستان کې په چريکي جنگونو نپوهېږي» عبدالحق د نورو افغانانو په شان دا هم ويل چې «پاکستانيان ولې افغانانو ته دستور

ورکړي، چې جنګ يې هيڅکله ګټلې نه دی او [افغانانو] جنګ هيڅکله بایللی نه دی.»<sup>(۹۹)</sup> د آی اس آی هم له عبدالحق سره ورانه وه. د امریکې د خاص استازي پيټر تاسمن په وينا يو دليل داو چې عبدالحق ښه نوم ګټلی و، په قانع کوونکې ژبه ګرېږده؛ د پياوړې ارادې او سالم فکر خاوند و؛ قوي احساسات يې لرل او تر هر څه زيات يو خپلواک شخص و. پر دې سربېره سياست يې عنعنوي، معتدل او د جرګې په دود غير انحصاري او نور شمول و. دی يوه نوميالي قوم او درندې کورنۍ ته هم منسوب و.<sup>(۱۰۰)</sup> حاجي دين محمد هم وايي چې په نړيواله سطح کې د عبدالحق نوميالی توب نه يوازې ځينې تنظيمي متعصبان په غوسه کړل. آی اس آی يې هم ناخوښه کوله، ځکه چې د جهاد په اړه باندنيانو ته به د هغې مالومات د عبدالحق له مالوماتو نه توپير لاره، چې هغه په پېښور او باندنيو هېوادونو کې جوړنلستانو ته په مرکو کې ورکول. ډګروال محمد يوسف چې په آی اس آی کې داسې انګېرله چې ((... ټول مجاهدان بايد له ماسره اړیکې ولري او زه چې د افغانستان د حالاتو په اړه نړيوالو ته کوم تصوير وړاندې کوم، مجاهدین هم [بايد] په هماغه لار لار شي.)) البته تنظيمي مشران مجبور وو، د آی اس آی پر لار لار شي خو «... عبدالحق چې [يې] هم نړيواله پېژندګلوي درلوده... او خپل غېر يې هر چاته رسولی شو، ځان د دې پالیسۍ عملي کولو ته مجبور نه ګاڼه.» د آی اس آی مشر حميد گل لا «... له عبدالحق څخه دا غوښتنه درلوده چې «... اروپايان او امریکايان چې مسلمان نه دي له هغو سره ستا جلا اړیکې ساتل د جهاد په ګټه نه دي.» خو عبدالحق به ويل چې «... تاسې هم دا هر څه له هغوی اخلئ، نو مونږ ولې منع کوئ.» يوازې جنرال افضل جنجوعه هغه وخت چې د افغانستان د اړیکو مسؤول و، کوبښن وکړ چې د عبدالحق او آی اس آی تر مينځ اړیکې ښې وي، د هغه په وخت کې همدغسې وشول خو له

تبدیلی نه وروسته یې «... د عبدالحق او آی اس آی اړیکې روغې پاتې نه شوې او تر اخره خرابې وې.»<sup>(۱۰۱)</sup>

دوی د کابل رجیم د نسکورولو په اړه هم سره وران وو. آی اس آی او هم داسې سې آی ای «... په کابل او جلال اباد کې... د کمونستي خدایانو نسکورېدل غوښتل چې ورته به خونړي او غټ سپکاوی وي. امریکایان په واقع کې حاضر وو، پاکستان پر پردي حکمتیار تر خپل واک لاندې په واک کړي چې که دغه تاوان د هغې خونې په مقابل کې وي..» چې شورویان په هغسې بدحال له افغانستان څخه وايستل شي، چې دوی له ویتنام نه ایستل شوي وو.<sup>(۱۰۲)</sup> خو عبدالحق به ویل چې «مونږ کولی شو ښار هره شپه په زرگونو راکتونو وولو او بیا پرې مارش وکړو او ویې نيسو، خو په دغه حال کې به په سل گونو زره مړېنه وي.» د دغه نظر له مخې هغه غوره گڼله چې کابل هیڅ ونه نیول شي او پرېښوول شي چې هغه په خپله چپه شي: د خلق او پرچم په خپلمنځي فشار سره په مناسب وخت کې په راکټ ویشتلو سره، له رجیم نه د خلکو په تېښتې سره د شاوخوا د حکومتي پوستو په نیولو سره او گام په گام د ښار په محاصره کولو سره.»<sup>(۱۰۳)</sup> عبدالحق له کابل رجیم سره د خبرو کولو پلوي هم کوله، خو یوازې او یوازې هغه وخت چې د چپه کېدلو په حال کې وي، چې هغه وخت به هر ډول شرطونه ومنې، خو آی اس آی او نور مجاهد قومندانان له دغه فکر سره مخالف وو او ځینو امریکایي چارواکو لا هغه «د پرون ورځې سپری» باله. کاپلان وایي چې عبدالحق دغه وضع حس کړې وه او ویل یې چې «دی د پاکستانیانو او امریکایانو خوښ نه دی.» خو ده هغسې چې د مولوي خالص او خپل ورور له مخالفت سره سره په پغمان کې جبهه خلاصه کړه، داسې هم تر اخر پورې پر خپل دغه فکر ټینګ ودرېد، که څه هم آی اس آی ناڅاپه له قومندان احمدشاه مسعود سره

چې په زور سره يې د کابل نيولو پلوي کوله، سخاوت پيل کړ او د ۱۹۸۹ په پيل کې يې عبدالحق ته وسله ورکول گډد سره بند کړل. (۱۰۴) دغه سره متضاد دريځونه وروسته د قومندان عبدالحق د مرگ لامل شو، چې دغه پېښه به اوس په لنډ ډول بيان شي.

قومندان عبدالحق په تنظيمي دوره (۱۹۹۲-۱۹۹۶) کې په ظاهر کې خپل شخصي کارونه کول، خو د اسلامي امارت په دوره (۱۹۹۶-۲۰۰۱) کې په تېره وروسته له هغه چې د امارت وهابي ډول مليشايي نظام د زير چلند له امله نارضايت عام شو، د امریکې او ملگرو ملتونو له خوا پرې بنديزونه ولگول شول او افغانستان د لومړي ځل لپاره گوښه او ژوند پکې گران شو، د عوض کېدلو لپاره يې حتی په نړيواله سطح هم تجويزونه نيول کېدل. په دغه وخت کې عبدالحق په دې لټه کې شو، چې امارت له دننه څخه نسکور او په يوه پراخ بنسټ نظام سره عوض شي. د دغه مقصد لپاره ده د امارت له ناراضو لويانو سره، چې په شمېر کې کم نه وو، خبرې پيل کړې.

د امارت د کورنيو چارو وزارت مرستيال ملا عبدالصمد خاکسار لا دمخه دغسې ناراضه کسان په پټه تنظيم کړي وو. دغو کسانو د يوه منشور له مخې غوښتل چې افغانستان د ټولو قومونو له استازو نه جوړ، دغسې يو اسلامي نظام وي چې له «خارجي دنيا سره روابط ولري» او جاري جنگ ته د پای ټکی کېښودې. د ده په وينا په دغې ډلې کې وزيران، معينان او رييسان شامل وو، خو ځينو يې مقاومت له لاسه ورکړ او افغانستان يې پرېښود. (۱۰۵) د امارت زياتره لويان اعتدالي وو، خو واقعي چلوونکي يې چې ډېر هم نه وو، سخت دريځي، وهابي پلوه، زورواکان وو، چې د اسامه بن لادن له سپړيو او پيسو او د عربي شېخانو له پټرو-ډالر او د آي اس آي له ملاتړ نه بهره من او په نظام کې د سمون راوستلو مخالف وو.

عبدالحق د پېښور او پښين د ممثلو لويو جرگو د فيصلو پر بنسټ د ملي نظام په فکر و او ويل يې چې د افغانستان کښاله په پراخ بنسټه نظام سره هواربدلای شي، چې د قومونو د استازو، او تجربه لرونکو سياستمارو او پوهو افغانانو نه جوړ وي. دی هم په دغه فکر و، چې پخوانی پاچا محمدظاهر د دغسې نظام د سروالی لپاره مناسب شخص دی، چې هم د واکمنی تجربه لري او هم افغان قومونه پرې راټولېدلې او ملي پیوستون پرې واقعي کېدلی شي.<sup>(۱۰۶)</sup> ملا خاکسار او ملگري يې په دغه پروگرام کې له عبدالحق سره متحد شول او دغسې نفوذمن کسان لکه عبدالسلام مشهور په راکټي او ملا ملنگ هم ورسره ودرېدل، چې ملا محمد عمر د هغه په ډله کې جهاد کاوه.

دا هغه وخت و چې د امریکې متحدو دولتونو حکومت د جارج بوش په ولسمشری د افغانستان هغه برخې بمباري کولې، په دغه مقصد چې د امارت نظام نسکور شي. دغه بمباري د ۲۰۰۱ کال د اکتوبر په اوومه شروع شوې وه او د هغه عمل په انتقام وه چې د القاعدې غړو د اسامه بن لادن د پلان له مخې نیویارک سوداگري مانی په هغو ملکي الوتکو سره وهلې او نړولې وې چې له باسټن ښار نه د لویدیځ په لور روانې وې او دوی د هغو پیلوټي په زور ترلاسه کړې وه. په دغې بېساري پېښې سره په نیویارک او داسې هم په واشنگټن کې نژدې درې زره امریکایان ووژل شول او امریکې ته په ملیارډونو ډالر تاوان واوونښت. د الوتکو تښتونکي چې عربان وو، د افغانستان په پکتیا کې د ژورې په سیمه د البدر په کامپ کې روزل شوی و، چې د جهاد په وخت کې د بن لادن په مرسته جوړ شوی وو. امارت د هغو پیسو او مېرو په بدل کې چې بن لادن د هغه د مخالفانو په وړاندې کول، هغه د البدر په کامپ کې ازاد پرې ایښي وو او دغه تښتونکي هلته روزل شوي وو.

د امریکې ولسمشر د سپټمبر په ۲۰ مه امارت ته التیماتوم ورکړ چې د القاعدې هغه مشران چې په افغانستان کې دي دوی ته وسپاري او د ترهگری مرکزونه وتړي او که نه امارت دې د هغو په عمل کې ځان شریک وگڼي. په دغه وخت کې ما دوه ځله د امارت ویاند عبدالحي مطمین ته له کلیفورنیا نه په تېلفون کې وویل چې د بن لادن پر سر د امارت پر ضد نړیوال ایتلاف مخ پر جوړېدو دی او د امارت لویان باید هغه له ملک نه رخصت کړي او یا یې وهڅوي چې ځان د اسلامي کنفرانس موسسې ته تسلیم کړي، د دې لپاره چې د هغه پر سر پر افغانستان باندې یرغل ونه شي، خو د وی په اصطلاح لکه چې د پیل په غور کې ویده وو او په دې اړه یې هیڅ ونه کړل او امریکا بیا په نظامي عمل پر افغانستان رادمخه شوه. د امارت لویانو په تېره د ملا محمد عمر چې اساسي وظیفه یې د وطن او وطنوالو ساتنه وه د یوه بېگانه پر سر هغو ته شا کړه او یو بېساري تاریخي مسؤلیت یې پر غاړه واخیست. دوی په دې ډول پر افغانستان باندې یو ډول سودا وکړه، چې له امله به یې په تاریخ کې د تل لپاره محکوم وي.<sup>(۱۰۷)</sup>

خو قومندان عبدالحق د وطن بمباري کېدل زغملی نه شول، هغه لا له بمبارۍ نه دمخه د امریکې ولسمشر جارج بوش او د برتانیې صدراعظم تونی بلیر نه غوښتي وو، چې افغانستان بمباري نه کړي، ځکه چې امارت د سقوط په حال کې دی او دی کونښن کوي چې له دننه څخه یې نسکور کړي.<sup>(۱۰۸)</sup> ده په مرکو کې هم له بمبارۍ سره مخالفت و ښود او هغه یې بې لزوم وبللې. دی د ملا خاکسار په رښتین توب او ملگرتوب ډاډه و او د امارت د نسکورولو لپاره یې د اکتوبر په درېیمه یانې د امریکې له بمبارۍ نه دمخه یو پلان و ایست چې مېرمن لوسي ایلپورز د هغه پوره متن په خپل کتاب کې راوړی په نامه (د افغان کشاله هوارول).<sup>(۱۰۹)</sup> د دغه پلان له مخې د کندهار



شاوخوا ټول قومندانان او يو څو وزيران حاضر وو ، د عبدالحق پر خوا واورې. <sup>(۱۱۰)</sup> د انگليس سرجان گن سټن په وينا عبدالحق د طالبانو په ليکو کې دېر پلويان لرل. دی دا هم وايي چې څه وخت چې په روم کې د پاچا محمدظاهر ليدلو ته تللی و، هلته يې د فراه او هزاره جات نه دېر کسان وليدل. «دوی ټول د عبدالحق له پلان سره وو.» <sup>(۱۱۱)</sup> گن سټن دېر ځله دننه افغانستان ته تللی و او انگليس ليکواله لوسي ايډورډز شپږ کاله په افغانستان کې زياتره د طالبانو په دوره کې او له هغه وروسته تېر کړي او د عبدالحق له کورنۍ سره بڼه اشنا وه. لوسي د عبدالحق د کورنۍ په حواله وايي چې ملا خاکسار د سپټمبر له يوولسمې نه وروسته له عبدالحق سره په پېښور کې وليدل او د هغه په پلان کې يې ورسره مرسته وکړه او د پراخ بنسټ حکومت په جوړولو کې يې د ملگرتوب وعده ورکړه چې په کابل کې به د همدغه پلان په عملي کولو کې له قومندان خانمير سره په گډه عمل وکړي. قومندان خانمير د جهاد په وخت کې د عبدالحق ملگری او په دغه وخت کې د امارت يو قومندان و، دوی موظف شول چې د کورنيو چارو د وزارت نظامي واحدونه به د عبدالحق په لور واورې. <sup>(۱۱۲)</sup> لوسي د دغې حساسې موضوع د ثقه کولو لپاره د ۲۰۰۴ کال په جنورۍ کې له ملاخاکسار سره په خيرخانه مېنه کې د هغه په کور کې وليدل. ملا خاکسار هغې ته وويل چې «په وروستيو ورځو کې د عبدالحق دوستانو د کورنيو چارو وزارت کې په عمل کې جنگ پيل کړی و، مونږ د عمل لپاره تيار وو،» هغه دا هم ورته وويل چې «دېرو خلکو حتی په خوست، پکتيا، گردېز او په ټول افغانستان کې د هغه د پلان ملاتړي کوله.» او «که هغه ژوندی وای او پلان يې عملي شوی وای، زما له نظر نه هغه به اوس د افغانستان ولسمشر وای.» <sup>(۱۱۳)</sup>

عبدالحق له پېښور نه د تېلفون له لارې د طالبانو له قومندانانو سره گډېده او هغوی هم د هغه لیدلو لپاره پېښور ته تلل. د طالبانو قومندانان په سلو کې څلورېښت یا پنځوس پخواني جهادي قومندانان وو او عبدالحق ډاډه و چې «هغوی به له مونږ سره یو ځای شي، دغومره چې هغوی د خپل ژوند په اړه اندېښنه ونه لري. ده دا هم ویل چې مجاهدانو جنګ په نظامي لحاظ وگټه، خو له سیاسي پلوه یې بایلوله او دا چې «هیڅوک یې په یوازې ځان نه شي کولی. مونږ ډله ییز عمل ته اړ یو، له سپټمبر نه دمخه مونږ یوه متحده مشري نه لرله، چې مختلف قومونه سره متحد کړو. اوس چې پخواني پاچا منلې چې خپل وطن ته ستون شي، دا کار له مونږ سره مرسته کوي چې خپله کشاله هواره کړو، مونږ دغسې ملي پروسه پیل کولی شو، چې پر قومي ډلو ولاړه نه وي.» (۱۱۴)

د امریکې له خوا د افغانستان بمباري کېدل د عبدالحق د پلان د عملي کېدلو په مخ کې اساسي خنډ و، له همدې امله و چې هغه د خپل پلان د عملي کېدلو لپاره له وخت نه د مخه پرې پیل وکړ، او له خپلو یو څو ملگرو سره د اکتوبر په یوویشتمه له پېښور نه د پاره چنار ځایو او حصارک ته نژدې د غوریزې تنګي درې ته چې د ناصرو سیمه وه ورسېد، د ده دغه تاریخي سفر حاجي دین محمد په خپل اثر کې په اوږد ډول بیان کړی، چې لنډیز یې دا دی.

عبدالحق خپله کورنۍ له خپل دغه سفر نه نه وه خبره کړې. مشر وروڼه حاجي دین محمد په پېښور او حاجي عبدالقدیر په جبل سراج کې وو، ده د دغه خطرناک سفر لپاره تیاری هم نه و نیولی او دوی ټول یوه وړه ملکي ډله وه او ملگرو یې د پاره چنار په برخه کې ورنه وغوښتل چې «پېښور ته به [بېرته] لاړ شو، یو قوي پروگرام به جوړ کړو او بیا به راشو.» خو هغه د خپل

عادت پر خلاف د هغو غوښتنه و نه منله، په دې چې «وخت راڅخه تېرېږي؛ اوس لا بمباريو دومره حالات خراب کړي دي؛ که نور وخت ووځي حالات به لا ډېر خراب شي.» عبدالحق د بېر قوم مشر حاجی زرغون په گډون د نورو دوستو قومي مشرانو مشوره هم ونه منله، چې ورته يې وويل دا يو خطرناک کار دی، اوس ترېنه لاس پر سر شه، په عمومي ډول عبدالحق او ملگري يې چې له کومو سيمو نه تېرېدل، مشرانو يې ورسره خواخوږي ښووله، خو د عمل ژمنه يې نه کوله. په همدغه وخت کې و چې د ده سبز او شمشاد د امارت د مليشاوو قومندانانو له خوا هغه ته دغسې پيغامونه ورسېدل چې په لازمي وخت کې به له هغه سره يو ځای شي. تر غوريزې پورې د امارت مليشاوو، د دوی د تگ مخه ونه نيوله، چې دا شايد له پاس نه د هدايت له مخې و، خو په غوريزه کې يې دوی ټول محاصره کړل. د ننگرهار والي مولوي عبدالکبير لا «... يو غټ قوت له ځان سره د حصارک غلجي» په لور وخوځوه، شايد د دې لپاره چې حصارک ته د عبدالحق او د هغه ملگرو مخه ونيسي، ځکه چې که دی هلته لاړ شي د خپلو قوميانو له عملي ملاتړ نه به بهره من شي، دغه وخت د لوگر، پکتيا، ننگرهار، کابل او لغمان د استخباراتو کسانو غوريزه محاصره کړې وه. د سيمو مشرانو او مجاهدينو عبدالحق خبر کړ چې طالبان د جنگ لپاره تياری نيسي، خو هغه ورته وويل چې «زه جنگ نه کوم، خبرې ورسره کوم او له مشرانو سره د اړيکو نيولو کوښښ کوم، پيغامونه مې ورکړي چې ورسره خبرو ته کښېښو.»<sup>(۱۱۵)</sup> خو د طالبانو مشران چې واک يې په زور نيولی و او په زوره يې ساته خبرو ته حاضر نه وو، دوی که څه هم د امريکا تر بمباری لاندې وو، فکر يې کاووه چې نظام يې ابدی دی او که امريکا پر افغانستان پوځي يرغل وکړي، افغانان به د هغو په وړاندې هغسې جگ شي، لکه چې د

شورويانو په وړاندې جگړې شوي وو او دا عبدالحق څوک دی چې غواړي له دوی نه واک واخلي.

طالبانو بيا د غوربیزې د محاصرې کړې ماته کړه او پر عبدالحق وردمخه شول. حاجي دين محمد وايي چې د عبدالحق ملگري «جگړن حامد له ما سره د تيلفون پر کرښه و او ويل يې چې د طالبانو د خبرو اواز راځي او وايي چې څوک ياست؟ عبدالحق چې د پښې د تکليف او ستړيا له امله پر يوه گټه ناست و، د طالبانو له خوا د کلاشنکوف باتونه وچلېدل او چيغې يې کړې. عبدالحق خپلو ملگرو ته وويل چې زما له څنگ نه ټول ليرې شی؛ ځانونه محفوظ کړئ او يوه تن ته يې وويل چې طالبانو ته غبر کړه او ورته ووايه چې ډزې مه کوئ، دلته عبدالحق ناست دی؛ غواړي تاسې سره خبرې وکړي» حاجي دين محمد بيا وايي چې «په همدې وخت کې مې په تيليفون کې شورماشور واورېد او جگړن حامد راته وويل چې دا دی مونږ ونيول شوو او تيليفون هم بند شو.»<sup>(۱۱۶)</sup> دا د پنجشنبې ورځ د اکتوبر ۲۵ مه وه.

عبدالحق او ملگري يې د ازرې ولسوالۍ مرکز ته ورسول شول او بيا ولسوال بندي عبدالحق او ملگري يې په خپل پيک اپ کې د کابل په لور روان کړل. کابل ته نژدې د چارآسياب سنگ نوشته په سيمه کې و چې د کورنيو چارو وزير ملا عبدالرزاق په خپل لوکس گړندي موټر کې ښکاره شو او سمله له لاسه نارې کړې چې «هغه کابل ته تللی نه شي او بايد اعدام شي.» جگړن حامد زاری وکړې چې عبدالحق اعدام نه کړي، خو عبدالحق ورغبر کړ، چې «له دغو خلکو نه سوال مه کوه، ژوند په عزت سره کوه.»

پيک اپ د طالبانو د کورنيو چارو وزير په موټر پسې روان شو؛ له يو څو دقيقو نه وروسته دوی يوه گوبڼه ځای ته ورسېدل. عبدالحق چې له پيک اپ نه بيرون شو، د عبدالرزاق په امر يې لاسونه وتړل شول. عبدالحق په جهر

نارې کړې چې «دا د الله تعالی اراده ده او زه یې منم» عبدالرزاق ورته وویل چې «چوپ شه او وړاندې درومه. هغه خپل کلاشنکوف (AK-47) د هغه د شاپه لور ونيوه. عبدالحق چې نزدې پنځلس گامونه اخیستي وو، رزاق چیغې کړې چې ودرېره او راوگرځه او چې هغه همدغسې وکړل هغه یې په وچلي وويشت نورو محافظانو د هغه پر لوېدلې جسد د گوليو باران جوړ کړ.»<sup>(۱۱۷)</sup> د عبدالرزاق جلا دانو جگړن حامد هم وواژه، خو شاهپور او ناصر یې پر خپل حال پرېښود او د عبدالحق ځوان وراره عزت الله د حاجي دين محمد زوی طالبانو دمخه وژلی و، دا د جمعې ورځ د اکتوبر ۲۶ مه او عبدالحق د درې څلویښتو کالو ځوان و.

څرگنده ده چې طالبان د قومندان عبدالحق او ملگرو له ورتگ نه خبر وو او د هغو د نیولو لپاره تیاری نیولی و. که خبر نه وای څنگه چې هغوی تر بمباري لاندې وو، پکتیا ته خاصه توجه نه کوله. ټامسن د سي آی اې د ترهگری-ضد یوه پخواني چارواکي ونس کانستراو (Vince Cannistraro) په حواله وایي چې د پاکستان آی اس آی «... یو افغان قومي مشر د عبدالحق له موقعیت نه خبر کړ او دغه قومي مشر دغه خبر طالبانو ته ورسوه. د شمالي ټلوالې یو غټ کس هم همدغسې وایي. لکه د [امریکا] د کانگرس شو مرستیالانو هم همدغسې ویل.»<sup>(۱۱۷)</sup> د لوسي ایډورډز په روایت د عبدالحق قاتلان «پاکستانیان او عربان وو» هغه به د ملا عبدالرزاق هغه محافظان بنیي چې د عبدالحق پر جسد یې د گوليو باران اورولی و، د افغانستان د روانو پېښو نومیالی لیکوال احمد رشید هم وایي چې په پېښور کې «ډېرو ویرکونکو آی اس آی برالا د عبدالحق په وژنې تورن کوه، چې د هغه موقعیت یې طالبانو ته ښوولی و.»<sup>(۱۱۸)</sup> عجب ده چې د عبدالحق ورور حاجی دين محمد په دې اړه چې ورور یې د چا په تحریک او ولې ووژل

شو، نه غبرېږي او دغومره وايي چې «د طالبانو او پاکستان حکومت په نادودرمې ټکونه وکړل». لوسي ايډورډز د ملا عبدالرزاق له قول نه وايي چې طالبانو عبدالحق ځکه وواژه چې «په خوست، پکتيا او پکتیکا کې هر چا د هغه د پلان ملاتړ کاووه.»<sup>(۱۱۹)</sup> لکه چې دمخه ويل شوي آي اس آی له عبدالحق سره مخالفه وه، په دې چې هغه هم د ډېرو نورو افغانانو په شان کونښن کاووه، د افغان کشاله په ملي اجنډا سره هواره شي، دغسې ډېر افغانان لا دمخه د آي اس آی د اجنډا له مخې په پېښور او کوټه کې تررو شوي يانې وژل شوي وو، چې دمخه يې بيان شوی دی. حتی د طالبانو مشران هم چې په همدغه فکر وو، لکه ملا يارمحمد، ملا بورجان او مولوي احسان الله د جنگ په ډگر کې د شاله خوا ويشتل شوي دي، چې دا هم د آي اس آی د ايجنټانو کار و. عبدالحق خويو نوميالی او د ملي پرنسپ خاوند افغان و، چې د پراخ بنسټه حکومت لپاره يې فعاليت کاووه. امريکايي ليکوال بارنت روپين د دغه نظر په تاييد هم وايي چې «پاکستاني افسرانو چې غوښتل يې [پر افغان] نظامي عملياتو باندې سياسي او ستراتيژيکي کنټرول ولري، عبدالحق يې له حد نه ډېر خپلواک وموند.» دی دا هم وايي چې کوم قومندان چې «تر ټولو ډېر بين المللي نوم درلود، هغه عبدالحق و.» او ده له ولسمشر رېگن او صدراعظمې مارگريټ ته چر سره په ليدلو کې وکولی شول چې مجاهدان د الوتکو ضد د سټنګر او بلو پايپ راکټونو خاوندان شي. دی دا هم وايي چې د ژنيو له توافقاتو نه وروسته د پراخ بنسټه حکومت جوړېدلو په اړه هغه دومره فعال شو، چې د ۱۹۸۸ کال په جون کې د ملګرو ملتونو مرکز نيويارک ته لاړ، چې د دغسې حکومت جوړولو د پلان په هکله بحث وکړي او ده تر ۱۹۹۲ پورې د ملګرو ملتونو له ځانګړي استازي سره په دې هکله همکاري کوله.<sup>(۱۲۰)</sup> په لنډ ډول قومندان عبدالحق د يوه رښتيني

خپلواک افغان قومندان په توگه د افغانستان په اړه د آی اس آی د اجنډا په مخ کې لوی خنډ و.

ځينو غیر حکومتی باندنیو چې له افغانستان سره خواخوږي لرله، هم د عبدالحق پر خوا وو، چې مشهور او فعال یې دوه امریکایي وروڼه وو، په نامه د جوریچی (Joe Richie) او جیمز ریچی (James Richie). دوی دا فغان ملي اجنډا د واقعي کولو او په خاص ډول د عبدالحق د پلان د عملي کېدلو لپاره په پېښور او روم کې د پخواني پاچا محمد ظاهر په دربار کې فعالیت کاوه. دوی دمخه په افغانسان کې اوسېدلي وو. یانې هغه وخت چې پلار یې هلته له یوې امریکایي کمپنۍ سره کار کاوه او هلته مړ او ښخ شو. جیمز ریچی لا په افغانستان کې زیږېدلی او اوس چې دوی ښه شتمن وو، کونښن یې کاوه چې د افغانانو د بحران په حل کولو کې له پاچا محمد ظاهر او عبدالحق غوندې افغانانو سره د غونډو او جرگو کولو لپاره پولې او نورې لازمي مرستې وکړي.<sup>(۱۲۱)</sup> خو آی اس آی د لارې خنډ وه او په مهارت سره یې د عبدالحق په شان افغانان د خپلو ایجنټانو او افراطي تنظیمونو له لارې له منځ نه وړل. د دې لپاره چې افغان سیاسي ډگر د دوی منونکو په انحصار کې وي، لا تریخ واقعیت دا و چې د امریکې سي آی اې د افغانستان پېښو ته د آی اس آی له نظر نه کتل. رابرت فارلین (Robert Farlane) چې د ولسمشر رېگن په وخت کې د ملي مصونیت شورا مشاور و، وایي چې د سي آی اې اساسي ستونزه دا وه چې چارواکي یې د افغانستان د جنگ په نظامي او سیاسي اړخونو نیوهدل. «دوی دغه جنگ او اعتدالي او افراطي افغانانو ته د آی اس آی د استخباراتي د غرضناکو تعبیرونو تولید کاوه.» احمد رشید هم وایي چې «په اسلام اباد کې د سي آی اې خانگې آمر د آی اس آی د خپه کېدلو له ویرې له عبدالحق سره مرسته نه کوله.»<sup>(۱۲۲)</sup> د

سي آی اې دغه چارواکي به ملت بېرېږن وي، چې قومندان عبدالحق يې د «هالي وډ حق» په سپک نامه يادوه. له همدې امله به و چې سي آی اې د عبدالحق په ژغورلو کې موثر کار ونکړ، يا کولی نه شو، که څه هم د ريچي ورونو، رابرت فارلين او يو څو نورو نا رسمي باندنيانو په دې لار کې ډېر کوبښونه وکړل. پر دې سربېره هغوی هغه وخت له دغسې پېښې نه خبر شول، چې عبدالحق په غوريزه کې محاصره شوی و او هغو ته دقيقه پته هم مالومه نه وه، دا هغه وخت و، چې په روم کې د پاچا محمدظاهر په حلقه کې زلمی خليلزاد د امريکې حکومت د يو ډول نارسمي استازي په توگه د عبدالحق له پلان نه غير يوه بله طرح وړاندې کړې وه، چې د هغې شرح دلته نه کېږي. په داسې حال کې چې قومندان احمدشاه مسعود دمخه په تخار کې د القاعدې غړو له خوا له مينځ نه وړل شوی و او په دغه وخت کې د قومندان عبدالحق له منځ نه تلل، د خليلزاد د طرح د عملي کېدلو لپاره لاره هواره کړه.

د دغه سفر د ناکامۍ اصلي عامل په خپله قومندان عبدالحق و، دی په ډېر خطرناک وخت کې په سفر لاره، که د هغه په بري سره امارت نسکور شوی هم وای، د امريکې د بمبارۍ درېدلو احتمال نه و. د بمبارۍ اصل مقصد د بن لادن، القاعدې او ترهگرو خپل وو، چې په افغانستان کې يې ځالې جوړې کړې وې. د ده ډله هم ډېره وړه او په خپله هم معيوب و. ملگرو يې دی دغې نيمگړتيا ته متوجه کړ او د لارې خواخوږو قومي مشرانو هم د هغه د وړاندې تگ پر خلاف مشوره ورکړه، خو ده د خپل عادت پر خلاف هغه هم په دغسې حساس وخت کې د هغو مشورې ونه منلې. د امارت متحدان او ملاتړان يې د ملاخاکسار په گډون هم په وطن کې تيت وو او نه يې شو کولی له هغه سره يو ځای شي.



عبدالحق د خپل وطن او وطنوالو لپاره له خپل ژوند نه تېر شو، خو په دغې قربانۍ سره د وی نور هم زیانمن شول؛ ځکه چې په دغې قربانۍ سره دغسې افغان له مینځ نه لاړ چې د افغانانو په یو موتي کولو او د بېلو پرگنو له مشرانو نه د یوه پراخ بنسټه حکومت په جوړولو کې یې ډېر څه کولی شول. خو ده په دغسې مهم وخت کې هغسې تېروتنه وکړه لکه موسی شفیق چې د ثور له کودتا نه وروسته وکړه او له افغانستان نه ونه ووت او پر کمونستانو یې باور وکړ او هغو له منځ نه یووړ. د عبدالحق په وخت کې د افغانستان کشالي د هوارولو لپاره بین المللي ټولني د پراخ بنسټه حکومت د جوړولو لپاره کار کاووه او ده په دې اړه ډېر څه کولی شول. ده د جهاد په وخت کې د همدغې روحيې له مخې عمل کاووه، خپلو ملگرو ته یې په وار وار ویل چې خلک ونه ځوروي او د نورو تنظیمونو له غړو سره د جنگ له کولو نه ډډه وکړي او حتی که هغوی غوښتل له دوی سره وجنگېږي یا وغواړي ځایونه یې ونیسي، مقابله به ورسره ونکړي. حاجي دین محمد په دې اړه مشخص مثالونه ورکوي. هغه د پخواني پاچا محمدظاهر په شان د انسان وژنې مخالف و. ده حتی د هغه روسي جنرال په سر چې ده نیولی او پېښور ته استولی و، او هلته بیا وژل شوی و، له مولوي خالص سره سخت جنجال وکړ.

عبدالحق شاید یوازنی قومندان و، چې له نظامي ډگر نه د باندې په سیاسي ساحه کې یې ډېر څه وکړل. د جهاد او جنگ له ډگر نه د باندې کوم افغان د هغه په امر له مینځ نه وړل شوی نه دی. دی د سالم فکر خاوند او یو موتي کوونکی افغان و او د دغه یو موتي والي او پراخ بنسټه حکومت په هکله یې له احمدشاه مسعود سره په داسې حال کې چې یو ریځي امریکایي ملگری

هم ورسره و، په تاجکستان کې وليدل او په دې اړه يې له دوې نه دوه ځله له ماسره په تليفون کې خبرې کړې وې.

انگليس سرجان گن ستن چې د ۱۹۸۳ او ۱۹۸۹ ترمنځ څلرو وېشت ځله دننه افغانستان ته تللی و او د حکمتيار له تنظيم، احمدشاه مسعود او د محاذ تنظيم سره يې هم وخت تېر کړی و، وايي چې «... عبدالحق د شوروي جنگ په بهير کې د کابل په حوزه کې تر ټولو مهم قومندان و، که څه هم له آيس آيس سره د جنجالونو لرلو له امله د ضرورت وړ منابع نه لرل. دی بې له مادي گټې او ممکن د څنگيز تلفاتو له امله د لويو ننداره ييزو عملياتو مخالف و، نو ځکه د آيس آيس خوينه نه و. پر دې سربېره له رسنيو سره د هغه دقيقې او اغيزناکې مرکې يې نه خوښولې او ده پر سي آيس باندې انتقاد کاووه، چې د آيس آيس له لارې يې د افغان جنگ ملاتړ کاووه دا هغه څه وو چې د ۲۰۰۱ په سپټمبر [اکتوبر؟] کې پر ده باندې بېرته نازل شول.» (۱۲۳)

## قومندان احمدشاه مسعود

احمدشاه مسعود يو نوميالی خو لانجمن قومندان و، پلويانو يې له حد نه ډېر ستايلى او مخالفانو يې له حد نه ډېر غندلى. نو د هغه په اړه هغه ليکنې چې افغانانو كړې په خاص ډول يو اړخيزې دي، هسې هم واقعيت د جنگ په حال كې قرباني كېږي. خو د ده په اړه واقعيت ډېر قرباني شوى دى، خو له هغو ډېرو ليكنو نه چې هم افغانانو او هم باندنيانو د هغه په اړه كړي دي، د وخت او ځاى په نظر كې نيولو سره په هكله يې يو انډوليز او شايد يو افقي انځور وكنبل شي. دغه ليكنه په دغه لار كې يو كوښښ دى، په بل څپر كې كې به په پنجشېر كې نظامي عمليات هم وكتل شي.

د احمدشاه مسعود كوم نيکه له پار دريا يا له ننني تاجکستان نه افغانستان ته مهاجر شوى. هلته د ده کورنۍ د نوروزخېل په نامه يادېده. (۱۲۴) مسعود د ب.گروموف په وينا په کال ۱۹۵۴ کې او د مولف گوهرې په وينا په کال ۱۹۵۳ کې په پنجشېر کې د بازارک په کلي کې پيدا شوى، خو عبدالحفیظ منصور او حناني پر خپلو کتابونو کې چې له هغه نه يې په دفاع کې ليکلي دغه مطلب نه دى راوړى. احمدشاه مسعود شايد په کابل کې پيدا شوى وى، يانې چيرته چې پلار يې د دوست محمد پوځي افسر و او په کال ۱۹۷۶ کې د ډگروالى په رتبه متقاعد شو. که مسعود په پنجشېر کې پيدا شوى و... او لوى شوى وای د پنجشېر له خلکو سره به يې اړيکې هغسې نه وای، لکه چې وې، د دغه ټکي په اهميت به زړيو څه نور وويل شي. په هر حال مسعود په يوه روايت په ۱۹۷۲ کې د استقلال له لېسې او په بل روايت د ابوحنيفه

مدرسي نه له فارغ کېدلو نه وروسته په ۱۹۷۳/۱۳۵۲ کې په پولي تخنيک کې د محصل په توگه ومنل شو او هلته د انجينر حبيب الرحمن په هڅونې سره چې هغه هم هلته محصل و، د اسلامي غورځنگ تر تاثير لاندې لاړ او په اصطلاح اخواني شو. په همدغه کال کې د محمد داود د سرطان په کودتا سره يې سخت ټکان وخوړ. په دې چې مسکو پلوه پرچميان په نوي نظام کې په واک شول. بل کال (۱۹۷۴-۱۳۵۳) «... بدنبال افشای کودتای افسران هوايي حبيب الرحمن دستگير و احمدشاه مسعود با ديگران به پاکستان فرار می کنند.»<sup>(۱۲۵)</sup> مسعود په دغه وخت کې شل کلن يا تر هغه زيات و. دا هغه وخت و، چې د پاکستان حکومت او د افغانستان حکومت مخالفان د يوه بل پر ضد لمسول او تر روزنې لاندې نيول. په مخکيني څپرکي کې ويل شوي چې په پاکستان کې اته سوه افغان اخوانيان د اټک په حصار کې تر روزنې لاندې نيول شوي وو. رحمت الله ساپي په خپل کتابگوتي کې د (مسعود وپېژنئ) په نامه د احمدشاه مسعود په اړه دا هم وايي چې «... مسعود... د جنرال بابر تر څارنې لاندې پېښور ته نژدې چرات کې د کومندو او ځانگړيو ځواکونو د ښوونکي تر لارښوونې لاندې د ترور، سبوتاژ، ړنگولو او وژلو، حملې او نورو چارو زده کړه وکړه.» دی دا هم وايي چې «مسعود او حکمتيار د نورو په پرتله غوره وو.» نظامي روزنې درې مياشتې دوام وکړ؛ حکمتيار د جمعيت د تنظيم د نظامي څانگې آمر، او مسعود يې دوهم شخص و.<sup>(۱۲۶)</sup> نصيرالله بابر د پاکستان د کورنيو چارو وزير و او مسعود بل کال (۱۹۷۵) له ۳۷- کسيزې اخواني ډلې سره په پنجشېر کې د حکومت پر ضد پاڅون وکړ. لکه چې نورو په بدخشان او لغمان کې هم پاڅونونه وکړل. حکومت هغه ټول د خلکو په مرسته وځپل او د منصور په ژبه په پنجشېر کې «تعداد کثيری از بهترين مجاهدين با شهيد و يا اسير دولت [محمد] داود شدند و

نهضت اسلامي متحمل ضربه شديدې گړديد. مسعود له پاتې ملگرو سره پېښور ته پر شاشو له دې وروسته د مسعود په اړه پېښو په اړه اختلاف لا ډېر دی او دا چې مسعود د ثور تر کودتا پورې د دغو دوه نيمو کلونو په بهير کې چيرته و، ليکونکي په يوه خوله نه دي.

گروموف او ساپي وايي چې مسعود مصر ته لاړ او په فلسطين کې يې د اسرائيلو پر ضد جنگ کې برخه و اخيسته. (۱۲۸) خو حناني وايي چې «... احمدشاه مسعود قطعاً سفری به مصر و ديگر کشورهای خاور میانه نکرده.» (۱۲۹) منصور په دې هکله چوپ دی، خو په دغه اړه ټول په يوه خوله دي چې په دغه وخت کې حکمتيار او مسعود سره سخت مخالف شول، ځکه چې د حناني په وينا «حکمتيار به کومک آی اس آی انجينر جان محمد را زندانی و به... شهادت ميرساند و در صدد اقدام مشابهی عليه احمدشاه مسعود می برآيد.» مسعود په دغه وخت کې بيا هم د حناني په وينا «... بخاطر گم کردن رد پای خود مرتباً بين پشاور و افغانستان رفت و آمد داشت.» (۱۳۰) دغه ليکنه د اعتبار وړ نه ښکاري، ځکه چې په دغه حال کې مسعود د آی اس آی له چنگ نه خلاصيدلی نه شو، لکه څنگه چې حناني وايي چې غوښتل يې هغه له مينځ نه يوسي. خو احمدشاه مسعود د مصر په سفر کې نه يوازې له دغو خطرونو نه ځان ژغورلی شو، چريکي زده کړه يې هم کولی شوه. لکه چې گروموف همدغسې وايي چې «... په غالب گمان يې همدلته [منځني ختيځ] کې د پارتيزاني جگړو مهارتونه هم زده کړي دي.» (۱۳۱) د همدغې زده کړې له امله به وي چې مسعود وروسته په پنجشېر کې يو ماهر چريکي قومندان شو. په هر حال واقعيت چې هر څه وي د ثور په کودتا سره پانه واوښته او دوی ټولو ته د خلقي حکومت په بڼه يو نوی دښمن پيدا شو.

مسعود له يو شمېر ملگرو سره د نورستان له لارې د جوزا په مياشت کې د پنجشېر سردرې ته ننوت، خو دهغه په وړاندې پهلوان احمدجان يوه ستونزه وه، چې خلکو د مخه خپل ولسوال غوره کړې و او هغه يوې نفوذمنې کورنۍ ته هم منسوب و، دی په خپله هم يو پېژندلی شخص و او د قانوني پاچايۍ په دوره کې په کابل کې په غازي سټيډيوم کې د پهلوانۍ په هرکاره کې پر پهلوان فيض محمد (هزاره) باندې غالب شوی و، له هغه وروسته خلکو په تېره پنجشيريانو هغه ته د قهرمان په سترگه کتل. له همدې امله به هم و، چې خلکو دی په خلقي دوره کې خپل ولسوال غوره کړی و او د هغه په سروالی سره د پنجشېر خلکو له يو لړ نښتو نه وروسته پنجشېر تر دهانه پنجشېر پورې ونيوه، خو خلقي حکومت دوی بېرته په شاووهل او دوی د ريوټ تر دښتې پورې ورسېدل. دا په دغسې حال کې چې احمدشاه مسعود تر دغه وخت پورې نژدې ټول عمر له پنجشېر نه د باندې تېر کړی او درې کاله دمخه يې په اصل کې د پنجشېر خلکو د مخالفت له امله ماتې خوړلې وه، سره له دې هم منصور وايي چې «فرمانده مجاهدين برای بسیج مردم پنجشېر به سران تمام قريه ها نامه های جداگانه فرستاد و موضوع را با ایشان درمیان گذاشت که این امر باعث جلب سریع مردم با مجاهدين شد.»<sup>(۱۳۲)</sup> د سهراب روايت بل دی هغه و ايي چې «در ابتدا احمدشاه مسعود توسط پهلوان احمدجان به حيث سرگروپ يکي از گروپ های جنگی منطقه تعين گرديد و برای نخستين بار در جنگ های در مناطق دشت ريوټ، و در کوه سرخ شرکت نمود که در هر دو جنگ از طرف نیروهای دولتی شکست خورد.»<sup>(۱۳۳)</sup>

احمدشاه مسعود د پهلوان احمدجان په شته توب سره د پنجشېر جبهې سروال کېدلی نه شو نو هغه بايد له ډگر نه وايستل شي په دې اړه هم روايتونه سره په تضاد کې دي، د منصور په روايت پهلوان احمدجان چې د پنجشېر

حاکم و «در داخل جبهه دست به تنظیم یکعده کمونستان مربوط به سازمان (شعله جاوید) زد و دو نفر را... به بهانه همکاری با رژیم تره‌کی در محضر عام اعدام نمود.» پر هغه سربېره دی وایي چې د شوروي له یرغل نه وروسته «ارتباط احمدجان با رژیم کابل بیشتر از پیش محکم شد.» دوه ځلې کابل ته لاړ «و منابع هنگفتی جهت جلب و جذب مردم از (خاد) با خود آورد.» په دغه کار سره د منصور په روایت په خلکو کې نارضايت تر دې حده ډېر شو تر څو چې «...توسط اقربايش مردم سفید چهر، اسیر و به امریت جبهه سپرده شد. سرانجام بعد از مدتی... اعدام گردید.»<sup>(۱۳۴)</sup> دغه روایت د تناقص په لرلو سره اعتبار وړ کېدلی نه شي. په دې اړه د سهراب روایت واقعیت ښکاري او هغه دا چې «احمدشاه مسعود به پهلوان احمد جان مشوره میدهد تا به کابل برود و با استفاده از امکانات خویش به حیث یک پهلوان مشهور اسلحه و کومک های مادي جمع اوري نموده و آن را به پنجشیر انتقال دهد.» احمدشاه مسعود بیا د هغه په نه شته توب کې «... جلسه از اخوانیها و ملاهای منطقه بشمول مولوی معراج الدین استانه یی را دایر مینماید و... او پهلوان احمد جان را... بدون ارایه اسناد... متهم به همکاری دولت و فردگماشته شده دولت معرفی نمود. احمدشاه مسعود در این جلسه موافقت [نمود] و فتوای ملاها را برای قتل احمدجان بدست آورد و با برگشت دوباره او به پنجشیر توسط احمدشاه مسعود به قتل رسید.»<sup>(۱۳۵)</sup> د منصور او ثریا بها د روایتونو سرچینه احمدشاه مسعود دی، خو هغه سره متفاوت دی. ثریا بیا له هغه سره په پنجشیر کې د یوې مرکې په ترڅ کې وایي چې هغه ورته ویلي وو چې پهلوان احمد جان پرچمي رجیم ته د خدمت لپاره پنجشیر ته راغی چې د هغه په گټه د پنځم ستون په شان کار وکړي خو «...از سوی مردم سپید چهر شناسایی و زندانی شد، هنگام

بمباران روس ها پا به فرار گذاشت که هدف تیر اندازی قرار گرفت و کشته شد.» (۱۳۶)

دغه پېښه د پهلوان احمد جان پر پلویانو یا ملي فکر پنجشیریانو باندې د ملایانو او جمعیتیانو لاس بری نښی، چې په پایله کې احمدشاه مسعود د جبهې قومندان او بیا «امری صاحب» کېږي خو دغه پېښه د دغو ډلو ترمنځ د جگړې پای نه و، د بې اتفاقی پیل و. مسعود هم د قومندان حقاني په شان غوښتل ټولنه له مخالفانو نه خالي کړي خو د پهلوان احمد جان پلویان هم لږ نه وو، د هغو په ځپلو پیل وشو، چې «... از نخستین بنیادگزاران مبارزه مسلحانه علیه رژیم پوشالي و ارتش اشغالگر روسی در پنجشیر بودند.» په دې ډول د سهراب په وینا «احمدشاه مسعود تا اواخر سال ۱۳۵۹ جهت استحکام پایه های قوایش در پنجشیر در حدود پنجاه تن مجاهد پنجشیری و تعداد زیاد روشنفکران پنجشیری را به قتل رسانید و بعد مصروف جبهات اطراف پنجشیر گردید.» (۱۳۷) سهراب د ځینو دغو وژل شویو کسانو نومونه اخلي او هويت يې هم يادوي. قومندان مسعود ددغې دښمنۍ او خاد له ویرې به هم و، چې د ځان ساتنې لپاره يې بېساري امنيتي تدبيرونه نيول؛ تل به په حرکت کې و، په يوه ځای کې به يې دوه شپې نه تېرولې او کورنۍ يې هم په پېښور کې اوسېدله او مخالفان يې د جهاد تر پایه پورې له مينځ نه وړل کېدل. ان تر دې چې په يوه روايت په ۱۳۶۹/۱۹۹۰ کې د چترال په شاه سليم نومي محل کې د افغان قومندانانو په لومړۍ سراسري شورا کې د کندهار يوه قومندان احمدشاه مسعود ته مخامخ وويل چې د قدرت گټلو په لوبه کې يې «لس زره پنجشیريان» له مينځ نه وړي دي، دغه رقم له حد نه زيات ښکاري خو د همدغه اعتراض له امله به و، چې قومندان مسعود د قومندانانو په دوهمې سراسري شورا کې گډون ونکړ.



قومندان احمدشاه مسعود بيا د پنجشير د جبهې يوازينی او نوبستگر قومندان شو او په دغو ساحو کې يې نوم وايست؛ د خلکو په پالنه، د خپلې ډلې په تنظيم، د پنجشير جبهې په پياوړي کولو او پراخولو او د يرغلگرو په وړاندې په دفاع کې. احمدشاه مسعود د دغې عقيدې له مخې د خلکو پالنه کوله چې ويل يې «مردم آب است و چريک ها در آن بمثابة ماهی.» په دې ډول خلک هغه ته د جنگ له نظر نه مهم وو، د هغو ژوند چارو ته متوجه شو، او کوبنس يې کاووه چې هغو ته دننه په پنجشير کې د ژوند وسيلې برابرې کړي، خو منصور په دې اړه په دوه ډول غبربري؛ هم وايي چې مسعود کوبنس کاووه «... وسايل زندگی مردم را در داخل مهياگرداند و... از مهاجرت وسيع مردم بخارج کشور... جلوگیری نماید» او هم وايي چې «... دوه هفته قبل از حمله قوای روس اهالی پنجشير که تعداد شان به اضافه از صد هزار تن ميرسيد بدستور امریت جبهه خانه و کاشانه شان را بقصد کابل و یا شهرهای ديگر ترک گفتند.» په عين حال کې دی دا هم وايي چې «مردم از زمان آغاز جنگ مساکن خویش را ترک گفته به کوه ها پناه بردند.» (۱۳۸)

امريکايي جورنلسټ جراردت (Girardet) پنجشير ته په سفر تللی او د هغه ځای ډېر وړاني يې ليدلي، وايي چې په ۱۹۸۳ کې په پنجشير کې د شورويانو په بمباری او يرغل سره د کرنې مخکه ډېره لږه شوې وه چې د خلوپښت او پنخوس زره ترمخ خلک يې له لورې سره مخ وو او په همدغه شمېر خلک يې يا کابل يا پېښور ته کډوال شول. (۱۳۹) غير له هغه هم په اصل کې د پنجشير د تنگو درو کرنيز محصول لږ او هم پنجشير په دغه وخت کې محصور و او خلکو يې د ستونزو په ګاللو سره له اندراب او نورو ځايونو نه غله راوړه.

قومندان مسعود د خپلې ډلې د مجاهدانو په تنظيم او د هغو د انضباط په هکله خاص مهارت وښود، په پنجشیر کې لکه په نورو ځایونو کې جنګ اول دفاعي بڼه لرله، چې محلي نفوذمنو خلکو پکې غټ رول لوبوه. په داسې حال کې د شوروي یرغلګرو په وړاندې یوازې چریکي جنګ اغیزناک کېدلی شو. بیا نو د منصور په ژبه «... یک گروه از جوانان مومن و شجاع بنام فدایی، پیمان مجدد بستند و جنګ را به شکل چریکی آغاز نمودند... هر فرد بعد از انتخاب و تعهد به صف مجاهدین پذیرفته شد، تعلیم مجاهدین خبرنامه جبهه گردید. تقسیم وظایف بمیان آمد، شرایط جدید متنفذین محلی را از راس مجاهدین دور نمود و جای آنها را جوانان متعهد احراز نمودند.»<sup>(۱۴۰)</sup> د ۱۹۸۲ کال تر اوړي پورې د دغسې وسله‌والو جنګیالی د اووه نیم زر په شاوخوا کې وو او د دوی په ډلو وویشل شول او په هرې یوې کې ۳۲ تنه په نظامي خاورین یونیفورم کې ورننوتل. دوی هر یو په دوه میل RPG ټانک ضد او یو میل PK سل ټکه ماشین دار وسله‌وال و. دوی د قرارگاه به نامه مرکزونو کې سره ویشل شوي وو، چې هره قرارگاه په فرعي دره کې پرته وه. د ټولو شمېر ۲۲ و. په ۱۹۸۲ کې په هرې قرارگاه کې یو ضربتي ډلګی جوړ شو، چې اصلي وظیفه یې جنګ کول وو. په داسې حال کې چې د نورو مجاهدانو وظیفه د لوجستيکي لوازم تهیه کول او د نورو چارو ترسره کول وو. د نظامي چارو تر څنګه په ملکي ساحه کې د قضا، فرهنگ او روزنې کمېټې هم جوړې شوې. په دې ډول په پنجشیر کې د قومندان احمدشاه مسعود په نوبت له نفوذمنو خلکو نه د باندې له متعهدو ځوانانو نه دغسې یو ملکي او نظامي نظم مینځ ته راغی<sup>(۱۴۱)</sup> چې د افغانستان په بل ځای کې یې جوړه نه لرله، خو دا هم باید په یاد ولرل شي چې پنجشیر یوه وړه او ګوښه دره وه او د قومندان مسعود عواید هم لږ نه وو. سوداګرو نقدي مرسته کوله، له

محصولاتو نه عشر اخیستل کېده او د پنجشیر مامورانو په کابل کې د خپل معاش پینځمه دغې جبهې ته ورکوله. جبهې ته د کال تر نهو ملیونو ډالرو پورې د زمرودو، یاقوت او نورو قیمتي کانونو ه هم ورکول کېدل. د پنجشیر په سر دره کې د ختیځ د سیاه قله په ګرنگونو کې پنځه ویشت کانونه وو، چې له هر یوه نه لس کارګرو په ډېر ساده الاتو کله د ځان په قیمت سره دغه کاني را ایستل، چې د هغو کالنی عواید د اتیا او نوي ملیون ډالرو ترمنځ و. (۱۴۲)

داسې هم قومندان مسعود یو پراخ استخباراتي جال غوړولی و، چې په هغه سره د کابل له پېښو او چارو نه خبرېده. مولف ګوهرې وایي چې «ده نه یوازې د حکومت په اړه مالومات ترلاسه کول، د نورو د مجاهدانو د ستراتیجیکي او نورو فعالیتونو په اړه یې هم اطلاعات حاصلولی شول.» دی دا هم وایي چې «د یادولو وړ ده چې د هغه له نظامي دریځ سره په ګډه د هغه په اعلی درجه مفاهماتي مهارتونو دی په دې قادر کې چې د استخباراتو او وسلو له مهمو سرچینو سره تماسونه ولري.» (۱۴۳) دغه استخباراتي جال دی قادر کاووه چې هر کله چې یرغلګر پوځ او کابل رجیم د هغه په وړاندې د حملې ترتیب نیوه، دی به ډېر دمخه له هغه نه خبرېده او لازمي ترتیب به یې نیوه.

احمدشاه مسعود په پنجشیر قانع نه و، څنگه چې اطرافي سیمې د کابل رجیم په ولکه کې نه وې، ده هم د ځینو نورو قومندانانو په شان کونښن کاووه، خپله سیمه پراخه کړې. ده لا له اول نه ځان د کاپیسا او پروان آمر بنودلی و، خو د ډه پرمخ ستونزې ډېرې وې، غټه ستونزه دا وه چې پنجشیر یوه تنګه او کم حاصله دره وه، چې د خپلو خلکو لپاره هغه هم د جنګ او محصوریت په حال کې یې د خوړو او ژوند لپاره کافي څیزونه نه لرل. پر هغه سربېره په وړاندې یې دوه غټ قوتونه هم وو. د شوروي او رجیم پوځ او

د حکمتيار اسلامي حزب. لومړني يې دی دننه په پنجشېر کې خپلې شو او وروستی يې د ده د پراختيا په مخ کې خنډ و، چې په دغه وخت کې يې د اندراب، د بگرام شاوخوا سيمې او کوهستان تر چاريکارو پورې د قره باغ په گډون تر ولکې لاندې وې. په کوهستان کې د حزب قومندان عبدالصبور فرید، چې په استاد فرید يادېده، د جمعيت او مسعود سخت مخالف و. (۱۴۴)

اندراب د پنجشیر لپاره حیاتي ارزښت لاره، د اندراب پر لار له پاکستان نه د وسلو کاروان ور رسېده. له هغه نه غله هم پنجشیر ته وړل کېدله. په دغه حال کې قومندان مسعود ته نه یوازې گرانه وه چې خپله لاس لاندې ساحه پراخه کړي، د شوروي او رجیم د پوځونو د نظامي عملیاتو له امله د هغه (امریت) هم په شک کې و. وروستيو پوځونو په پنجشیر باندې په ۱۹۸۰ کې درې ځله په ۱۹۸۱ کې یو ځل او په بل کال هم یرغل وکړ. خو په مقصد ونه رسېدل، چې په بل څپرکي کې به یې بیان وشي. له پنځم یرغل نه وروسته د گروموف په وینا د ۱۹۸۲ کال په ډسمبر کې او د نورو په وینا د بل کال په جنوري یا فبروري کې احمدشاه مسعود د یرغلگر پوځ له استازو سره اوربند لاسلیک کړ، که څه هم هغه د جهاد او وطن په تاوان او د ملي ارزښتونو پر خلاف و.

د تړون اصلي متن خپور شوی نه دی، منصور یې په لسو مادو او بروس رچرډسن یې د ک. ج. ب د یوه چارواکي د لیکنې له مخې په اتو مادو کې او ثریابها یې په اوو مادو کې ذکر کوي، خو دغه متنونه سره توپیر لري او د منصور او بها متنونه یو اړخیز دي. (۱۴۵) متنونه د دغه اثر په اخر کې نیول شوي دي، دلته به یې مهم ټکی راوړل شي.

په دغه «پروتوکول» کې چې په افغانستان کې د شوروي ځواکونو او «د پنجشیر د وسله وال اپوزیشن» ترمنځ لاسلک شوی، ویل شوي چې په جنوبي

سالنگ او داسې هم د کابل- حیرتان پر لار به وسله وال برید هیڅ نه کېږي او د شوروي خوا به د مهماتو (Provisions) او سملاسي اړتیا خیزونه او نور خیزونه تهیه کوي او خپل نظامي واحدونه به له پنجشیر نه وباسي او د درې په خوله عنابه کې به د کابل رجیم د یوه کنټیک تر څنګه یو کنټیک ساتي. داسې هم د شوروي خوا به اپوریشن ته ۳۵۰۰۰۰ ډالر ورکوي. (۱۴۵) دغه اوربند د ۱۹۸۴ کال تر اپریل پورې اوږد شو. ګروموف وایي چې «... مسعود له ځینو کوچنیو مواردو نه پرته خپلې ژمنې بشپړې سرته رسولې». دی دا هم وایي چې په دغه پروتوکول سره «... له احمدشاه مسعود سره مو داسې ټینګې اړیکې پیدا کړې چې له افغانستان څخه د شوروي پوځونو د وتلو تر وخته پر خپل حال پاتې وې». (۱۴۶)

دا چې دواړو خواوو ولې سره اوربند وکړ په دې اړه هم اتفاق نه شته. د منصور په وینا «برای مجاهدین... ثابت شده بود که اگر بقول مسعود جبهه پنجشیر فولادی هم باشد هر گز به تنهایی مدت مدیدی در برابر ارتش روس توان مقاومت را نخواهد داشت. لذا مجاهدین بعد از فیصله شرعی علما آتش بس موقت و محدود در داخل پنجشیر را پذیرفتند.» دی د اوربند موخه «... یافتن فرصت برای انکشاف نظم و ایجاد هماهنگی میان جبهات همجوار پنجشیر»، بنسبي د دې لپاره چې د جنګ ډګر پراخ کړي. (۱۴۷)

ګروموف هم وایي چې «احمدشاه د خپلو ډلو د وسلو او مهماتو د کمبود له امله مجبور شو چې دغه تړون ته غاړه کېنسردي.» پنجشیر کلابند و او په کاپیسا او نورو ځایونو کې د اسلامي حزب پنجشیر ته د وسلو د انتقال مخه نیوله. ګروموف یو بل عامل هم په مسعود اغیزمن بنودلی او هغه دا چې «له بلې خوا د سیمه ییزو خلکو ناخوښي چې د احمدشاه مسعود د بانډونو د فعالیت له امله ورته زیان رسېدلی و، هم نوموړی د د غسې یوې سولې کولو

ته اړ کړ. « تړون د پنجشير جنگ خپلي خلک قادر کړل چې خپل وران شوي کورونه ودان کړي؛ کرنه وکړي او د خوړو څيزونه زېرمه کړي. مسعود هم ويلي وو چې ما «...ځکه سوله وکړه چې يو څه فرصت لاس ته راوړم؛ د وسلو، مهماتو او خوړو زېرمې له سره اکمال کړم او چې څنگه مې دغه هدف ترلاسه کړ، هماغه شېبه به مبارزه بېرته له سره پيل کړم.»<sup>(۱۴۸)</sup> د دغه مقصد لپاره په پنجشير کې نوي مرچلونه جوړ شول او غارونه وکندل شول. په عين حال کې چې پنجشير له بمباري کېدلو نه خوندي او د گرځېدلو خطر له مينځ نه تللی و، د منصور په وينا د «۱۳۰» قومندانانو په گډون د نظار شورا بنسټ کېښودل شو. د احمدشاه مسعود په قومندانۍ دغه شورا د جمعيت د تنظيم په چوکاټ کې د يوه نظامي قدرت په توگه وروسته په تېره د افغانستان د شمال ختيځ په سيمه کې مهمه شوه.

گروموف نه وايي چې استازو يې ولې له يوه محلي قومندان سره دغه پروتوکول لاسليک هغه هم په نېغ ډول يانې بې له دې چې د کابل رجيم د هغه يوه خوا وي، هر څه چې و، په دغه پروتوکول سره د کابل رجيم اعتبار نور هم لږ او لويان يې اندېښمن شول، خو د گروموف او نورو شورويانو اندېښنه دا وه چې د کابل-حيرتان پر لار په تېره د بغلان او سالنگونو په برخه کې د وسلو او نورو څيزونو پر کاروانونو باندې غلچکي بريدونه کېدل او هغه بايد په امن کې شي. دغه لار لږ و ډېر د پنجشير درې په اوږدو کې پرته ده. په داسې حال کې چې د گروموف په نظر جنوبي سالنگ د احمدشاه مسعود بې رقيب سيمه وه.<sup>(۱۴۹)</sup> له بلې خوا گروموف چې پوځ يې په ټول افغانستان کې په جگړو بوخت و، نه غوښتل چې يوه برخه يې په يوې تنگې او سختې درې کې بنده وي، چې اوسېدونکي يې په دغه وخت کې د پنځوس زره په شاوخوا کې وو او پنجشير هم محاصره وي. د گروموف په وينا د شورويانو «...»

هدف د هغه د ډلې له مينځ نه وړل او شخصاً د ده نابودول نه وو، که څه هم د شوروي پوځ کولی شول احمدشاه مسعود «... له بشپړې ماتې سره مخامخ کړي.» دی دا هم وايي چې که «اړتيا وای مونږ به هغه له منځ نه وړي وای.»<sup>(۱۵۰)</sup> د دوی په اند دغه پروتوکول په اصل کې د دې لپاره و چې «... د محدودو قطعو قومندانې سخته علاقه درلوده چې مسعود د همکارۍ لپاره رامات کړي او په دې توگه په پنجشیر او د افغانستان د شمال-ختيځ په نورو ولايتونو کې د خونړيو جنگونو د بېنېدللو مخه بنده کړي.»<sup>(۱۵۱)</sup> د «خونړيو جنگونو» مخنيوی هسې خبرې دي، ځکه چې همدغه پوځ هسې چې دمخه يې بيان شوی، نورې سيمې په هوايي بمبارۍ سره له خلکو نه خالي کولې، د دې لپاره چې مجاهدانو ته د مرستو سر چينې له مينځ نه يووړلی شي. داسې ښکاري چې دغه طرحه د هغې لويې طرحې يوه برخه وي چې شورويانو وروسته د پرچم رجم له لارې په مزار کې يو فرعي حکومت جوړ کړ او دغه حکومت د شوروي اتحاد له جنوبي جمهوريتونو سره په ځينو برخو کې نېغې اړيکې ټينگې کړې، په اصل کې د دې لپاره چې دغه تجويز شمالي افغانستان په اول سر کې په اقتصادي لحاظ په شوروي اتحاد پورې تړلی وي.

شوروي چارواکو به دا هم په نظر کې لرله چې په دغې موافقې سره به د اسلامي حزب او اسلامي جمعيت تر مينځ مخالفتونه نور هم ټينگ شي. د گروموف په وينا «د لاسليک شوي تړون له مخې مسعود خپلو وسله والو بانډونو ته امر وکړ چې د حکومتي عسکرو خلاف دې له جگړې نه لاس واخلي او خپل ټول ځواک دې د مخالفې ډلې اسلامي حزب د بانډونو خلاف جگړې ته اړم کړي.»<sup>(۱۵۲)</sup> شوروي اتحاد په خپل يرغل سره جمعيتيان او حزبيان خپل دښمنان گرزولي وو، لکه چې نزدې ټول افغانان يې خپل

دبښمنان کړي وو، خو د حزبیانو دښمني ورسره ټینګه او نه پخلا کېدونکې او د جمعیتیانو او احمدشاه مسعود دښمني ورسره انعطاف منونکې او نسبتاً نرمه وه. جورنلست مارتین دگروموف په څېر وایي چې «ما د جمعیت له یو څو مجاهدو سره ولیدل. حتی دوی هم تایید کړه چې د دوی ملګري له پنجشیر نه وتل او کونښن یې کاووه، کابل ته نژدې د حزب سیمې ونیسي. د دوی لوی بری له حزب نه د استالف نیول وو. ځینو پر مسعود انتقاد کاووه او ویل یې چې هغه د جهاد په تاوان له حزب سره په جنگ کولو کې خپله جابه طلبې غواړي. ما چې د حزب قومندانان هر چپرې ولیدل د جمعیتیانو د دغسې کونښنونو له امله په جنگ کولو اندېښمن وو.» دی دا هم وایي چې حزب په بامیان کې متجاوز و «خو زه دلته قانع کېدلم چې حزب نظر دپته چې تېری وکړي پرې باندې ډېر تېری کپړي.» (۱۵۳)

شورویانو ته د حزب او جمعیت د لویانو ترمنځ مخالفت مالوم و، دوی په دې هم پوهېدل چې احمدشاه مسعود او حکمتیار سره په خاص ډول مخالف دي او د لومړني اصلي ستونزه د مولف رای په نظر له وروستي سره ده او حزب «په منظمو وقفو کې پنجشیر محاصره کړی و.» (۱۵۴) لکه چې دمخه ویل شوي حزب په عمومي ډول د کابل پر شاوخوا سیمو باندې مسلط و او په دې ډول په ښه موقعیت کې و چې د شورویانو له وتلو نه وروسته تر نورو دمخه په کابل ننوځي او حتی ویې نیسي. لکه چې دمخه ویل شوي حزب پر نورو تنظیمونو باندې لاس بری غوښته، په دغه مقصد چې هغه دولتي واک خپل کولی وشي. د قومندان مسعود موخه هم دولتي واکمني وه. بیا نو هره خوا په دې لټه کې شوه چې د یرغلگر پوځ له وتلو نه وروسته د دولتي واک مرکز یانې کابل په خپله ونیسي. د دوی ترمنځ دغه سیالي دغومره ټینګه وه، چې یې نه غوښتل په ملي جهاد کې سره اوره ورکړي.



احمدشاه مسعود په اصل کې د خپل دغه اساسي هدف لپاره له يرغلگر پوځ سره جوړه وکړه. په دې ډول هغه د قدرت په لوبه کې وطن او وټوالو ته شاکرې او خپله موخه يې تر هغو غوره وبلله، هغه لا په ۱۹۷۵ کې د خپل سياسي مقصد لپاره د افغانستان حکومت پر ضد د پاکستان له حکومت نه وسلې ترلاسه کړې وې، لکه چې حکمتيار هم همدغسې کړي وو، خو اوس يې له شورويانو سره هم همدغسې وکړل. د مارتين په ژبه «روسانو په رښتيا ورته وسلې تهيه کولې، د دې لپاره چې حزب لاندې کولی وشي، چې هغه يې خپل ډېر ټينگ دښمن گانه.» (۱۵۵)

د دغه پروتوکول رېښه د اسلامي تنظيمونو ډېروالی او د هغو خپلمنځي اختلاف او په خاص ډول د حزب او جمعيت او په دغو تنظيمونو کې قومندان احمدشاه مسعود او حکمتيار ته رسېږي. پخوا به چې وطن ته له دباندې نه خطر پېښ شو، افغانانو به خپل منځي اختلافونه پرې ښوول او په اتفاق سره به يې له وطن نه دفاع کوله او وروسته به د حکومت جوړولو په لټه کې شول، خو د شوروي د يرغل د وضع په وخت کې دوی د گډې دفاع ازمیيل شوې ملي عنعنې پرېښوده او په خپلې بې اتفاقی سره يې وټوالو ته غټ زیانونه واړول.

## د کابل نه د باندي د نفوذ خپرولو هڅې

له قومندان احمدشاه مسعود سره د روسانو پروتوکول د هغوی د عمومي چلند يوه بېلگه وه. دوی او د رجم چارواکو کونښن کاووه په ټول ملک کې

له خپلو مخالفانو نه سربېره حتی نور محلي مشران او نفوذمن کسان هم د رجيم پلويان کړي. دوی دغه کار د استخباراتي چارواکو له لارې په پيسو، زور او چل او ول سره کاووه، چې د هرات شيراغا چونگر يې يوه څرگنده نمونه ده. د ۱۹۸۱ کال په پيل کې د کاسکېد (Cascade) افسرانو قومندان شيراغا چونگر د کابل رجيم پر خوا راواړوه، کاسکېد په لوړ اختيار سره د سبوتاژ، ترورستي عملونو او نور ډول وړانيو کولو او د مخالفانو د جلوبلو لپاره د ک. ج. ب له افسرانو نه جوړ واحدونه وو. دوی له هغو تاکتيکونو نه کار اخيست چې چيکا (Checka) په منځنۍ اسيا کې د بزمچيانو پر ضد ترېنه کار اخيست. چيکا د لينن په وخت کې د ځانگړي کميسيون په مانا د شوروي روسي استخباراتي اداره وه. چونگر د پيسو او شوروي اتحاد ته د سفر او ځينو نورو امتيازونو په بدله کې ومنله چې له کاسکېد سره به مرسته کوي او د رژيم مخالفان به څپي. دی تر هغه د مخه د ۲۵۰ مجاهدانو قومندان و. «د ۱۹۸۱ له اپريل نه د ۱۹۸۲ تر مارچ پورې د هغه جنگياليو [مجاهدانو] د کاسکيد له واحد سره په گډه په ۲۱ لويو عملياتو کې برخه واخيستله او په بېل ډول يې ۴۰ مورچليز بريدونه وکړل او د مقاومت د واحدونو ۳۱ قومندانان يې له مينځ نه يووړل.» په دوی کې گلباغ اذاني، د هغه دوه مرستيالان او قيوم ترکان هم وو. وروستی هغه څوک و، چې د شوروي اتحاد د کمونست گوند د مرکزي کمېټې مشاور کولاژنکو (Kalazhenko) يې تېستولی و. په ټوليز ډول د چونگر ډلې په چل او زور سره «۲۰۵۰۰» خلک [د رجيم او شوروي مخالفان] له مينځ نه وړي او اتيا تنه يې اسير نيولي وو او د کوبالټ (Cobalt) ډلې قومندان يې وژلی، چې د هرات او شاوخوا سيمو کې يې پر شوروي پوځ گذارونه کول. شورويانو چونگر د ۱۹۸۲ کال په اوږو کې شوروي اتحاد ته د تفريحي رخصتې لپاره

واستوه. (۱۵۶) له ميتروخين نه سربېره گروموف هم وايي چې هرات ته د هغه د خاص اهميت له امله ډېره توجه کېده، چې په مخالفو قومندانانو او قومي مشرانو کې نفوذ وکړي، خو دی په مشخص ډول نه غږېږي او وايي چې «مونږ د هر باندې اعمال په دقت څارل.» دی دا هم وايي چې په هرات کې «...زمونږ د فرقې مشرتابه او پوځي سلاکارانو په گډه د لومړي ځل لپاره له دوو [مجاهدو] ډلو سره تماس پيدا کړ، چې مشرانو يې له حکومتي ارگانو سره د همکارۍ ژمنه وکړه.» په هرات کې هم له جاسوسانو نه ډېر کار اخيستل کېده. گروموف لا وايي چې «دښمنانو په هره ډله کې د څلوېښتم لښکر د کشف دستگاه له لارې زمونږ سړي [جاسوسان] موجود وو.» هرات ته به له دې امله هم ډېره توجه کېدله چې په شين ډنډ کې هوايي ځواک د مجاهدانو له خوا له مينځ نه وړل شوی وو، گروموف وايي چې د افغانستان هوايي ځواک اصلاً په هوا کې پاتې نه شو، هغه ټول د مخکې پرمخ له مينځ نه يووړل شو.» (۱۵۷)

په ۱۹۸۲ کې يو شمېر نور قومندانان هم د رجم پر خوا وپړول شول. په دې کې د جوزجان د اچچه سيمې ډير اوراز هلدي (Dir Oraz heldy) د همدغه ولالت د فيض ولسوالۍ ډير عبدالله جان او آيو عبدالله حنايي (Iao Abdullah Hanai) هم شامل وو. د دوی له جنگياليو نه هم هغسې کار واخيستل شو، لکه د چونغز له کسانو نه چې اخيستل شوی و. سيد حسين شاه منصور چې په «شمال» کې د خلقي حکومت پر ضد فعاليت کاووه په ۱۹۸۲ کال په دسمبر کې د پرچم پر خوا وپړول شو. «د هغه په دستور د بلخ او جوزجان په ولايتونو کې د مخالفو پارتيزاني ډلو پر ضد څلور ځله بمي چاودنې وشوې» کابل ته نژدې د قره باغ اغا محمد رحيم خان هم د کابل رجم پر خوا وپړول شو. ده چې په تېرو دوولسو کلونو کې د افغان حکومتو

پر ضد فعاليتونه كول، د ك. ج. ب په لمسونې يې د جمعيت ۲۶ تنه غړي له مينځ نه يووړل او په راديو كې يې څرگنده كړه چې دى د كابل حكومت پر خوا شوى دى. <sup>(۱۵۸)</sup> داسې هم ك. ج. ب او د خاد پنځمې څانگې په ۱۹۸۱ كې د «وطنپال» (Patriot) په نامه په هزاره جات كې يو نظامي قومندان د كابل پر خوا واپروه او د هغه په لاس د اسلامي اتحاد د ړنگولو په بدل كې په حكومت كې ورته برخه وركړل شوه. خاد د دغې اتحاد يې د ړنگولو پر ځاى د ځوان هزاره (Young Hazara) ډله تر خپلې ولكې لاندې راوستله. په همدغه مهال كې يې د هزاره روحانيانو يا ملايانو د وعظونو او فعاليتونو د مخنيوي لپاره د اوږدې مودې يو پلان وايستل شو، خو په دې اړه دوى مهم برى ترلاسه كولى ونه شو، دغومره وشول، چې له هغو نه يې يو شمېر د رجيم پر خوا واپرول، خو په ماجتونو كې وعظونه د امنيتي قوتونو له خوا كنترول كېدل. <sup>(۱۶۰)</sup>

دغه چلندونه د انسجام ډلې يا كميسيون له خوا كېدل، چې د كاسكيد- ك. ج. ب او نظامي استخباراتو (GRU) له استازو نه جوړ و، دغه كميسيون په خاص ډول د پكتيا او ننگرهار سرحدي قومونو ته متوجه و، او د پيسو او وسلو په بدل كې يې په هغو كې د قومي مليشيا او نظامي پوستو د جوړولو پروگرام پرمخ بېوه. د ۱۹۸۰ كال له سپټمبر نه دمخه يې په پكتيا كې له بېلو قومونو نه دغسې نظامي پوستې جوړې كړې چې سروالان يې خلقي افسران وو. پرچمي افسران د هغو سروالۍ ته نه پرېښودل كېدل او خلقي افسرانو په خپل سر عمل كاووه. رجيم پيسې پرې ودرولې او وسلې يې ترېنه بېرته وغوښتلې، خو خلقيانو وسلې ورنكړې، په دې دليل چې څنگه چې دوى په دغه كار سره دښمنان پيدا كړي، دوى مجبور دي په همدغو وسلو خپل ځانونه وساتي.

د پرچم رجم خپل د قومي چارو وزير فيض محمد، د دغه نوي سياست د پلي کولو او په قومونو کې د نفوذ خپرولو لپاره وگماره، دی چې په خپه مسيد وزير و په کابل او شوروي اتحاد کې يې زده کړه کړې وه. د محمد داود په ولسمشرۍ د کورنيو چارو وزير په توگه د پکتيا خلکو ته گټه رسولي وه، هغو ته يو پېژندل شول شخص و، ده وروسته له هغه چې د سيد کرم او خوست پر ځينو قومونو کې يې يو څه بری ترلاسه کړ، د ځدران لوی قوم ته متوجه شو، چې د ۱۹۷۹ کال له پسرلي نه رادېخوا يې د خوست او گردېز فرقو تر مينځ د سټه کنډو لويه لاره بنده کړې وه. فيض محمد چې د پښتني قومونو په دود بڼه پوهېده، د ځدرانو له مشرانو سره هم د وسلو او پيسو په بدل کې پرېکړه وکړه او د هغې له مخې دغو مشرانو ومنله، چې په خپلې سيمې کې به امنيت خوندي ساتي او د سټه کنډو لار پرانيزي. د فيض محمد دغه بری په پکتيا کې د نورو بريو لپاره پيلامه کېدلې شوه. خو فيض محمد د ميزي (Mizzi) څانگې په سيمه کې د اربکو يا اروبکيو له خوا له مينځ نه يووړل شو. اربکي د غټو کورنيو ځوانانو نه جوړه ډله او دغومره واک خاونده وه، چې کولی يې شول چې هره هغه پرېکړه چې د قام پر ضد وگڼي له مينځ نه يوسي که څه هم هغه به قومي لويانو کړي وي.<sup>(۱۶۱)</sup> دوی د امنيتي او دفاعي دندو سربېره ټولنيزې چارې هم ترسره کوي، څنگه چې د ځدرانو لويانو د شوروي له يرغل نه وروسته پرېکړه کړې وه، چې د يرغلگرو او د هغو د لاسپوڅي رجم پر ضد به جنگيږي، اربکيو د فيض محمد سره جوړه د قوم پر ضد وگڼله او د هغه مرگ يې روا وباله. اربکو ته قومي څارندويان او د قومي گټو مدافعان هم ويل کېدلی شي. د هغو يو سروال بېرک ځدران د پاچا محمد نادر په واکمنۍ کې د دغومره حيثيت خاوند شو، چې بيا د ټول قوم مشر او اعزازي جنرال هم شو. د ځاځيو له حاجي کندهاري سره هم

همدغسې جوړه شوې وه، هغسې چې رجمې منگلو ته پيسې ورکړې وې، په ځاځيو کې يې هم د فيض محمد له لارې پيسې ورسولې ان تر دې چې ويل کېده چې رجمې د پکتيا له «قومونو» سره سوله کړې ده. دغه «قومونه» شايد منگل او ځاځي وو، چې مليشياوو يې د وردگو پر ضد عملياتو کې برخه اخيستې وه، له دغو قومونو سره د رجمې د بري يو دليل د او، چې د دوی يو څو کسان د اسلامي حرکت مولويانو له خوا په دې نامه اعدام شوي وو، چې د هغوی په فکر له کابل رجمې سره يې لاس يو کړی و. رجمې د دې لپاره چې دوی ارام اوسي دوی ته پيسې ورکړې وې، خو همدا چې د رجمې او شوروي پوځ په پکتيا کې وليدل شو، د حاجي کندهاري په گډون هغوی ټول يې پر ضد شول. د دغو پوځونو د عملياتو اصلي مقصد دا و، چې هغه ډېره لنډه لار تر خپل کنټرول لاندې ولري، چې له پاکستان نه مجاهدو ته پرې وسلې رسېدلې.

د ځاځيو ختيځ ته د ننگرهار خوگياني پراته دي، چې وزير، خربون او شيرزاد يې غټې څانگې دي. شيرزاد يې تر ټولو مهمه څانگه ده. خو هغه د مشهور ملک قيس او ملک محمد جان د کورنيو د خپلمنځي دښمنۍ له امله ډېره کړکېچنه وه. دغه دښمني د نيمې پېړۍ په اوږدو کې د دغو کورنيو ترمنځ په دغه ډول کېده، چې د شوروي تر يرغل پورې له دواړو کورنيو نه ۱۵۰ کسان پکې وژل شوي وو. (ملک قيس له ۱۹۷۸ نه دمخه د ۱۲۰ کلونو په منگ مړ شوی و.) رجمې له دغسې دښمنۍ نه په استفادې سره د ملک قيس گنډه وهڅوله چې د وسلو او پيسو په بدل کې ولسوالي ومني. د امان بېگ په سروالی د ملک قيس کورنۍ ورسره دغه وړانديز ومانه، خو د امان بېگ اصلي مقصد دا و چې وسلې او پيسې ترلاسه کړي او بيا د رجمې پر ضد عمليات وکړي. رجمې ته هم زر مالومه شوه، چې د دغو کورنيو لويانو په

پېښور کې سره روغه کړې او د هغه او يرغلگرو پرضد سره يو شوي دي، له خپل لوظ نه واوښت. له کمونستانو سره د ملک محمدجان ضدیت يو څرگند واقعیت و. د خلقي حکومت د هغه ځينې زامن او ورېرونه چې د نظامي افسرانو په توگه په پوځ کې خدمت کاووه، په کوم تور بندي کړل او سيمه يې هم بمباري کړه. ملک محمدجان غرو ته وخته او حکومت ته يې خبرداری ورکړ، چې که هغوی ازاد نه کړي او پر هغه سربېره د ده د هغه سپي ناغه ورنکړي چې په بمباری کې تلف شوی و، پر ضد به يې عمليات وکړي. حفيظ الله امين چې نه يې غوښتل خوگياني نور هم وپارېږي د هغه غوښتنې ومنلې او د سپي په ناغه کې يې پنځوس زره افغانی ورکړې. په هغه وخت کې د يوه سپي ناغه کې دغومره ډېرې پيسې ورکول، هغه هم د دغسې حکومت له خوا چې د مخالفو انسانانو د ژوند پروا يې نه کوله، ډېر عجب و. له پرچمي رجم سره د خوگيانو اړيکې د ملک خيرمحمد او نورو له يوې پېښې نه څرگندېږي. دوی د جلال اباد له خادستانو نه په يوه عجب چل سره دوه اويا تنه له منځ نه وړي وو. دوی په ظاهر کې له خاد سره همکاري پيل کړه. دغه خادستان يې په دغسې وعدې سره هلته وبلل، چې په ورتگ سره به يې پارېدلي خوگياني د حکومت په خوا واورول شي، هغوی هلته په رسېدلو سره په وړو ډلو کې يوه خوا بله خوا واستول شول او د ټاکلي پروگرام له مخې اعدام شول، خو رييس يې ژوندی وتښتېد. د دغې بېساري پېښې نېټه مالومه نه ده، خو په رښتین توپ کې يې شک نشته. په ۱۹۸۵ کې ځينو خوگيانو د خپل قوم په استازيتوب په کابل کې په جرگو کې گډون وکړ، خو هغو نه يوازې دا چې په قوم کې نفوذ نه لاره، له هغو سره اوسېدلی هم نه شو، هغوی د ځينو نورو په شان په جلال اباد کې اوسېدل.

د شينوارو د قوم يوه ځانگړتيا دا ده چې له څلورو لويو څانگو څخه د الي شيرخان څانگې يوه برخه د ډېورنډ له کرښې نه اخوا په لوارگي کې پرته ده. نورې څانگې يې سنگوڅېل (يا سن خېل) ، سه پای، مندوزي يا مندېزي دي. د ملاگوري په نامه له دوی سره نور خلک هم اوسېږي. شينوارې د کابل-تورخم پر لارې باندې حاکم دي. شينوارو پخوا له حکومت نه د مواجب يا پيسې اخيستلو په بدل کې د جلال اباد-خيبر لار ساتنه کوله ، او له کاروانونو او سوداگرو نه يې باج ترلاسه کاوه. امير عبدالرحمن نه يوازې د لارې ساتنه د حکومت وظيفه وگرزوله پر شينوارو باندې يې د مخکو ماليه هم حواله کړه. شينوارې له ۱۹۸۲ نه تر ۱۸۹۲ پورې لس کاله له حکومت سره وجنگېدل، او بيا يې د حکومت اطاعت ته غاړه کېښوده. شينوارو ته اوس هم د ډېورنډ کرښه پوله نه ده او له ډېرو لارو نه بې له کوم خنډ نه ترې اوږي را اوږي.

شينوارې د افغانستان يوازنی قوم دی چې ډېر کسان يې په خلقي حکومت کې ننوتلي وو. د سنگوڅېل څانگې شينوارې نژدې ټول خلقيان شوي وو. د دوی خلقي توب په اصل کې د حفيظ الله امين په سبب وه، چې د دارالمعلمين او ابن سينا لېسو د مدير په توگه د شينوارو زده کړه تر نفوذ لاندې راوستلي وو. په ټول شينوارو کې يوه لېسه يا لوړه ښوونځی وه، چې حکومت د ۱۹۵۰ په لسيزې کې د سنگوڅېلو په نازيانو کې جوړه کړې وه، چې حکومت غوښتل د هغې له لارې په اړيدو کې هم نفوذ وکړي. د نازيانو اوږده دره اړيديو ته رسېږي او د دغو قومونو ترمينځ يوازې سپين غر پروت دی. د خلقي حکومت په وخت کې تعليم کړو شينوارو ته په نظامي او ملکي ساحو کې مقاومت ورکړل شول او په دغه وخت کې د سنگوڅېلو او په خاص ډول د نازيانو د درې شينوارې، چې د مخکې لبروالي له امله په تنگسه کې وو،



په غوره کې وو. مجاهدانو ناريانو ته «وره مسکو» ويل، خو د هغو په وړاندې نور شنواري وپارېدل او د شوروي له يرغل نه وروسته يې جرگه وکړه. مجاهدانو هم د قومي دود او دستور په چوکاټ کې پکې گډون وکړ. د جرگې په پرېکړه کې دوی په مرگ محکوم شول. شنوارو د غير کمونست سنگوڅپلو په لارښودنه پر کمونستي تورن شوي سنگوڅپلو بريد وکړ؛ مال يې ورچور کړ او کورونه يې وسوزول، خو ټول يې له مينځ نه وړی ونه شول. خو په نازيانو کې د کمونست په نامه شنواري پاتې نه شو، دوی د جلال اباد ښار ته وتښتېدل او د ننگرهار خلقي والی يې له پېښې نه خبر کړ. دغه والي چې د نازيانو په لېسه کې يې د معلم په توگه د کمونستي فکرونو په خپرولو کې برخه لرله، په انتقام اخیستلو پيل وکړ. د نازيانو کلي څو ورځې بمباري شول او ډېر خلک ووژل شول. د نازيانو کمونستان په خپل ملک کې کډوال شول. له هغو نه څوک د جلال اباد لارې ساتلو لپاره په امنيتي ځواک کې ونيول شول، او نور يې د غني خېلو په دښته کې ميشت شول يا د کانال په برخه کې ورته کار ورکړل شو، دوی بيا د ټول قام د استازيتوب پېښې کولې او يو وخت بل وخت کې يې د پرچم رجيم په پلوي په تېره په تلویزيون کې مرکې کولې.

د سرحدی قوم په توگه د مومندو قام ډېر مهم دی، مومندان له کامې نه تر پېښور پورې پراته دي، او پېښور په اصل کې د دوی ښار و، خو اوسني اوسېدونکي يې تر مومندو او خليل نه ډېر دي. د ډېورنډ کرښه له مومندو نه تېره شوې ده، خو مومندان د ډېورنډ د توافق ليک موضوع نه و او امير عبدالرحمن تر اخر پورې ټول مومند د افغانستان خاوره گڼله. د هغه له مرگ نه وروسته و، چې مومند پر دوه برخو وویشل شول. د مومند ختيځه خوا د پيتاوي يا کوز مومند او لويديځه برخه يې د سوري يا برمومند په نامه يادېږي. خو په دواړو خواوو کې د مومندانو عين خېلونه پراته دي: ترک زي،

بايزي، حلیم زي او خواييزي. مومندان د يوسف زيو او درانيو په شان د سړبن يا سرند زوزاد دي، دوی په شپاړسمې پېړۍ کې د کندهار له مرغه نومي سيمې نه اول غزني او بيا په اوسنۍ مېنه کې ميشت شول. له کامې نه پرته د دوي سيمه زياتره سپېره او غرنۍ او د مځکې او اوبو د لېروالي له امله خواره ده. په مومندو کې د گونديماري او تربوري اجتماعي مرض د نورو پښتني قومونو په پرتله ډېر ټينگ وو او شايد اوس هم وي. د نولسمې پېړۍ په دوهمې نيمايي کې يوه انگليس څېړونکي مالومه کړې وه، چې د مومندو له لويانو نه ډېر يې د خپلمنځي دښمنۍ له امله او تر هغه لږ يې په طبعي مرگ مړه شوي وو.

د پرچم په وخت کې دوه ډلې مومندان يا په دقيق ډول د دوه ځايونو مومندان په غوره کې وو، د گوشتي خانان او د حاجي محمد حسن خان کورنۍ. د لالپورې او گرداو خانان له عنعنوي اهميت نه لوېدلي وو. د شوروي له يرغل نه وروسته مجاهدان له پېښور نه د مومندو پر لار تلل راتلل. د هغو د مخنيوي او د لارې د بندولو په مقصد د يرغلگر او رجيم نظامي واحدونه هلته واستول شول او له څه ستونزو نه وروسته هلته يې نظامي پوستې جوړې کړې او وخت په وخت يې عمليات هم کول. د مومندو خانان له کرښې نه واوښتل او په لري يا کوز مومند کې يې يا له خپلو قوميانو سره يا د پېښور په ښار کې واړول او د مقاومت او مجاهدانو ملاتړ يې کاووه. يوه خان پير دوست اتمرخېل مومند چې خپل تربوران يې د تنظيمونو پر خوا وليدل، د کابل پر خوا شو، او په کال ۱۹۸۵ کې يې په کابل کې په جرگو کې د خپل قوم په استازيتوب گډون وکړ، خو هغه نه قومي مليشه تنظيمولی شوای او نه يې له خپل قام سره ژوند کولی شوای. په مومندو په تېره په کامه کې د عنعنوي خانانو په نه شته توب کې د يرغلگر پوځ او د کابل پرچمي رجيم پر

ضد نويو قومندانانو د ملي جهاد بيرغ رپانده وساته، په هغو کې د گرداو  
اتمرخېل مومند مولوي عبدالشکور ياسيني بڼه نوم وايست. د هغه جهادي  
عمليات به په بل خپرکي کې بيان شي. (۱۶۲)

## پنځم څپرکی

# د شوروي اتحاد د يرغل ځواب د جنگ په ډگر کې

لومړنۍ خبرې:

شوروي لويانو پر افغانستان باندې په وسله وال تېري سره د حفيظ الله امين په سروالی خلقي حکومت نسکور کړ او د ببرک کارمل په سروالی يې پرچمي رجيم پر پښو ودروله، په دغه مقصد چې افغانستان لاندې او تابع وگرځوي لکه هسې چې د خپلې امپراتورۍ يو شمېر گاونډي هېوادونه يې تابع کړي وو. دوی هغه وخت خپل مقصد ته رسېدلی شول چې افغانانو دغه يرغل او د هغه پرچمي رجيم منلی او له خپلې واکمنۍ نه تېر شوي وای. خو افغانان پر خپلې خپلواکۍ او واکمنۍ ټينگ ودرېدل او يرغلگر پوځ او پرچمي رجيم يې رد کړ. بيا نو د دواړو خواوو ترمنځ جنگ حتمي شو که څه هم دا يو ډېر نابرابر جنگ و، په يوې خوا کې پنځلس نيم ميليوني خودتېنگي ارادې خاوند ولس او په بلې خوا کې د نړۍ دوهم زبرځواک حکومت و، چې د ۲۵۵ ميليون نفوس او درې مليون منظم نظامي پوځ او د ډول ډول عصري وسلو خاوند و، خو لکه چې په تېرو پانوکې يې شرح شوې، د وطن مدافعان په اخلاقي او معنوي لحاظ تر يرغلگرو نه پياوړي او د عربي او غربي ولسونو او حکومتونو له خواخوږۍ او مرستو نه بهره من وو.

د دغه ډېر اوږده جنگ د ټولو نښتو بيان ناممکن دی که څه هم له دغسې بيان نه د دخيلو قواوو اصلي سياستونه او چلندونه او د هغو د جنگيالو او ولسونو شخصيتونه په ډېر ښه ډول پېژندل کېدلی شي. خو د دغسې تاريخ کښلو لپاره د رسمي پاڼو نه استفاده حتمي ده. له بده مرغه دغسې پاڼې درک نه لري. يوازې د شوروي اتحاد د کمونستي گوند د پولتورو ځينې هغه پرېکړې چې د افغانستان او دغه جنگ په اړه دي، د هغه له شپږدلو نه وروسته ترلاسه شوې دي. له بده مرغه د پېښو هم مهال جورنالونه هم نشته. په دې اړه زما خپل جورنال د يادولو وړ دی، چې د ۱۹۸۲ کال تر اپرېل پورې يو شمېر پېښې په زر مخونو کې ثبت شوې دي. خو د درېيم لاس ليکنې د يو څو کتابونو په بڼه راوتلې دي، چې له هغو نه هم دلته پوره استفاده شوې ده.

د شوروي اتحاد په خوا کې د (شوروي-افغان جگړه) په نامه اثر دی چې د روسيې د لوی درستيز اداري افسرانو کښلی او په کال ۲۰۰۲ کې په انگرېزي کې خپور شوی دی. خو دا يوازې نظامي تاريخ دی، چې پکې د جنگ اړخونه، وسلې، جنگي تاکتيکونه کتل شوي او انگرېزي ژباړونکو يې پر هغو ځای پر ځای انتقادي او دقيقې تبصرې کړې او په دې ډول يې هغه لا مهم او گټور کړی دی. په دې اړه بل اثر (خرس غره ته وخته) په نامه دی، چې ليکونکي يې هغه افسران دي چې په جنگي ډگرونو کې جنگېدلي دي، خو هغه ډېر مالومات نه لري، بل مهم اثر (د خرس تلک) په نامه د پاکستان د آی اس آی افسر ډگروال محمد يوسف دی. دی په دغې ادارې کې د افغانستان د څانگې امر و. دغه اثر له دې امله هم مهم دی، چې د جنگ په اړوند ډېر مالومات هم ورکوي. په افغان خوا کې د (غره بله خوا) په نامه د ۹۳ جهادي قومندانانو ويناوې دي، چې د نظامي چارو متخصصانو علي احمد جلالی او لسترگراو تنظيم او انگرېزي کړې دي.

دغه اثر هم نظامي دي چې په هغه کې جهادي قومندانانو خپل جنگونه بيان کړي دي. په دې ډول دا يو بېساري او مهم اثر دی. د يادولو وړ بل اثر د نظامي تاريخپوه ستيفن تېنر (Stephen Tanner) په قلم د افغانستان په نامه اثر دی، چې د لوی سکندر نه د طالبانو تر نسکورېدو پورې د مجاهدو دوره په دقيق ډول بيانوي.

د افغان مجاهدو او يرغلگرو پوځونو تر مينځ تر دغه ځايه نښتې، بريدونه او جنگونه يو ځای بل ځای بيان شوي دي. دغه څپرکي يوازې دغسې پېښو ته ځانگړی شوی دی. خو د دغه جنگ جگړه ييزې پېښې دغومره ډېرې دي چې کتابونه پرې ډکېدلی شي. يوازې د درېيو کلونو (۱۹۸۵-۱۹۸۶-۱۹۸۷) په بهير کې مجاهدو په شوروي او د رجيم پوځونو باندې تر لسو زرو نه ډېر غلچکي بريدونه (ambushes) او ۹۵۰۰ ځله يرغلونه (raids) کړي دي، له مخالفې خوا يرغلگر پوځ د ټول جنگ په بهير کې شاوخوا ۲۲۰ ځل په ځانگړې توگه او د کابل رجيم له پوځ سره په گډه ۴۰۰ ځله غټ عمليات کړي دي. مجاهدو غلچکي بريدونه زياتره په شپه کې يا د ورځې ناوخته يا نې هغه وخت کول چې شوروي سرتېري به سترې وو. (۱) دوی غلچکي بريدونه په وړو ډلو کول؛ په معمولي ډول هره ډله له لسو نه تر پنځلس مجاهدو نه جوړه وه. په دغه څپرکي کې کونښن کېږي، چې د جگړه ييزو نښتو عمومي انځور وړاندې شي. د ځينو لويو او مهمو عملياتو او د افغانانو ترور کېدلو بيان به هم وشي.

## کابل د جنگ په حال

د څرگندو دلیلونو له مخې کابل او شاوخوا سیمې یې یرغلګرو او کابل رجیم لپاره په خاص ډول مهمې وې، څنگه چې کابل د ټول افغانستان رسمي منځی یا پلازمېنه وه، د هغه نیول د ټول افغانستان نیول گڼل کېده. په کابل کې ارگ د رجیم منځی او د تاج بېگ ودانې، د څلوېښتم لمبر پوځ او د دواړو په مینځ کې د شوروي اتحاد سفارت پروت و. د کابل او بگرام د هوایي میدانونو له لارې د کابل رجیم او شوروي اتحاد ترمینځ اړیکې په تېره نظامي اړیکې خوندي کېدلې. د حیرتان- سالنگ- کابل لار هم اساسي اهمیت لاره، ځکه چې پر هغې باندې دوسلو، لوجستيکي او نورو څیزونو کاروانونه روان وو. نورې لویې لارې په تېره د غزني- کندهار او هرات، د کابل- جلال اباد او تورخم او داسې هم د کابل- لوگر- پکتیا لارې مهمې وې، چې باید د هغو سرحدي سیمو په ګډون چې ستراتیجکي اهمیت یې لاره، د رجیم او یرغلګر پوځ تر حکم لاندې وي. د ولایتي مرکزونو او ښارونو خونديتوب د همدغو لارو په خونديتوب پورې تړلی و. له همدغو ښارونو نه وو چې په ۱۹۸۲ کې د اطرافي سیمو لپاره چې د رجیم له لاسه وتلې وې، یو خاص پروگرام وایستل شو، په نامه د «له ښار نه تر کلي پورې» کارمل څرگنده کړه چې اوس د دې وخت دی، چې «... انقلابي جگړه ولایتونو، ولسوالیو او کلیو ته یووړله شي.» اصلي مطلب دا و، چې په دغه ډول د پرچم رجیم ټول افغانستان لاندې کړي او حکومت پرې وکړي.

د کابل ښار او شاوخوا سيمو خوندي ساتنه د يرغلگر او کابل رجيم پوځ پر غاړه وه. دوی له کابل نه درې امنيتي کړۍ راتاوې کړې چې له نظامي پوستو، مايني ډگرونو او نورو بنديزونو نه جوړې وې. لکه چې دمخه ويل شوي، قومندان عبدالحق له دوی نه دمخه د کابل شاوخوا کلو کې د غلچکي بريدونو لپاره مرکزونو جوړ کړي وو، چې هغه تر پايه پورې پټ پاتې شول. مجاهدانو د شوروي او کابل رجيم پر دغو پوستو دانگل، خونيو لۍ يې نه شول. دغه بريدونه بې گټو هم نه وو، د دغو پوستو يرغلگر او د کابل رجيم سرتېري په عمومي ډول غير فعال وو او پوستې يې د مجاهدو لپاره د وسلو پيدا کولو سرچينې وې، خو تر کال ۱۹۸۵ پورې چې شورويانو دريمه بېروني امنيتي کړۍ جوړه کړه، پر کابل باندي د توغنديو د ویشتلو مخه ونيوله شوه. دغه کړۍ له ښار نه له لس نه تر دوولس کيلومتر پورې ليرې جوړه شوې وه، چې د سقر په نامه د MBRL راکټونه وررسېدلۍ نه شول. دغو راکټونو تر نهو کيلومترو پورې هدف ویشتلۍ شو، دغه راکټونه درانده او وړل يې هم گران وه، دغه ستونزه د ۱۹۸۷ په اخر کې رفع شوه، يانې څه وخت چې سي آي اي له چين نه د همدغه راکټ اصلاح شوی ماډل (SBRL) آي اس آي ته وسپاره. د ډگروال يوسف په وينا «دغې وسلې د کابل په ویشتلو کې زمونږ توان خورا ډېر کړ». (۲) مجاهدو له ۱۹۸۵ نه دمخه هم حتی په کابل کې دننه ډول ډول رجيم ضد فعاليتونه کول خو بې له دې چې کومه برخه يې ونيوله شي.

د پاکستان آي اس آي د کابل وړانولو ته ډېره متوجه وه، سروال يې اختر عبدالرحمن لا ويل چې «کابل بايد وسوځي». د کابل له «سوځولو» نه د هغه اصلي مطلب نه مالومېږي خو دا مالومه ده چې د کابل «سوزول» په واقع کې د ټول افغانستان د وړانولو د پروگرام يوه برخه وه. آي اس آي د جهاد په نامه د



افغانستان د وړانولو او په نهايت کې د هغه د لاندې کولو لپاره دغه پروگرام ايستلی و. له جنرال اختر سره د کابل سودا و، ويل يې چې پر کابل باندې بريدونه بايد لومړيتوب ولري که کوم قومندان ورته ويل چې په کابل باندې د بريد کولو لپاره درنو وسلو ته اړه لري. هغه ورته تهيه کولې، که څه هم د افغانستان د څانگې مشر ډگروال محمد يوسف به يې مخالف و. دی وايي چې «کابل تر فشار لاندې نيول زمونږ د ستراتيژي يوه اساسي موضوع ده. خبره ډېره ساده وه، که کابل سقوط وکړي، مونږ جنگ گټلی دی.»<sup>(۳)</sup> د شوروي پوځ په شته توب سره د «کابل سقوط» نه غږېدل، هسې خبره وه خو کابل تر فشار لاندې نيول او تاسيسات يې په راکټونو ويشتل شوونکی و. د دغه مقصد لپاره د بنار په شاوخوا کې او له درېيمې امنيتي کړۍ نه لېرې څلور لوی مرکزونه جوړ شوي وو: په پغمان کې، په چکري کې، په ساپي غره کې او په چاريکار کې. مجاهدو له همدغو مرکزونو نه هم پر لويو لارو حملې کولې او هم يې د کابل بنار تر فشار لاندې نيوه.

په کابل کې د راکټي بريدونو لوی هدفونه د کابل هوايي ډگر، د دارالامان ماني، د قرغې فرقه، د شوروي سفارت، مکروريان، د ريشخورو فرقي وداني او چهلستون وو، خو مجاهدو کړی کال عمليات کولی نه شول، دوی په نس ماړه او په تن بڼه پټ نه وو، په اوږي کې تر ډسمبر پورې د کابل شاوخوا سيمې د مجاهدو وې خو په ژمي کې به دوی د سرو له امله توخته کولی نه شوه. او زياتره به خپلو کورونو ته تلل او جهاد به سست شو. تر ۱۹۸۵ پورې دوی پرېر جاکټونه، موزې او پلاستيکي خيمې نه لرلې. په دغه حال کې دوی د اوږي لاس ته راوړنې له لاسه ورکولې. يوه چاره په کار وه د ۱۹۸۴/۸۵ په ژمي کې دېرش قومندانان لير تر لبره د سل دوه ترمينځ مجاهدان وگمارل شول، چې کابل په راکټونو وولي. دوی ته د MBRL راکټونه هم د جايزې

په توگه ورکړل شول. په لومړيو اونیو کې هر څه د پلان له مخې پرمخ ولاړل، خو په جنوري کې د سپرو د لگېدلو او د کافي خوړو، مناسبو کالیو او تودو ځایونو په نه شته توب سره ډېر قومندانان پر شاشول، شورویانو دغه تشه زر ډکه کړه. یو شمېر نوې پوستې یې جوړې کړې او ماینونه یې وکړل. په ۱۹۸۵ کې یې چکړې او په ۱۹۸۶ کې یې حتی پغمان هم ونیوه. ډگروال یوسف وایي چې «د ۱۹۸۷ په شروع کې د ستنگر راکټونو تر لاسه کولو نه وروسته و، چې مونږ وکولی شو، په پغمان کې له لاسه وتلی میدان بېرته تر لاسه کړو، تر دغه وخته هغه طرح په حتمي ډول تکرارېدله؛ تر ډسمبر پورې د بریدونو بریالی جگړې؛ په ژمي کې په شاکېدل او د شورویانو دفاعي کړۍ مخکې کېدل، چې د دغه کار له امله مونږ ته د اوردو فاصلو وسلو ته اړتیا پیدا کېدله، په دې ډول د کابل د خپه کولو لپاره زمونږ توان له مینځ نه لاړ.» (۴)

د ساپي غره له مرکز نه پرته په بل هر مرکز کې له سل نه تر زر پورې مجاهدان د بېلو تنظیمونو د قومندانانو تر لاس لاندې غونډ وو. غټه ستونزه هغو ته د لوجستیکي څیزونو رسول وو. د تودو کالیو، موزو، او خوراکي څیزونو په لېروالي یا نه شته توب سره د مجاهدو ژوند ستونزناک و. دوی ډنګر کېدل، حال یې او تر و، مخونه به یې د لرگیو په دود سره تور شوي او په منگ کې هم پاخه مالومېدل. آی اس آی د کابل د خاص اهمیت له امله له دغو مجاهدانو سره خپل متخصصان ملګري کول. په ۱۹۸۴ کې د یوولسو دغسې پاکستاني ډلو نه اووه ډلې یې کابل ته واستولې شوې. (۵) د ریشخور فرقي پر ودانیو باندې برید یو مثال دی، چې د هغه لپاره یوه قومندان د MBRL راکټ ویشتلو کې درې اونۍ زده کړه کړې وه، دغه قومندان د درې پاکستاني متخصصانو او د یو څو مجاهدانو په ملګرتیا اول اکتشافی څېړنې

وکړې. دوی د دې لپاره چې ریشخورو ته نزدې ورسېږي په لوگر او نورو ځایونو کې باید له حکومتي پوستو څخه تېر شي. دوی وړه ډله هم نه وه، له سلو مجاهدانو او پر قاطرو باندې بار شپېتو راکټونو نه جوړه وه. قومندان د یوې اوږدې بې خطر لارې پر ځای یوه لنډه لار غوره کړه چې له یوې حکومتي پوستې نه نزدې تېرېدل، خو د پوستې قومندان ورته ډاډ ورکړی و، چې ورسره به غرض ونه شي، هغه لا په لږ ستونزې سره حتی د خپل روسي مشاور هوکه هم ترلاسه کړې وه، په دغه شرط چې له حملې وروسته به دوی هوایي ډزې وکړي. پاکستانی متخصصان ډاډه نه وو، خو په پای کې یې د قومندان فیصله ومنله. کاروان د شپې پر لس نیمو بجو له حکومتي پوستې نه په شل متري فاصله کې بې له کومې پېښې نه تېر شو. مطلوب ټکي ته په رسېدلو سره یې له نیم ساعت نه په لږه موده کې شپېته واړه راکټونه د ریشخورو پر ودانۍ حواله کړل او هغو اور واخیست. د عملیاتو په بهیر کې له مخامخ لوري نه هم پخې ډزې وشوې، خو دوی په بېره او روغ له صحنې نه ووتل. دغه قومندان او پاکستانی متخصصان بیا په اسلام اباد کې د جنرال ضیاءالحق له خوا په مبارک ویلو او انعام سره ونازول شول. د قومندان نوم بنودل شوی نه دی. (۶)

د ۱۹۸۴ په جون کې د کابل رادیو انتقالي سټېشن چې د کابل په ختیځ کې د اودخېل په سیمه کې و، نیمه شپه په راکټونو وویشتل شو او له کار نه ولوېد. د ملي محاذ تنظیم ولایتي قومندان ولي کړوخېل د سیوک (Sewak) د محل قومندان شیراغا کوچي په دغه برید مامور کړ، چې د نری اوبه له قومندان حاجی حسین خان او د خاک جبار قومندان سید حسین خان سره یې په گډه ووځي. د دغه کار لپاره د دوی زیات او کم نوي تنه مجاهدان په شل کسيزو ډلو وویشل شول. له دوی سره د PK ماشین گڼې، د AK-47 راکټونه او

نور ډول راکټونه وو. د «RPG» گذارونو د لرگيو ودانۍ وسوځولې او اور ټولو ودانيو ته سرايت وکړ؛ مدافعان يې وارخطا شول او منظمه دفاع يې کولی ونه شوه. د بريد ډله پرې غالبه شوه، خو سرتېري يې ووژل، پنځه کلاشنکوفونه يې ترلاسه کړل او د انتقال سپېشن يې وران کړ.» د سيمې بربېشنا يې هم پارچاو کړه، مجاهدان په دوه بجو لېوني کنډو ته چې د ملا عمر سمتو ته نژدې واقع دی، روغ ورسېدل. شپږ تنه يې ټپي شوي وو، چې يو يې وروسته وفات شو. د مجاهدو په بېرته تگ او د زخميانو په انتقال کې حسن خان کړوخېل چې د قومندان ولي کړوخېل مشر ورور و، پر خپلو قومي مليشاوو سره له هغو سره مرسته وکړه. په واقع کې په دغه ټول عمل کې د هغه ونډه غټه وه، که څه هم ده د حکومت په پيسو خپله مليشيا تنظيم کړې وه، پخوا له دې چې حسين خان کړوخېل خپله مليشاد مجاهدو په لور واړوي، تر ۱۹۸۴ پورې يې له هغو سره ډول ډول مرستې کړې وې.<sup>(۷)</sup> ورور يې قومندان ولي کړوخېل په ملي روحيې سره جهاد کاووه؛ او له افراطي تنظيمونو سره جوړ نه و، له همدې امله به و چې دی وروسته د اټک په سيمه کې په رڼا ورځ ترور شو او د پاکستان امنيتي مقامونو دهغه د وژنې په اړه هيڅ تحقيق ونه کړ.

د کابل ښار پر ضد د جگړې بله خوا د لارو پرېکول وو، د دې لپاره چې اړين خيزونه او سامانونه ورته ونه رسېږي. د دغه مقصد لپاره د ښار په لور پر روانو کاروانونو باندې بريدونه کېدل؛ بندونه په ماینونو سره وړاندېدل. دا او دغسې نور غير نظامي هدفونه د آی اس آی په دستور د دې لپاره وهل کېدل، چې د شورويانو له په شاتگ نه وروسته وران شوی او ناتوان افغانستان د دوی ترلاس لاندې هېواد وي.

د ۱۹۸۵ په اکتوبر کې له کابل نه د غزني په لور د شوروي او کابل رجيم پر يوه کاروان باندې د سيداباد په شمال په سسي (Sisay) نومي محل کې د بېلو تنظيمونو اتيا مجاهدانو د مولوي فيضاني او نورو په قومندانۍ په گډه برید وکړ. دوی په لس کسيزو ډلو ويشل شوي وو او د کلاشنکوف، ټانک ضد راکټونو (RPG-7) پس لگد توپکونو په گډون په ډول ډول وسلو سمبال وو د معمول په شان د دغه کاروان سر او اخر کې زغرورې وسلې او له پاسه هلیکوپټرونه روان وو، کاروان همدا چې د شيخ اباد سهيل ته د عملياتو محل ته ورسېد پرې باندې برید وشو. د برید وخت د ماښام نهه بجې وې. د کاروان له جنګي وسيلو (BMP) او APC نه هم ډزې وشوې، خو اثر يې کم و، ځکه چې مجاهدان په ښه موقعيت کې وو، نښته دوه گړۍ اوږده شوه او تر يوولسو بجو پورې د شورويانو ټولې هغه وسيلې او جنګي وسيلې چې له سرتېرو سره وې، ورانې شوې. له مجاهدو نه لس کسه شهيد او دوه تنه يې ټپي شول. د وړلو ټول څيزونه د څو کلاشنکوفونو په گډون د مجاهدو لاس ته ورغلل او په داسې حال کې چې ۹۲ جنګي وسيلې يې د اور په لمبو کې وسوځېدلې.<sup>(۸)</sup> له دغسې بریدونو نه مقصد د وسلو، مهماتو، خوراكي څيزونو، کاليو او نورو څيزونو ترلاسه کول هم وو. مجاهدان بې معاشه رضاکاران وو او ډېرو يې د کورنيو مسؤليت هم پر غاړه لاره.

د کابل- جبل سراج پر نوې لار باندې هم بریدونه کېدل، که څه هم هغې ته نژدې د بگرام په نظامي ډگر کې په هر څو دقيقو کې يوه نظامي الوتکه له عملياتو نه وروسته ښکته کېدله. دغې لارې شورويانو او رجيم ته حياتي ارزښت لاره. پر هغې باندې دوی ته له شوروي اتحاد نه نظامي او غير نظامي څيزونه رسېدل. شورويانو د سالنگ سړک پر غاړه يو لړ پوستې جوړې کړې او شاوخوا يې ماینونه ايښي وو. يوه پوسته د غوربند درې په خوله کې په پل

متک کې او بله يې د هغه په سهيل کې په تتمدره کې وه. د تتمدرې پوسته د ماینونو له امله دغومره خوندي وه، چې د ۱۹۸۱ په سپټمبر کې د قومندان سرشار په قومندانۍ شپېتو مجاهدانو هم ونه شو کولی پر هغې برید وکړي، که څه هم دوی په درنو وسلو بڼه سمبال وو، خو د چمتلې دښتې پوسته د ۱۹۸۲ کال په جون کې د شپراکي کوچي په قومندانۍ بې له ټکر او مقابلې نه د مجاهدانو په لاس ورغله. ده د قومندان څارنوال شیرحبيب په تدبیر سره وکولی شول، د هماغه ځای د کوچیانو په مرسته او د هغو د رمې نه په استفادې سره ځانونه پوستې ته دغومره نژدې کړي، چې پر ساتونکي يې د ډوډۍ خوړلو په وخت کې ناڅاپه برید وکړي او بې له مقابلې نه يې ونيسي او له ځان سره يې بوځي. په دغسې بریو کې به له مجاهدو سره د ځايي خلکو مرستو د اطلاعاتو د تهيه کولو، اعاشه کولو او پټ کولو په بڼه مهم رول لاره.<sup>(۹)</sup> د کابل- جبل سراج د لويې لارې په کومې برخې کې د قومندان عبدالکریم زاید په برياليو عملياتو سره د شوروي کاروانونو «په درجنو لاری ټوټه ټوټه شوې او ټول ځای پرې لړل شوی و». قومندان زاید پر کاروانونو باندې د شپې په تیاره کې بریدونه کول. قومندان زاید د انگلیس جورنلست مارتین لیدلو لپاره يو ځل د خپلو مجاهدانو يوه ډله د بهادر محمد او صوفي احمد په سروالی وگمارله چې په رڼا ورځ هم په يوه کاروان برید وکړي. مارتین بيا دې نتيجه ته ورسېد چې «زما په اټکل له کابل نه تر جبل سراج پورې پر لويې لارې باندې چې هره ورځ ډېر بریدونه کېدل روسانو او حکومت په هره اونۍ کې لږ تر لږه پنځوس لاری له لاسه ورکولې.»<sup>(۱۰)</sup> مجاهدانو به د شوروي اتحاد يوولس زره لاری، او تر هغو لاریاتې د رجیم لاری له کار نه غورزولې وې. د غره اخوا تنظیموونکو په نظر «د مجاهدانو دغه قابلیت چې لويې لارې پرېکولی شي، د شورویانو لپاره د دايمي اندېښنې

وړ وه او د دې مخه يې نيوله چې دوی په افغانستان کې يو لوی اشغالي پوځ وساتي.»<sup>(۱۱)</sup>

د جگړې بل اړخ په کابل ښار کې سياسي وژنې، ترور او سبوتاژ يا وران کاري وه. بريدونه له چاقو وهلو نه نيولې په دفترونو کې د بمونو ايښودلو پورې يو پراخ عمل و. په چاقو سره د وهلو عمل شوروي سرتېري اړ کړل چې په ښار کې ډله ډله و سله وال وگرځي. د فردونو وژنه به وروسته شرح شي. تر هغه دمخه به د ښار امنيتي وضع، لگول شوي بنديزونه او شاوخوا کې يې د مجاهدو فعاليتونه تر يوه حده بيان شي.

لکه چې دمخه ويل شوي دکب د مياشتې له پاڅون نه وروسته په ښار کې د شپې له لسو بجو نه د سهار تر څلورو بجو پورې پر گرځېدلو باندې بنديز لگول شوی و، خو خلک به د ماښام تيارې په خپرېدلو سره په کورونو ننوتل او سرکونه به له خلکو نه خالی شول او ټول ښار به چوب و. د ورځې به شخصي موټرونه او ټکسي گانې لټول کېدلې او په يوه وخت کې به يوه موميتر ته د لس ليترو يا دوه گيلن نه زيات تېل نه ورکول کېدل. پر دې سربېره د ښار کومه برخه به پوځي واحدونو ناڅاپه احاطه کړه او کورونه به يې د عسکري خدمت ته د ځوانانو او د وسلو موندلو لپاره لټول. وسله والو گونديانو او د ځوانانو د ټولنې تنکيو غړو به هم د ورځې پر سرکونو گزمه کوله. خاد د ښار په هره ناحيه کې څانگې پرانيستلې وې او جاسوسان به يې په ملکي او خوارو جامو کې په ټول ښار کې خواره وو، کله به وسله وال سرتېري له ټانکونو سره په يوه ټاکلي محل کې د ورځو ورځو لپاره ولاړ وو. په دې ډول گوندي او حکومتي غړو او ډلو به ښار او خلک له ډېرو گوتو نه تر څارنې لاندې نيولې او مشکوک کسان به يې نيول او بندي کول. نه يوازې د لوړو چارواکو له هستوگنځيو نه اغزن سيمونه راچاپېر شوي وو د پوليس مرکزونه په خاص

ډول ټينگ کړل شوي وو<sup>(۱۲)</sup> سره له دې هم لکه چې په تېر څپرکي کې وويل شول، قومندان عبدالحق په ښار کې نفوذ کړی و، په هر حال دغه غير عادي امنيتي تدبيرونه د رجيم او خلکو تر مينځ ژوره بې اعتمادې بنسټې او ټولنيز قرارداد او روغ نيتي چې په هرې سياسي ټولنه کې د ثبات بنسټ جوړوي په افغانستان کې د پرچم رجيم په وخت کې په نه پيوند کېدونکي ډول له مينځ نه تللی و.

که مجاهدانو د ورځې په کابل کې د رجيم په ضرر د فعاليت کولی نه شو، په شپه کې د تيارې په خپرېدلو سره له خپلو مرکزونو په تېره له پغمان نه ښار ته ننوتل؛ گوندي کسان به يې له کورونو نه تښتول؛ امنيتي پوستې به يې ړنگولې يا به يې له گزمه کوونکو سره نښتې کولې. له يرغل نه وروسته نژدې هره شپه په خوشال مېنه کې ډزې اورېدل کېدلې. کله به دغسې نښتې ډېرې ټينگې وې او په ساعتونو به يې دوام کاووه. هغه ډزې چې د ۱۹۸۰ کال د اکتوبر په اتمه د فاضل بېگ او نياز بېگ په شاوخوا کې وشوې د همدغو مخالفو ډلو تر مينځ وې. د مجاهدو له لومړيو ډزو نه وروسته د شوروي پوځونو نه د ماشين گڼو، راکټونو، او سپکو وسلو ډزې واورېدل شوې. وروسته له هغه چې نور وسله وال واحدونه د نښتو ځايونو ته نژدې شول، مجاهدان پر شاشول. د مجاهدانو يوې ډلې تر دغو نښتو يوه شپه دمخه تر دهمزنگ پورې ځان رسولی و. د دې لپاره چې د اسمايي غره له پاسه د تلويزيون سټيشن ووهي. خو د شوروي له نظامي واحد سره له نښتې وروسته پر شاشوه. يوه اوونۍ وروسته د مجاهدو او د رجيم د يوه نظامي واحد تر مينځ مکروريانو ته نژدې يو ټکر وشو. په مکروريانو کې زياتره گوندي غړي، لوړ حکومتي چارواکي او شوروي مشاوران اوسېدل، خو د ښار په ځنډو کې مجاهدانو د شپې له خوا حکومت کاووه. دوی د ښار په ځينو برخو کې په تېره په قلعه واحد او بيني



حصار کې د هټيو په مخ کې د نرخ لستونه وڅړول او هټی والو د هغو له مخې څيزونه خرڅول. ماته اوس مالومه شوه چې دغه فعاليتونه زياتره د قومندان عبدالحق او د هغه د مجاهدانو کار و، چې له پغمان نه يې د ښار په لويديځ کې فعاليتونه کول.

د کابل امنيتي وضع لا مخ پر خرابېدو وه. د ۱۹۸۱ د جولای په لومړۍ اونۍ کې مجاهدان په ډېر شمېر په ښار کې ننوتل که څه هم رجم نوي امنيتي تدبېرونه نيولي وو. په دغه وخت کې شوروي ځواکونو بيرون وتلو ته زړه نه کاووه او د رجم ځواکونو هوايي ډزې کولې او نه يې غوښتل له مجاهدو سره مخ شي. خو رجم ته يې د وفا لرلو ډاډ ورکاووه. ډزې نه يوازې د ښار په څنډو کې بلکې ان په چندولو کې هم د «تل دې وي افغانستان» له اواز سره يو ځای اورېدل کېدلې. د ۱۹۸۱ د جولای په درېيمه شپه شوروي ځواکونو د ميرويس ميدان شمال ته د قلعه واحد شاوخوا په درندو ماشين گڼو، راکټونو او سپکو وسلو سره ډزې کولې. دغه ډزې د مجاهدانو په وړاندې او دغومره ټينگې او ويرونکې وې چې د هغو له امله د خوشال مېنې په دوهمه برخه کې زما کورنۍ لکه چې دمخه يې يادونه شوې، ټوله شپه په تهکاوي کې په وينه او اندېښنه کې تېره کړه. په وروسته دوه اونيو کې د ښار لويديځې څنډې، د قرغې د فرقې په گڼو تر دغسې فشار لاندې نيول شوې وې، چې خلکو د رجم د سقوط اوازې خپرې کړې، له هغه وروسته و، چې په پغمان کې زورور عمليات وشول.

د عملياتو سره سره ښار نا ارام و، د ۱۹۸۱ د سپټمبر تر ۲۳ م پورې مجاهدان په ښار کې تر هر بل وخت نه ډېر فعال وو. فعاليت يې د ښار په ختيځه خوا کې په تېره په نوې کارته کې ډېر و. شوروي ټانکونه به د مجاهدو دراکتونو له امله بېرون کېدلې نه شول. د ښار لويديځه برخه لکه خوشال مېنه

چې زه پکې اوسېدلېم هم نا ارامه وه. د سپټمبر په اتلسمه شپه د مجاهدو يوه پنځوس کسيزه ډله وروسته له هغه چې خپل راتګ يې په ډزو سره وښود په خوشال مېنه کې په يوه کور ننوتل او درې حکومتي چارواکي يې چې ويل کېدل د رسمي ګوند غړي وو، له ځان سره بوتل. مجاهدان د دريو ګړيو لپاره اخوا دېخوا وګرځېدل بې له دې چې ورسره مقابله وشي، خو رجم به د ورځې په قوت سره ځان ښوده. دنوي کال په درشل کې چې د رسمي ګوند د جوړېدلو ورځ وه، مجاهدان د شپې په قوت سره ښکاره شول. په همدغه شپه کې دوی دننه په ښار کې په باغ علیمردان او ميوند جاده کې هم ننوتل او حکومت ضد پانې يې وښدلې. خو هټی وال يې د تېر پاڅون په وياړ هټی تړلو ته هڅولی ونه شول. رجم دمخه د هغه مخه نيولې وه، ډېر سوړ ژمی به هم د رجم په ګټه تمام شوی وی، خو تر هر څه زيات د شوروي نظامي عمليات وو، چې ښاريې د دغسې پېښو نه ژغوره. (۱۳)

سره له دې هم رجم ته ګرانه وه چې د پغمان د ولسوالۍ مرکز د خپل پوځ په سر تېرو او لوجستيکي څيزونو پياوړي کړي. د ۱۹۸۳ د جون په لومړۍ اونۍ کې دغسې يو کونښن وشو، خو هغه سرته ونه رسېد. د مولوي خالص د اسلامي حزب [قومندان عبدالحق] قومندان حبيب الله، د اسلامي اتحاد قومندان امان او د محاذ قومندان حاجي عقل شاه سهاک د ۲۵۰-۳۰۰ مجاهدو په ملګرتوب پغمان ته د دواړو لارو په خواوو کې د شپې له خوا مهم ځايونه ونيول. له دوی سره هاوانونه، پس لګد توپونه، ټانک ضد توپونه (RPG-7) کلاشنکوفونه او يوولس ټکه توپکونه (Enfield) وو. اول د خوجه مساپر په برخه کې پر تلونکي پوځ باندي غلچکي بريدونه وشول؛ بريد زر په جګړې بدل شو او له پاسه هليکوپټرونه هم ښکاره شول، خو دوی يې بېځايه کولی ونه شول، د کليو ښځو به د جنگ په مهال کې هم

مجاهدو ته خواړه او پي رسولې. د جنگ په ټول وخت کې د پغمان اوريا خپل او خالداري خلکو مجاهدان اعاشه کول. د خالدارې مدير ظاهر نهه ټپي مجاهدان خپل کور ته ورسول او مېرمنې يې د هغو پالنه وکړه. شورويانو بيا د قرغې لار ونيوله، خو مجاهدو په دودامست (Dodamast) کې د هغو په مخ کې خنډ شول. شوروي پوځي واحد بيا پغمان ته د خوجه مسافر په خوا راتاو شو، خو هلته مجاهدو غلچکي بريدونه پرې وکړل، ترڅو د دوی ټول پوځ له درې ورځو جگړو نه وروسته کابل ته پر شاشو. د مجاهدانو او د هغو د مقابل لوري ټول تلفات مالوم نه دي، خو د قومندان سهاک ديارلس مجاهدان شهيد او نور ډېر ټپي شول. د رجيم له سرتېرو نه څلوېښت يې ونيول شول، يا په خپله مجاهدو ته واوښتل، خو مجاهدو ته ډول ډول ډېرې و سلې په لاس ورغلې. (۱۴)

## په کابل ښار کې فرد وژنې

له دې وروسته به په ښار کې در جيم د چارواکو، گونديانو او داسې هم د شورويانو وژنه بيان شي. فرد وژنه له يرغل نه وروسته پيل شوه او ورو زياته شوه. په لومړي سر کې شوروي سرتېري په کابل ښار کې ازاد گڼځېدل. په دې خيال چې کابل مسکو دی. خو افغانانو له دوی نه، چې د يرغل څرگنده بېلگه وه، کرکه لرله. د جنوري په لومړنۍ اونۍ کې عادي وگړو پر هغو مرگي گذار کاووه. په تېره په خيرخانه، قلعه شهدا او پل سوخته کې.

د شورويانو په يرغل سره په کابل او ټول افغانستان کې دغسې حال راغي چې په جنگ کې ښکېلو خواوو د يوه او بل ژوند له مينځ نه وړل روا باله. غير له هغه هم افغانانو ته په عمومي ډول او هغو ته چې سياست کوي په خاص ډول د مخالفانو ژوند سپېڅلي نه وي. د ثور په کودتا سره چې کمونستي رنگ يې لاره واکمنو، د مخالفانو له مينځ نه وړل، د دولتي سياست يوه برخه وگرزوله. مخالفانو يې هم همدغه چلند غوره کړ. هيڅ خوا ته گرانه نه وه چې د مخالفو وژنې ته دليل ولټوي. نو و واک ته رسېدلو خلقيانو او وروسته پرچميانو د ټولني، خلکو او «انقلاب» او مخالفانو يې د اسلام او وطن په نومونو او د زورواکۍ پر ضد وژنې پيل کړې. شوروي شويو خلقيانو او شوروي شويو پرچميانو افغان وژنه د دغه فکر له مخې کوله، چې «انقلاب ضد» او «خلق ضد» په له مينځ نه وړلو سره به دغسې ټولنه رامينځ ته شي چې هغه به «د فرد په واسطه د فرد له استثمار څخه فارغه وي.» دوی په دې نه پوهېدل چې د انسان په تاريخ کې هيڅ چيرې دغسې ټولنه نه وه، او په

اوسني حال کې د دغسې ټولني جوړېدل ممکن نه دی. سره له دې هم دوی په دولتي زور سره د دغه فکر د عملي کولو لپاره له تشدد نه کار اخيست او خپله زورواکي يې جايزه گڼله، خو له دولتي زور نه په دغه ډول کار اخيستل او افغان ژوند له منځ نه وړل د دغسې خلکو له خوا بېخوابه پاتې کېدلی نه شو، چې انتقام اخيستل يې د کولتور برخه ده. پر هغه سربېره څنگه چې شورويانو د پرچم رجميم په خپل پوځ سره پر افغانانو تحميل کړی او په پوځ سره يې ساته کوله، او د عوض کولو لپاره يې کومه لاره نه وه، پرې ايسې، افغانانو ته بله چاره هم نه وه، خو دا چې هغه په تشدد سره د خپلې خونبې په حکومت عوض کړي. په نتيجه کې د وژنې روحيه له گوندیانو او رسمي چارواکو نه افغانانو او ولس ته سرايت وکړ او د انسان ژوند چې ډېر ارزښت لري په افغانستان کې په بېساري ډول بې ارزښته شو. په دغه حال کې د هغو بښنه ناشونکې شوه چې د افغانانو په هېواد کې يې دننه د افغانانو پرضد په تشدد او وژنې لاس پورې کړ، بې له دې چې د هغو له خوا پارول شوي وي.

لکه چې په حق ويل شوي «په انساني چارو کې د تشدد په هکله اساسي ټکی دا دی چې پر يوه کس تېری کېږي.» او «پر يوه کس هغه وخت تېری کېږي» چې هغه له خپلو حقونو، ځان واکي، حيثيت يا ژوند نه محروم کړل شي. دغه حکم پر ولسونو لا ډېر صدق کوي. پخوا هم په افغانانو کې ژوند له مينځ نه وړل کېده، ځکه چې افغانانو د ډېرو نورو انسانانو په شان ژوند ته چندان ارزښت نه ورکاوه (او اوس يې هم نه ورکوي)؛ دا د افغانانو اساسي نيمگړتيا وه (او لا هم ده). خو په افغان کودتاگانو او په تېره د شوروي اتحاد په يرغل سره ژوند په دغومره پراخه اندازه او په دغومره بې رحمۍ سره له مينځ نه وړل کېده، چې په معاصر افغانستان کې يې ساری نه درلود. (۱۵)

د قانوني پاچايی نظام نه وروسته د پېړۍ تر پایه پورې نظامونه چې پر واک شول، په عمل کې د زورواکۍ او وژنې نظامونه وو.

د محمد داود په کودتايي نظام کې پرچميان د شور کودتايي نظام کې خلقيان او د شوروي له يرغل نه وروسته بيا پرچميان په عادي حال کې هم د افغانانو د ژوند له مينځ نه وړلو عاملان شول. دغه وژنې د دوی د انقلابي فکر له مخې وې، چې د لينن او ستالين له ليکنو نه يې د شوروي اتحاد د کمونستي گوند له لارې منلې وې. په نتيجه کې د ليننزم-ستالينزم کمونستي عقيدې، د افغان اسلامستانو لهوالتيا او د افغانانو انتقامي روحيې افغانانو ته خپل وطن دوزخ وگرځوه. ممکنه نه ده چې په دغو وختونو کې د افغانانو هغه ژوند پېښې هم پوره بيان شي، چې د جنگ له ډگرونو نه د باندې شوې دي. د دې مانا دا کېږي، چې وروستي نسلونه به په دې پوه نه شي، چې د دغه وخت ټولني څنگه کار وکړ، يا څنگه په کار کولو کې پاتې راغله. اوازې به د تاريخ ځای ونيسي او راتلونکي نسل به د دغې دورې په هکله مسخ شوی نظر ولري او بده يې لا دا ده چې دغه تېروتنې به تکرار شي. هغه څه چې دلته اوس راوړل کېږي، د ۱۹۸۲ کال تر اپرېل يانې زما د بندي کېدلو پورې د عمومي وضع يو نيمگړی انځور دی چې مجاهدانو شوروي شوي افغانان څنگه له مينځ نه وړل او وروستيو څنگه هغوی او داسې هم گوندي مخالفان او نور له مينځ نه وړل.

د شورويانو له يرغل نه وروسته ديني عالمانو يو ځای بل ځای په فتواگانو کې څرگنده کړه چې څنگه چې د رسمي گوند غړي «ملحدان» دي او د ملحدو کاپرو ملگري هم کوي، وژل يې روا دی. مجاهدو چې په دغه ډول ديني او اخلاقي وسلې ترلاسه کړې او څنگه چې دغه رجيم ملحدو يرغلگرو پر پښو درولی وو، نه په خپله افغانانو دوی د هغه چلوونکي «داخلي روسان»

گڼل او له منځ نه وړل. هغه افغانان هم خپل کېدل چې له پرچميانو او خلقيانو سره يې ملگرتيا کوله. د هغو د خپلو يو دليل دا و، چې د هغو او گونديانو ترمنځ توپير گران و او خلک په پټه هم د رسمي گوند غړي کېدل. پر هغه سربېره خاد هم د مجاهدو په تنظيمونو کې خپل ايجنټان ننويستل. خلک په عام ډول او مجاهدان په خاص ډول د حکومتيانو او گونديانو په دوه مخيز توب سره هم د رجم پر ضد شول، چې چلوونکو يې شورويانو ته اطاعت او پر افغانانو زورواکي کوله. بيا نو په شک سره هم ژوند له مينځ نه وړل کېده. پرچميان له خلکو نه بېگانه شول. د ۱۹۸۲ په مارچ کې ما په کابل ښار کې پر خپلو تعليم کړو دوستانو کې يو ډول ذهني سروې وکړه؛ راته مالومه شوه، چې څنگه چې گونديان نه غواړي شورويانو ته له مريي توب نه لاس واخلي، له مينځ نه وړل يې روا شوي دي. نور افغانان هم لږ او ډېر په همدغه فکر وو. ډېرو يې له گوندي غړو په تېره له پرچميانو سره اړيکې وشکولې. نورو په عمومي ډول گونديانو ته لا کورونه په کرايه نه ورکول؛ له دېنه يې هم ډډه کوله چې ورسره خپلوي او خپني وکړي. په ځينو حالاتو کې حتی د هغوی د خپل فاميل غړو هم رابطه ورسره وشکوله. بله دا چې کله چې پر گوندي غړي بريد وشو او وبه وژل شو لارويو او نورو به بې تفاوتې ښووله. ما هيڅ وانه وربدل، چې چا به په دغسې پېښو کې حکومت ته خبر ورکړی وي، په داسې حال کې چې خلکو پخوا د قتل په موضوع کې له حکومت سره مرسته کوله. نتيجه دا شوه چې د وژنې په محل کې به وژونکی نه نيول کېده او خاد به وروسته کله کله کوم يو ونیولی شو.

په کابل ښار کې فرد وژنه د کب يا فبروري مياشتې له پاڅون نه وروسته په پراخه اندازه پيل شوه. تر سرطان يا جولایي پورې وژنې ډېرې شوې. په دغې مودې کې په کابل ښار کې هره ورځ د لسو او دوولسو ترمنځ گوندي

غږي ترور يانې وژل کېدل. تر نومبر پورې دغسې وژنې هره ورځ تر درېپو پورې بنکته شوې، خو ترهگري دغومره عامه شوې وه، چې څه وخت به مهم گوندي غږی ترور شو، خلک به يې په اړه گږېدل؛ د عادي گونديانو په ترور کېدلو به خلک نه غږېدل، که څه هم هغوی به په رڼا ورځ کې ترور کېدل. پرچميانو به د ترور گوته حتی خلقيانو ته هم نيوله او هغوی به يې «اخوانيان» گڼل. تر دغه وخته د دوی ترمنځ دښمني ښه ټينگه شوې وه او خلقيان چې ډېر يې وزگار شوي وو، تر خطر لاندې شوي وو. د ۱۹۸۰ تر اگست پورې اټکل درې سوه خلقيان يا له گوند نه ايستل شوي وو، يا بنکته مقامونو ته گمارل شوي وو. په دغه وخت کې دواړو ډلو د بېلو گوندونو په شان گوندي غونډې کولې.

د نوي کال (۱۹۸۱) تر پيل پورې د ترهگري نوې څپه خوره شوې وه. شوروي سرتېرو په ښار کې د گزمه کولو کار پرې ايښی و. په گزمه کې دوی هم په خطر کې وو. گزمه چې د پرچميانو کار شو، دوی ته د ترهگري خطر زيات شو. تر دغه وخت پورې د رجيم نظامي افسران، گونديان او سرتېري تر خطر لاندې شوي وو. د جنوري مياشتې په منځ کې د ښار له بېلو برخو په تېره له زمان خان کلا، قلعه نو، او قلعه واحد نه چې د تنکو کوڅو گڼ ښارگوټي دي، د ترهگري ډېر خبرونه خپرېدل. د فبروري په دوهمې اونۍ کې د څلوېښت گږيو په بهير کې پنځه ويشت گونديان ترور شول. د ترهگري په دغه شديد حال کې و، چې لومړی د نظامي خاد سياسي آمر اکبري او بيا د پنځم لمبر خاد آمر حاجي سخي هم ترور شول. حاجي سخي چې د خاد «مغز» گڼل کېده، په رڼا ورځ د شوروي سفارت ته نژدې سپرک کې په دې ترور شو، چې د ساما د گوند مشر مجيد کلکاني يې نيولی او بندي کړی و، چې وروسته اعدام شو. داسې هم يو شمېر نور د نامه غيرگوندي کسان ترور



شول، چې له پرچمي رجيم سره يې همکاري کوله. پخوانی جنرال ميرفتح هزاره له همدغو کسانو نه و، چې رجيم ته اوبنتی او د پلارنی جبهې غړی شوی و. د اگست تر میاشت پورې د ترور پېښې لږې شوې. سره له دې هم دکانو وزارت یو شوروي متخصص په نظامي درېشۍ کې د قومندان عبدالحق د یوه مجاهد له خوا په چل ونيول شو او د شپوه کیو اوزبین نغلو پر لار پاکستان ته ورسول شو او مولوي محمد یونس خالص ته تسلیم شو. له اکتوبر نه تر دسمبر پورې ترور بیا ډېر شو. مجاهدانو غوره گڼله چې د ژمي په سړو کې که څه هم ډېر یې خپلوکورونو یا پاکستان ته تلل په کابل کې گوندیان ترور کول. په دغه وخت کې به چریکي عملیات سست کېدل.<sup>(۱۵)</sup>

د ۱۹۸۲ په فبرورۍ کې صایمه مقصودي د تلویزیون ویندویه او په کابل پوهنتون کې زما پخوانۍ شاگردو هم ترور شوه. مقصودي ښه پیاوړې ویندویه او د هغو پرچميانو په وړاندې ټینګه ولاړه وه، چې پښتنو خبرونو ته خنډ کېدل. په دغه وخت کې تلویزیون د ایډیالوجیکي پروپاګند او په دې چې هغه د کار او استخدام نوی مهم مرکز شوی و، خاص اهمیت پیدا کړی و. پرچميانو د شوروي کولو پروگرام له مخې په تلویزیون کې هم لکه په کابل پوهنتون کې خپرونې د شوروي کلتور په گټه کولې. نه د افغان کلتور په گټه. د دغه مقصد لپاره د شوروي تاجکان او د ایران د کمونسټي تودې گوند غړي هلته په کار گمارل شوي وو. شوروي شویو پرچميانو دا کار د خپل کلتوري سیاست له مخې کاووه، خو نور افغانان په هرې ژبې چې گڼېدل وپارېدل. دوی دغه عمل کلتوري استثمار گانې او په تلفون کې یې اعتراض کاووه او حتی سپکې یې ورته ویلې چې له دغه استثمار نه لاس واخلې خو گټه یې ونکړه. گټه یې ځکه ونه کړه چې هغه په اصل کې د شوروي مشاورانو د سیاست له مخې کېده او پرچميان په تلویزیون او رسمي راډیو کې هغو ته د

مامورانو په شان وو. په پای کې دغه رقابت ټولني ته سرایت وکړ او د مقصودي له ترور نه وروسته د پښتو نامتو سندرغاړی خان قره باغي او نامتو سندرغاړې بخت زمينه هم ترور شول، خو مالومه نه شوه چې دا د چاکار و، خو د هغو په ترور او د نورو په پرار سره او دا چې تلویزیوني خپروني پروپاګندې شوې وې، لیدونکي او اورېدونکي یې له لاسه ورکړل او افغانانو د بي بي سي او امریکې غږ رادیوګانې اورېدلې. د ۱۹۸۲ کال د مارچ په ۱۲ مه د کابل پوهنتون رییس سعیدی او په کومه بله ورځ د مرکزي ځواکونو قومندان جنرال عبدالودود هم ترور شول. وروستی په خپل دفتر کې له مینځ نه یوړل شو او د سعیدی په اړه ویل کېدل چې هغه زهرجن شوی و. خو ډګروال محمد یوسف د هغه له مینځ نه وړل د مجاهدو کار بولي. حقیقت چې هر څه و، د هغه د جنازې مراسم د خلقیانو له خوا ډېر پراخ و نیول شول. دا به له دې امله هم وو، چې سعیدی له استادانو، محصلانو سره په ښه چلند کې نوم ایستلی او په خاص ډول خلقیانو ته یې د یوه پوه حیثیت پیدا کړی و. بل کال د شوروي اووه افسران ترور شول، دوه یې د یوه اوولس کلن ځوان له خوا چې پلار یې د هغوی له خوا وژل شوی و په دهمزنگ کې د شوروي اتحاد په کلتوري مرکز کې چې په داسې حال کې چې هلته شورویانو ته فلمونه ښوول کېده ووژل شول. هلک د خلکو په ګڼه ګونډه کې ځان وایست او وروسته پاکستان ته په تللو کې ورسره مرسته وشوه. د همدغه کال په پای کې د کابل پوهنتون د ډوډۍ خوړلو په سالون کې د شوروي نهه استادان ووژل شول. دوی ته دمخه بمب ایښودل شوی و. په ۱۹۸۲ کې په کابل پوهنتون او نورو تخنیکي موسسو کې ۱۴۰ روسي متخصصانو او د روسي ژبې ۱۰۵ استادانو درس ورکاوه. (۱۶)

په ولايتي ښارونو کې هم ډېر گونديان ترور شوي دي، په تېره خلقيان چې ترور له هغو نه پيل شو، د خلقيانو زور زياتی تازه و او د پرچميانو لا مالوم نه و. خو د دغو ترورونو په اړه دقيق مالومات نشته، لکه هسې چې دکابل ښار په اړه ماته مالوم و. پر خلقيانو باندې د ترهگرۍ بريدونه د حکومت په نسکورېدلو سره پيل شول. د کندهار په ښار کې ترورونه ډېر وو. په جنورۍ او فبرورۍ کې دننه په ښار او شاوخوا برخو کې يې ۱۳۰ خلقيان د ترهگرۍ په بريدونو کې له مينځ نه يووړل شول. دغه بريدونه د عادي خلکو کار و، نه د مجاهدو، هغه د کندهاريو په هغه انتقام کې و، چې د خلقيانو په واکمنۍ کې له مينځ نه وړل شوي وو د دوه غټ مثالونه يې دا دي چې د تينگې اوازې پر بنا د هغوی په وخت کې د کندهار او هلمند اټکل سل تنه بنديان له الوتکو نه د ارغنداو په بند کې اچول شوي لکه چې يو شمېر بدخشانيان د والي منصور هاشمي په دستور د کوچې په سين کې اچول شوي وو. هاشمي پخوا د ادبياتو په پوهنځي کې استاد او د صدارت په بندي خانه کې له ماسره په يوه کوټه کې اچول شوی او چې له بندي خانې نه ووت، د پوهنتون په ميدان کې په رڼا ورځ ووژل شو، چې بل مثال يې په کندهار کې د کرز لويان وو. چې شمېر يې اته څلوېښت تنه ښوول شوی. دوی د کندهار والي انجينر ظريف په امر له مينځ نه وړل شوي وو، دوی په هغه اعتراض له مينځ نه وړل شوي وو، چې حکومتي ماموران دې په سر شمېرنې کې يوازې د ښځو شمېر ثبت کړي، نه د هغو نومونه. انجينر ظريف بيا په پرچمي دوره کې په همدغه جرم اعدام شو. د تخار ولايت تالقانو ښار کې هم ډېر خلقيان ترور شول، خو په اړه يې دقيق مالومات نشته. د هرات په ښار کې خلقيان شايد تر هر بل ولايتي ښار نه ډېر ترور شوي وي، ځکه چې هلته لوی پاڅون شوی و او ډېر هراتيان له مينځ نه وړل شوي وو، چې زما د شور کودتا نومي

اثر کې يې بيان شوی دی. په پرچمي دوره کې هم هرات دغومره ډېر نا ارام و، چې د ۱۹۸۰ کال په مې کې يوازې د والي هستوگنځی د رجيم په لاس کې و او هغه هم په ټانکونو او زغوروو وسيلو سره ساتل کېده. په هرات کې په دغه وخت کې تر ډېر وخت پورې هره ورځ د لسو او دوولسو ترمينځ گونديان ترور کېدل. د مزار په ښار کې هم ترور کېده، خو په اړه يې مالومات نشته. په ولايتي ښارونو کې د گونديانو د مړو په هکله بدعت هم شوی و، هلته به چې گوندي غړي او د هغو مرستيالان ترور شول، ليکلی اخطار به هم ورکړل شو، چې ملايان دې د شرع له مخې د هغو جنازه نه کوي. په دغو اخطارونو عمل کېده، بيا به دغه ډول مړي په ورځو ورځو پراته وو او يا به له ديني او مروجي رسمونو نه پرته خښېدل.»<sup>(۱۷)</sup>

د ۱۹۸۲ کال د مارچ په ۲۲ مه ما په خپل جورنال کې ليکلي وو، چې «په کابل کې د گوندي غړو پرضد ترهگري ډېره شوې وه، مخالفانو خپل فعاليتونه د دې لپاره ډېر کړي چې د خلقيانو او پرچميانو ترمينځ دښمني نوره هم ټينگه شي. خلقيان په ترهگري سره په زيات شمېر له مينځ نه وړل شوي دي او ويل کېږي چې دغه وژنې خادستان د خپلو لويانو په دستور کوي.»

ممکنه نه ده په يقين سره وويل شي چې د ۱۹۸۲ کال په اپرېل کې زما د بندي کېدلو تر وخت څومره گونديان او مخالفان يې ترور شوي دي، دا خو لا پر ځای پرېږده چې د يرغلگر پوځ تر وتلو پورې به څومره افغانان ترور شوي وي. دغومره ويل کېدلی شي چې ډېر شمېر افغانان ترور شوي او زياتره گونديان، نه ټول گونديان، په خاصو هديرو کې خښ شوي دي. په کابل کې د مرنجان غونډۍ، چې گونديانو د شهيدانو هديره بلله، د گونديانو لويه هديره وه. هر ولايتي ښار د گونديانو لپاره خاصه هديره لرله. د همدغسې ترور له

امله و، چې د وژنې روحيې په ټولنې، دولت او رسمي گوند کې خای ونيوه او تر کلونو پورې هلته پاتې شوه. ما د ۱۹۸۱ کال د جنورۍ په ۲۱ مه د دغسې وژنو په اړه خپل احساس په دغه ډول ثبت کړی و.

«افغان ټولنه اوس وژونکې ټولنه گڼل کېدلی شي. د اندېښنې وړ خای دا دی چې د وژنې په موضوع کې هيڅ تحقيق نه کېږي. د انسان ژوند د مرغۍ د ژوند په شان شوی دی. دا چې ويل کېږي زور حق دی، اوس صدق کوي. پخوا به د قتل په موضوع کې تحقيق کېده. نه يوازې له هغو نه چې وژنه به پکې شوې وه. له گاونډيو نه هم تحقيق کېده. په دې ډول د وژنې پر ضد په اجتماعي وجدان وينس او پياوړی کېده، خو اوس وژنه دغومره ډېره شوې، چې يوازې يو څو تنه پرې خبرېږي. او يوازې خپل خپلوان پر وژل شوي وير کوي. مونږ بې روح او وچ شوي يو؛ نور نو د زړه سواندۍ او مينې انسانان نه يو؛ بې رحم او ويروونکي انسانان شوي يو. دا سمه نه ده چې يوه ټولنه وژونکې وگڼله شي؛ خو اوس افغان ټولنه دغسې گڼل کېدلی شي، ځکه اوس دغسې حال دی چې پرچميان اخوانيان وژني او اخوانيان پرچميان، خلقيان او روسان وژني او روسان نه يوازې اخوانيان وژني، معصوم ملکي کسان هم وژني. دوی حتی پرچميان او خلقيان هم وژني. وضع اوس د وژلو ده، نه يوازې د جنگ په ډگر کې؛ د بناړ په کوڅو او سرکونو کې هم، که څه هم هلته حال د جنگ نه دی. هيڅ څوک ځان مصون نه گڼي او له دې امله ډېر بېرون ته تللي دي.»

«د وژنې په ډېروالي سره خلک بې تفاوت شوي دي، خلکو چې پخوا د وژونکي په نيولو کې له امنيتي ځواکونو سره مرسته کوله اوس د قتل په پېښه کې يوازې کتل کوي. پر دغې پېښې سوچ وکړي، چې پرون په رڼا ورځ د ميرويس ميدان په گڼه گونډه کې وشوه. درې ځوانان د وژونکو په گوليو سره په

مخکۀ ولوبدل. دوه يې کاري ولگېدل. يو وژونکی چې له خپلو ملگرو سره پر موټر کې يو څه وړاندې تللی و، بېرته وگرځېد، پر هغه ځوان يې چې نيم ژواندی و، بياگولی حواله کړې، او څو ځل يې په لغته ووهه او چې ډاډه شوه، ساه يې ختلې وه، بېرته موټر ته وخته، کتونکو د ويرې يا عقيدې له مخې يوازې ننداره کوله. مالومه نه شوه چې وژونکی څوک و. دوی په هغه موټر کې له صحنې نه ووتل چې له هغه نه څرگندونې کېدلې، خو دا چې دوی خادستان يا مجاهدان وو، مالومه نه شوه.»<sup>(۱۸)</sup>

## له کابل نه د باندې افغانستان د جنگ په حال کې

د کابل ښار وضع په ظاهر کې ارامه ښکارېده، په تېره د ورځې له خوا او د رجيم واکمني پرې چلېدله. رجيم البته د ټول افغانستان د حاکمیت دعوا کوله. په کابل کې د باندینيو هېوادونو سفارتونه خلاص او فعال وو. په تېره د سوشلسټي کامپ هېوادونو، نورو هېوادونو د کابل رجيم په رسمیت نه پېژنده. خو سفارتونه يې په کابل کې تړلي هم نه وو، هغه خلاص وو او وړو چارواکو يې چلول. دغه سفارتونه د دې لپاره خلاص وو، چې حکومتونو يې غوښتل د هغو له لارې د افغانستان له جاري پېښو نه خبر وي.

له ښار نه د باندې افغانستان کې لکه چې دمخه ويل شوي، له يرغل نه زر وروسته مجاهدان خواره شول، وروسته بيا په لويو لارو او ځينو مهمو ستراتيژيکي ځايونو کې د شوروي او رجيم نظامي پوستې ځای پر ځای شوې. رجيم لکه چې وويل شول، پر ټول هېواد حاکم وي، په داسې حال کې چې اطرافي سيمو په واقع کې يو پېژندل شوی حکومت هيڅ نه لاره. هو د رجيم او شوروي ځواکونو د افغانستان هره سيمه نيولی او لاندې کولی شوه، خو ساتلی يې نه شوه او حکومت يې پرې کولی نه شو او زر به ترېنه ووتل او مجاهدان په پکې خواره شول، خو دوی هم واحده قوه نه لرله او حکومت يې پرې کولی نه شو، خو ځينې شخړې يې ورته فيصله کولې او امنیت يې ټينگولی شو. خو شوروي پوځونو به دوی بيا بېخايه کړل، دا په واقع کې يوه

تکراري پروسه شوه او دغه وضع و شورويانو ته د منلو وړ نه وه، يو خو دا چې د نړۍ د دودهم زبرځواک په شان د دوی حيثيت او اعتبار زيانمن کاووه، نه يوازې په لويديځې نړۍ کې؛ د وارسا د نظامي تړون او سوشلسټي کامپ په هېوادونو کې او حتی دننه په امپراتورۍ کې هم بله دا چې څرنگه چې د پرچم رجيم پر ټول هېواد حاکم نه و، عوايد يې نه لرل او لگښتونه يې هم ډېر وو، په تېره دغه وخت چې د جنگ و، په دغه حال کې شوروي اتحاد مجبور و چې د خپل تابع رجيم عادي لگښتونه هم پر غاړه واخلي. د شوروي حکومت د رجيم هره اداره تمويلوله او په خاص ډول خاد او امنيتي ځواکونه. د کرنې او صناعت لپاره يې هم د پيسو تخصيص بنودلی. دوی حتی قومی لويانو او روحانيانو ته هم پيسې ځانگړې کړې وې او چارواکوي يې د ښار ملايان دوولس زره او ښار نه دباندې اته دېرش زره ښوولې، خو دغه شمېر مبالغه ده. ميتروخين دغو ټولو ته د پيسو تخصيص په اوږد ډول بيان کړی.<sup>(۱۹)</sup> دغه ټولې پيسې د يوه زبرځواک لپاره ډېرې نه وې. څنگه چې اقتصاد يې په بد حال کې و، چې په بل څپرکي کې به يې بيان وشي، دغه لگښت هم ورته اضافه او گران و، خو هغه يې زغمه، په دغې هيلې چې د افغانستان په لاندې کولو سره به د هغه له طبيعي زېرمو نه چې ډېر وو، استفاده وکړي او خپل اقتصاد به پرې پياوړی او د نزع په حال کې کمونزم به پرې وژغوري. ويل کېدلی شي چې دغه لگښتونه شوروي اتحاد ته لکه د پانگې اچولو غونډې و. مولف چارليان هم وايي چې د افغانستان له يرغل نه د شوروي اتحاد اصلي مقصد د هغه له ډېرو طبيعي زېرمو نه گټه وچټول و، چې غوښتل يې «...دغه هېواد په خپلې اقتصادي ساحې کې داخل کړي او د هغه له طبيعي زېرمو لکه تېل، يورانيم، کروم، منگانيز، مس، وسپني، سکرو



او قيمتي ډبرو څخه چې يا پر خپل حال پاتې و، يا ورنه څه گټه اخيستل کېدله، استفاده وکړي.»<sup>(۲۱)</sup>

شورويانو ته د رجم د حاکم کولو لندې لار د هغه د پوځ او نورو امنيتي ځواکونو پياوړي کول وو، چې په تېر څپرکي کې پرې بحث شوی. دلته به دغومره وويل شي چې د شورويانو له دغو کوبښونو سره سره رجم پر افغانستان حاکم نه شو او شوروي اتحاد مجبور شو په دغه اړه له خپل پوځ نه کار واخلې، ځکه لکه څنگه چې په خپله شوروي نظامي افسران هم وايي چې «افغان پوځ د شوروي اتحاد د ډبرو وسلو او نظامي وسيلو سره سره په دولت کې د سياسي بې ثباتۍ له امله نژدې پوره ناتوان و، نو د شوروي پوځونه په داخلي جنگ کې نور هم ښکېل شول.»<sup>(۲۱)</sup> شوروي اتحاد افغانستان ته ډېر پوځ استولی نه شو، يا يې په خپله نه استوه. د شوروي اتحاد امپراتوري چې ډېره پراخه وه، په ماهيت کې نظامي وه او شوروي اتحاد مجبور و، په نورو هېوادونو کې هم نظامي واحدونه ولري. له بلې خوا هغه څه باندې يو لک پوځ يې چې په افغانستان کې ځای پر ځای کړی و. ټول يې جنگ کولو ته گمارلی هم نه شو. د پوځ پنځه اويا سلنه يې د روسي افسرانو په وينا د رجم تاسيساتو، ارتباطي لارو او د امنيت لپاره گمارل شوی و. رجم له خلقيانو سره د ژور اختلاف له امله له خپل پوځ نه په اغيزناک ډول کار هم اخيستلی نه شو. په دغه حال کې د شوروي يرغلگر پوځ له ماشيني قوت، په تېره له توپ لرونکو هليکوپترونو نه ډېر کار اخيست او له ۱۹۸۲ نه د ۱۹۸۶ تر پايه پورې يې ډېر شديد عمليات وکړل، چې هغه «د مځکې سوزولو چلند» يا «د قالينې بمباري چلند» په نومونو ياد شول. له هغو نه مقصد دا و چې سيمې، لکه چې دمخه يې بيان شوی، له خلکو نه خالي شي، چې مجاهدان د هغو له مرستو نه محروم او ناتوان وي. په دې ډول هغه

اطرافې کلي او بانډې ډېرې بمباري کېدلې، چې مجاهدانو ته يې پناه او ډوډۍ ورکوله. شورويانو پر دې سربېره ډېورنډ ته نژدې کليو کې ډېر ماینونه هم خښ کړل. د دې ټولو نتيجه دا شوه چې په پاکستان کې د افغان کېدوالو پنځه اتيا سلنه پښتانه او د هغو غټه برخه د لوی ننگرهار او لويې پکتيا اوسېدونکي وي. روسي افسران هم وايي چې «د جنگ پېښه د لويې لارې او په ختيځ کې د افغانستان- پاکستان د پولې په اوږدو کې په خاص ډول شديد وه.»<sup>(۲۲)</sup>

شورويانو په عمومي ډول په يوې نظامي عمليې کې د لس زر نه تر پنځلس زر پورې سرتېرو او افسرانو برخه اخيستله، چې هغوی به په يوه يا دوه موتوريزې توپک، هوايي توپونو او انجینري واحدونو او جزوتامونو کې تنظيم شوي وو. د عملياتو تر پيل نه دمخه به د ټاکلي سيمې له پاسه اکتشافې الوتکو الوتنې کولې او بيا به هغه محاصره کېدله او پکې به عمليات کېدل؛ کورونه به چورېدل، مظنون کسان به نيول کېدل او د عسکري خدمت وړ ځوانان به وړل کېدل. په دغسې حال کې مجاهدانو مقابله کولی نه شوه. دوی به له عملياتو نه دمخه ځانونه ايستل او يا به يې وسلې چيرته پټې کړې، او د کليو له خلکو سره به گډ شول. توپ لرونکي هلیکوپترونه به هره ورځ له کابل او بگرام نه د لويديځ او ختيځ په لور د زانو په شان قطار قطار ډېر جگ روان و.

د پرچم رجيم دغسې تابع رجيم و، چې افسرانو يې په خپل وطن کې هم د جنگ په ډگر کې د شوروي افسرانو په دستور عمل کاووه. دا چې نظامي عمليات چيرته، څنگه او څه وخت کېدل، د شوروي افسرانو کار و، عجب به دا ده چې لوی عمليات د مسکو له اجازې نه پرته نه کېدل او د رجيم افسرانو ته په وروستي وخت کې خبر ورکول کېده. پر دوی بانډې باور نه کېده، شايد له دې امله چې په رجيم کې وطنپالو افسرانو مجاهدانو ته مالومات ورکول. د

شوروي اتحاد هر عمومي منشي، چې په واقع کې د شوروي د امپراتورۍ لوړ او بې مسؤليتۀ واکمن و، د دغه جنگ پر څنگه والي باندې خاص اثر کړی دی. برېښيف او چرننکو په نظامي زور سره د افغانستان لاندې کول غوښتل. د دوی په وخت کې جنگ شديد و. د اندروپوف په وخت کې سره له دې چې هغه د دغه جنگ اصلي محرک و، د مذاکرې لار جدي ونيوله شوه او له قومندان احمدشاه مسعود سره د اوربند تړون هم وشو. د ده په واکمنۍ کې شديد عمليات ونه شول. دوی ټول د پاخه عمر خاوندان او په مزمنو ناروغيو اخته وو، دوی ټول د افغانستان په موضوع کې نابريالي او ارمانجن لارل. يوازې گورباچوف چې د واکمن کېدلو په وخت کې ۵۴ کلن ځوان و، د نوی نسل پر استازيتوب په توگه دغه زړورتوب وښود، چې د يوه کال ډېر شديد جنگ په څنگ کې پر جدي مذاکرې هم لاس پورې کړي او بريالی هم شي. دغه مهمه موضوع به په دوو راتلونکو څپرکيو کې په اوږده ډول وکتله شي.

لکه چې دمخه ويل شوي د شوروي اتحاد په وسله وال يرغل سره د ښارونو، ولايتونو او ولسواليو له مرکزونو نه پرته افغانستان د مجاهدو لاس ته ورغلی و، د پرچم رجم کوبښښ کاووه چې د يرغلگر پوځ په فعالې مرستې سره هغه تر خپل حاکميت لاندې کړي. د دغه پلان غټ اړخ نظامی او يو څه اداري او سياسي و. د دوی دغه پرېکړه په واقع کې د هغې اوازې په تاييد وه، چې مسکو غواړي د اولمپيک د بين امللي لوبو څخه وروسته، چې هلته کېدلې په نظامي عملياتو سره په افغانستان کې امنيت په خپله گټه ټينگ کړی او رجم پر ټول افغانستان باندې حاکم کړي. په دغه وخت کې د کابل پا څوونو او د مجاهدو فعاليتونو د گوندیانو او حکومتې چارواکو معنويات ضعيف کړي وو. بېرک کارمل په گوندي پلینوم کې هغوی ته ډاډ ورکړی و، چې شورويانو ورته وعده ورکړې چې «د ارتجاع او انقلاب ضد ځواکونه به

وځپي» د ک. ج. ب د باندني ځانگې مرستيال والادميرو کريچکوف (Vladimir Krych kov) چې کابل ته راغلی و، ورته په مشخص ډول ډاډ ورکړی و، چې «... د ۱۹۸۱ کال پسرلي او اوږي وروسته به د انقلاب ضد ځواکونو ته د وروستي او پوره ماتې لپاره قاطع وي.»<sup>(۲۳)</sup> د رجيم چارواکو بيا د امنيت د ټينگولو او نظامي عملياتو په کولو سره د ۱۹۸۰ کال په اگست کې افغانستان پر اتو «زونونو» يا اداري لويو واحدونو وېشلی اعلام کړ، چې هر يو به يې له څو ولايتونو نه جوړ وي. په هغه وخت کې د افغانستان ولايتونه اته ويشت وو. د هر زون سروال د گوند د مرکزي کمېټې غړی او دهغه تر لاس لاندې يو دايمي کميسيون وي، چې له واليانو او د شوروي اتحاد د نظامي واحد يو مشاور نه به جوړ وي. د زون سروال ته په اداري، سياسي او امنيتي چارو کې لوړ اختيارات منل شوي وو، خو د هغه اصلي دنده دا وه چې قومي، محلي او مذهبي مشران د پيسو او سوغاتونو له لارې د رجيم پر خوا واورې او په دغه ډول د رجيم او خلکو تر مينځ اړيکې پر ځای او ټينگې کړي، خو څنگه چې دغه ترتيب په اصل کې د هېواد د لاندې کولو لپاره نيول شوی و، امنيتي او نظامي چارې يې دغومره مهمې شوې چې د شوروي نظامي مشاور، چې هغه هلته د نظامي واحد قومندان و، ډېر اهميت وموند. دغه واقعيت او د شوروي مشاور له غرور نه ډک چلند د زون د سروال او هم دغه ټول ترتيب عادي او اداري سطح ته کوز کړ، غير له هغه هم دغه خاص ترتيب د نظامي عملياتو، بمباريو او وژلو له امله اغيزمن کېدلی نه شو. په نتيجه کې دغه ټول ترتيب چې رجيم ورته ډېره هيله لرله او په هکله يې ډېر پروپاگنډ کاووه، هغسې بې اغيزې شو او له مينځ نه لاړ، لکه د رجيم موقتي اساسي قانون او د پلار وطني ملي جبهه بې اغيزې او ناکامه شوي وو.<sup>(۲۴)</sup>

په دغه حال کې د پخوا په شان نظامي عمليات زيات شول او د دې لپاره چې لويې لارې خوندي وي، په مهمو برخو کې يې نظامي پوستې يا تهاڼې واچولې او له «ښار نه تر کلي پورې» شعار ډېر ويل کېده، خو د لويو لارو د خوندي ساتلو غټ مشکل دا و، چې مجاهدو پر هغو کاروانونو او ترافيک باندې په اسانۍ برید کولی شو، چې هغه د لويو کليو نه تېرېدل. روسانو بيا د مجاهدو د دغسې فعاليتونو د مخنيوي لپاره د کليو شاوخوا کلي بمباري کول. د غزني، مقر شاوخوا کلي په سلو کې اتيا په دغه ډول تخریب شول. د کابل-گردیز د سړک په اړه پلان دا شو، چې ټول هغه کورونه، باغونه او ودانۍ چې د سړک په ۱۵۰ مترې کې پرتې وې بايد وړانې شي او نظامي پوستې پرې واچولې شي. دا چې دغه پلان تر کوم حده عملي شو، په يقين سره مالومه نه ده، خو د لوگر په برخه کې په هغه عمل وشو او د ډسمبر په مياشت کې ډله ډله ټانکونه د سړک پر غاړه ځای پر ځای شول او د شاوخوا کورونه د مجاهدو د نيولو لپاره ولټول شول. پر خلکو باندې د دغو وړانيو اثر د محمداغې د يوه سپين ږيري له دغې وينا نه اټکل کېدلی شي چې د منو يوه غټه و نه يې وهل شوې وه او د ده زاريو هيڅ اثر نه وکړی. ده بيا پر يوه دېوال ډډه وکړه او پورته اسمان ته يې سترگې نيولې او غبر يې کړ چې «او خدایه! چيرته يې؟ نه يې وينې؟». د يوه سپين ږيري ټينگ مسلمان په دغه ډول گړېدا د ناهيليې توب اخري حد ښيي. خو دی ښکمرغه و، چې يوه ونه يې له لاسه ورکړه، نه خپل ژوند، په داسې حال کې چې د ۱۹۸۰ کال په اکتوبر کې روسانو د لوگر پر سړک باندې څلوېښت تنه پلي تېرېدونکي د دې لپاره ووژل چې د کابل-گردېز لويه لار د کاروانونو او ترافيک لپاره خوندي وي. د کابل-سالنگ پر لار هم ورته گامونه واخيستل شول. د قره باغ او سرای خوجه بارازونه او د سړک په دواړو غاړو کې کلي او کورونه هم وړان

شول. هغه دنگې غټې بېرې ونې چې د سپرک په دواړو خواوو ولاړې وې، او دغه بناړگوتي يې ښکلي کړي وو، هم قطع شولې. (۲۵)

د ولايتي مرکزونو په شاوخوا پر لويو سپرکونو باندې هم په مهمو ځايونو کې نظامي پوستې واچولې شوې او ماینونه خښ شول. د ۱۹۸۰ کال تر پای پورې د کابل-جلال اباد پر لويې لار باندې څلوېښت پوستې جوړې شوې، خو د کابل-کندهار پر لار باندې پوستې نه وې، پر هغې باندې راکټونه او بمونه حواله کېدل. خو نظامي پوستو و موټروانانو او عابرانو ته ستونزې پېدا کړې. د سالنگ-کابل او کابل-جلال اباد د لارو له پوستو څخه شوروي سرتېرو د لاریو بارونه چورول او بیا به يې هغه او داسې هم خپل دولتي سامانونه د ټوپکو په زور پر نورو موټروانانو په ارزانه بیه پلورل. دوی به افغان موټروانان اړ کول چې چرس پرې خرڅ کړي. ډېرو موټروانانو به چرس د دې لپاره هم له ځانونو سره وړل چې شوروي سرتېري پرې معتاد کړي. دغسې معاملې کله کله د ژوبلې مرگ لامل کېدلې. شوروي سرتېرو د جلال اباد ختيځ کې د سمرخېلو د لرگيو فابريکې ته نژدې له کوم کلي نه چرس ترلاسه کول. د ۱۹۸۰ په اگست کې يوه ځانگړې سرتېري غوښتل هلته په يوه کور ننوځي، چې چرس يا پيسې ترلاسه کړي، خو د کور وره ته په رسېدلو سره شکمن شو، چې کور وال ورته کوم چال جوړ کړی، ده بیا د کورنۍ پر غړو گولۍ واورولې او له يوه نه پرته چې ټپي او وروسته مړ شو، نور ټول ووژل، خو رجم خړگنده کړه چې دا د «ياغيانو» کار و.

دېره خطرناکه لا دا وه چې شوروي سرتېرو بې له دې چې پارول شوي وي، د سرويسونو پر سپرليو هم ډزې کولې. دغه وژنې به د هغو شوروي سرتېرو د وژل کېدلو په انتقام کې وې، چې په بل ځای کې به وژل شوي وو. دغسې وژنه يوه ځانگړې پېښه نه بلکې د وژلو د کړۍ يوه برخه وه. د ۱۹۸۰

په ډسمبر کې د کابل- جلال اباد په لاره کې روسانو په يوې دغسې پېښه کې اته تنه شهيد او نور ټپي کړل. موټروانانو بيا د دوه ورځو لپاره پر دغه لار له موټر چلولو نه ډډه وکړه. تر هغه دمخه د نومبر په اتمه سالنگ ته نژدې دوه موټروانان په همدغه ډول د روسانو له خوا ووژل شول او نورو موټروانانو د څو ورځو لپاره د کورنيو چارو وزارت په مخ کې د اعتراض اواز جگ کړ. او نورو ډېرو افغانانو روسان «وحشي» بلل. پر دغسې وژنو سره سره هم شورويانو ونه شو کولی پر لويو لارو باندې کنټرول ټينگ کړي. مجاهدانو به زياتره کابل ته د رسېدلو لويې لارې بندولې. کابل به په تنگه کې نيول کېده او تېل او د خوړو څيزونه به ورته نه رسېدل. عجبه وه چې وسله والو مجاهدانو به هم پر دغو او نورو لارو باندې ترانسپورتي وسيلې لټولې. دوی به په ځينو ځايونو کې دغه لټونې روسي سرتېرو ته به نژدې فاصله کې هم کولې. روسانو به ورته رډ رډ کتل، بې له دې چې مخه يې ونيسي، يا نيولی وشي. مجاهدو لا د کابل په خیرخانه کې د وړلو وسيلې لټولې. دغو مجاهدو او شوروي سرتېرو په واقع کې په عين دښمنۍ کې يو ډول گډ ژوند غوره کړی و. (۲۶)

### اسمار

د کابل له پاڅونونو نه وروسته ځينو ولايتونو ته پوځونه واستول شول، چې له پاکستان نه د مجاهدو د راتگ په مخ کې خنډ وي. د کونړونو په سر کې د اسمار سرحدي چوڼۍ ته ډېره توجه وشوه. اسمار د خلقي حکومت په وخت کې د قومندان عبدالروف ساپي په تدبير د حکومت له کنټرول نه ايستل شوې او شورويانو غوښتل هغه بيرته ترلاسه کړي. لومړی يې د اسمار چوڼۍ شاوخوا ځايونه په الوتکو او هليکوپترونو سره بمباري کړل او بيا يې له هوا نه سرتېري ور ښکته کړل او اسمار يې ونيوه، خو همدا چې هوايي ځواک له سيمې نه ووت مجاهدانو له شاوخوا غرو نه پرې ودانگل او شوروي سرتېري

يې له مينځ نه يووړل او يو شمېر افغان سرتېري يې ژوندي ونيول. شورويانو بيا د اسمار شاوخوا سيمې بمباري کړې او په اسمار او بري کوټ يې قبضه وکړه او د کونړ له مرکز اسدآباد له نهمې فرقې نه يوه قوه هلته ځای پر ځای کړه. د اسمار او شاوخوا سيمو خلک يانې مشواينيان له ډپورنډ کربنې نه واوښتل او کډوال شول. سره له دې هم شورويانو ونه شو کولی د مجاهدانو لار بنده کړي. د يادولو وړ ده چې د ډپورنډ کربنې مشوايني د کربنې په دواړو خواوو کې محکمې لري او کربنه هغو ته بين المللي نه ده.<sup>(۲۷)</sup> د دغو چوڼيو د خاص اهميت له امله په اسمار کې د شوروي د خاص ځواک سپتياز (Spetsnaz) يوه کنډک تر څنگه د رجيم يو دېرشم غرنی غونډ او په بريکوټ کې يو پنځوسم غونډ ځای پر ځای شو، خو دغه پوستې او داسې هم د اسدآباد نهمه فرقه هم د محاصرې په حال کې وې او پر شاوخوا سيمو يې اثر کولی نه شو. مجاهدان ورته په شاوخوا هسکو او مرکزونو کې پراته وو، خو دغو پوستو د رجيم له نورو پوستو نه غټ توپير لاره او هغه دا چې خپل اړين څيرونه يې له خلکو نه د پيسو په بدل کې ترلاسه کول، لکه اوږه، وريژې، غوري، لوبيا او داسې هم پترول، ډيزل او د څراغ تېل کله به له دغو پوستو څخه د دغو څيزونو په بدل کې وسلې هم ترلاسه کېدلې او مجاهدانو او آی اس آی د دغسې راکړې ورکړې مخه نه نيوله يا نيولی نه شوه. د ډگروال يوسف په وينا «مونږ ډېر لږ کولی شول چې د دغې راکړې ورکړې مخه ونيسو، ځکه چې د مجاهدو د کاروانونو لار د دغو قومونو له سيمو نه تېرېږي او که ځايي خلک وپارېږي، دوی به لارې بندې کړي.» داسې هم قومي خلکو د وړلو راوړلو وسيلې هم لرلې چې د رجيم پوځونو ته يې څيزونه رسول. دغه وسيلې هم د مجاهدو له بريدونو څخه په امن کې وې، دی دا هم وايي چې «د وخت په تېرېدلو سره د افغان پوځ له خوا د قومي خلکو لاريو



او سرويسونو په کرايه نيول چې لېرې پوستو ته يې څيزونه رسول، يوه منلې طريقه شوه. دغو خلکو په پاکستان کې د هغو وسلو سوداگري کوله چې د خاد له ايډنټانو نه يې ترلاسه کولې... نو زه به وایم چې دغه قومونه هغه خلک وو، چې له دغه جنگ نه يې ډېره گټه وچته کړه. سره له دې هم دوی به کډوال ملامتول چې د دوی اقتصاد يې زيانمن کړی دی.» دی په پای کې وايي چې «زه له نظامي نظر نه باور لرم چې که دغو پاکستاني قومي خلکو زمونږ دښمنان په دغه ډول حمايه کړي نه وای، هيڅ افغان پوستې به د پولې په پنځوس کيلومتري کې هم توخته کړی نه وای.»<sup>(۲۸)</sup>

## کامه

کامه د يوه سرحدي ښارگوټي په توگه په ننگرهار کې د جلال اباد له ښار نه وروسته مهم ښارگوټی و. بل اهميت يې دا و چې له کامې نه پېښور ته لويه لار غزېدلې ده او په دغه وخت کې د مجاهدانو لوی معبر و، کامه د مومندو د نورو سيمو پر خلاف په يوې ښېرازې سيمه کې پرته ده؛ شمال او ختيځ ته يې څو غرونه پراته دي، په لويديځ کې يې د کونړ سين او په سهيل کې يې د کابل سين روان دي. د کامې د خاص ستراتيژيکي اهميت له امله و، چې کابل ان د حمل په ۹مه، ۱۳۵۹/ مارچ ۳۰ - ۱۹۸۰ پوځ ورواستوه، چې له ډېرو نښتو وروسته يې هلته يوه نظامي پوسته واچوله. دا وخت مجاهدانو نه لازمي تياري او نه هم عصري وسلې لرلې. شورويانو داسې هم د جلال اباد-تورخم لارې ته ورڅېرمه په سمرخېل کې ۶۶ م موټوريزې غونډه ميشت کړه. چې له

يرغليز واحد، د توپ له واحد، انكشافی واحد او نورو نه جوړ و، مجاهدانو دغه غونډه د «تندر» په نامه يادوه، چې په اصل کې د وسله والو مخالفانو يا په اصطلاح «ياغيانو» پر ضد يو غونډه و، دغه غونډه کامه هم تر څارنې لاندې نيولې وه. دغسې غونډونه د افغانستان په نورو ځايونو کې هم ځای پر ځای شوي وو، له ۶۶م غونډه نه پر کامې باندې اووه ځله بريدونه شوي، او مجاهدانو هم له دفاع نه سر بېره له کابل سين نه خوا پر دغه غونډه باندې هم بريدونه کړي دي. مجاهدانو د شورويانو په راتگ سره خپل ټاکلی مرکز پرېښود او له نورو ځايونو نه يې عمليات کول. او په خپله يې متحرک ژوند لاره.

قومندان مولوي عبدالشکور ياسيني د ۱۹۸۱ کال د اپرېل په ۱۷ م د دغه غونډه پر ضد د بريد ترتيب ونيوه. دگرداو د کلي اوسېدونکي مولوي ياسيني اول د مولوي خالص اسلامي حزب او بيا د ملي اسلامي محاذ د تنظيم غړی و او تر پايه پورې يې په کامه کې د شوروي يرغلگرو او کابل رجيم پر ضد جهاد کاووه. جهاد يې يوازې دفاعي نه يرغليز هم و، په دې مانا چې مجاهدانو به يې د سين نه خوا په سمرخېل کې هم پر غونډه باندې بريدونه کول. دغه بريد يې شايد لومړنی يرغليز بريد وي، خو په دغه وخت کې يې نه بڼې وسلې لرلې او نه يې جهاديان په زيات شمېر د ده په ډله کې تنظيم شوي وو. په هر حال دی د کامې په ختيځ کې د خپل گرداو کلي نه له ۴۲ تنه مجاهدانو سره د کامې نه اول د درگو چينې ته او بيا د ماماخېل او بيا د کامې کلي کې واپول او خپل وراه شاهپور ياسيني يې د نورو مجاهدانو په ملگرتوب په بريد مامور کړ. دوی د جمالي کلي په لار به بېله کې له سين نه په جالو کې تېر شول او د سمرخېل په کلي ننوتل. له دوی سره هاوانونه او د RPG وسلې وې. دوی د شپې په لس بجو کې د دوه گړيو په بهير کې په

وقفو سره پر غونډه گولۍ واورولې او په سباوون کې له خپل مشر قومندان مولوي ياسيني سره په درگو چينه کې يو ځای شول او ټولو نور هم پاس غرو ختلو ته مخه کړه، چې د شورويانو د مقابله حملې نه په امان وي. هغوی له خپلو هلیکوپترونو نه د درگې غره سهيل ته په ميرجي گولي کې او داسې هم د گيدرو غونډۍ کې په لمرخاته مهال کې سرتېري بنسټه کړل، او کامې نه د وتلو لار د مخه يې هم بنده کړه او د خلکو په نيولو او بندي کولو يې پيل وکړ. مجاهدان په وړو ډلو ويشل شوي وو، خو د تجاهل په قومندانې، يوه ديارلس کسيزه ډله پاس غرونو ته د تگ په حال کې د شورويانو تر برید لاندې راغله او راکټونه پرې حواله شول. دوی هم تر اخر کس پورې گولۍ واورولې، تر څو چې ټول شهيد شول. په خپله لوی قومندان ياسيني په خپل شل ټکه ماشين گڼې سره پر هلیکوپترونو فيرونه وکړل، خو دی ترېنه روغ ووت او شورويانو ده ته ورته يو بل کس ونيوه او د جلال اباد ښار کې يې گرځوه، چې دا دی د «ياغيانو» مشر قومندان مولوي ياسيني مونيولی. خو ورته زر مالومه شوه چې دوی تېر وتلي وو. شووريان په کامه کې تم شول، خو څنگه چې له مجاهدو نه په امان نه وو له دوه ورځو تېرولو وروسته ترېنه ووتل، خو تر هغه دمخه يې د هغو ديارلس شهيدانو مړي په کيمياوي موادو سره په دغه ډول شپړولي وو، چې د وړلو نه وو او ځای پر ځای خښ شول. (۲۹)

شورويانو بيا د ۱۹۸۳ کال په فبرورۍ کې پر کامه باندې د لاس بري تکل وکړ. سرتېري يې له کابل سين نه تېر شول او د تېرا نه غشي په ميدان يې واړول. ورپسې يې د فبرورۍ په ۱۵ م سباوون کې په شل دېرش هلیکوپترونو کې نور سرتېري د کامې په شمال او ختيځ غرونو کې بنسټه کړل. په دې ډول کامه له درې خواوو نه محاصره شوه. شورويان چې په ټانکونو کې دمخه

کېدل او د محاصرې کړې يې تنگوله، د قومندان عبدالباقي بلوڅ مجاهدانو پرې ډزې کولې. مولوی ياسيني وايي چې هغه د ده د ډلې سرگروپ و، په هر حال دا د شاوخوا ۳۵ تنه مجاهدانو يوه ډله وه. په کامه کې د مجاهدو نورې ډلې هم وې، ددوی ټولو د مخابرو وسيلې ابتدايي وې او پيغامونه به مجاهدو او ولسي خلکو مخابره کول. د قومندان بلوڅ مجاهدانو د کامې په سهيل کې چې د بېرو بوتو شنه سيمه وه، ځانونه پټت کړل او پر يرغلگرو باندې يې له بېلو ځايونو نه ډزې کولې، خو دوی دمخه کېدلای نه شول، تر څو چې د سپکو تلفانو له ورکولو نه وروسته له میدان نه ووتل او پېښور ته پر شاشول. په دغو نښتو کې چې ټوله ورځ وشوې، ډېر خلک تلف شول. او ډېرې کورنۍ پېښور ته کډوالې شوې. (۳۰) دغې پېښې وښودله چې کامه به په سمرخېل کې د شوروي له غونډ نه په امن نه وي. لوی قومندان مولوي ياسيني د دې پر ځاي چې په کامه کې د غونډ د بريد په وړاندې دفاعي ترتيبات ونيسي، په سمرخېل کې يې په خپله پر غونډ باندې د خپلو قومندانانو په مشوره د بريد کولو پرېکړه وکړه، چې شورويانو ته د دوی د يرغل څلورمه کاليزه ترخه کړي. مولوي ياسيني د شوروي په ۶۶م غونډ باندې د خپلو ۱۵۰ مجاهدانو په قوت د ۱۹۸۴ کال د ډسمبر په ۲۹ مه د بريد بندوبست ونيوه. له دوی سره دوه اتيا ملي متر راکټونه، دوه ټانک ضد راکټونه (RPG-7)، يو پس لگد ټوب، پنځه يا شپږ ټانک ضد ماینونه او د توپ ۲۵۰ گولۍ وې. مجاهدان د شاهپور ياسيني په قومندانۍ په څلورو ډلو کې تنظيم شول، چې د يوې ډلې مشر عبدالبصير ياسيني د لوی قومندان زوی و، دغه وسيلې له بريد نه دمخه پر خرو او قاطرو باندې بار شوې او له کابل سين نه په جالو کې اخواگردي کڅ ته يووړل شوې او له بريد نه دوه ورځې دمخه د خواجه حنفي بابا غره کې ځای پر ځای شوې، دغه غونډۍ پر چوڼۍ باندې حاکمه وه. د ځايي

مجاهدانو په مرسته د چوڼۍ د مخې په سپرک ماینونه خښ شول. د شپې په یوولس بجو چې شورویان ویده وو، پرې برید وشو، هغو هم زر په راکټونو، توپونو او ټانکونو او داسې هم له جنګي لاریو نه ډزې پیل کړې. د دواړو خواوو په پرله پسې ډزو او د باراني شپې په تالندې او برېښنا سره توره شپه رڼا شوه. ډزې تر سهار پورې روانې وې. د رڼا په خوربدلو سره هلیکوپترونه او الوتکې هم په هوا کې ښکاره شوې او پر هدفونو باندې یې راکټونه حواله کول. ټول مجاهدان په گرداو کې له خپل لوی قومندان سره یوځای شول، بې له دې چې کوم یو یې حتی ټپي شوی وي، خو پر شورویانو باندې برید سخت تمام شو. د وروستیو مالوماتو له مخې له هغه نه شاوخوا دوه سوه کسان ټپي او وژل شوي وو. (۳۱)

شورویانو د ۶۶م غونډ نه د پورتنی بریالي او درانده برید په انتقام د بل کال ۱۹۸۴ په مارچ کې پر کامې باندې د بریدد تکل وکړ، خو له سین نه د تېرېدلو په وخت کې مجاهدو د دوی یو ټانک له مینځ نه یووړ. مجاهدانو د سین په دواړو غاړو کې د میرزا خېل او گردې کڅ ترمنځ د لوڅو د شنو بوټو نه ډک ټاپوګانو کې ورسره مقابله وکړه او له سین نه یې د هغو د تېرېدلو مخه ونیوله. خو شورویانو هم په دغو ټاپوګانو کې مجاهدان تر سخت فشار لاندې ونيول. یوولس تنه یې شهید او یو څو یې ټپي کړل او د اعوذبالله په نامه مجاهد او یو بل یې ترېنه ونيول. دوی شپږ ورځې د دغو ټاپوګانو له پاسه سر پر سر هلیکوپترونه گرزول، خو هیڅ خوا خپل مړي ترلاسه کولی ونه شول او شهید شوي مجاهدان د سورلنډیو او ګیدرو خوراک شول. شورویانو هم ونه شو کولی د شل زره افغانیو په بدل کې خپل مړي ترلاسه کړي. مولوي یاسیني افغانان منع کول چې له شورویانو سره د هغو د مړو په

پيدا كولو كې مرسته وكړي. د دې لپاره چې د هغه په وينا «پرېردئ چې د دغه ملك كارغان هم خپله مناسبه برخه ترلاسه كړي.»<sup>(۳۲)</sup>

مولوي ياسيني او مجاهدانو يې تر پايه پورې له كامې نه د شوروي يرغلگرو په وړاندې جهاد وكړ. په عين حال كې يې د امريكې چارلي ولس، چې د هغه ملك د ولسي جرگې يو نامتو غړى او د افغان مجاهدو ټينگ پلوى و او هغو ته يې د وسلو او مرستو كولو لپاره خپل حكومت په بري سره هڅولى و، افغانستان ته په راتلو كې ورسره ملگرتوب وكړ او داسې هم هغه د امريكې د نوميالى تلويزيوني جورنلسټ ډاين رادر په خپله جبهه كې د جهاد له چارو سره اشنا كړ. ده درې تنه شوروي سرتېري هم چې د كابل سين پر غاړه يې مېله كوله ونيول او له هغو نه يو يې د نوموف په نامه مسلمان شو. پښتو يې هم زده كړه او په پاى كې په كاناډا كې ميشت شو. مولوي صاحب په تنظيمي دوره كې د جلال اباد د شورا غړى و. څو موده كېرې چې په خپله دى هم د امريكې د كليفورنيا ايالت په فريمان كې د خپل زوى عبدالنصير ياسيني په كور كې اوسېږي، چې وروستى دلته د افغان كلتوري ټولنې مشر دى. مولوي ياسيني د ډېرو مالوماتو خاوند او يو ښه غوريالى شخص دى. دى ښه شاعر هم دى.

## سرخ رود

له فتح اباد نه تر جلال اباد پورې سرخ رود يوه پراخه، اواره کرنيزه سيمه ده له څو ښارگوټو چارباغ، سلطانپور، کټه پور، بالاباغ او ډېرو کليو سره د جهاد په شروع سره قومندان ادم خان او رسول خان په تور غره کې د جهاد لپاره مرکزونه جوړ کړل. خو هغوی زر شهيد شول. څنگه چې سرخ رود د دوو لويو سپکونو تر مينځ يوه هواره سيمه ده، پوځي عمليات پکې ستونزناک نه دي. له همدې امله به و، چې يرغلگر پوځ د مې (جوزا) په مياشت کې هلته لوی عمليات پيل کړل. تر دغه وخت پورې څو تنظيمونو ته منسوبو مجاهدانو د دواړه سپکونو په اوږدو کې په کليو او هم د تور غره په وړو تنگو درو کې مرکزونه جوړ کړي وو. يرغلگر پوځ غوښتل دغه مرکزونه وړان کړي او د سره رود ولسوالي بېرته فعاله کړي. دوی له جلال اباد نه کټه پور ته چې د مجاهدانو يو لوی مرکز و، رسېدلي نه وو، چې اسلامي حزب ته منسوب له اتيا مجاهدانو نه پنځوس تنو يې د محمد اصف په قومندانۍ پرې بريد وکړ او د هغو د راتگ مخه ونيوله. هغوی چې ټول په عصري وسلو سمبال وو او مغرور مالومېدل، په متقابلو ډزو لاس پورې کړ، يو څو يې لا پياده دمخه کېدل او په داسې حال کې چې د مجاهدانو پر ځايونو يې گولۍ اورولې د غره په لور مخه وکړه. د قومندان اصف په وينا «دوی يو څه متجاوز وو او زمونږ ډزو دوی قطع کړل. شورويان پر خپلو وينو کې ولمبېدل. شورويانو زما پر ځايونو په پراخ ډول د توپونو باران جوړ کړی و. ما خپله قوه د تيارې په خورېدلو سره د درې په سر کې د غره څنډې ته و رسوله او بيا د لويديځ

په لور يوې بلي درې ته واوښتلو او د درې په خوله کې کټه پور ته ورسېدلو. «شورويانو لا دمخه په کټه پور کې وژنه پيل کړې وه او خپل دوه مړي يې هم پرې ايښي وو. د هغو د ترلاسه کولو لپاره چې بېرته راغلل اووه تنه نور يې هم له لاسه ورکړل. دوی بيا د هغو په انتقام کې په بالاباغ او کټه پور کې ډېر جنگ او حتی څاروي ووژل او بيا فتح اباد ته لاړل او په فتح اباد، بالاباغ او سلطانپور کې يې درې پوستې واچولې او په کليو کې يې لټول پيل کړل، چې له امله يې ډېر خلک د لويديځ په لور او مجاهدان په تور غره کې خپلو مرکزونو ته لاړل. د ځينو مجاهدو په وينا «شورويانو په دغو دوولس ورځو نښتو کې يو زر او اته سوه خلک په سره رود کې له مينځ نه يووړل. دوی زياتره ملکي خلک وو. شورويانو فکر کاووه چې دوی به مجاهدان ايستلی وشي، په خپل نابريالي توب سره زړه خوړين شول. شوروي سرتېرو د ځناورو په شان وژل او لوټ وکړ.»<sup>(۳۳)</sup>

په سره رود کې د شورويانو له دغې عام وژنې سره سره د مجاهدو مرکزونه پر ځای پاتې وو او دوی د تور غره له دغو مرکزونو نه کار اخيست. په يوې خوا کې يې د کابل- جلال اباد سره نظامي پوستې ورانې کړې وې او په سره رود کې يې پر نظامي پوستو بريدونه کول او محلي حکومت يې له کار نه ايستلی و. په کال ۱۹۸۰ کې څلور يا پنځو تنظيمونو ته منسوب شاوخوا دوه سوه مجاهدان د قاري الله گل په لويې قومندانۍ د تور غره په مرکز کې ځای پر ځای شوي وو. شورويانو د همدغه کال په جولای کې د دغې پوستې د له مينځ نه وړلو لپاره عمليات پيل کړل او له سره رود، جلال اباد او درونټې نه پرې رادمخه شول. دلته يوازې د قومندان عبدالله (لغمانې) په مشرۍ د پنځه ويشت مجاهدو مقابله بيان شوې ده، چې په ټانک-ضد راکټونو (RPG-7) کلاشنکوفونو، برناو (شل ټکه ماشين گن (M26) او



توپکونو سمبال وو. د غره له شمال- لويديځې خوا نه د شوروي ټانکونو له خوا دزې پيل شوې. له جلال اباد نه د (Bm-21) راکټونه او له هوا نه له هليکوپترونو نه توغندي پر دغه مرکز حواله شول. د قومندان شير پاچا په وينا «دوی غره ته اور واچوه، بيا شورويان غره ته راوختل، مرکز ته ورسېدل او درې ورځې يې جگړه وکړه. په ځينو ځايونو کې جنګ لاس په لاس شو. مونږ نه شو کولی [له چارباغ] نه د هغو مرستې ته ورشو، ځکه چې شورويانو دغه سيمه تړلې وه. زمونږ مجاهدانو تر هغو چې وسلې لرلې، جنګ وکړ او ټول شهيد شول. شورويانو دغه مرکزونه وران کړل او په غره کې يې ماینونه خښ کړل.»<sup>(۳۴)</sup> په دغې نابرابرې جگړې کې د دغو شهيدانو قرباني د حيراني وړ ده. دوی کولی شول چې لکه ويل کېږي د مېړه هم خړپ او هم ترپ دی، ځانونه له مرګ نه بچ کړي، خو قومندان عبدالله د مخه قومندان پاچا ته ډاډ ورکړی و، چې «تر هغو چې زما د برناو اواز اورې ته پوه شه چې مونږ مقاومت کوو. مونږ په قران مجيد باندې لوړه کوو، چې خپل ځايونه به خوشې نه کړو.»<sup>(۳۵)</sup>

## لغمان

لغمان (پخوانی لمپاکا) کابل رجیم ته له دې امله مهم و، چې د کابل- جلال اباد سړک د هغه له یوې برخې عزیزخان کڅ نه تېرېږي، چې د تور غره او کابل سین ترمینځ غزېدلی دی. لغمان درې برخې لري. د لغمان په سر کې د الینگار او الی شنگ اوږدې لویې درې دي چې د کاوون له لور غره نه پیل کېږي او د لغمان مرکز مهترلام پورې رسېږي. وروسته بیا پراخ او هوار لغمان دی چې د درونټې تر پله پورې رسېږي. د عزیز خان کڅ د لغمان یوه برخه ده، چې د کابل سین پر غاړه اوږده پرته ده. د کابل- جلال اباد د لوی سړک مامون کېدلو لپاره لغمان باید د رجیم په لاس کې وي، خو لکه چې دمخه ویل شوي مجاهدان له یرغل نه زر وروسته له مهترلام مرکز نه پرته په ټول لغمان کې خپاره شوي وو. شوروي پوځ هم له یرغل نه وروسته د عزیزخان کڅ ته مخامخ په گمبیري دښته کې واړول او ټانکونه یې هلته دېره کړل. دغه پوځ په داسې حال کې چې توپ لرونکو هلیکوپترونو یې له پاسه ملگرتوب کاووه، د ۱۹۸۰ کال د اپرېل په ۶مه په ټانکونو کې مخ په پورته روان شول او په لار کې یې په زیړانیو او قرغه یې کې ډېر وړانی وکړ.

له زیړانیو نه د کابل- جلال اباد پر سړک پر یرغلگر پوځ برید شوی و، د ټانکونو په لیدلو سره څه مجاهدان ورو تنگو درو ته پر شاشول او هغه یې چې پاتې شول له خلکو سره گډ شول. لکه چې دمخه ویل شوي مجاهدان چې زیاتره یې د حکمتیار اسلامي حزب او اسلامي جمعیت ته منسوب وو، د لغمان ولایت له مرکز مهترلام نه پرته په ټول لغمان کې خواره شوي وو.

يرغلگر پوځ چې مخالفت يې ونه ليد مخ پورته روان شو، په كليو کې په وړو ډلو ننوتل. په دې ډول دوی تر خطر لاندې شول او يو ځای بل ځای پرې ډزې وشوې. هغه څه چې د دوی په يوې ډلې زما په کلي پلوتې (يا دېوه) او شاوخوا بانډو کې پېښ شول، په نورو كليو کې به هم د دوی په نورو ډلو لېرو ډېر هماغسې شوي وي، پلوتې د اليشنگ په دره کې د مسکوري د ښار گوتيي مخامخ د شاوخوا سلو کورونو يوه ټولگه وه.

يو څو روسان د اليشنگ له سين نه په زانگو کې تېر شول او پلوتې ته ورسېدل. په پسرلي کې چې د واورې په ويلي کېدلو سره د سين اوبه ډېرې او سين گړندی او خطرناک شي، يو ځای بل ځای پرې له پاسه زانگو گانې درولې کيږي او خلک پرې تېرېږي، په دغه وخت کې د سين له پاسه پل نه و او هغه وسپنيز قوي پل چې د امير حبيب الله په واکمنۍ کې په ده زيارت کې درول شوی ډېر دمخه د پسرلي يوه خونړی سيلاو نړولی و. روسان چې د پلوتې په کلي ننوتل د يوه دکان مخې ته ودرېدل او غږ يې کړ چې «دوست يا دښمن؟» له دوی سره ژباړونکی نه و، کوم پرچمی هم ورسره ملگری نه و، دوی په دغسې پوښتنې سره غوښتل چې د رجم او شوروي اتحاد د وستان يا مخالفان مالوم کړي. کليوالو لکه څنگه چې د سالم فکر تقاضا وه، په ځواب کې وويل چې «دوست.» په همدغه مهال کې يوه ځانگړي افغان له کوم بام نه په ټوپک پرې ډزې وکړې، يو يې ترېنه ووژه او بل يې ټپي کړ. روسانو په ډزو سره ځواب ورکړ او پر شاشول او خپل مړی او ټپي يې له ځان سره يووړ. په همدغه مهال کې يې د اسمان په لور په ډزو کولو سره د سين اخوا ملگرو ته د خطر علامه ورکړه او هغو پلوتې په توغنديو سره وويشتله. دغو روسانو د بېرته تگ په حال کې دوه بزگر چې په پټيو کې يې کار کاووه، بې له کوم دليل نه ووژل.

د کلي خلکو له دغې پېښې نه زر وروسته د روسانو د انتقام اخیستلو له ویرې کلي پرېښود، خو څنگه چې په هغه ورځ څه پېښه ونه شوه، یو شمېر یې کلي ته ستانه شول، خو دوی تېر وتل، روسانو دوی ته په بله ورځ خپله اصلي څېره وښودله، د پېښې په سبب پلوتې په لیرې ویشتونکو توپونو سره وویشتل شوه، په داسې حال کې چې توپ لرونکو هلیکوپترونو د کلي له پاسه الوتنې کولې او شاوخوا یې په راکتونو سره ویشتل. وروسته څلورېښتو روسانو په ټانکو کې پلوتې چارپېره کړه. پلوتې یې چې په دغه ډول محاصره کړه، شپږ وسله وال یانې هغه شمېر چې دمخه پلوتې ته ننوتلي وو، په کلي ورننوتل او هر هغه نارینه یې واژه چې یې لیده. له ښځو او ماشومانو سره یې غرض نه کاوه. ځینې نارینه یې په کوڅو کې، نور یې په ماجت کې او ځینې یې په دننه پر خپلو کورونو کې ووژل. زما د ځوانۍ ملگری ملا اظغر یې خپل کور ته د ننوتلو په وخت کې وواژه. گل محمد د هغه زوی چې نوی یې واده کړی و او د هغو د وه مېلمانه غلام سرور او یو بل یې دننه د کور په انگر کې د ښځو په مخ کې په دغه ډول ووژل چې لکه لوبې کوي. هر یوه ته به یې ویل چې یوه ټاکلي حد پورې وځغلي او چې هلته به ورسېد وبه یې ویشته. پر روسانو باندې د ښځو نارو سورو او د لاسونو او سر په علامو سره د هغوی عذر او زاری هیڅ اثر ونه کړ. گل محمد چې په گل محمدخان یادېده، د پښ په کورنۍ کې پیدا شوی و، بزگري یې کوله په عین حال کې یې زما د خسر او له خپل مشر اوښی محمد عزیز کاکو سره شمعکت ته په نزدې غرونو کې په ښکار کې ملگرتیا کړې وه. گل محمد په خوارو جامو کې د عالي سلوک خاوند او تل به موسکې او خندان و. ما په ټول عمر کې د هغه په شان ښه انسان کم لیدلی دی. په هر حال که زما د ځوانۍ انډیوال ارواښاد سید احمد هونبیاړي نه وای په هغه ورځ به روسانو پلوتیوال تر هغو نه ډېر وژلي وای،

چې په واقع کې يې ووژل. دوی په هغه ورځ په پورته ډول نونس پلوتيوال ووژل. نالوستی بزگر سيداحمد د خطر په منلو سره ځان روسانو ته نژدې کړ او هر پلوتيوال به چې دوی لیده، هغه به ويل چې «دوست» روسانو په دغه ورځ اتلس کورونه يا ټول يا لږ وسوزول او نور يې د وسلو موندلو لپاره ولټول او ترانسټري راديوگانې، نغدي پيسې، خوږې او نور دغسې څيزونه يې لوټ کړل. دوی د سيداحمد يو زوی فيض محمد چې يو گلالی ځوان و، له کلي نه پورته په ډاگ کې هم وواژه، چې هلته يې د مرغیو نيولو ته دام ايښی و.

روسانو د پلوتيو شاوخوا وړو کلیو او بانډو کې هم همدغسې وکړل او د وژل شویو شمېر يې شپېتو تنو ته ورسوه. د مسکورې په بنارگوټي کې يې شل تنه ووژل، دا چې دوی به په ټولې درې کې څومره افغانان به دغه ورځ وژلي وي، مالومه نه ده، خو څنگه چې دوی هغه وژنې په پلوتيه کې وکړې، د درې تر اخره پورې يې هم همدغسې وژنې وکړې، شاوخوا دوه زره افغانان به يې وژلي وي. د الينگار په دره کې نورو روسانو شپېته افغانان ووژل، سره له دې چې هلته خلکو په عمومي ډول پر روسانو بانډې له ډزې کولو نه ډډه کړې وه. روسانو هلته يو څو سرتېري او يو څو ټانکونه له لاسه ورکړل. د يرغلگر پوځ ټول واحدونه بيا له لغمان نه ووتل او جلال اباد ته پر شاشول او مجاهدان د پخوا په شان له مهترلام او د هغه له نژدې شاوخوا نه پرته په ټول لغمان کې خواره شول.

په لغمان کې د وسله والو شوروي سرتېرو ننوتل، په هغه ډول چې ننوتل، د حيرانۍ وړ دي، په دغو عملياتو کې يوازې دوی وو، د رجيم سرتېري ورسره نه وو. ژباړونکي هم ورسره نه وو، په داسې حال کې چې لغمان لکه چې دمخه يې بيان شوی، د رجيم له ولکې نه په زياته اندازه ازاد شوی و.

لغمان ته د باندنيو وسله والو هغه هم د يوه ملحد يرغلگر سرتېرو ننوتل په خپل ذات کې يو پارونکی عمل و. دا په واقع کې د سالم عقل مخالف يو کار و. داسې ښکاري چې د شوروي نظامي چارواکو د ټول وژنې لپاره پلمه لټوله. سره له دې هم په دواړو اوږدو درو کې ډله ييز مقاومت ونه ښودل شو. او ځانگړو مجاهدو دلته او هلته پر وسله والو يرغلگرو ډزې وکړې. بيا هم دغو سرتېرو ډېر او بې شمېره لغمانيان دننه پر خپلو کورونو کې ووژل. د حيرانۍ ځای لا دا دی چې هيڅ لغماني پرچمي پر دغو وژنو اعتراض څه چې حتی خپگان ښکاره نه کړ. دوی لا خوښ شول چې «د شوروي دوستو قوتونو» د دوی رقيبان وځپل د پلوتې شوروي پلو پرچميان لا د عملياتو په ملاتړ ودرېدل، سره له دې چې ځينو يې حتی خپل نژدې خپلوان له لاسه و رکړي وو. په ټول لغمان کې پلوتې يوازنی کلی و، چې د خپلو تعليم کړو په تناسب يې ډېر پرچميان لرل، له دوی نه حتی ځينو د شورويانو او رجيم په ملاتړ ويل چې که مجاهدانو پر «دوستو قواوو» باندې بريد نه وای کړی شوروي سرتېرو به پر دوی بريد نه وای کړی. د پرچم گوندگي د مرکزي کمېټې غړي ظهور رزمجو چې د لغمان د پاچاخېلو دکلي اوسېدونکی و، په دغه اړه لا وويل چې «هغه څه چې مونږ يې کوو، د خواریکښو د ښېگڼې لپاره يې کوو.» د هغه او نورو پرچميانو له سلوک نه څرگنده شوه چې د شورويانو قبضه په پرچم گوندگي او د گوندگي قبضه د هغې پر غړو باندې ټينگه وه او دوی ټول د شورويت په جال کې نښلول شوي وو.<sup>(۳۶)</sup>

دا چې د نه پارېدل شويو نظامي عملياتو پايله دغسې وه، لوستونکي تصور کولی شي، چې د پارول شويو عملياتو پايلې به څومره گرانبه وي. دغو شورويانو د عملياتو د ملکي خلکو له وژلو نه پرته بل څه ونه شو کولی. دوی به شايد د خلکو د ډارولو لپاره د شوروي اتحاد قوت ښوولی وي. دغه

عمليات د هغه نظر په ملاتړ و چې که افغانان په ملي پخلاينې سره تسليم نه شول، د مقاومت حرکت به يې په اونیو یا میاشتو کې په نظامي قوت سره وځپل شي، خو د دغو عملیاتو نه فکر کېدونکې پایلې د دغه نظر پر خلاف شوې. د الیشنگ د سر درې د دولت شاه قومندان په وینا له دغو عملیاتو وروسته د مجاهدو وړه ډله د نویو ځوانانو په یو ځای کېدلو سره لویه او پیاوړې شوه.

د بل کال (۱۹۸۱) په اگست کې دولت شاه ته نزدې یوه جهادي مرکز ته د قومندان شېرپادشاه په مشرۍ د مجاهدو یوه ۲۹ کسيزه ډله د الیشنگ ښارگوټي ته ښکته شوه او د ځایي مجاهدو په یو ځای کېدلو سره یوه لویه ډله تربنه جوړه شوه، خو دوی په ښار کې په سباوون کې د کوم ځایي کس په لارښود د شوروي د یوه پوځ له خوا محاصره شول. شورويان او مجاهدان سره ونښتل او له مجاهدو نه په اولو څو دقیقو کې څوارلس تنه شهید او پنځوس تنه ټپي شول. پاتې پنځلس مجاهدو د سل ټکه ماشین گڼو (PK) ټانک ضد وسلو (RPG-7) شل ټکه برناو او کلاشنکوفونو سره جگړه توده وساتله او په ځانښت کې یې د رجیم له سرتېرو نه ډک یو جیب له مینځ نه یووړ او سرتېري یې تسليم کېدلو ته اړ کړل. د مازیگر په څلور بجو د شوروي پوځ په شالار او د الیشنگ ښارگوټي د مجاهدو په لاس کې پاتې شو. د نښتو په بهیر کې د الیشنگ خلکو د شهیدانو په ورکولو سره مجاهدو ته پناه ورکوله. د شوروي پوځ بیا د قوال خپل د کلي د لویانو په مرسته د خپلو سرتېرو مړي ترلاسه کړل.<sup>(۳۷)</sup>

دا هم د یادولو وړ ده چې د همدغه کال (۱۹۸۱) اگست په اخر کې د قومندان شېرپادشاه او قومندان شیراغا مجاهدانو د جلال اباد-مهترلام پر لار

د مندرور بنارگوټي په برخه کې د ماینونو په ایښودلو سره څلور شوروي له  
منځ نه لاپل او تر اتلس پورې د رجیم او شوروي سرتېري ټپي شول.



## کندهار

په کندهار په تېره د کندهار ښار په سهيل کې د ماله جات په ښېرازې سيمې کې مجاهدانو دغسې سنگرونه لرل چې د شوروي او رجم پوځونو ونه شو کولی هغوی وځپي که څه هم هلته يې د جهاد تر پايه پورې په منظم ډول عمليات کول. د دوی د ناکامۍ يو دليل دا و، چې ماله جات د گڼو باغونو، ويلو، نهرونو دغسې زرغونه کرنيزه سيمه ده، چې د تانکونو گرځېدلو لپاره سمه نه ده. بله دا چې د کندهار مجاهدانو په تېره د لويو عملياتو په وخت کې په گډه جهاد کاووه. دوی جهادي په تېره نظامي چارې په گډې شورا سره تنظيمولې. دوی که څه هم بېلو تنظيمونو ته منسوب وو، ځايي خلک او په جهادي چارو کې سره يو موټی وو، مذهبي توپير هم دوی سره نه بې اتفاق کول. د دغه پيوستون يو دليل به دا وي چې د کندهار شيعه گان (پارسيوانان) د نورو په شان په روانه پښتو گډېږي. بل دليل يې دا دی چې د کندهار شيعه گان په سياسي لحاظ د ايران تر نفوذ لاندې نه وو. د اسلامي حرکت مشر شيخ اصف محسني به ويل چې دی يوازې په مذهبي چارو کې د ايران د مجتهدو پلوی دی نه په مدني او ملي چارو کې، چې په هغو کې دی افغان او د افغانستان د قانون تابع دی. ده په خپل دغه نظر او چلند سره خپل ځان او خپل پلويان له هغه حال نه وايستل، چې په افغانستان کې د شيعه گانو او سنيانو تر مينځ د کړکېچ لوی عامل و. په هر حال د محسني مجاهدو د علي ياور په قومندانۍ د ماله جات په چارډېوال او د ارغنداو په چارباغ کې

جهادي مرکزونه لرل. په خاکرېز، گرشک او اروزگان کې يې هم په عملياتو کې برخه اخيستله، خو قومندان ياور وروسته په جنگ کې شهيد شو. مجاهدانو په ماله جات کې دوه ډوله مرکزونه لرل: گرځنده او تر مخکې لاندې واړه پناه تونونه. وروستي دوه يا درې متره پلن او له شپږ نه تر اته مترو پورې اوږده وو. پر سر باندې به يې د ونو بناخونه، لرگي او خټې اچول شوې او په دې ډول له گوليو او راکټونو نه خوندي وو. کله کله به يې د ننوتلو خولې بندېدلې او هغه به بيا د شپې په تياره کې د ملگرو مجاهدو له خوا خلاصېدلې. د مجاهدو قومندانانو مرکزونه د کندهار په نورو برخو کې هم وو، ماله جات د زريو نيم زر تر مينځ مجاهدان لرل، خو په عملياتو کې به تر هغو لږو په وړو ډلو کې برخه اخيستله.

په کندهار کې ماله جات او د ارغنداو ناووه د مجاهدو او شورويانو د نښتو مهمې سيمې وې. دغو مجاهدانو د کندهار ښار او هم د کندهار ولايت نارام کړی او هم يې پر لوی سپرک باندې د شوروي او پرچم رجم پر کاروانونو باندې غلچکي بريدونه کول. د دوی د فعاليت له امله و، چې نه يوازې په ټول کندهار، او پر ښار باندې هم د رجم ولکه سسته وه. سره له دې چې هلته درجيم او شوروي لويه قوه پرته وه: د پليو پنځلسمه فرقه، د ټانک اووم غونډ، د سرحدي ساتونکو درېيم غونډ، د ۳۶۶ جنګي الوتکو کنډک، د ۳۷۹ بم غورځوونکي واحد، د ماشين گڼو موتوريزې غونډ او د سپتناز کنډک دغو نظامي واحدونو به لږ و ډېر په هر دوه مياشتو کې يو ځل د ماله جات پراخه سيمه په ټانکونو سره محاصره کوله. سره له دې هم دوی تر پايه پورې مجاهدان ځپلی ونه شول. له ماله جات نه يې هم ايستلی ونه شول، حتی د دغو مرکزونو څرک يې هم پيدا نه کړ.

دوی یو ځل ماله جات د ۱۹۸۴ په مني کې محاصره کړه. دسهار په اوو بجو، دېرش، پنځه دېرش ټانکونه او نورې موتوریزې سرتېري وړونکې جنګي لاری له سرپوزي څخه او د شپاړس ټانکونو او جنګي لاریو په ګډون پولان (Poolan) ته نزدې د مځکې له سړک نه بله قوه د مجاهدو د دفاعي مرکزونو په لور په حرکت شوه، چې د درې کیلومترو په اوږدو کې له چار دېوال نه تر سپین زیارت پورې پراته وو. د اسلامي حزب مجاهدو د قومندان سرکاتب په مشرۍ نورو د گل اغا شېرزوی په مشرۍ او له اسلامي حرکت نه دوه ډلو مجاهدانو ورته سنگرونه نیولي وو. سره له دې چې له توپ لرونکو هلیکوپترونو نه راکتونه پرې غورځېدل، بیا هم د توپخانې سلطان محمد په وینا «... دښمن وړاندې کېدلی ونه شو، ځکه چې مونږ پر خپلو دفاعي ځایونو کې ښه خوندي وو. دښمن له خپل زره لرونکو وسیلو څخه نه بیرون کېده او خپلې وسیلې یې د ډزو په مځکې لیکو کې درولې وې او دوه-درې ګړۍ یې په مونږ ګولۍ واورولې. حتی شنو ونو هم اور واخیست. زمونږ دفاعي پناه تونونه دوه په درې متره کې وو، چې دوه یا درې کسان پکې ځایېدل... د دښمن د ډزو په وقفو کې به زمونږ ملګري له پناه تونو نه ووتل او سپک ټانک ضد راکتونه (RPG-7) او بس لګد توپونه به یې د هغو په لور وار کړل. دښمن بیا سمله لاسه په ډزو پیل کاووه.» د غرمې په مهال له سل نه تر یو سل او شل مجاهدان له سپین زیارت نه د سهیل او سهیل لویدیځ له لارې د زله خان او واله کان له کلیو نه د دوی مرستې ته ورسېدل. دوی پر هغې خوا راوړسېدل، چې شورویانو خلاصه پرې ایښې وه، دغو ملاتړو پله واړوله او شورویان د مازیګر په شپږو بجو له سیمې نه پر شاشول. دوی یو څه وسلې هم له لاسه ورکړې. کله کله به د نښتو په وخت کې د مځکې لاندې پناه تونونه بند شول او نورو مجاهدانو به هغه په نیمه شپه کې خلاص کړل.

دغسې پېښې د پنج او پله تر څنګه ډېرې کېدلې. کله به مجاهدان «... په دغو پټانونو کې د مازیګر له پنځو بجو نه تر نیمې شپې پورې ایسار وو. خو هغو د دښمن لپاره په ماله جات کې اساسي اهمیت لاره.»<sup>(۳۸)</sup>

د شورویانو لپاره ډېره مهمه دا وه چې ښار په امن او رجیم پر ځای او ټینګ وي او مجاهدان باید له ماله جات نه وویستل شي. دوی د دغه مقصد لپاره د سیمې محاصره او د ښار او شاوخوا کلیو لټول حتمي ګڼل. بیا به یې د ترنک سین د شمال لوري کلي او ځایونه نیول لکه ښور اندام، ذاکر شریف، لوی کارپزک، انګوریان او بالا ده. په لویدیځ کې به یې د ګیرووال غره، صوف غره، زره غره او چل زینې غره باندې د محاصره کولو موقعیتونه هم ونیول. د محاصره کولو حلقه د ښار د مامون ساتلو حتمي برخه وه. د دې لپاره چې له دغو ځایونو نه ماله جات ته وړاندې شي، خو دوی په دغه مقصد نه رسېدل، مجاهدانو دلته نفوذ لاره او دوی به اول به ماله جات او بیا په جنوب کې د لوی کارپزک او انګوریان او هندوکلا چې سیمو کې ورسره وهل، دوی په مقصد نه رسېدل، خو دغه کار به یې په بیا بیا کاووه.

مجاهدانو په اول سر کې له دوه درې ورځو نه زیات مقاومت کولی نه شو. خو وروسته چې سنگرونه جوړ او ډېر شول، هغو کولی شول دوی په شاووهي. شورویانو د ۱۹۸۷ کال په نومبر کې د اتلسو ورځو لپاره محاصره او لټول وکړل. د دوی او د رجیم پوځونه سهار له خپلو ځایونو نه بهر شول او د محاصرې ځایونه یې ونیول. د مجاهدانو په وړاندې یې د کندهار لویدیځ مخامخ مخکینی لیکه پر څلور برخو وویشله. شمال-لویدیځه خوا د اسلامي حزب برخه شوه؛ د پخه بولان سیمه د شیر سرخ، ذاکر شریف او کوخ اباد د مجاهدانو مسؤلیت شو، د دې مانا دا شوه چې د محمد شاه کاکو سیمه د درې قومندانانو شوه. دوی که څه هم درې تنظیمونو ته منسوب وو،

سره يې همکاري کوله، ځکه چې دوی ټول د محل خلک وو او سره پېژندل يې. دويمه برخه د ريگي په نامه وه، چې قومندان يې عبدالرزاق و، څلورمه سيمه يا يخ کاريز، د قومندان څارنوال شوه. د ټولو برخو منتظم قومندان غفور جان وټاکل شو. د رجيم پوځ له بنار نه برید وکړ، خو شورويان دغه ځل له خپلو ځايونو نه بيرون نه شول. د رجيم له سرتېرو سره اوږدې تېرې اړې وې. دوی د ونو بناخونه پرېکول او د تللو لارې يې هوارولې. د قومندان محمداشاه کاکو او عبدالغني په وينا: «مونږ د خپلو ځايونو په مخ کې ماینونه خښ کړي وو، چې هغو د رجيم خراب روزل شوي سرتېري وويړول. مونږ له خپلو ټينگو ځايونو څخه په پرله پسې ډول ډزې کولې. مونږ له يو سل او شپېته نه تر دوه سوه پورې احتياطي مجاهدان لرل. هر ماښام به يوه مرستندويه ډله رادمخه کېدله. اذوقه به يې راوړله او [زمونږ] يوه ډله به د دوه ورځو دمې کولو لپاره تلله. بيا به دوی له نورو سره عوض کېدل، د شپې په ارامۍ کې به مونږ دغه کار بيا بيا کاووه. په دغه ډول مونږ په اتلسو ورځو کې دفاع وکړه.... در جيم سرتېرو بری ترلاسه کولی ونه شو. خو مونږ پخوا له دې چې له مينځ نه يې يوسو، يو څه ونې يې قطع کړې. زمونږ موقعيتونه ښه وو، خو د څيزونو رسېدل گران وو، دښمن د نښتې په ټول وخت کې په سيمې کې پر ټولو مشکوکو ځايونو باندې بمونه غورزول او ډزې يې کولې. هغه يو څه چې په پنځه پلان کې زمونږ لپاره و، هدف يې خطا کړ، د بنار په لويديځ وره باندې ولگېد، ډېر ملکيان يې له مينځ نه يووړل. دوی زمونږ دمخه ليکي موقعيتونه وهلی نه شول، ځکه چې مونږ د دوی ليکې ته ډېر نژدې وو، او په دې ډول مونږ د دوی له هوايي بريدونو نه په امن کې وو.» (۳۹)

په کندهار کې د جنگ بله مهمه جبهه د ارغنداو وه. دغه دره د ارغنداو سين له برکته د ويلو، نهرونو، باغونو او کليو يوه ډېره شنه کرنيزه سيمه ده

چې د ماله جات په شان د ټانکونو گرځېدلو لپاره سمه نه وه. پر دې سربېره دا چې دواړه، په تېره ارغنداو، ښار ته نژدې دی د جنگ دواړو خواوو ته يې خاص اهميت لاره. او دواړه د اوږدې مودې لپاره د ډېرو پوځي عملياتو سيمې شوې. خو شورويانو او پرچميانو سره له دې چې د کندهار ښار تر څنگ يې لوی پوځونه مېشت کړي وو او له جنگي الوتکو او توپ لرونکو هلیکوپترونو نه يې کار اخيست، تر پايه پورې يې هغه لاندې کولی او حاکمیت پرې چلولی ونه شو.

ارغنداو د سرقومندان ملا نقيب د مجاهدانو سيمه وه، چې اسلامي جمعيت ته منسوب و، د هغه دايمي مرکز لېرې په خاکرېز او لوی مرکز يې د ارغنداو سين په لويديځ کې د چار قلبې په کلي کې و. قومندانانو يې يو ځای بل ځای هم مرکزونه لرل او د قومندان اختر جان مرکز د ارغنداو په ختيځ کې په بابای ولي صاحب او بل يې په لويديځ کې په پير پايمال کې و. پر دې سربېره په ارغنداو کې مجاهدانو د محکمې لاندې د اوږدو غارونو په شان واړه پناه تونونه هم جوړ کړي وو. د اختر جان په وينا د ارغنداو سين «لويديځه غاړه په واقع کې د مجاهدو ټينگه سيمه وه، چې په پناه تونونو، جنگي موقعيتونو او خندقونو سره تړل شوي وو. پر هغه سربېره څنگه چې دغه شنه سيمه له باغونو نه ډکه وه او د خندقونو په شکل يې پرېمانه او به لرلې، تل به اسان و، چې له يو ځای څخه ډزې او بريد وشي.» اختر جان وروسته له هغه چې دوه مشر وروڼه يې د وطن په دفاع کې شهيد شول، په دوولس کلنۍ کې يې جهاد پيل کړ، دی د ښوونځي زده کوونکي و.

شوروي سرتېرو وروسته له هغه چې سيمه به يې له هلیکوپترونو نه په راکټونو او پر محکمې باندې له ټانکونو نه په توپونو وويستله، ټانکونه به يې د سيمې په څنډه کې ودرول او سرتېري به يې چې زياتره به د رجم جليان وو،

واستول، چې د مجاهدو و سلې ټولې کړي، چې د دوی په گمان هغوی مړه شوي وو، خو دوی به د همدغو غارونو د مجاهدو د گوليو قرباني کېدل. د رجيم او شوروي پوځونه په ۱۹۸۷ کال په جون کې په ارغنداو کې په يوه لوی نظامي عمل پيل وکړ. دا د روژې مياشت وه، په دغو عملياتو کې دوی په ناگهان نومي سيمې کې سره يو ځای شول او بيا د ارغنداو سين لويديځې غاړې ته په حرکت شول. د دوی بله قوه له بابای ولي صاحب څخه له ارغنداو سين نه تېره شوه. مجاهدان په دې شنې سيمې کې پر خپلو غارونو يا پناه تونونو کې ننوتل. نور يې ليرې ځايونو ته پر شاشول، چې د جنگ لپاره د مانورې ځای ولري. دغه پوځيان له دواړو خواوو نه په مجاهدو دمخه شول، سره له دې چې هغو پرې ډزې کولې. ټانکونه يې له زېږې دښتې نه راووتل او د شنې سيمې په لويديځ کې په ميدان کې تم شول او بيا يې د مجاهدو مرکز ته په چار قلبه کې مخه وکړه. دوی په شپږو ورځو کې د نښتو په حال کې هلته ورسېدل خو د دوی د ټانکونو د مخه برخې د شگو په بوجيو سره پوښل شوې وې او د ټانک صد سپکو راکتونو (RPG) پرې اثر کولی نه شول، قومندانانو چې د ټانکونو په درولو کې خپله ناتواني وليدله، په پای کې يې خپل سرقومندان ملا نقیب ته ښکاره کړه چې غواړي مرکز پرېږدي؛ خو هغه ورته کړه چې «... دا د دوی وروستی چانس دی، چې زمونږ او د هغو ترمينځ به جگړه وټاکي، هغوی شپږ کاله کونښن کړي چې دغه مرکز ونيسي، او دا د هغوی وروستی چانس دی، که مونږ مرکز پرېږدو بيا به يې هيڅکله بېرته ترلاسه کولی ونه شو، او که يې ودروو بيا به رانه شي.» قومندانانو بيا خپل معذرت ورته وړاندې کړ، د قومندان اختر جان په وينا «نقیب يو ټانک ضد راکت ته لاس کړ، وړاندې لار چې ټانک پرې وولي، مونږ قومندانانو هغه ودروه او وعده مو ورکړه چې تر پایه به ورسره

وجنگپيرو.» بيا ټوله ورځ جگړه وشوه، د شوروي او رجيم ټانکونه اول ودرېدل او وروسته تعبيلز (Taibils) ته پر شاشول .

خو ورځې وروسته د شوروي او رجيم پوځيان له درې اړخونو نه پر چارقلبي باندي رادمخه شول، له تعبيلز نه، له باباولي صاحب نه او په شمال لويديځ کې له جيله ور (Jelawar) نه. په زېړۍ دبنته کې شاوخوا زرتانکونه خواره شوي وو، ټانکونه دغومره ډېر وو، چې زېړۍ د بنته يې خړه دبنته کړې وه، خو د هغو دليلونو له مخې چې دمخه ويل شوي، ټانکونه د چار قلبي په شنه سيمه کې هم نه رادمخه کېدل. پلان دا و چې په هغه حال کې چې د رجيم سرتېري مرکز ته نژدې شي ټانکونه به ډله ډله يو ځای بل ځای ودرول شي. سرتېري وړونکي جنگي لاری د سرتېرو د ملاتړ لپاره را دمخه کېدلې، خو څنگه چې هغه هم مجبورې وې، په وړو وړو ډلې وويشلې شي، تر خطر لاندي کېدلې. د بريدونو ترمخه به لکه څنگه چې معموله وه، له هليکوپترونو نه ډېر کار اخيستل کېده. دغه مهال به مجاهدان پر خپلو غارونو کې ننوتل او يوازې يو څو کتونکي به يې د نښتو په ځايونو کې د څارنې لپاره گمارل. دوی به چې د سرتېرو رادمخه کېدل وليدل مجاهدان به يې پرې خبر کړل؛ هغوی به له غارونو نه ووتل او د نښتو په موقعيتونو کې به ځای پر ځای شول او د تاکنونو په بناخونو به يې ځانونه پټ کړل او چې سرتېري به ورنژدې شول په ډزو سره به پر مخکه ولوېدل. په دې ډول د رجيم ډېر سرتېري له مينځ نه لاړل، کله به دوی په خپله مجاهدانو ته اوبنستل، چې په لوډسپيکرونو به ورته غبر کېده چې «مونږ ستاسې دښمن نه يو؛ مونږ ستاسې وروڼه يو، له مونږ سره يو ځای شئ.» ملا نقيب چې يو نيول شوی افسر دمخه ازاد کړی و، د رجيم سرتېري به يې هم هڅولي وي، چې له



مجاهدو سره يو ځای شي. خو دغه افسر له مجاهدو سره همکاري کولو ته حاضر نه شو، په دې چې کورنۍ يې په کابل کې وه.

دغه نښتې يوه مياشت او څلور ورځې روانې وې، په عملياتو کې يو ډول والی راغی. اول د هلیکوپترونو بمباري او بيا د پليو سرتېرو را دمخه کېدل. غارونو ته د مجاهدانو ننوتل او بيا راوتل او پر نزدې شويو سرتېرو ډزې کول. د خپله ور خوا نه سرتېري په دغه دام کې ډېر کېوتل. د رجيم سرتېري به په ماینونو سره هم له مينځ نه وړل کېدل. دغه واړه ماینونه په مجاهدو کې د قندانی په نامه يادېدل. د چارقلبې د مجاهدو ستونزې هم ډېرې وې، غټه ستونزه خواړه و، چې له سين نه اخوا کورونو نه به ورته استول کېدل. په چارقلبه کې په يوه وخت کې پنځه سوه مجاهدان وو، خو خواړه د جگړې په وخت کې ورته رسېدلی نه شول. «کله به مونږ هغه خوراکي څيزونه خوړل چې له شورويانو يا د رجيم له پوځ نه به پاتې کېدل. له شورويانو نه به ډېر خواړه په تېره وچه ډوډۍ پاتې کېدله، زمونږ خوراک به زياتره وخت وچه ډوډۍ وه، چې د اوبو په زور به مو له ستوني نه تېروله.» بله غټه ستونزه د تپي شويو مجاهدو وه، له مجاهدو سره د لومړۍ طبي مرستې روزل شوي کسان هم وو، تپيان به په عادي حال کې د درملنې لپاره پاکستان ته استول کېدل خو «مونږ نه شو کولی شريفل د له تپي شويو نه وباسو او په دې ډول ډېر سخت تپيان له خپلو زخمونو نه تلف کېدل.» له مجاهدو سره عربان هم وو خو «دوی هلته د دې لپاره وو، چې د جهاد کرېډېټ ترلاسه کړي او جنگ کول وويني.» دوی جنگ ته زړه نه کاووه، په دغو نښتو کې د دواړو خواوو تلفات په يقين سره مالوم نه دي، د قومندان اختر جان په وينا «مونږ په دغه مرکز کې تر شپېتو مجاهدانو او قومندانانو نه ډېر په جنگ کې له لاسه ورکړي. د مرکز شاوخوا په نورو ځايونو کې ډېر نور هم شهيد شوي.» د رجيم پلي

سرتېري به په ډېر شمېر له مينځ نه وړل شوي وي، ځکه چې دوی به، نه شوروي سرتېري به، د نښتو مخنی ليکې ته استول کېدل او تر ۱۹۸۷ پورې د رجيم پوځ هم ډېر شوی او روزل شوی و. بيا هم د قومندان اختر په وينا «د رجيم او شورويانو تلفات مالوم نه دي، خو څنگه چې مونږ په ناڅاپي ډول پر هغو بريد کاووه، د هغو تلفات بايد زمونږ تر تلفاتو نه ډېر وي او د شورويانو تر تلفاتو نه د رجيم د سرتېرو تلفات په يقين سره ډېر وو. زه فکر کوم چې دښمن په پای کې د تلفاتو له امله ميدان پرېښود.»<sup>(۴۰)</sup>

د پاکستان د ستراتيژيکي مطالعاتو موسسه، د قومندان اختر جان وينا په ضمني ډول تاييدوي او په يوې څېړنې کې وايي چې «د يوه راپور له مخې د يوې نيمې مياشتې په موده کې چې د ۱۹۸۷ کال په جون کې دی، د شوروي- کابل له پوځونو نه په کندهار او شاوخوا سيمو کې ۲۵۰ تنه سرتېري وژل شوي او اته سوه تنه ټپي شوي دي. له سلو نه ډېرې لاری، ټانکونه، او جيبونه له ديارلس الوتکو او هليکوپترونو نه يې له لاسه ورکړي دي. د رجيم دوه نيم زره سرتېري په دغې مودې کې له مجاهدو سره يو ځای شوي دي، چې ښکاري دغه موده په څو کلونو کې د مجاهدو پر ضد د شوروي-رجيم د عملياتو تر ټولو اوږده موده وه. ښکاري چې دغه عمليات د ۱۹۸۷ کال تر جولای پورې غزېدلې وي.»<sup>(۴۱)</sup>

(د غره نه اخوا) د اثر منتظمانو د کندهار نښتو عمومي نتيجه په دې ډول ښودلې ده: «د جنگ په ټولې مودې کې شورويان او د افغانستان دموکراتيک جمهوريت ونه شو کولي، کندهار تر خپل پوره کنترول لاندې کړي. د مجاهدانو ښاري ډلو بېل بېل جنگ کاووه او د گړځنده مجاهدو ډلو د ښار پر شاوخوا سيمو باندې خپل کنترول ټينگ کړی و.»<sup>(۴۲)</sup>

## پنجشېر

پنجشېر د هسکو غرونو ترمينځ يو سل او شل كيلومتره اوږده تنگه دره ده له يو څو اړخيزو دره گيو سره. د پنجشېر درې په مينځ کې هم د نورو غرونو درو په شان يو گړندی سين بهېري، چې د هندوکش له جگو واورينو غرونو نه راوځي. په دغه سين سره د کرنې وړ مځکې خړوبېري، خو له هغو نه هغومره حاصل نه ترلاسه کېږي، چې د ټولو خلکو گذاره پرې وشي. که څه هم د دغې درېمې درجې ولسوالۍ ټول خلک لږ او په ۱۹۸۵/۱۳۶۴ کې څه باندې پنځه نوي زره تنه تخمين شوي دي، په پنجشېر کې نژدې هره کورنۍ څاروي هم ساتي، چې له محصولاتو نه يې استفاده وکړي. پنجشېر لوی مځکه وال نه لري او د خلکو څلوېښت سلنه يې بې مځکې دي، پنجشېر د توت ونې ډېرې لري، قيمتي ډېرې هم لري، چې زمره او لاجورد يې مهم دي.

پنجشېر له غرني موقعيت سره سره گاونډيو سيمو ته تگ لارې لري لکه د درې په سر کې د انجمن کوتل او د پريان په سيمه کې د درې نومې درې له لارې نورستان، لغمان او نجر او ته او ښکته د پنجشېر په خوله کې له عنابې نه گلبهار او کابل ته. د پنجشېر دغه برخه چې بازارک، رخه او عنابه پکې واقع دي ډول ډول مېوو ونې لري. ټوله دره شنه او ښکلې ده، خو ځينې پنجشېريان د نورو سيمو خلکو په شان اړ دي په کابل کې کسب او کار او له خپلو کورنيو سره ژوند وکړي.<sup>(۴۳)</sup> هغسې چې د امير عبدالرحمن په واکمنۍ کې د ټول هزاره جات له لاندې کولو نه وروسته ډېر اوسېدونکي يې کابل ته د کسب او

کار لپاره لارل، داسې هم ډېر پنجشېریان د سالنگ کوتل له پرائیستل کېدلو نه وروسته د کابل په ښار کې په زیاتېدونکي شمېر په کار او کسب بوخت شول. پنجشېر په واقع کې له دغه وخت نه وروسته له گونبه توب نه ووت او مهم شو. د ملي جهاد په بهیر کې په نړۍ کې هم وپېژندل شو.

په پنجشېر کې د شورویانو او پرچمي پوځیانو یرغلیز نظامي عملیات او د هغو په وړاندې د احمدشاه مسعود په قومندانۍ دفاعي عملیات هم لانجمن دي. غټ دلیل یې دا دی چې هیڅ لیکوال په پنجشېر کې هیڅ نظامي عملیه یا عملیات په اوږد ډول نه دي بیان کړي لکه هسې چې (د غره نه اخوا) اثر کې د نظامي عملونو بیان شوی دی. په دغه اثر کې د پنجشېر جبهه هیڅ یاده شوې نه ده. له دې امله د پنجشېر د پېښو رښتین توب مالومول اسان نه دی. حفیظ الله منصور په خپل کتابگوتي «پنجشیر در دروان جهاد» کې د دغو عملیاتو په اړه گړېدلی، خو هغه کاشکي د واقعیت موندلو لپاره ځانگړی شوی وای او پر هغه سربېره مولف یې د ځینو موضوع گانو په اړه ډول ډول گړېدلی دی. د بېلگې په ډول په ۸۶مخ کې وایي چې «مردم از زمان آغاز جنگ مساکن خویش را ترک گفته به کوها پناه بردند.» خو په ۱۰۶مخ کې بیا وایي چې «آمریت جبهه تصمیم گرفته بود که یک روز قبل از آغاز تهاجم روس ها پنجشیر را کاملاً تخلیه نماید.» پر دې سربېره د ده لیکنه په نورو برخو کې د عین پېښو په اړه د قومندان گروموف او مولف لیاخوفسکي او داسې هم د افغان- شوروي جنگ له اثر نه چې روسي افسرانو لیکلی توپیر لري، چې وروسته به په گوته شي. منصور د ځینو نورو موضوع گانو په اړه دغسې غبرېږي، چې هر څوک یې منلی نه شي. په ۱۱۰مخ کې وایي چې د کابل رجیم او شوروي گډو قوتونو په اوومه حمله کې «۲۵۰۰ تن و در حمله هشتم ۱۷۶۰ تن از افرادش را از دست داد.» دی دا هم پرې اضافه کوي چې

«علاوًتاً ۵۰۰ تا ۶۰۰ تن عراده جنگي شان به وسيله مجاهدين تخریب گړديد.» په ۱۱۳ مخ کې وايي چې «طی این مدت [جورای ۱۳۶۷/۱۹۸۸] ۸۵۰۰ تن از عساکر شوروي و يا داخلي به هلاکت رسيدند. ۱۱۰۵۰ عراده موتر و ۳۲۵ عراده تانک و زرهپوش تخریب و يا طعمه حريق شدند. حدود صد فروند طياره جت و هلیکوپتر تخریب و يا ساقط گړديدند و در برابر آن بين ششصد تا هشتصد تن از اهالی ملکی پنجشير و ۹۰ مجاهد به شهادت رسيدند.»

منصور په کال ۱۳۶۱/۱۹۸۲ کې د شوروي رجيم له گډ نظامي عمليې نه غبرږي او ليکي چې «تعداد افراد مهاجم روس و رجيم کابل در این حمله به ده تا پانزده هزار عسکر ميرسيد که ۱۵۰۰ عراده نظامي اعم از تانک و توپ و لاري های نفر بر در اختيار داشتند.» دغه پوځ د ده په وينا نابره په شپږ سوه هلیکوپتري الوتنو سره په دشتک، رخه او استانه کې سرتېري بنکته او ځای پر ځای کړل او په بله ورځ په رخه کې له مجاهدانو سره ونستل، چې په نتيجه کې «... در ان عمليات پنج هلیکوپتر توسط زيکو يوک مجاهدين بفرماندهي شاه سلیمان ساقط گړديد و صد سرباز روسي به هلاکت رسيد و مجاهدين ۴۰ ميله کلاکوف، سه ميل هاوان، سه ميل نارنجک انداز و دو ميل راکت R-143 به غنيمت گړفتند.» دی دا هم وايي چې «در یک ماه اول جنگ ۱۲۰۰ سرباز روس و داخلي به هلاکت رسيدند، ۱۴ هلیکوپتر و ۳ جت به وسيله مجاهدين سرنگون شدند و ۶ عراده تانک و لاری نظامی تخریب گړديدند و از جانب مجاهدين ۴۰ تن به شمول قومندان تازه از هزاره دره و از افراد ملکی ۳۰۰ تن... به شهادت رسيدند.» دی د مجاهدانو په اړه وايي چې «تعداد مجاهدين مسلح پنجشير در آغاز این حمله به ۷۵۰ تن ميرسيد و سلاح های ثقيل آن جبهه را چند پایه توپ و دهشکه تشکیل

میداد.» په پای کې دی دغه ټوله حمله ناکامه بولي او وايي چې «تهاجم پنجم روس ها باوجود بمباردمان متکاثف بی نتیجه ماند.»<sup>(۴۴)</sup> خو ده دا نه ده سنجولې چې ۷۵۰ تنه جنگیالان به څنگه وکولی شي چې لس زره یا پنځلس زریز پوځ چې په عصري وسلو سمبال و، په دغه ډول ناکام کړي، هغه هم په یوې لنډې مودې کې.

د شوروي- افغان جنگ د لیکونکو بیان د منصور له روایت نه پوره توپیر لري. دغه روسي افسران د دغې نظامي عملیې بیان په اوږد ډول کوي او وايي چې هغه د دوو اونیو کار وو، نه د میاشتي یا میاشتو، چې منصور وایي. د دوی د لیکنې له مخې دغه عملیات د ۱۹۸۲ کال د مې په ۱۵ مه پیل شول او په څلورو مرحلو کې د مې په ۲۸ مه پای ته ورسېدل.<sup>(۴۵)</sup> اول د غوربند په دره کې محض د تېر ایستلو لپاره عملیات وشول. «دبمن قومندان دغه انحرافي حمله اصلي حمله وگڼله او په بېره یې د سیمې له اطراف نه حتی له پنجشیر درې نه اضافي قوتونه غوربند ته واستول.» په دې ډول په دوو وروستیو ورځو کې د بگرام له شمال نه د پنجشیر درې په خوله کې د گډ پوځ واحدونه ځای پر ځای شول او د مې په ۱۷ مه شپه یوه زره پوځ لوا (Battalion) پنجشیر ته ننوتله او وړاندې لاړه، د یوه ځایي لارښود په ملگرتوب. دغه مرحله د مې له ۱۷ نه تر ۲۲ پورې اوږده وه او په شروع سره ټوله دره سخته بمباري شوه. اول په توپ سمبال واحدونه وړاندې لاړل او وروسته د گډو پوځونو واحدونو په اصلي عملیاتو پیل وکړ او د شوروي موتوریزې لوا (Battalion) او در جیم یوه پلې لوا په رخه او بازارک کې له هوا نه ښکته کړای شول، ځنگه چې تر هغه دمخه هغه ځای سخت بمباري شوی وو اغیزمنې حملې پرې ونه شوې او د ښکته کولو په وخت کې یې تلفات ډېر نه وو. «خو دوی [گډو قواوو] ونه شو کولی د مجاهدانو د

هوايي» دفاع سيستمونه له مينځ نه يوسي. «مجاهدانو په رخه کې دوه هليکوپترونه د بنکته کېدلو په وخت کې وغورزول او څو نور يې زيانمن کړل.»

د دوهمې مرحلې په لومړۍ ورځ د شوروي-افغان د شپږو لواوو سرتېري چې ټول شمېر يې ۱۲۰ تنو ته رسېده، د پنجشېر په دره کې تر پنځوس کيلومترو پورې وړاندې ولاړل او د شاوخوا هسک ځايونه يې ونيول او د مجاهدو ټينگ ځايونه يې وران کړل. هوايي بمباريو پلي پوځونه قادر کړل چې انووا (Anova) [عنابه] ته له درې لارو په يوه وخت کې ورسېږي. د مې په ۱۹ مه د شوروي-رجيم يو بټاليون (لوا) د استانه او بله د متا (Mata) په سيمه کې له هوا نه بنکته شوه، لکه چې يوه ورځ وروسته څلور نورې لواگانې د اې وم (Evim) په سيمه کې بنکته شوې. په دې ډول د عملياتو له پيل نه په څلورو ورځو کې ۶۵ لواگانې (Battalion) د مجاهدانو شاته له هليکوپترونو نه بنکته شولې، خو د روسي افسرانو په وينا «د هوايي ځواکونو نه د ډېرې استفادې او د محکمې پوځونو له بڼې همغږۍ سره سره دښمن سخت مقاومت ته دوام ورکړ. ... هر چېرې يې له ډول ډول تاکتيکونو نه کار اخيست او له گړنگونو، کمرونو، سمڅو او پټو ځايونو او هسکو څوکو نه يې ډزې کولې. ... دغې دفاع وړاندې تلونکي مخکيني قوتونه پر ځای ودرول. د شوروي-افغان حکومتي پوځونو ته د سر او سامان ډېر تاوانونه واوښتل.» (۴۶)

سره له دې هم گډو پوځونو په پای کې مجاهدان اړ کړل چې خپل ځايونه پرېږدي او په شاشي بې له دې چې تلفات ورکړي. د دغو درې ورځو په بهير کې د اې وم (Evim) د بنکته کېدلو په سيمه کې په هليکوپترونو سره په ټنو مهمات او خوراکي څيزونه انتقال شول. او پيلوټانو له معياري حد نه ډېرې الوتني وکړې.

د عملياتو څلورمه مرحله (د مې ۲۵ مې نه تر ۲۸ مې پورې) د جنگ له ډگر نه د ځايي ځواکونو په ايستلو پيل وشو او د مې په ۲۸ مه ټول گډ پوځ بگرام ته په شاشو. دوی دغه عمليات بريالي وگڼل. د عملياتو په وخت کې «دوی ډېر پټ سندونه ترلاسه کړل. په هغو کې د دغه شريکې حرکت د مشرۍ تشکيل، د افغانستان د اسلامي جمعيت د غړو لستونه دهغه له عکسونو او فورمونو سره، په کابل کې د سري فعالو غړو لستونه، په راتلونکو ورځو کې د حکومت او شوروي ځواکونو پر ضد د حملې پلان او داسې هم د هغو [حکومتي] چارواکو لستونه وو، چې د له مينځ نه وړلو لپاره په نښه شوي وو.»<sup>(۴۷)</sup>

له دغو عملياتو نه وروسته و چې قومندان احمدشاه مسعود د جنرال گروموف په وينا د همدغه کال په دسمبر کې د يرغلگر پوځ له چارواکو سره لکه هسې چې په تېر څپرکي کې وويل شول، د اور بند تړون لاسليک کړ. تر هغه دمخه يې د لومړي ځل لپاره د ۱۹۸۰ کال په اپرېل کې د يرغلگر پوځ د يوه چټک نظامي عمل نه وروسته «... د شوروي پوځي ټولگيو له قومندانۍ سره يو پټ خوبناوي [توافق] لاسليک کړی و. په دغه خوبناوي ليک کې يې ژمنه کړې وه چې د «حکومتي او شوروي پوځونو پر خلاف به له دنېمنۍ نه ډک عمليات نه ترسره کوي.»<sup>(۴۸)</sup>

په پنجشېر کې د نظامي عملياتو د شمېر په اړه هم اختلاف دی او ځينې عمليات چې د کاغذ پر مخ ثبت دي، په واقع کې نه دي شوي. د منصور په روايت په پنجشېر کې دغه عمليات اته ځله د حناني په روايت لس کرته او د روسي افسرانو په وينا شپږ ځله شوي وو.<sup>(۴۹)</sup> روسي افسران دغه عمليات د جنگ په دوهمې مرحلې کې نښي، چې د ۱۹۸۰ مارچ نه د ۱۹۸۵ تر اپرېل پورې مودې ته ويل کېده. دوی ټول جنگ له نظامي نظر



نه په څلورو مرحلو ویشلی و او جنرال لیاخوفسکي چې په دې اړه د صلاحیت خاوند و، وایي چې «له ۱۹۸۶ کال نه وروسته د احمدشاه پر خلاف ستر پوځي عملیات ترسره نه شول او دا کار به تر ډېره ځایه یوازې د هوایي بمباریو او توپچي گذارونو په کچه ترسره کېده، چې په غرنیو سیمو کې د هغو اغیزه د تیرو او پرڅو له ماتولو پرته بل څه نه و.» دی دا هم وایي چې «... د تېرو څلورو کلونو [۱۹۸۴-۱۹۸۸] په ترڅ کې د مسعود پر خلاف له څو ماتو گډو گډارونو نه پرته نور هیڅ ډول ستر عملیات نه دي شوي.»<sup>(۵۰)</sup> په دې اړه هم شک دی چې دغه یاد شوي عملیات به په رښتیا شوي وي. تر ټولو لویه عملیه د ۱۹۸۴ کال وه، چې د هغې په اړه د منصور او د ک. ج. ب جنرال شېرشین او په پېښور کې د سي آی اې د څانگې مشر ملت بیرډن له روایتونو سره نقاضت لري. دغه حمله د منصور په روایت د ۱۳۶۳ کال د ثور په اوله [اپریل ۱۹۸۴] «... اغاز یافت خلاف توقع روس ها بیش از چار سال بطول انجامید.» د ده په وینا «حمله با هجوم طیارات بلند پرواز TU-16 و SU-25 که تعداد شان به صد بال میرسید اغاز یافت... بدنبال بمباردمان شدید آن منطقه یک لشکر خاص قوای سرخ (Spitnaz) با پشتیبانی ۴۰۰ تا ۶۰۰ عراده تانک به وادی پنجشیر یورش برد.» دغه حمله په دغسې حال کې وشوه چې بیا هم د منصور په وینا «... دو هفته قبل از حمله قوای روس اهالی پنجشیر که تعداد شان به اضافه از صد هزار تن میرسید بدستور امریت جبهه خانه و کاشانه شان را بقصد کابل و یا شهرهای دیگری ترک گفتند.» دی د مجاهدو په اړه هم وایي چې «... چهل و هشت ساعت قبل از حمله قوای روس که امریت جبهه دقیقاً از ان مطلع بود، دستور خروج کلیه مجاهدین را در آن دره صادر نمود که باستثنای چند گروپ محدود تمام مجاهدین از پنجشیر بیرون رفتند.» د همدغو «محدودو

مجاهدينو» په قوت و، چې «...قواى مشترک شوروي و رژيم کابل بگفته مسعود در حمله هفتم ۲۵۰۰ تن ... از افرادش را از دست داد. علاوه ۵۰۰ تا ۶۰۰ عراه جنگى شان بوسيله مجاهدين تخریب گردید.»<sup>(۵۱)</sup>

د پورتی عملیې په اړه د منصور روایت د شبرشین او ملت بیرډن له روایتونو سره هیڅ سر نه خوري. د دوی د لیکنو له مخې د شوروي او کابل رجیم د دغه گډ عمل په وړاندې په پنجشیر کې مقابله هیڅ نه ده شوې. د شبرشین په وینا د دغې نظامي عملیې قومندانې د شوروي اتحاد د دفاع د وزیر لومړی مرستیال مارشال سوکولوف پر غاړه وه او هغه د پنجشیر په رخه کې په یوه لوی کور کې یوه غونډه وبلله، هلته ورته راپور ورکړل شو چې په دغې نظامي عملیې کې «له درې زره یاغیانو څخه یې یو زر اووه سوه وژل شوي دي او هغو نورو یې وژل شوي کسان او د هغو وسلې له ځانو سره اخیستې او د جگړې له ډگر څخه وتلي دي.» چا له راپور وړاندې کوونکي نه پوښتنه وکړه، چې څنګه ممکنه ده دیارلس سوه کسه اوولس سوه مړي د جنگ له ډگر نه وباسي، په داسې حال کې چې د جنگ غالب لوری هم هلته شتون ولري؟ راپور ورکوونکي له ځواب ورکولو نه ډډه وکړه. جنرال شبرشین چې په غونډه کې حاضر و، وايي چې څنګه چې مجاهدانو هیڅ مقابله نه ده کړې «... له هغو نه څوک نه وو وژل شوي.» مجاهدانو ځکه مقابله نه وه کړې چې د هغه په وینا قومندان «احمدشاه د خبلو ایجنتانو له خوا چې د افغانستان د دفاع په وزارت کې وو، د عملیاتو او د یرغل د چمتو کېدو په باب مخکې له مخکې خبر شوی و او د گذار له گواښ نه یې نه یوازې خپل جگړه ییز ټولګي گوښه کړل، بلکې د پنجشیر ټول اوسېدونکي یې هم له خپلو سیمو نه وایستل.» دی دا هم وايي چې «زمونږ توپچي، هوايي ځواکونو او

زمونږ ټانکونو د غرو په تشو لمنو، په تشو پرېښودل شويو کليو، بې خلکو لارو باندې ډزې کولې.»<sup>(۵۲)</sup>

په پېښور کې د سي آی اې د څانگې مشر بيرون روایت د پورته روایت په تاييد دی، خو هغه نور مهم ټکي هم لري. يو ټکی يې دا دی چې سپين ږيري مارشال سوکولوف د راپور اورېدلو په جريان کې راپور ورکوونکی وپوښته چې «دښمن چيرې دی؟ ايا هغه په نزدې تنگو درو کې پټ دی؟» ځواب يې واورېد، چې هو همدغسې ده او «مونږ پوستې، گزمې او چورکلې لرو چې حرکتونه يې څاروو.» بيا جنرال شبرشين راپور ورکوونکی و پوښته چې «ايا دغسې قوه له دغسې ماتې نه وروسته تهديد کېدلی شي؟» ځواب يې وانه وړېد، او راپور ورکوونکي داسې وښووله چې پوښتنه يې هيڅ نه ده اورېدلې. شبرشين بيا له کومې بلې سرچينې نه خبر شو چې په دغه جنگ کې له مقابل لوري نه ممکن پنځلس کسان تلف شوي وي، ځکه چې لکه دمخه ويل شوي، پنچشپږ له خلکو نه خالی و او دا چې ممکن د دفاع وزارت ځينو لوړو افسرانو احمدشاه مسعود د نظامي عملياتو خبر دمخه ورکړی وي، خو دی پوره باوري نه و، ځکه چې شوروي افسرانو له اول نه نظامي عمليات په خپل نوښت کول او د رجم افسران يې په اخري شېبه کې له هغو نه خبرول. قومندان مسعود په پنچشپږ کې د شورويانو له کېدونکي نظامي عمل څخه تر افغان افسرانو نه شايد دمخه خبرېده، دا به ځکه دغسې و، چې د شبرشين په وينا «... هغه د شوروي له نظامي استخباراتو (GRU) له يوه افسر سره پټ تماسونه لري، چې هغه د مشاور په مستعار نامه دنده ترسره کوي.»<sup>(۵۳)</sup> دغه «مشاور» به ډگرمن اناتولي و، چې د لياخوفسکي په وينا يې «خورا اوږد وخت د احمدشاه په استوگنځي کې تېر کړ او په دې ترڅ کې يې له هغه سره اړوند کار پرمخ بېوه.»<sup>(۵۴)</sup>

اوس پوښتنه دا ده چې پوځي چارواکو خپل ستر آمر مارشال سوکولوف ته ولې ناسم اطلاعات ورکړل؟ د شبرشين په نظر د ک. ج. ب چارواکو ته دا کومه نوې خبره نه وه. هغوی د مجاهدو په اړه مسکو ته هم ناسم اطلاعات ورکول. د هغه په وينا «له ۱۹۸۲ څخه تر ۱۹۸۶ پورې دښمن [مجاهدان] له خپلو ټولو عمومي وسله والو کسانو څخه، چې شمېر يې پنځه څلوېښت زره دی، هر کال دېرش زره کسان له لاسه ورکوي.»<sup>(۵۵)</sup> ک. ج. ب والو د حفيظ الله امين په اړه هم مسکو ته جعلي اطلاعات ورکول، چې د هغو له مخې د مسکو لويانو په پای کې د هغه حکومت په نظامي يرغل سره نسکور کړ. د شوروي په دکتاتوري نظام کې حکومتي چارواکو په تېره د ک. ج. ب چارواکو د خپلې موخې او د کار د اسانۍ لپاره واقعيتونه په خپله جوړول يا پټول او په ټولنه کې هم دغسې مخالفان او جوړنلستان نه وو، چې پر هغو انتقاد وکړي. او خپلو ناسمو کارونو ته يې متوجه کړي. داسې ښکاري چې شوروي چارواکو غوښتل قومندان احمدشاه مسعود تر خپل نفوذ لاندې راولي او د خپلې موخې لپاره ترېنه کار واخلي.

شورويانو شمالي افغانستان ته له پخوا نه سترگې نيولې وې. د (داود خان د ک. ج. ب په لومو کې) اثر په دې اړه ډېر مالومات ورکوي. د ۱۹۷۷ کال په اپرېل کې چې بريټنيز له ولسمشر محمد داود سره په کریمان کې لفظي ټکر وکړ، د افغانستان د شمال په اړه و. د هغه اعتراض دا و چې هلته ولې د امپيريلستانو کارکوونکي په کارونو گمارل کېږي. د دې مانا دا وه چې دغه کار کوونکي چې ده جاسوسان وبلل، د شوروي اتحاد پر ضد کار کوي. شوروي لويان چې د خپل يرغل په وخت کې پوه شول، چې د دوی تر لاس لاندې د پرچم رجيم د دوی په مرستې سره هم ټول افغانستان لاندې کولی او حکومت پرې کولی نه شي، په ۱۹۸۷ کې يې د شمالي افغانستان د نهو

ولایتونو لپاره یو فرعي حکومت پر پښو ودروله، چې سروال یې د نجیب مسیر په نامه د صدراعظم مرستیال او غړي یې د وزارتونو معینان وو. دغو ولایتونو ته دغه بې ساري امتیاز ورکړل شو، چې د شوروي اتحاد د منځنۍ اسیا له جمهوریتونو سره د سوداګرۍ او نورو څیزونو په اړه نېغې اړیکې ولري.<sup>(۵۶)</sup> له دغه تجویز نه نهایي مقصد دا و، چې دغه پراخه سیمه اول کورواکه یا خودمختاره وي او په پای کې د شوروي اتحاد په قوت ځانله سیاسي نظام ولري او له اصلي افغانستان څخه جلا وي.

دغه تجویز هم لازمي کوله چې شورويان له قومندان احمدشاه مسعود سره په دغه اړه وغږېږي او همکارۍ ته یې رامت کړي. د خبرو لپاره هوا هم برابره وه. تر دغه وخته له نظامي عملیاتو او خوټړیو مقابلو سره سره دواړو خواوو د یوه بل مراعات کاووه. د شوروي پوځ قومندان ګروموف ویلي وو، چې دوی نه غوښتل احمدشاه مسعود په بشپړ ډول مات کړي او له مینځ نه یوسی. لیاخوفسکي هم په دې اړه وایي چې «...د شوروي اتحاد دفاع وزارت د اوپراتیفي ډلې مشرتابه او د څلوېښتم لمبر اردو قومندانان هم د احمدشاه د ډلو پر خلاف د عملیاتو پر نه ترسره کولو ټینګار کاووه.» دی دا هم وایي چې احمدشاه مسعود هم «...په غوڅه توګه خپلو ډلو ته ویلي وو چې د شوروي پوځونو پر خلاف جګړه بیز عملیات ونه کړي او ډلې یې هم دغه خبره پرته له ولې او څنګه نه پلې کوي.»<sup>(۵۷)</sup> «په دې ترڅ کې شوروي قومندانان له مسعود سره له پټو اړیکو نه په ګټې اخیستنې سره یو لړ پوښتنې چې اړوند لاسلیکونه او په کابل کې د شوروي سفارت ټاپه هم پرې لګېدلې وه، د څېړنې لپاره نوموړي ته ورواستولې.» دا د ګورباچوف د واکمنۍ وخت و، دغه لیک په اوو مادو کې و، چې مهمه یې د بدخشان، تخار، او بغلان او داسې هم د پروان او کاپیسا د ځینو برخو په ګډون د تاجکو د استوګنې د سیمو پر بنسټ

د تاجکانو د کورواکۍ يانې خودمختاری په اړه وه. د ليک يو متن چې په ژباړه کې هم ښول شوی، د قومندان مسعود د يوه ډلمرش ملا غوث په لاس<sup>(۵۸)</sup> استول شوی و. د شوروي اتحاد لوړ واکمن ميخايل گورباچوف هم دغه موضوع د ولسمشر نجيب الله د وخت صدراعظم محمد حسن شرف ته په مسکو کې ياده کړې وه، په دې ډول چې «شما فکر نمی کنيد اگر با احمدشاه مسعود حکومت شما با یک خودمختاري ساحه وسيع تری در قسمت شمال همکاری و موافقه نمايند او جنگ را کنار گذارند، زیرا بعضی از اطرافيان او چنين ارزو دارند.»<sup>(۵۹)</sup> په دغه وخت کې د گورباچوف حکومت حاضر و، افغان جهادي قومندانانو ته د خپلو سيمو کورواکي ومني خو چې له جنگ نه لاس واخلي. او له مرکزي حکومت سره په گډه کار وکړي.

«احمدشاه مسعود هم موده پس په دې اړه خپل ځواب راوړپړه او په هغه کې يې څرگنده کړې ده، چې دی د دغو پوښتنو د څېړلو لپاره خبرو اترو ته چمتو دی.»<sup>(۶۰)</sup> خو دغه خبرې لکه چې هيڅ نه وي شوې، ځکه چې د گورباچوف حکومت دننه په شوروي اتحاد کې له نويو اساسي ستونزو سره مخ شو، که څه هم احمدشاه مسعود حاضر و، د کورواکۍ يا خودمختاری په اړه له اشغالگر پوځ سره خبرې وکړي، لکه چې ويل شوي، ده لا دمخه په افغانستان کې له شوروي چارواکو سره تړونونه کړي وو. قومندان احمدشاه مسعود خپل مقصد ته در سپدلو لپاره د وطن پروا نه کوله، لکه چې د ولسمشر محمد داود په وخت کې يې هم د پاکستان په هڅونې د افغانستان پر ضد فعاليت کړی و. په دې ډول قومندان احمدشاه مسعود د وطنپالنې په امتحان کې ناکام دی او که شوروي اتحاد شپږدلی نه وای، د دغه تجویز له امله به د افغانستان بشپړوالی له خطر سره مخ و. وطنپال افغانان هيڅ وخت د پرديو په لمسه او مرسته پر خپلو وطنوالو باندې واکمنۍ کولو ته نه

حاضرېږي او په هر حال کونښن کوي چې په ډېره سخته کې هم د خپل هېواد حق ادا کړي او وروستيو نسلونو ته سرمشق او دالهام سرچينه وي. خو قومندان احمدشاه مسعود که څه هم د ملي جهاد په پير کې نوم وايست، دغسې وطنپال افغان نه شو.

## پکتیا

پکتیا او پکتیکا د افغان جهاد په دوره کې په خاص ډول مهمه سیمه شوې ده. یو دا چې دا سرحدی سیمه وه او د ډېورنډ د کرښې په دواړو خواوو کې عین پښتني قومونه اباد وو، بله دا چې مجاهدانو له پاره چنار، میرانشاه او نورو ځایونو نه د جهاد په غرض وسلې او نور اړین څیزونه پکتیا او د کابل حوزې په ګلپون نورو سیمو ته نقلول. د رجیم او شوروي چارواکو کوښښ کاووه د دغسې انتقالاتو مخه ونیسي خو دغه کار یې کولی نه شو، ځکه چې په دې اړه یې د قومونو همکاري جلبولی نه شوه، که څه هم په دغې لار کې یې دېرې پیسې لګولې او یو وخت تر څه حده بریالي شوي هم وو. بانديني جورنلستان او مهم لويديځ کسان هم له دغې لارې پکتیا او نورو ځایونو ته له افغان تنظیمونو سره تلل. په دوی کې د امریکې د ولسي جرګې غړي چارلي ولسن هم و، چې افغان مجاهدانو ته یې د سټنګر راکټونو په ورکولو کې بریالی کوښښ وکړ. د کابل رجیم په پکتیا کې له غټو ستونزو سره هم مخ و، یو دا چې په پکتیا کې په نظامي واحدونو کې د خلقي افسرانو له پرچمي افسرانو سره نه لګېده او حتی خلقي افسرانو له هغو سره زیر چلند هم کاووه. دوی دلته بس د مجاهدانو له امله سره متحد وو. بله دا چې رجیم ته ګرانه وه، د مجاهدانو له امله خپلو نظامي واحدونو ته وسلې او خواړه او نور څیزونه ورسوي، که څه هم د ګردیز او خوست په ښارونو کې یې د پخوا په شان دوه نظامي فرقې ځای پر ځای وې، خو سټه کنډو چې له هغه نه د خوست او ګردیز ترمنځ یوازنی لار تېرېده په ۱۹۸۱ کې د قومندان جلال



الدين حقاني (خُدران) تر کنټرول لاندې شوې وه. سټه کنډو په جگه سطح کې له سختو کبرليچو سره اوږد پروت دی او د دواړو ښارونو ترمينځ يوازنی لنډه لار ده، په دغه حال کې رجيم مجبور و، له نورو اوږدو لارو او يا د هوا له لارې اړين څيزونه د خوست فرقي ته ورسوي.

پکتيا په عمومي ډول د مولوي محمد يونس خالص د اسلامي تنظيم سيمه وه، چې حقاني يې نامتو قومندان و. دی سخت دريځه او د چپيانو ټينگ دښمن و. په پکتيا کې د حکمتيار اسلامي گوند، د پير سيداحمد گيلاني ملي اسلامي محاذ او د سياف د اتحاد تنظيم هم جهاد کاوو، خو پکتيا د حقاني له امله د مولوي خالص د حزب سيمه گڼل کېده. د حقاني تر څنگ نور قومندانان هم وو او قومندان عبدالحق چې هغه هم د خالص د حزب قومندان و، له پکتيا نه جهاد پيل کړی و. په واقع کې دا پکتيا وه چې هلته تنظيمي جهاد له ښاري پاڅونونو نه وروسته پيل شوی و. د خلقي حکومت په وړاندې هم جهاد د خدران د زيروک علاقه دارۍ نه شروع شوی و. په پکتيا کې د رجيم د قوتونو او مجاهدانو ترمينځ بې حسابو جنگونه شوي دي، خو هغه جنگونه چې په ژوره او سټه کنډو کې شوي، غټ او تر ټولو لوی وو.

## ژوره

ژوره د ډېورنډ د کرښې په څلور کیلومترۍ کې په یوې غرنۍ سمې کې پرته ده. پنځلس کیلومتره اخوا یې د میران شاه ښار دی، چې په شمالي وزیرستان کې پروت دی. ژوره اول د مجاهدانو د روزنې ځای و، چې ورو ورو په دغسې لوی او پراخ مرکز بدل شو، چې هلته د جهاد لپاره ضروري څیزونه د وسلو په گډون زېرمه کېدل او مجاهدان پکې روزل کېدل. دغه مرکز یا بیخ (Base) په سهیل ختیځ کې د سودیاکي (Sodyaki) غره مخامخ یوولس ټولنونه په بولدوزرونو او چوونکو موادو سره وکندل شول. دغه ټولنونه پینځه سوه متره اوږده وو، یو هوټل، د وسلو زېرمه تونه، د ترمیم ورکشاپونه، روغتیایي مرکز، د راډیو سټیشن وه پخلنځي یې هم لاره. برېښنا هم په جنرېتر سره ورته تولیدله. د مجاهدو یو پنځه سوه کسيز کنلک هلته میشت و، چې وظیفه یې په سیمه کې د مولوي خالص د تنظیم ګرځنده مجاهدو لپاره دلوجستکي موادو برابرول وو. دغه کنلک ته د محل د دفاع او د پاکستان او افغانستان ترمینځ د خاد او ک. ج. ب ایجنټانو د مخنیوي وظیفه هم ورپه غاړه وه. د مرکز شاوخوا غونډیو کې هوایي دفاعي ماشین گڼې هم ځای پر ځای وې. (۶۱)

په افغانستان کې د جهاد په ټوله دوره کې د ژورې په شان بل ټینګ مرکز نه و. د هغه جوړښت د چا کار او ابتکار و؟ داسې ښکاري چې د هغه د جوړېدلو نوښت د اسامه بن لادن کار و، د ټولونو او ودانیو جوړول په عربستان کې د بن لادن شرکت تخصص و. د اسامه بن لادن په وینا «کله

چې مونږ د مجاهدانو د ځايونو په بمباري كولو كې د روسانو وحشت وليد... مونږ د دوو سپېڅلو ځايونو له هېواد [عربستان] نه اټكل په سل گونو ټنه سامانونه نقل كړل، چې په هغو كې بولدوزرونه، لارې گانې، بار اچونكي سامانونه او د خندقو كېنډلو ماشينونه وو... مونږ يو شمېر اوږده تونلونه وكندل او په هغو كې مو د زېرمې كولو ځايونه او په ځينو نورو كې مو روغتيايي مركزونه جوړ كړل.» مشهور امريكايي جوړنلست او مولف رابرت فسك (R. Fisk) وايي چې هغه له بن لادن سره د مركې كولو لپاره په دغسې يوه تونل كې انتظار كاوه، چې «د يوه كلك غره په ډډه كې د سلگونو مترو په اوږدو كې كندل شوی و.»<sup>(۶۳)</sup> د البدر په نامه دغه مركز ورو ورو شپږ شول: لومړی البدر، دوهم البدر، الفاروق، خالد بن وليد، ابو جندال او سلمان فارس. له دغو نومونو نه ښكاري چې دغه مركزونه په كوم عربي هېواد كې وي، نه په افغانستان كې. په البدر كې د شوروي پوځ له ايستل كېدلو نه وروسته بانديان روزل كېدل، همدغه باندي عربيان وو، چې د بن لادن د پروگرام له مخې هلته روزل كېدل چې هغو د ۲۰۰۱ كال د سپټمبر په يوولسمه په امريكې كې د نيويارک ښار نړۍ واله سوداگري څو پوړيزه دنگه ماني او د واشنگټن ښار د امريكې په تنسول شويو الوتكو ووهل او ونړول، چې امريكې ته يې په بيلياردونو ډالرو تاوان واړوه او اثارونه يې په ټولې نړۍ كې محسوس شول. د همدغه كال په اكتوبر كې و، چې د امريكې په نوبت د ملگرو ملتونو د يوې فيصلې له مخې د نړۍ د څلور څلوېښت هېوادونو پوځونه افغانستان ته ننوتل؛ په ټولې نړۍ كې د ترهگرو څپل پيل شول او د افغانستان اسلامي امارت د امريكې په يرغليز پوځ نسكور شو، خو دا يوه بېله موضوع ده، چې دا يې د بيان ځای نه دی. دلته به دغومره وويل شي چې د افغانستان اسلامي امارت په ټولې نړۍ كې لومړنی نظام و، چې په خپل ملك

کې يې دغسې يو عرب، چې د خپل هېواد عربستان له تابعيت نه محروم شوی و، ازاد پرېښود چې د دغسې هېواد په تاوان خپل پلان عملي کړي، چې د شوروي اتحاد د يرغل په دفع کولو کې يې له افغانستان سره د وسلو، پيسو او نورو اړينو څيزونو بې مثاله مرستې کړې وې.

شورويانو او د رجم چارواکو د ۱۹۸۵ کال تر سپټمبر پورې د دغه مرکز په وړاندې څه ونکړل. د رجم چارواکو د همدغه کال په سپټمبر کې د گردیز له دوولسمې پلې فرقې نه ځينې واحدونه د ۳۷ او ۳۸ کمانډو غونډونو څخه ځينې واحدونه د ځاځي ميدان له لارې، نه د سټه کنډو له لارې، خوست ته واستول. د خوست له ۲۵ مې فرقې نه هم ځينې واحدونه ورسره يو ځای شول او ټوله قوه د جنرال شاهنواز تڼي په قومندانۍ د ژورې د لاندې کولو په مقصد روانه شوه. څنگه چې رجم د يوه نظامي واحد په ټولو سرتېرو د اعتبار نه درلود له بېلو و احدونو څخه يې له خپلو پلويانو نه يوه ترکيبي قوه د دغه ماموريت لپاره وگمارله. د همدغې مياشتې په پای کې دغه قوه د درندو توپونو او هوايي قوې په ملاتړ پر بارې (Bari) وردمخه شوه، چې د ژورې په شمال ختيځ کې موقعيت لري. د ژورې د دفاع لپاره دا ښه وخت نه و، لوی قومندانان د قومندان حقاني په گډون د حج ادا کولو لپاره عربستان ته تللي وو. پوځ باړه ونيوله او له هغه وروسته يې د ژورې د نيولو تکل وکړ، خو د مجاهدو يوې اتيا کسيزې ډلې د مغلگۍ په غونډيو کې چې د ژورې په شمال کې د دېوال په شان پرته دي، د هغو مخه ونيوله او تلفات يې هم ورواړول. په پای کې د رجم پوځ خوست ته بېرته پر شاشو او باړه د کوچي قومندانانو په مخکښې بېرته ونيول شوه، خو دا د جنگ پای نه شو.

د رجم پوځ له تڼيو څخه چې د جنرال شهنواز د قوم سيمه او د ژورې په شمال- لويديځ کې پرته ده، دمخه شو او د لږ سيمه يې ونيوله او قومندان

مولوي احمدگل يې هم شهيد کړ. د لږې مجاهدان پر شاشول او يوه ډله يې په مني کنډوکې چې د ژورې په لار کې پروت دی، د هغه لاندې غارونو کې پټه شوه. په دغه وخت کې لوی قومندانان له حج نه ستانه شوي وو. د رجيم پوځ پر دغه کنډو باندې پرله پسې لس ورځې ورونه وکړل، خو اثر يې کولی ونه شو، بيا يې دغه کنډو له هوا نه بمباري کړ او مجاهدان له دې ويرې نه چې نه چې د بمباريو له امله له غره لاندې شي، پر شاشول او دښمنو يې هلته د څارنې پوستې واچولې او د توپونو د ویشتلو لپاره يې ترتيبات ونيول. دوی تور کمر هم ونيوه چې د ژورې د مرکز په يو کيلومتر کې پروت دی، خو دوی بې پروايي وکړه او فکر يې نه کاوه چې مجاهدان به ټانکونه ولري، په داسې حال کې چې هغوی ټانکونه لرل او دوه مجاهدانو يې علم جان او محمد سليم چې پخوا د ټانک واحد قومندانان وو، خپل ټانکونه له غارونو نه وايستل، اول يې د رجيم د څارنې پوستې ونيولې او بيا يې پر سر تېرو گذارونه وکړل. جنرال تني که څه هم کونښن وکړ چې د خپلو سرتېرو روحيه پياوړې کړي، خو کونښنونو يې گټه ونکړه. په تېره وروسته له هغه چې مجاهدانو د دوی يو هليکوپټر هم نسکور کړ. خو مجاهدانو خپل يو تکړه قومندان مولوي فتح الله هم له لاسه ورکړ. په همدغه وخت کې و چې نه يوازې لوی قومندانان له ميران شاه نه د جنگ ډگر ته ورسېدل، له جلال اباد او ارگون نه هم ملاتړ ورته ورسېدل. له بلې خوا د سرتېرو په تېستېدلو سره د رجيم پوځ مخ په لږېدو شو. په دغه حال کې جنرال تني له ۴۲ ورځو نښتو نه وروسته د شپې په تياره کې خپل پوځ پر شا کړ. په دغو ټولو نښتو کې له مجاهدانو نه ۱۰۶ تنه شهيد او ۳۲۱ تنه ټپي شول. د رجيم تلفات هم درانده وو، خو شمېر يې په يقين سره مالوم نه دی. (۶۳)

د بل کال (۱۹۸۶) د اپرېل په سر کې د شوروي او رجيم پنځلس هليکوپترونو دا ته دېرشم کمانډو غونډه سهار په اوو بجو د ژورې شاوخوا ځايونو ته بنکته کړل. زر وروسته د غونډه پاتې سرتېري هم په هليکوپترونو کې ورسېدل.

لومړی دوه هليکوپترونه د سپين خوږ (Spin Khwar) ميدان ته بنکته شول. د ځينو هليکوپترونو د ناستې ځايونه د ډېورنډ کرښې په يو متري فاصله کې وو، خو زياتره يې د ژورې په لويديځ ته په لوړو ځايونو کې وو، مجاهدانو که څه هم دغو پېښو ته تيارى نه درلود، بيا هم دوه ناست هليکوپترونه يې وويشتل او له کار نه يې وغورزول. له دغې پېښې نه وروسته د شوروي جنګي الوتکو د مجاهدانو ځايونه سخت بمباري کړل. مجاهدانو يې په وړاندې څه نه شو کولى. د هغه پر ځاى يې د ناستې په ډګرونو کې پر سرتېرو بريد وکړ؛ ډېر زړ يې څلور ميدانونه لاندې کړل او د رجيم ډېر کمانډوگان يې ونيول. په همدغه وخت کې د وزيرستان له ميرانشاه مجاهدانو نه ملاتړان ورسېدل او کمانډوگان يې له شانۀ گير کړل. په دې ډول کمانډوگان چې له دواړو خواوو نه چارپېر شول، يا ووژل شول يا ونيول شو. د ورځې تر پايه پورې له اته دېرشم غونډه څخه پنځه سوه او دېرش کمانډوگان د مجاهدانو لاس ته ورغلل.

په همدغه مهال کې و، چې د شوروي خاصو جنګي الوتکو د ژورې غارونه بمباري کړل، څنگه چې د دغو غارونو ختيځ د وزيرستان په لور و، د شوروي الوتکې په هغې خوا لارې او له هغې خوا نه يې دغه غارونه بمباري کول. په دغو بمباريو کې اتلس مجاهدان شهيد شول. داسې هم دغو الوتکو يو بل غار چې يو نيم سل متره اوږد و او يو نيم سل مجاهدان يې په داخل کې وو، بمباري کړ. قومندان حقاني هم چې نوى له ميرانشاه نه راستون شوى

و، هم په دغه غار کې و. د الوتکو بمباري ټينگه ونيول شوه، سره له دې هم ايسار شويو مجاهدانو وکولی شول له هغو نه بيرون شي. د هليکوپترونو د ناستې په ځايونو کې نښتې سختې شوې او د کمانډو يوې ډلې چې په جگه کې وه، سخت مقاومت وکړ، خو په پای کې تسليم شوه.

د رجيم قواوو په يوه بل محاذ کې هم فعاليت کاووه. دوی له لومړۍ حملې نه وروسته لږه پياوړې کړې وه او ژورې ته د رسېدلو په مقصد يې له دغې دوهمې مرحلې نه زر وروسته د مني کنډو لپاره په نښتو لاس پورې کړی و، چې په دغه وخت کې له هغو نه لس ورځې تېرې شوې وې. مجاهدانو د خوست پر فرقه برید کاووه او هم يې په مني کنډو کې د رجيم د پوځ د وړاندې تگ مخه نيوله. خو په داسې حال کې چې د رجيم او شوروي قوتونو تېر کال په حملو کې په شپه کې د توپونو گذارونه او له هوا نه بمبارۍ نه کولې، اوس يې دغه کار په شپه او ورځ کې کاووه. په شپه کې به يې رڼا کوونکي څپرکي خپرول. په همدغه مهال کې و چې له خوست نه د تپيو له لارې لږې ته نور ملاتړان هم ورسېدل او نښتې دوولس ورځې اوږدې شوې. مجاهدان مجبور شول لږه پرېږدي او لوړو غرونو ته وخيژې. د مني کنډو د رجيم پوځ ته په لاس ورغی او گلدې قواوې له لږې نه د مغلگۍ خواته دمخه شوې، چې د ژورې په شمال کې پرته وه. دلته د حکمتيار د حزب يو کنډک ځای پر ځای و، خو مجاهدانو يې د پوځ په رانزدې کېدلو سره میدان پرېښود او پر شاشول. په همدغه وخت کې مولوي حقاني په بمبارۍ سره تپي شو او اوازه شوه چې هغه هم شهيد شو، په دغه حال کې مجاهدانو ژوره له دوولس ورځو نښتو نه وروسته خوشې کړه او ژوره د شوروي او رجيم گلدې پوځ ته په لاس ورغله، خو دوی هلته بس پينځه گړۍ تم شول.

له بلې خوا مجاهدانو خپلې وسلې د MRL په کپون وزيرستان ته يووړې او له هغه ځای نه يې د دښمن په لور ډزې کولې. پوځيانو په دغې لنډې مودې کې هم د ژورې د ځينو ټولنو خولې په چوونکوې موادو سره وړانې کړې او ماینونه او نور وژونکي څيزونه يې په محکه کې خښ کړل، خو عجب به ده چې له زېرمه شويو وسلو سره يې غرض ونه کړ او لکه چې وويل شول، هلته له پنځه گړيو تم کېدلو نه وروسته خوست ته پر شا شول. مجاهدان د دښمن د پوځونو د پر شا کېدلو په سبب ژورې ته ستانه شول، خو ماینونو د دوی يو شمېر تلف کړل او نور ماینونه دوی په خاصو الو سره خنثی کړل. داسې هم دوی د غارونو ترمينځ ټولنونه بېرته جوړ کړل او تر پنځه سوه مترو پورې يې نور هم اوږده کړل او ژوره يې په لنډه موده کې بېرته فعاله کړه. په دغو ټولو نښتو کې ټول ټال ٢٨١ مجاهدان شهيد او ٣٦٣ ټپي شول. د مقابل لوري تلفات مالوم نه دي، خو مجاهدانو د هغوی دوه ناست هليکوپترونه وړان کړل او دوه الوتکې يې نسکورې کړې. د مجاهدانو غټ بری دا و، چې د رجميم ٥٣٠ سرتېري او افسران يې ژوندي ونيول. د مولوي نظام الدين حقاني او ملگرو په روايت د مولوي محمد يونس خالص او نورو په قضاوت افسران اعدام او سرتېري په مشروط ډول وېشل شول او بيا له دوه کاله خدمت او عقيدې له تغير نه وروسته ازاد شول.<sup>٦٤</sup> د يوې بلې سرچينې په حواله چې نه غواړي نوم يې ياد شي، د رجميم يرغمل شوي کسان شاوخوا ديارلس سوه تنه وو، چې په اسلامي تنظيمونو ووېشل شول او د مولوي خالص د اسلامي حزب له برخې نه ډېر يې ووژل شول او مړي يې د تورخم په وچو شپلو کې وغورزول شول.

پاکستان د ژورې د نښتو په اړه اندېښمن و او مجاهدانو ته يې د MRL او نور ډول وسلې واستولې او هغوی يې پر دې قادر کړل چې د ډېورنډ له



کرنېې څخه اخوا هم پر دښمنانو فيرونه وکړي. داسې يې د نښتو په بهير کې هم خپل يو څو افسران ژورې ته واستول چې مجاهدانو ته د بلو پايپ راکټونو اغېزناک استعمال وښيي. په خپله يې هم له يوه غره نه ديارلس راکټونه وار کړل، خو نتيجه يې ورنکړه. يو پاکستاني کفتان او ملگري يې لا د دښمن د الوتکې په بمبارۍ سره سخت ټپي شول.<sup>(۶۵)</sup>

يرغلگر پوځ هر وخت او هر چيرې له لويو عملياتو نه وروسته، که غالب به هم و، د جنگ له ډگر نه پر شا کېده، خو له ژورې نه ډېر زر پر شا شو. دا به له دې امله و، چې ژوره يوه سخته غرنۍ او سرحدي سيمه وه او مجاهدان يې له هغې نه ايستلي وو، لاندې کړي نه وو، په دغه حال کې د هغو او د هغو له زياتېدونکو ملاتړانو له غلچکي بريدونو نه ويرېدل. د شوروي او رجيم پوځي لويانو دا يو غټ بری گانه، چې د ژورې دنه لاندې کېدلو افسانه يې له اعتبار نه وغورزوله، خو دوی د دې پروا نه کوله چې په دغو عملياتو کې به څومره انسانان تلف شي، لکه چې په واقع کې تلف شول، او ژوره هم ډېر زر د مجاهدانو شوه.

## سته کنډو

لکه چې دمخه ویل شوي سته کنډو د گردیز او خوست ترمینځ پروت دی او د دواړو ترمینځ ډېره لنډه لار له هغه نه تېرېږي. ویل کېدلی شي چې هغه د دغو بنارونو ترمینځ یوازنی لار ده، له نورو لارو نه هم خوست ته رسېدل ممکن دي، خو هغه ډېرې اوږدې دي او د رجیم لپاره پر هغو پوځ استول ډېر گران وو. سته کنډو په جگه سطح کې له څلور سوه مترو نه هم اوږد دی او هغه دغسې کېرلیڅې لري چې په عادي حال کې هم له هغه نه تېرېدل گران وي. شاوخوا یې د دنگو ونو ځنگل دی، دغه کنډو د گردیز په دېرش کیلومتری کې د ځدرانو په سیمه کې پروت دی. هلته نور پښتني قومونه هم اباد دي او سته کنډو د لویې پکتیا کلي یا ورگڼل کېدلی شي. سته کنډو په ۱۹۸۱ کې د رجیم له کنترول نه ایستل شوی او د مجاهدو په قبضه کې و، چې قومندان جلال الدین حقاني (ځدران) او جنرال گل زرک ځدران یې وتلي قومندانان وو، لکه چې په تېر څپرکي کې ویل شوي، قومندان حقاني د مولوي خالص اسلامي حزب ته منسوب و، خوده په واقع کې د یوه ازاد قومندان په توگه جهاد کاووه او د عربي شیخانو له پرېمانه مالي مرستو نه هم بهره من و.

د ژورې له نښتو نه وروسته مجاهدانو د خوست فرقه محاصره کړه. د شوروي یو افسر ای.ان. ششکوف چې د سته کنډو په عملیاتو کې برخه اخیستې وه، وایي چې «د ۱۹۸۷ کال په مني کې چې سرسختو سرکښانو یا یاغیانو د افغان حکومت او شوروي پوځونو سره نښتې وکړې او خوست یې

پوره محاصره کړې، د انتقال لارې يې پرېکړې او زموږ قواوو ته يې د وسلو، مهماتو او خوړو شيانو رسول محدود کړل. لوړمقام فيصله وکړه چې د موثرو او پياوړو عملياتو په نامه د پوځ د څو فرقو او کنټرولونو عمليات ترسره کړي. لوی مقصد دا و چې د کابل-گردیز-خوست پر لار د شريکانو قوتونه وځپي.» (۶۶)

د سټه کنډو او تر هغه دمخه د ژورې د دوهمې دورې نظامي عمليات د نويو انکشافونو په رڼا کې ښه واضح کېدلی شي. په شوروي اتحاد کې ميخايل گورباچوف چې په ۱۹۸۵ کې عمومي منشي شوی و، وغوښتل له افغانستان څخه خپل څلوېښتم لمبر پوځ په ښه نامه وباسي، خو د پوځي لويانو د مخالفت له امله يې هغو ته دغه اختيار ورکړو چې د يوه يا دوه کلونو په موده کې په افغانستان کې د مجاهدو په وړاندې ټينگ عمليات وکړي او که په دغې مودې کې يې هغوی خپلی ونه شول، دی به د افغان کښاله د ديپلوماسۍ له لارې حل کړي او پوځ به له افغانستان څخه بېرون کړي له هغه وروسته د يوه کال په موده کې چې پيل يې مالوم نه دی، په افغانستان کې شوروي پوځيانو دغسې ټينگ عمليات وکړل، چې پخوا يې نه وو کړي. زما د سياسي جورنال له مخې چې د څرخي پله زندان نه له ازادېدلو نه وروسته مې پيا پرې پيل کړی و «... په دې ورځو کې غټه خبره په گړدېز کې د قوتونو تجمع دی، چې حتی له ليرې سيمو لکه کندهار، کندوز او ننگرهار نه هم حکومتي قواوې ورته استول شوې دي. يوازې د شوروي قواوو شمېر د دقيقو نظامي کسانو په قول ۶۰۰۰۰ ته رسېږي.. د قوس په څلورمه، پنځمه او شپږمه (نومبر ۲۵، ۲۶، ۲۷ کال ۱۹۸۷) د سټه کنډو پر شاوخوا باندې شپه او ورځ بمونه وغورزول شول، له گردیز نه په توپونو وويشتل شو... بمونه له نه ليدونکو ستراتيژيکي طيارو نه په وقفو سره اچول

شوي دي... سترگو ليدلی حال دی چې بمونه په دغسې سيمې لوېدلې چې اور او چاودنې يې له لېرې ليدل شوي. بې له دې چې طيارې چا په سترگو ليدلې وي يا يې اواز اورېدلی وي. دغه طيارې دغومره وچتې الوزي چې تر لس زره مترو پورې د ستنگر راکټ يې هم نه شي ويشتلې... له دغو عملياتو نه مقصد دا دی چې خوست له محاصرې نه خلاص شي او هغه د درېو کلونو لپاره د خوراکي موادو او د وسلو له مخې تامين شي... شورويانو دغه عمليات د دې لپاره وکړل چې د خوست فرقي په تامين سره هلته خپل حضور وساتي او د مجاهدو له خوا هلته د موقتي حکومت د جوړولو احتمال له مينځ نه يو سي.»<sup>(۶۷)</sup>

په داسې حال کې چې شوروي نظاميانو عمليات شديد کړل، امريکا د پاکستان له لارې افغان مجاهدانو ته د ستنگر راکټونه ورسول. امريکا دغه راکټونه نوي جوړ کړي وو او هغه په اسانۍ سره وړل کېدلی او له اورې نه فیر کېدلی شي او په هوا کې تر لس زره متره پورې الوتکې ويشتلې او له کار نه غورزولی شي. په لومړي راکټ سره د اسلامي حزب قومندان انجينر عبدالغفار د ۱۹۸۶ کال د سپټمبر په ۲۶ مه د جلال اباد په هوايي ډگر کې د شوروي يوه چورلکه وويشته او له کار نه يې وغورزوله. دغه راکټ په واقع کې د افغانانو په گټه په دغه جنگ کې يو نوی فصل پرانيست. په دې ډول د افغانستان فضا نور نو د شوروي الوتکو لپاره خوندي نه وه. په کال ۱۹۸۷ کې په يوه اټکل سره له ډول ډول الوتکو نه په متوسط ډول د ورځې يوه نيمه الوتکه ويشتل کېدله. په دغه ډول د ستنگر راکټ د دې لامل شو، چې د شوروي د الوتکو په تېره د توپ لرونکو هلیکوپترونو اثر کم او په ديپلوماسۍ سره له افغانستان څخه د شوروي د پوځ ايستل کېدل چټک شي.<sup>(۶۸)</sup>

د شوروي افسر ششکوف په وينا پرچمي رجم اول کونښن وکړ چې کښاله په خبرو اترو سره هواره شي، خو د مقاومت لوی قومندان حقاني له دغه وخت نه د خپلو ځواکونو د تنظيم او پياوړي کولو لپاره کار واخيست او په پای کې يې د رد ځواب ورکړ. دی دا هم وايي چې په دې سيمې کې اټکل پنځلس زره مجاهدانو فعاليت کاوه.<sup>(۶۹)</sup> په دغه ستر نظامي عمل کې چې قومندان يې د شوروي د څلوېښتم لمبر پوځ قومندان گروموف پر غاړه وه، دغه واحدونه شامل وو: د مورتوريزي ټوپک دوه فرقې، د هوايي فرقه يا له هوا نه د انتقال فرقه، د هوايي برید يو بېل غونډ، د هوايي برید غونډ، له هوا نه د انتقال کنډک او نور واحدونه او فرعي واحدونه، د ده په وينا د رجم نظامي واحدونه دا وو: د اتمې، يوولسمې، دوولسمې، څوارلسمې او پنځمې ويشتمې پلي فرقه، د ټانک پنځلسم غونډ او د څو نورو خاصو قوتونو فرعي واحدونه.<sup>(۷۰)</sup> خو هيڅ نظامي واحد پوره نه و، او فرقې د بېلو څانگو د سرتېرو ترکيب وې. په دې ډول په دغو عملياتو کې د سرتېرو رښتيني شمېر مالوم نه و، خو دا يقيني ده چې په افغانستان کې دا د شوروي او رجم د گډو پوځونو تر ټولو لوی عمليات وو.

د جنرال گل زرک ځدران په وينا دغه قواوې له څو مورتو رېزې ټوپک فرقو، هوايي فرقې (airborne) د رجم له نظامي واحدونو، سپتانز، د توپونو واحدونو، له مځکې نه مځکې توغنديو او د شوروي له هوايي ځواک نه جوړې وې. د ده په نظر شورويانو د دغسې لوی پوځ په استولو سره غوښتل چې د ناممکن په ممکن کولو سره نړۍ ته خپل نظامي قوت وښيي، د دې لپاره چې بيا د افغانستان اشغال ته خاتمه ورکړي او خپل ځان ته د گډېد په گټلو سره له [افغانستان څخه] ووځي. دی د خپلو مجاهدانو د ځواک په اړه وايي چې مونږ يو شمېر راکټ ویشتونکې وسلې (BM-12)،

زيكويك (ZGU-1)، دهشكې (DSHK) ماشين گڼې او نورې وسلې  
 ځای پر ځای كړې وې.<sup>(۷۱)</sup> داسې هم دوی د سټه كڼډو د لويديځ په دوه  
 كيلومتري كې په خادي كڼډو كې وسلې ځای پر ځای كړې وې.

زياتره مجاهدان ځايي خلك وو، چې د نورو سيمو د خلكو پر خلاف تر  
 دغه وخت پورې پر خپلو مېنو كې پاتې شوي وو او پاکستان ته اوبستي نه وو.  
 دوی له خپلې سيمې نه د دفاع فيصله په قومي جرگې سره كوله، نه له اسلامي  
 تنظيمونو سره. دوی تكړه قومندانان لرل او هغوی هم قومي خلك وو. پر دې  
 سربېره هر قوم د اربكيانو په نامه قومي څارونديو يا مدافعان هم د جنگ  
 محاذ ته استول او درې سوه اربكيان په سروتي كڼډو كې ځای پر ځای شول،  
 چې د سټه كڼډو په شمال- لويديځ كې د دري خپل په سيمه كې پروت دی.  
 شورويانو په دره (Dara) او ازاووه (Azawa) كې چې د سټه كڼډو په  
 شمال- لويديځ كې د گرديز په لور پراته دي، ځايونه ونيول او بيا يې له زاووه  
 نه پر سروتي كڼډو (Saroti Pass) بريد وكړ، چې د سټه كڼډو په شمال-  
 ختيځ كې پروت دی. دغه ناڅاپي بريد مجاهدانو ته د توقع پر خلاف و.  
 شورويانو د څلور پنځو ورځو له نښتو نه وروسته مجاهدان له هغه ځای نه پر  
 شا وتمبول او قومندان بادشاه يې هم شهيد كړ. د سروتي كڼډو يې ونيوه او  
 له هوا نه يې په بمبارۍ پيل وكړ او د لوی سړك او سروتي كڼډو ترمينځ په  
 هسكو ځايونو كې بنكته شول. په دې ډول دوی په هوايي قوې او د توپونو  
 په زور كليدي ځايونه ونيول. له دغو لوړو څوكو څخه دوی د مجاهدانو  
 ځايونه ویشتل. دوی د سروتي له لارې د خپلو وړاندې تلونكو سرتېرو ملاتړ  
 كاووه. ان تر دې چې په ساراني (Sarani) كې يې د مجاهدانو ځايونه چې د  
 سټه كڼډو په ختيځ كې واقع وو، هم ویشتل په دغه وخت كې ډېر مجاهدان  
 خپلو كورنيو ته په اندېښنه كې شول او هغوی يې پاکستان ته ورسولې. د

مجاهدانو دغه لوی پړ شاتګ د شورویانو لپاره لار خلاصه کړه. دوی وړاندې لارل. دوی اوس د سټه کنډو پر ضد د لویې حملې لپاره آماده وو.

شورویانو په هوایي حملو او د توپونو په ویشلو سره د سټه کنډو پر ضد عملیات پیل کړل او د خپلې مانوري قوتونه یې دره (Dara) ته نقل کړل. دوی همدا چې خپل موقعیتونه ونيول، د کنډو له پاسه یې الوتکې جګې والوزولې او «پاراشوتي عسکر» یې ښکته کړل. مجاهدانو له دوی سره پر خپلو ماشین ګڼو سره سخته مقابله وکړه، خو چې ورنزدې شول، ورته مالومه شوه چې هغه مومیایي یا جعلی څپرې وې او دوی تېر ایستل شوي وو. په دغه چل سره د شوروي کشافو الوتکو د مجاهدانو موقعیتونه په نښه کړل. شورویانو هغه له هوا نه بمباري کړل او له مټکې نه په توپونو ویشتل یې ټینګ کړل. مجاهدان پر خپلو ځایونو کې مېخ شول. توپونو پر دوی اثر نه شو کولی خو له هوایي بمباریو نه په امان نه وو. په تېره په هغه حال کې چې کشافو الوتکو به د دوی ځایونه په نښه کړي وو. دوی تر سختې بمبارۍ لاندې ونيول شول. له هغه وروسته د شورویانو مټکنۍ قوه دمخه شوه، خو مجاهدانو هغه مغلوبه کړه. په بله ورځ د ډسمبر په اوله ۱۹۸۷ شورویانو ویشتل او بمباري کول نور هم شدید کړل او ابتکار یې له مجاهدانو نه ترلاسه کړ او مجاهدان یې د MRL په درنو توپونو د BM-21 او BM-27 په ګډون سره ویشتل. په داسې حال کې چې له پاس نه یې د کلستر بمونه (Cluster bombs) پرې غورزول. په دغه حال کې مجاهدان مجبور شول خپل موقعیتونه پرېږدي او په لویدځ کې لوړو غرونو ته پر شا شي، چې دغمبر خولی (Ghumbor Khuwalay) او فخري نومېدل. شورویان د مجاهدو تر شاروان شول او پینځه ورځې وروسته یې سټه کنډو ونيوه، خو دا د نښتو پای نه و.

شورويانو چې د لوی سړک د پرېکړ شويو ځايونو په ترميم پيل وکړ، مجاهدانو له خپلو هسکو ځايونو نه په درندو وسلو پرې واورونه کول، خو هوايي بمباريو مجاهدان مجبور کړل چې د غرو هسکو ځايونو ته نور هم وخېږي. د شوروي ځواکونو د دوی شا پرېکړه او دوی نور هم د سهيل- لويديځ غرو ته مخه وکړه. دوی څه وسلې او مهمات له ځان سره يووړل، خو ډېر يې پر ځای پاتې شول. شورويانو شواک (Shwak) هم ونيوه، چې د جنرال گل زرک ځدران مقرر و. شورويان دوه ورځې هلته تم شول او بيا د ساراني (Sarani) په لور دمخه لاړل، چې د سټه کنډو په سهيل کې پروت دی او د مجاهدانو مرکز و. شورويانو د هغه په وړاندو پيل وکړ، دغه وړاندی د دې نښه وه چې دوی غوښتل هلته تم شي.

خو مجاهدان له يوې بلې غټې او بې سارې ستونزې سره مخ وو او هغه دا چې د شورويانو د بمباری په شدت سره د ويالو اوبه زهرجنې شوې وې. د مځکې له پاسه واوره هم زهرجنه شوې وه. خينو مجاهدانو ويل چې شورويانو اوبه له قصده زهرجنې کړې دي. مجاهدان د تندې سربېره له ولبرې سره هم مخ وو، ځکه چې شورويانو دوی ته د خوړو رسېدلو لار پرېکړې وه. په دغسې حال کې چې د موټرو او قاطرو پرمخ لارې بندې وې، يو شمېر مجاهدانو د اوبو او خوړو د رسولو دنده پر غاړه واخيستله. په عين حال کې شورويانو د سهيل په لور وړاندې تگ ته دوام ورکړ. تر هغه دمخه يې دغه لار په بمباري کولو سره خوندي کړې وه. په داسې حال کې چې دوی يو ځای بل ځای د څار پوستې جوړې کړې او د لکه تيرې (Laka tega) محل ته ځان ورسوه، چې خوست ته نژدې يو ځای دی. دوی دلته سټه کنډو له سروتي سره په پوځي واحدونو سره وښلوه. له هغه وروسته وړاندې تگ دوی ته اسان و. په لکه تيره کې يې يو واحد د دوی هر کلي ته ورسېد او بيا



دوی ټول په ګډه خوست ته ننوتل او د لارې په خوندي کولو سره یې فرقې ته وسلې او خوراکي مواد ور ورسول.

خو په همدغه وخت کې و چې خپه ناخپه د مجاهدو په ګټه واوښته. ټولو هغو ځایي مجاهدانو چې خپلې کورنۍ په پاکستان کې خوندي کړې وې، ځانونه خپلو مجاهدو ته ورسول. داسې هم لوی قومندان حقاني له لس دوولس نورو قومندانانو سره د خوست لویدیځې خوا غرونو ته ورسېدل. د پاکستان کرنېل امام هم ورسېد، او هغه د مجاهدو د بریدونو په منظمولو پیل وکړ. د افغانستان له نورو ځایونو څخه هم ملاتړان ورغلل. دوی ټولو دوولس قومندانان موظف کړل چې د سټه کنډو او واږې (Wazi) ترمینځ د دښمن پر پوستو برید وکړي. دوی شورویان په دې ډول اړ کړل چې له اړخیزو تنګو درو څخه د لوی سپرک تر څنګ سیمو ته ووځي. مجاهدانو پر دوی برید پیل کړ. د دواړو خواوو ترمینځ سختې نښتې وشوې. قومندان حقاني په دغه وخت کې په فخری نومي محل کې و. دی یو ځل بیا د جنګ په ډګر کې په شریپل سره تپي شو، خو دا ځل دی یوه اونۍ هلته پاتې شو، بیا د قاطرې په سورلی د غرو له پاسه میرانشاه ته ورسول شو.

د شوروي او رجم قوتونو د سټه کنډو لوی سپرک د دوولس ورځو لپاره خوندي وساته او بیا پر شا شول او سیمه یې ترک کړه. د شوروي هوایي حملې که څه هم د الوتکو د ډېر جگ الوتلو له امله چندان اغیزناکې نه وې هم ودرېدلې. شورویانو هسک ځایونه هم پرېښودل. وسلې یې له ځان سره یووړې، خو مهمات یې پر ځای پرېښول. مجاهدانو پر لوی سپرک قبضه وکړه او دښمنانو یې ونه شو کولی، هغه بېرته ونیسي. په دې ډول د دوی عملیات پای ته ورسېدل.

د بریدونو او نښتو له شدت سره سره د مجاهدانو تلفات ډېر نه وو. له دوی نه شاید سل تنه شهید شوي وي. د رجیم او شورویانو تلفات مالوم نه شول. مجاهدانو د دوی یوه څرخي الوتکه او د جت درې الوتکې وغورزولې. دوه ټانکونه او څلور لاری یې هم د مجاهدانو لاس ته ورغلې. د مجاهدانو غټ بری دا شو چې د رجیم شپږ سوه سرتېري یا په خپله مجاهدانو ته واوړي یا ونیول شي، دوی زیاتره له وسلو سره له مجاهدانو سره یو ځای شول. (۷۲)

د امریکې د نظامي چارو متخصص او (خرس غره ته وخت) اثر انگرېزي کورنۍ او تنظیم کورنۍ لستر گراو (Lester Grav) په نظر د شورویانو له خوا له هوا نه د مومیایي یا جعلی سرتېرو بنسټه کول د دې لپاره چې د مجاهدانو د ویشتلو ځایونه کشف شي، د تیر ایستلو ډېره اعلی نمونه وه، خو د دوی د توپونو گذارونه که څه هم ډېر پراخ وو، بریالي نه وو، لکه هسې چې د مجسټرل عملیات بریالي نه وو، که څه هم دا د افغان- شوروي د جنگ ډېر ستر عملیات وو. دی دا هم وایي چې «د مجسټرل له ډېرو تاواني عملیاتو نه وروسته مجاهدانو یو ځل بیا خوست قطع او محاصره کړ.» (۷۳)

شوروي پوځیانو ژوره یو کال دمخه نیولې وه او اوس یې سټه کنډو هم ونیوه او خوست یې د مجاهدانو له محاصرې نه خلاص کړ، خو شورویانو هغه هم ساتلی ونه شو. اساسي ټکی دا دی چې یرغلگر پوځ د هغو مدافعان لاندې کولی ونه شول. هغوی یې یوازې له خپلو ځایونو نه، هغه هم د لبر وخت لپاره بېځایه کولی وشول او هغو د دوی په بېرته تگ سره هغسې چې ژوره بېرته نیولې وه، سټه کنډو یې هم بېرته ونیوه او خوست یې بیا محاصره کړ. په دې ډول وضع بېرته د پخوا پر شان شوه، په دغومره تفاوت چې په دواړو خواوو کې انسانان ووژل شول، ورانې وشو او تاوانونه واوښتل. نو دغه

عمليات هم په واقع کې ناکام وو، خو دغې ناکامۍ به گورباچوف پر خپل نظر نور هم ټينگ کړی وي، چې د افغانستان کښاله نظامي حل نه لري او بايد په خبرو اترو سره هواره شي. اساسي دا ده چې د ژورې او سټه کنډو مدافغانو په خپلې دفاع سره دوی ټولو ته وښودله چې له افغانستان څخه د دوی له وتلو نه پرته بله لار نشته.

پای

## شپږم خپرکی

## په مسکو کې د گورباچوف پرستروکا او په کابل کې د نجیب الله ملي پخلاینه

شوروي لویان ډاډه وو چې پوځ به یې په کابل کې د ببرک کارمل په سروالی دوی ته یو تابع حکومت پر پښو ودری او تره کی او زرغوني خلقیان به د اسدالله سروري په مخکښې ورسره په گډه حکومت وکړي. په رښتیا هم کارمل او سروري په مسکو کې د ک. ج. ب تر څارنې لاندې سره اتحاد کړی او شوروي لویان یې له هغه ډاډه کړي وو، خو دغه اتحاد واقعي نه و او هغه د دې لپاره و، چې د شوروي پوځ د حفیظ الله امین حکومت نسکور او دوی په واک کړي. د شوروي لویانو بله غټه تېروتنه دا وه چې دوی افغان ولس له نظر نه غورزولی و، په داسې حال کې چې دغه ولس په خپل هېواد کې نه د دوی پوځ او نه د دوی ترلاس لاندې رجیم منه، لکه چې له دغه یرغل نه زر وروسته حتی په ښارونو کې ټینګ مخالفت وښودل شو، خو دوی هغه مهم ونه گانې چې دا د دوی بله تېروتنه وه. سره له دې هم دوی ډاډه وو چې پوځ به یې دوی ارومرو لاندې کوي، لکه هسې چې د ختیځې اروپا هېوادونه یې لاندې کړي وو، خو د وطن، اسلام او خپلواکۍ په دفاع کې د ولس په ننگ ملاتړ افغان مجاهدانو هود د دوی د پوځیانو له هود نه ډېر

پياوړی و، په تېره وروسته له هغه چې دوی د ډېرو غربي او عربي هېوادونو له ملاتړ نه بهره من شول. په کال ۱۹۸۵ کې چې ميخاييل گورباچوف د شوروي اتحاد اعلي واکمن شو، دغه واقعيت درک کړ او پر خپلو نظامي او ملکي چارواکو يې هم ومنله چې له افغانستان نه د پوځ له ايستلو او دننه په شوروي نظام کې له اصلاحاتو راوستلو نه پرته بله لار نه ده پاتې. بيا نو دوی د همدغه مقصد لپاره د ملگرو ملتونو د ځانگړي استازي په منځگړيتوب د خبرو لار تينگه ونيوله، چې دمخه په کال ۱۹۸۲ کې پرې پيل شوی و، خو څنگه چې شوروي لويان هيڅکله لاندې کړي هېواد نه د پوځ په ايستل کېدلو مجبور شوي نه وو، او څنگه چې د پوځ په ايستل کېدلو سره په کابل کې د دوی تابع حکومت پاتې کېدلی نه شو او څنگه چې دا وېره هم وه چې د دوی د امپراتورۍ نور تابع هېوادونه به هم پر خپلواکۍ غوښتلو باندې لا هم تينگ شي. د ژنيو په خبرو کې يې کونښن کاووه چې له بنکېلو خواوو سره دغسې موافقه وکړي چې د هغې له مخې خپل پوځ له افغانستان څخه په عزت سره وباسي او هم په کابل کې د دوی تابع حکومت په کوم ايتلافي ډول پاتې وي. دوی د دغه مقصد لپاره چنې وهلې تر څو د ۱۹۸۸ کال د اپرېل په ۱۴ مه يې ومنله چې خپل پوځ به په نهو مياشتو کې په دوه جوپو کې له افغانستان څخه وباسي. خو تر دغه وخت پورې د شوروي اتحاد عمومي وضع دغومره ډېره خرابه شوې او پوځ يې له مجاهدانو سره په مقابله کې خپل مورال تر دې حده له لاسه ورکړی و، چې زر وروسته اول د شوروي اتحاد امپراتوري چې نظامي امپراتوري وه، له مينځ نه لاړه او ورپسې په کابل کې د دوی تر لاسه لاندې رجيم نسکور شو او پر ځای يې افغان اسلامي تنظيمونه په واک شول.

## د سولې لار

په خبرو اترو سره د افغانستان د لانجې هوارول چې پر افغانستان باندې د شوروي اتحاد د نظامي يرغل له امله پيدا شوې او بين المللي اړخونه يې پيدا کړي وو او د ساړه جنگ يوه برخه گرزول شوې وه، اسان کار نه و. په اصل کې شوروي اتحاد نه غوښتل دغه کشاله په خبرو يا دپلوماسۍ سره هواره شي، که څه هم بين المللي موسسو او د ډېرو حکومتونو سروالو له شوروي اتحاد نه وغوښتل چې خپل پوځ له افغانستان څخه وباسي او د افغانستان د ناپېيلتوب او خپلواکۍ درناوی وکړي او دوی په ظاهر کې له يرغل نه دوه کاله وروسته په ژنيو کې په دې اړه د خبرو اترو لار ونيوله.

د ملگرو ملتونو عمومي اسامبلې له يرغل نه يوه اونۍ وروسته د ۱۹۸۰ کال د جنورۍ په پنځلسمه په خپلې بېړنۍ ناستې کې له شوروي اتحاد نه وغوښتل چې خپل پوځ له افغانستان نه بيرون کړي. اروپايي ټولني هم د دغې کشالې د هوارولو لپاره يو فارمول وړاندې کړ، لکه د ناپېيلو هېوادونو وزيرانو په ډهلی کې په يوې غونډې کې له شوروي اتحاد نه د خپل پوځ د بېرته غوښتلو غوښتنه وړاندې کړه، خو شوروي لويانو د ليونډ برېژنيف په مشرۍ دغو غوښتنو ته اهميت ورنه کړ. دوی پر خپل پوځ ډاډه وو، چې هلته به کړارې خوندي کړي او د کارمل په سروالۍ پرچمي رجيم به د ختيځې اروپا د تابعو حکومتونو پر شان حکومت کوي. دوی په دغه ډول هغه وخت د خبرو اترو له لارې د کشالې د هوارولو چانس له لاسه ورکړ او جنگ ته په

دوام ورکولو سره يې چې د يرغل حتمي نتيجه وه، د زرگونو انسانانو د وژل کېدلو او د افغانستان د وړاندېلو مسؤليت پر غاړه واخيسته.

لکه چې په دوهم څپرکي کې ويل شوي د اروپايي ټولني مشر د باندنيو چارو وزير لارډ ګرنګټن د ۱۹۸۱ کال په جولای کې په مسکو کې له ګروميکو سره وليدل او د خپلې ټولني د پرېکړې له مخې يې له هغه نه وغوښتل چې شوروي اتحاد دې خپل پوځ له افغانستان نه بيرون کړي او افغانستان دې دغسې هېواد شي لکه استريا چې په کال ۱۹۵۵ کې د شوروي اتحاد د پوځ له وتلو نه وروسته يو ناپېيلي هېواد شوی و، خو ګروميکو دغه فارمول «غير عملي» او دولتي اژانس يې هغه «د نه قبول وړ» وباله. شوروي لويانو د فرانسې د ولسمشر وړانديز هم ونه منه، چې مطلب يې د افغانستان د کښالي د هوارولو لپاره د بين المللي کنفرانس جوړول و. د امريکې ولسمشر کارتر په وار وار شوروي لويانو ته ښکاره کړه او فشار يې پرې واچوه چې خپل پوځ له افغانستان څخه بيرون کړي او د ډينانت درناوی وکړي، کوم چې دوی نوی د بين المللي کرکېچ د کمولو په مقصد سره منلی و، د دغو ټولو وړانديزونو په وړاندې د شوروي لويانو ځواب دا و چې «شوروي اتحاد به همدا چې پوځ ته يې ضرورت له مينځ نه لاړ، له افغانستان څخه بېرون کړي.» خو په دې هر څوک پوهېده چې دا يو تېر ايستونکی ځواب دی.

شوروي لويانو داسې پټيلې وه چې افغانستان به له مخالفت نه لاس واخلي او د کابل رجيم به ومني لکه د ختيځې اروپا ولسونو چې لږ وډېر همدغسې کړي وو او د لويديځو حکومتونو له هغو سره مرسته نه وه کړې. خو شوروي لويان دېته متوجه نه وو، چې د ختيځې اروپا نمونه په افغانستان کې نه چلېده، لکه د بخارا نمونه چې په افغانستان کې غير عملي وه. غټ توپير دا و چې افغان مجاهدانو د تش په نامه ډيورنډ کرښې نه اخوا د ډاډ وړ

پناه ځايونه لرل او دوی هلته د دوستو هېوادونو له ډول ډول مرستو نه برخمن کېدلی شول. په رښتیا هم دغسې مرستې وروسته له هغه دوی ته په زیاته اندازه ورسول شوې، چې دوی د خپل وطن په دفاع کې نه خلل منونکی هوډ وښود. په دې ډول دغو افغانانو هم د دغه فکر په حق توب ثابت کړ چې د وطن او خپلواکۍ ساتنه حتی د یوه یرغلگر زبرځواک په وړاندې هم په ولسي زور او ټینګ هوډ او قوت کېدونکې ده. څه موده وروسته حتی ځینو شوروي لویانو هم خپله تېروته او د دغه فکر حقانیت ومنه، خو لیویند برېښیف د پخوا په شان پر خپل سر زوری ټینګ و، د شوروي امپراتوري یې دغه امپراتور چې له لاندې کړي هېواد نه هیڅکله د پوځ په ایستلو مجبور شوی نه و، اوس یې منلی نه شوه چې خپل پوځ له افغانستان څخه په ډیپلوماسۍ سره بیرون کړي، تر څو چې ۱۹۸۲ کال په نومبر کې له اتلس کالو واکمنۍ نه وروسته مړ شو او ځای ناستی یې د ک. ج. ب مشر اندروپوف د ده سرزوري ترک کړه او ډیپلوماسۍ لار یې ټینګه ونيوله، سره له دې چې د دغه یرغل طرح د ده نوبت و، له یرغل نه وروسته دی کابل ته لاړ او هلته سره له دې چې د کابل رجیم او شوروي پوځ په وړاندې یې د افغانانو ټینګ مخالفت مشاهده کړ، بیا هم د پوځ د ایستلو مخالف و. خو چې د شوروي اتحاد عمومي منشي یا اعلی واکمن شو، د ډیپلوماسۍ لار یې ټینګه ونيوله. د شوروي کمونستي ګوند د سیاسي دفتر علی البدل غړی کورني ینکو په نظر «تر کال ۱۹۸۱ پورې که د شوروي ټولو لویانو ته نه، زیاترو ته یې چې د عقلي تفکر استعداد لاره څرګنده شوې وه، چې دغه کشاله نظامي حل نه لري.» دی په مشخص ډول وایي چې اندروپوف د ۱۹۸۳ په ۲۸ مه د یونو سر منشي ته په یوې کتنې کې وویل چې شوروي اتحاد «...نه یوازې په سولې سره دافغان د کشالې هوارول غواړي، په څرګند ډول یې هغه دلیلونه هم وړاندې



کړل چې دغه پرېکړه ضروري کوي. ده چې موجوده وضع د شوروي اتحاد لپاره ډېره خطرناکه وبلله هغه يې په گوتو سره يو په بل پسې وښوولې: لومړی له لويديځ سره په اړيکو کې؛ دوهم دننه په سوشلسټي هېوادونو کې؛ درېيم له اسلامي نړۍ سره په اړيکو کې؛ څلورم د پاتې له درېيمې نړۍ سره په اړيکو کې؛ او پنځم دا چې دغه وضع دننه په شوروي اتحاد کې د دنني حال لپاره دردناکه ده.»<sup>(۱)</sup> له همدې امله و چې اندروپوف په خپلې يوې کلنۍ واکمنۍ کې په افغانستان کې خپل پوځ ته د سختو عملياتو اجازه نه ورکوله او د ژنيو خبرې يې ټينگې ونيولې، خو دی هم چې د ډېر عمر خاوند و، د ۱۹۸۴ کال په فبرورۍ کې مړ شو او پر ځای يې د پولتېورو غړی کان سټين تاین چرننکو په واک شو. دی هم زور خو د برېښيف پر شان په نظامي حل معتقد و. د ده په يوې کلنۍ واکمنۍ کې شوروي پوځ په افغانستان کې شپږ ځله لوی عمليات وکړل او هر ځل به له پنځه زره تر لس زره سرتېرو پکې برخه اخيستله. د دغو جنگونو يوه پايله د ۲۳۴۳ شوروي سرتېرو وژل کېدل و. دغه تلفات د هر بل کال تلفاتو په پرتله ډېر وو.<sup>(۲)</sup> د چرننکو له مړينې نه وروسته د پولتېورو غړی ميخايل گورباچوف د ۱۹۸۵ کال په مارچ کې د شوروي اتحاد ستر واکمن شو. ده په شوروي اتحاد کې دننه دغسې اصلاحات عملي کړل چې د هغو پايله له افغانستان نه د شوروي اتحاد پوځ پر شا کېدل، خپله شوروي اتحاد پر خپلواکو هېوادونو ویشل کېدل او په نړۍ کې د ساړه جنگ ختمېدل شول.

## د گورباچوف اصلاحات

گورباچوف د شوروي اتحاد د نسبتاً ځوانو واکمنو څخه و؛ د عمومي منشي کیدلو په وخت کې څلور پنځوس کلن او ډینامیک و. په دغه وخت کې د شوروي اتحاد په زیاترو چارواکو کې دغه فکر خپور و، چې له جنگه سربېره «... اقتصاد له غټې ستونزې سره مخ دی او دا په زیاته اندازه د نظامي لگښت له امله ده.» دوی ټولو ویل چې شوروي اتحاد له حد نه ډېر «ټوپک» تولیدوی، نه «کوچ» لیگاچوف چې د پولتېورو ساتنپال غړی و لا ویل چې «... هېواد د اقتصادي او اجتماعي مصیبت په لور روان دی.» په ټول هېواد کې گوندي چارواکي هم پوهېدل چې «... اقتصاد له جدي ستونزې سره مخ دی او اجتماعي مسئلې غټې دي او دا چې د راتلونکو بحرانونو د مخنیوي لپاره ډراماتیک عمل په تېره د نظامي لگښت کمول حتمي شوي دي.» د هېواد عمومي وضع دغومره خرابه وه چې گورباچوف له منشي کېدلو نه یوه ورځ دمخه خپلې مېرمنې ته ویلي وو چې «... دغه ډول ژوند ته دوام ورکولی نه شو.» بیا نو دغسې چاره په کار ده چې نظامي لگښت کم شي او په صرفه شویو پیسو «کوچ» یا ملکي لگښتي څیزونه ډېر تولید شي او د برېښنیف د وخت پر ځای درېدلی اقتصاد په گړندي حرکت راوستل شي. د گورباچوف «ټول مرستیالان، مشاوران، د پولتېورو غړي او حتی جنرالان له دغې ستراتیجی سره موافق وو.»<sup>(۳)</sup> خو دا چې دغه سمونونه د موجودې بیوروکراسۍ د چارواکو له لارې یا د نویو چارواکو په لاس پلي شي، په دې اړه اختلاف و. په خپله گورباچوف غوښتل چې موجود نظام پر ځای وي او

هغه د اساسي اصلاحاتو په عملي کېدلو سره سم شي، خو د هغه نژدې ملگري په خاص ډول د باندنيو چارو وزير ايډورډ شيوارډ نازي او اليکزاندر ياکوليف چې دواړه د پولتيورو غړي وو، او داسې هم د دوهمې درجې چارواکي اناتولي چرنيايوف د اساسي اصلاحاتو د عملي کېدلو په لار کې د نظام له مينځ نه تللو پروا هم نه کوله.

سره له دې هم گورباچوف ته گرانه وه چې د موجودو لوړپوړو ملکي او نظامي چارواکو له لارې اساسي سمونونه پلي کړي او خپل پوځ له افغانستان څخه بېرته وغواړي، حتی ليگاجوف په دې نظر و، چې «...ممکنه نه ده د برېښيف د وخت په فاسدو چارواکو سره اصلاحات پلي شي.» خو چا چې گورباچوف د راډيکال او افراطي لارې غوره کولو ته وهڅوه، هغه ياکوليف و، چې د شوروي نظام مخالف شوی و او په دې اړه يې دوه کتابونه هم وليکل، چې يو يې د شوروي اتحاد د مارکسزم برخليک او بل يې په روسيې کې يوه پېړۍ تشدد نومېږي.<sup>(۴)</sup> بيا نو گورباچوف په دوه کلونو کې په زياته اندازه په ملکي ساحه کې اصلاحات عملي کړل. گروميکو يې د ولسمشرۍ مقام ته پورته کړ، چې هغه يو تشریفايي مقام و او پر ځای يې شيوارډنازي وټاکه. داسې يې هم د ملي دفاع وزير مارشال سوکولوف پر ځای جنرال يازوف مقرر کړ. اوسستينوف په ۱۹۸۴ کې او نفوذناک گوندي ايډيالوگ سوسلوف تر هغه دمخه مړ شوی و. زر وروسته گورباچوف او ليگاجوف سره وران شول. وروستی له پولتيورو نه وايستل شو، خو گورباچوف له خپل هيڅ سياسي مخالف سره لکه څنگه چې په شوروي اتحاد کې دود و، زير چلند ونه کړ. په دغه وخت کې هلته د نفوذ او غټ نامه خاوند هم پاتې نه و.

بيا هم د گورباچوف لپاره گرانه وه چې په نظامي ساحه کې اساسي سمون پلي کړي. شوروي اتحاد په واقع کې يوه نظامي امپراتوري وه، چې د ملي

عايد د شل- سلنه يا حتی څلوېښت- سلنه ورته ځانگړې کېدله، چې دا بيخي ډېرې پيسې کېدلې. <sup>(۵)</sup> له دې امله و چې شوروي اتحاد هم ډېر افسران لرل او هم ډېر لوی پوځ، چې د هغو دنده دننه په شوروي اتحاد کې له مرکز نه د فرار قوتونو او بغاوتونو ځپل، د باندنيو تېريو خنثی کول او له شوروي اتحاد نه د دفاع په پلمه د گاونډيو هېوادونو لاندې کول وو، چې افغانستان يې يو نوی مثال و. او دا په دغسې حال کې چې د شوروي اتحاد له پيل نه نظامي افسرانو د مارکسیزم- ليننيزم له مخې د پانگه وال هېوادونو او شوروي اتحاد ترمنيځ ټکر او طبقاتي جنگ حتمي گانه. په شوروي اتحاد کې په نظامي افسرانو او ملکي چارواکو کې له اولې ورځې نه دا يو حاکم او رسمي نظر و، خو لکه چې دمخه وليدل شول د دغه نظر پایله په عمل کې له حد نه د ډېرو «ټوپکونو» او له حد نه د لږو «کوچو» توليد بلل شوی و، چې له امله يې په دغه وخت کې لوړ پوړي چارواکي په دغه نظر شوي وو، چې دغه فکر يا په بله ژبه د شوروي سوشلزم نور کار نه کوي او هغه بايد په اساسي سمونونو سره اصلاح شي. گورباچوف له خروشچېف نه وروسته د شوروي په لويانو کې دغسې زړور او ډينامیک شخص و، چې د خپلو همفکرو ملگرو په مرسته يې دغه بنسټيز کار ته ملا وتړله. دغه اصلاحي پروگرام چې په اصل کې د شوروي اتحاد داخلي موضوع وه نړيوال اړخ هم لاره او هغه دا چې د ساړه جنگ په دغه پړاو کې چې پر افغانستان باندې يرغل هغه ډېر جدي کړی و، په بري سره عملي کېدل يې اسان کار نه و، گورباچوف پوهېده چې دغه اصلاحي پروگرام يوازې هغه وخت عملي کېدلی شي، چې له پانگه والې نړۍ او له باندنيو کمونستي گوندونو سره د شوروي اتحاد په اړیکو کې «اساسي تغيير» راوستل شي. <sup>(۶)</sup> دغه اساسي تغيير هغه وخت شونکی کېدلی شو، چې له امريکې سره د شوروي د وسلو سيالي پر ځای ودروله شي او

خبره د بې وسلې کولو تر پولې ورسوله شي؛ د افغانستان اشغال ختم شي او د شوروي اتحاد سر پټه ټولنه سرخلاصه او ډموکراته ټولنه شي.

گورباچوف خپل اصلاحات په کال ۱۹۸۷ کې د پرسترویکا (Perestroika) په نامه کتاب کې اعلام کړل. په هغه کې يې ويلي وو چې «د نظامي لاس بري ترلاسه کولو لپاره هلې ځلې نامعقولې دي... د مصونیت لپاره يوازنی لار سياسي پرېکړې او بې وسلې کول دي. رنستینی او برابر مصونیت زمونږ په عصر کې په پرله پسې ډول د ستراتيژيکي انډول سطح په ښکته راوستلو سره تضمین کېدلی شي، چې له هغه نه د ټول وژنې او نورې وسلې باید پوره له مینځ نه یووړلی شي.» داسې هم دهغه په فکر «د نوی تفکر طریقه د بشري ارزښتونو، یا په دقیق ډول د بشریت د ژوندي پاتې کېدلو پېژندل دي.» د گورباچوف د دغو نظرونو مانا دا کېده چې د کارل مارکس او لینن د طبقاتي جنگ مفکوره چې په شوروي اتحاد کې د عقیدې پر شان منل شوې وه، په اوسني حال کې يې اثر له لاسه ورکړی و، گورباچوف دا منله چې په تېره کې د طبقاتي جنگ مفکورې له مخې د کارگري طبقې مباره د بشریت د ژغورنې لپاره وه خو «اوس د ټول وژنې یانې د عالمي تباهی د وسلو په عصر کې په بین المللي ډگر کې د طبقاتي جنگ په وړاندې واقعي محدودیت پیدا شوی چې هغه د عالمي تباهی گواښ دی.» دغه نظرونه په ۱۹۸۵ کې د گوند د مرکزي کمېټې په پلینوم او د گوند په اووه ویشتم کانگرس کې ومنل شو او د شوروي اتحاد رسمي سیاست شوی و. (۷)

په دې ډول شوروي اتحاد د میخاییل گورباچوف په واکمنۍ کې د طبقاتي جنگ له مفکورې سره د لومړي ځل لپاره په رسمي ډول مخه ښه وکړه، له هغه وروسته دغه مفکوره په کتابونو کې قید پاتې شوه. په ټولې نړۍ کې د عملي سیاست له ډگر نه ووتله او له یاده وایستل شوه.

د پرستروکا (له سره رغونه) تر څنګه د ګلاس نوست (Glasnot) په نامه چلند هم غوره شو، چې د هغه له مخې خلک پرېښودل شول د خپل ژوند او رسمي سياست په اړه خپل نظرونه څرګند کړي. له ګلاس نوست نه چې د دموکراسۍ او ازادۍ يو اړخ ګڼل کېدلی شي، خلکو پوره ګټه وچته کړه په دې ډول چې هغو بې له ډار نه حکومتي او ګوندي کسانو ته د ګورباچوف په ګډون، انتقادي او له شکايت نه ډک ليکونه استول پيل کړل، پخوا هم شوروي لويانو دسولې، بې وسلې کولو او داسې نورو مسئلو په اړه څرګندونې کولې، خو خلکو پر هغو باور نه کاووه، ځکه چې شوروي لويانو پر خپلو ويناوو او څرګندونو عمل نه کاووه. خو ګورباچوف خپلو څرګندونو او وعدو ته رښتین و، په دې اړه د ګورباچوف يوه ملګري چرنيايوف د نوي فکر مخالف، مارشال پونوماريف ته د هغه د يوې انتقادي پوښتنې په ځواب کې وويل چې «کوم څيز چې نوی دی هغه دا دی چې هغه نوی دی. ستالین د سولې په پلوي او د جنگ پر ضد غږېده او چا پرې باور نه کاووه، دوی په خروشچف د باور کولو پيل وکړ. برېښيف نژدې شلو کلونو په موده کې د سوله ييز ګډ ژوند په اړه ګږېده، هيڅ چا پرې باور نه کاووه. اوس دوی پر ګورباچوف باور کوي، ځکه چې د هغه قول د هغه له عمل سره نژدې دی.»<sup>(۸)</sup>

په خپله ګورباچوف هم د باور موضوع ته پوره متوجه و. د ځان او خپل نوي چلند د باوري کولو لپاره يې د جرمني، فرانسې او برتانيې حکومتي سروالانو سره د هغو په هېوادونو کې ليدنې کتنې وکړې. ده به هغوی د خپل سياست او ځان په اړه ډاډه کړي وي، چې هغو د امريکې ولسمشر رانلډ رېګن ته د هغه په اړه روغ نيتی وښود. هغه و چې بيا ګورباچوف او رېګن اول په رېک جاويک او وروسته په واشنگټن کې د هغه له ځای ناستي

ولسمشر جارج بوش سره څو ځلې وليدل. دغه ليدنې دغومره ډېرې مهمې ثابتې شوې، چې هغه په نړۍ کې د ساړه جنګ د ختم کېدلو لومړنۍ گام گڼل کېدلی شي.

خو په پوځ کې اصلاحات راوستل چې هم دېر لوی وو او هم يې ډېر افسران لرل او هم دک. ج. ب پر شان له انتقاد نه مامون و، اسان کار نه و. گورباچوف سره له دې هم پرې پيل وکړ او د نزدې درې کلونو په بهير کې يې سمونونه يو په بل پسې پلي کړل. اول يې ټينګه توجه نظامي ايډيالوجۍ ته واړوله، په دې اړه د هغه نظر دا و چې نظامي دکتورين دې له دې وروسته «بايد په حتمي ډول «دفاعي وي» په دې ډول ده د طبقاتي جنګ مفکوره او داسې هم د جرمني نظامي پوه کلازوتز (Clausewitz) تيوري منسوخه کړه، چې شوروي افسران د لينن له وخت نه په دغو مفکورو روزل کېدل. د کلازوتز تيوري جوهر چې په ډېرو ملکونو کې هم نظامي افسرانو منلې وه، دا ده چې جنګ «په نورو وسيلو سره د سياست دوام دی.» په دې ډول جنګ د هغه په نظر د سياست يوه حتمي برخه کېدله.

د همدغه نظر له مخې و، چې جنګ په شوروي اتحاد کې د سياست يوه برخه شوې وه. ځينې افسران يې لا په دې فکر و، چې «تېری ښه دفاع ده.» پرته له دې هم شوروي کمونستان، د نورو کمونستانو پر شان، خپلې موخې ته د رسېدلو لپاره هر راز وسيله، د جنګ په گڼون جايزه گڼله. خو گورباچوف اوس دغه فکرونه زاړه او بېځايه بلل. د چرنيایوف په وينا گورباچوف په دې فکر شوی و، چې «... که شوروي اتحاد په يو اړخيزه ډول بې وسلې هم شو، امنيت به يې له خطر سره مخ نه شي.» د هغه په نظر د هستوي بمونو او لېرې ويشتونکو راکټونو په عصر کې «لويديځ به پر شوروي اتحاد حمله ونه کړي.» نو گورباچوف د چرنيایوف په قول «اراده کړې وه چې

هر څه کېږي، د وسلو سيالي بايد ختمه شي.» په خپله چرنيايوف هم درک کېږي وه، چې «... ناتو تېرى کوونکي پلان نه لري.» د هغه په نظر شوروي اتحاد ته «... واقعي خطر تر ناتو نه زيات اخرايميف او د شوروي پوځ و.» اخرايميف پر موجودې نظامي ايډيالوجي ټينگ ولاړ و، د ليگچوف پر شان چرنيايوف «... هم ويل چې دغه جاري اقتصادي بحران او ټولنيز پرابلمونه د پوځ له لږولو نه پرته حل کېدلى نه شي.»<sup>(۹)</sup>

هر څه چې وگورباچوف په پوځ کې د دغو فکرونو له مخې سمونونه پيل کړل، که څه هم «تر ټولو هغو دندو نه چې د پرسترویکا پر غاړه ولوېدل، تر ټولو پېچلي يې د هېواد غېر نظامي کول وو.» هغه دغه سمونونه وروسته له هغه نه نور هم ټينگ ونيول چې ۱۹۸۷ کال په مې کې د ماتياس رست په نامه د لويديځ جرمني يوه ځوان خپله يوه وړه الوتکه د مسکو په ښار کې ښکته کړه، بې له دې چې په دغې اوږدې لار کې شوروي پوځيانو هغه ليدلې او مخه يې نيولې وي، دغه پېښه د پوځ اعتبار ته غټه صدمه وه.

څرگنده ده چې د گورباچوف سمونونه د برحال لويو نظامي افسرانو له لارې پلي کېدلى نه شول. چاره دا شوه چې لوړ پوړي افسران تبديل يا گوښه کړل شي او نوي افسران ورته وټاکل شي. «د ۱۹۸۸ کال تر پای پورې د دفاع وزير او هغه له دوه مرستيالانو نه پرته د هغه ټول مرستيالان، د لوی د رستيز ټول لومړي نايبان، د وارسا د تړون ځواکونو قومندان او د لوی د رستيز د سمندري او ډله ييز ځواکونو ټول قومندانان او د سيمو ټول قومندانان تبديل شوي وو.» پر دې سربېره شاوخوا يو نيم سل افسران محاکمه او له کار نه گوښه شول. د مولف او دووم په وينا د شوروي اتحاد په ټول تاريخ کې د دغومره ډېرو افسرانو تبديلي بې ساري وه. «حتی په ۱۹۳۷-۱۹۳۸ کې د ستالين په وخت کې د لوړو افسرانو د تبديلبدو سلنه دغومره ډېره نه وه.»<sup>(۱۰)</sup>



د پوځ لوی درستیز مارشال اخرامیيف د ۱۹۸۸ په اخر کې په خپله ځان گوښه کړ. له لېرې ملکونو لکه منګولیا نه هم ځینې نظامي واحدونه وغوښتل شول. له افغانستان نه د پوځ غوښتل د همدغه پلان له مخې و.

سره له دې هم گورباچوف خپل پوځ څلور کاله وروسته له افغانستان څخه بیرون کړ. هغه نه غوښتل پوځ یې خپل حیثیت بایلي لکه د امریکې پوځ چې له ویتنام نه په وتلو کې خپل حیثیت بایلی و. داسې هم دی دېته ځیر و، چې له افغانستان څخه د پوځ ایستل د دې سبب نه شي، چې شوروي ته په تابع هېوادونو کې د ازادۍ خوځښتونه تحریک او شوروي پوځ او افسران بې زړه شي. پر دې ټولو سربېره څنگه چې کارمل د شوروي پوځ د بیرون کېدلو ټینګ مخالف و، گورباچوف کونښن کاووه د هغه پر ځای دغسې یو څوک په واک شي چې د ده له پروگرام سره جوړ وي. پرته له دې هم څنگه چې گورباچوف د بین المللي طبقاتي جنګ مفکوره رد کړې وه، په افغانستان کې د دوی د پوځ شته توب او جنګېدلو دلیل هم له مینځ نه تللی و.

دا ټول په دغسې حال کې چې دننه په شوروي اتحاد کې د ګلاس نوست له امله د ازادې وړښ په چلېدلو سره خلکو چارواکو ته اعتراضی لیکونه استول او غوښتل یې چې پوځ له افغانستان څخه وباسي. دغسې لیکونه د گوند مرکزي کمېټې، مرکزي رسنیو او د گوند بین المللي څانګې ته هم له اطرافي سیمو نه د سرتېرو او د دوی له کورنیو له خوا استول کېدل. گورباچوف د پولتېورو په یوې ناستې کې د ۱۹۸۵ کال د اکتوبر په ۱۷ مه چې له افغانستان څخه یې د پوځ ایستلو په اړه بللې وه، د سرتېرو د ځینو میندو له سوز او درد نه ډک دغسې لیکونه ورته ولوستل، چې د هغو په اورېدلو سره د ځینو ملګرو له سترگو نه اوښکې وبهېدلې. په خپله گورباچوف هم همدا چې

عمومي منشي شو، د چرنيايوف په وينا د افغانستان جنگ د ده د اجنډا په سر کې موضوع وه. مولف او دوم د سرتېرو د دغو ميندو ليکونه او غوښتنې په دې ډول لنډې کړې دي، چې تر ټولو غټه موضوع دا ده: «بين المللي وظيفه؟ په کوم نامه؟ ايا په خپله افغانان يې غواړي؟ ايا هغه زمونږ د بچيو په ژوند ارزي، چې په دې نه پوهېږي چې د څه لپاره استول کېږي، د څه لپاره جنگ کوي، واره کسان او ماشومان وژني؟ او تاسې [شوروي لويانو] سوچه نوي سرتېري د مسلکي وژونکو [مجاهدانو] په وړاندې استولي چې په ډېرو ښو وسلو سمبال دي او داسې استعداد لري چې د خپلو يو څو تنو په قربانۍ سره ټول غونډ له مينځ نه وړي؟» د او دوم په نظر موخه واضحه وه «پولتېورو تېروتنه کړې وه او هغه بايد سمه شي او ډېر زر هره ورځ ارزښتناک ژوند له مينځ نه وړل کېږي.»<sup>(۱۱)</sup>

تر هغه دمخه په کابل ۱۹۸۴ کې د ملي دفاع وزير اوستينوف د مارشال سوکولوف په سپارښتنه اضافي سرتېري هم استولي وو. خو له هغه نه زر وروسته چې جنرال وارينکوف افغانستان ته له سفر نه وروسته په يوه راپور کې ښکاره کړه چې که څه هم په مخالفانو (مجاهدانو) سخت گذارونه شوي دي، جنگ وړل کېدلی نه شي. کرنېل اليکزاندر لياخوفسکي چې د جنگ په اړه د يوه اثر په ليکلو مامور شوی و، د دغه راپور په اړه يې خپل نظر په دغه ډول ښکاره کړ، چې «... يا ډېر قوتونه واستوی، ټول افغانان بې ريښې کړئ او په هېواد کې يې نور خلک ميشت کړئ، ځکه چې ممکنه نه ده چې افغانان له سره جوړ کړئ او عقيدې يې په زور سره وپروئ يا خپل پوځ له افغانستان څخه وباسئ.»<sup>(۱۲)</sup> د لياخوفسکي د نظر مانا دا کېده چې شوروي اتحاد بله چاره نه لري، خو دا چې خپل پوځ له افغانستان څخه وباسي.

## د کارمل لېرې کول او د نجیب الله ملي پخلاينه

د ۱۹۸۵ کال د پولټېورو له ناستې دمخه کارمل مسکو ته بلل شوی او هلته گورباچوف ترېنه وغوښتل چې خپل سياست لبرالي کړي او له مخالفانو سره جوړه وکړي، د دې لپاره چې شوروي پوځ له افغانستان څخه ووځي. ا ناتولي چرنيايوف ليکي، چې «کارمل هک پک شو.» «کارمل فکر کاوو چې مونږ [شوروي اتحاد] هغه ته دېره اړتيا لرو، چې هغه يې مونږ ته لري او دی په دې عقیده و، چې مونږ به هلته [افغانستان کې] که د تل لپاره نه وي، د ډېرې اوږدې مودې لپاره پاتې يو.» له همدې امله و، چې «کارمل گورباچوف ته وويل چې که تاسې اوس ووځئ بل ځل به مجبور شئ، چې يو مليون سرتېري راولېږئ.»<sup>(۱۳)</sup> گورباچوف بيا د پولټېورو ناسته وبلله او له هغې نه يې وغوښتل چې «له کارمل سره وی، يا له هغه نه پرته وي، مونږ به خپل سياست په ټينگه پرمخ بوځو چې نتيجه يې له افغانستان څخه په ډېرې لنډې مودې کې زمونږ د پوځ وتل دي.»<sup>(۱۴)</sup> د پولټېورو پرېکړه دا شوه چې گورباچوف دې کارمل ته «... رډ ووايي چې په افغانستان کې انقلابي بنسټ نه شته، سياست دې اقتصادي مارکيت ته په څرگند ډول واړوي، د افغانانو د اسلامي ارزښت درناوی وکړي، له مخالفانو سره دې واک وويشي او له ياغيانو سره دې روغه جوړه وکړي.» گورباچوف دا هم وويل چې «حتمي ده کارمل له ځان نه دفاع وکړي،» او شوروي اتحاد به وسلې وراستوي. عجب

ده چې گروميکو هم اوس په دغه فکر شوی و. په همدغه میاشت کې کارمل په پټه مسکو ته وغوښتل شو او هلته گورباچوف ورته همدغسې وویل خو «هغه هیڅ یقین ونه کړ.»<sup>(۱۴)</sup> بیا گورباچوف خپل دغه چلند د گوند اووه ویشتمې کانگرې ته د ۱۹۸۶ کال د فبرورۍ په ۲۵ مه اعلام کړ، په دې ډول چې «انقلاب ضد او امپیریلزم افغانستان د ناسور په زخم بدل کړی دی.» عجب ده چې گورباچوف هم د دغه جنګ پړه پر نورو اچوي. نه پر برېښیف او ملگرو یې، چې د دغه جنګ اصلي عاملان وو. سره له دې هم هغه په همدغه مهال کې هیله ښکاره کړه، چې خپل پوځ به له افغانستان نه «په نزدې راتلونکي کې» د وړاندیز شوو ملگرو ملتونو په فیصله وار په وار بیرون کړي.<sup>(۱۵)</sup> دا په داسې حال کې و، چې کارمل د تېر کال په پای کې د لسو تیسیسونو له مخې په خپل رجیم کې یو څه اصلاحات راوستي او یو څو غیر گوندي کسانو ته یې رسمي مقامونه ورکړي وو. خو حتی شوروي اتحاد هم دا یو تش په نامه تغیر باله. کارمل د شوروي پوځ د وتلو په اړه هیڅ نه کول او د ژنیو خبرو ته لا خنډ هم کېده او ویل یې چې تر څو د پاکستان استاري په ژنیو کې د ده له استازي سره په نېغه خبرې ونه کړي او پاکستان د ده رجیم په رسمي ډول ونه پېژني، پر هغه دې اعتبار ونه شي.<sup>(۱۶)</sup> په اصل کې کارمل د یوه ټینګ کمونست په توګه له کمونستي چوکاټ نه د باندې پر تغیر معتقد نه و او د گورباچوف او د هغه د نوي سیاست له درک نه عاجز و، او خپل د عمومي منشي مقام یې لکه هسې چې په کمونستي گوندونو کې دود و، تر مرګ پورې خپل ګاڼه او فکر یې نه کاووه چې گورباچوف به یې له هغه نه کوز کړي. خو ده دا هیره کړې وه، چې دا د شوروي لویان وو، چې دی یې دغه مقام ته هسک کړی او دوی یې اوس کوزولی هم شي. هغه په دې هم نه پوهېده چې شوروي لویانو هغه وخت دی د خپل مقصد لپاره هسک کړ او

اوس يې د خپل مقصد لپاره له دغې هسکې نه کوزوي. په بله ژبه هغو کارمل د خپل مقصد لپاره يوه وسيله گڼله، خو دغو فشارونو کارمل ښه وزبښه. د يوه شوروي چارواکي په وينا دی لا په ۱۹۸۴ او ۱۹۸۵ کې «ډېر لټ شوی و، ډېر غبرېده او عمل يې نه کاووه» يولي وړانتسوف چې د افغانستان د باندنيو چارو وزارت کې يې د وزير پر شان عمل کاووه لا ويل چې کارمل په ۱۹۸۵ کې کار کول ترک کړل او الکول خښل يې شروع کړل [ډېر کړل]. د هغه په وينا هغه به «... ډېر وخت غلی و، لږ و ډېر د نيشې په حال کې مخ په خوړی روان و.» دا به ومنله شي چې شوروي چارواکو د هغو په اړه دغسې خيزونه ويل چې خوبښ يې نه وو. خو د کارمل په اړه يې مبالغه نه کوله. د ۱۹۸۶ د مارچ په ۳۰ مه چې کارمل مسکو ته د درملنې لپاره وغوښتل شو، په روغتون کې مالومه شوه چې دی د وينې فشار لري او ځيگر يې سم کار نه کوي، خو دی په يوه مياشت درملنې سره ښه شو، بې له دې چې د ک. ج. ب د مدير مرستيال شبرشين په وينا ډاکټرانو ته يې چا هدايت ورکړی وي، حتی د هغه د ځيگر رنځ هم خطرناک نه و، خو هغه ته هدايت و، چې له قوي الکولي خښاک نه لاس واخلي.<sup>(۱۷)</sup>

ک. ج. ب والو ته ښه موقع وه چې کارمل ته په روغتون کې خپل نوي تغييرونه شروع کړي، چې دی هم په خپل رجيم کې تغيير راوستلو ته وهڅوي. شبرشين وايي چې په پای کې مونږ ورته ښه سپين وويل چې «وضع په نړۍ او افغانستان کې اوږي او د دې وخت دی چې د عمومي منشي مقام خپل کوم ځوان ملگري ته پرېږدي... په پرنسپ کې هغه هوکه وکړه، خو ويې ويل چې ضروري ده له خپلو ملگرو سره مشوره وکړي او وسنجوي چې په داسې حال کې چې تغييرونه راولي په گوند کې ثبات يقيني کړي.» ک. ج. ب والو په هغه باور نه کاووه او همدا چې کارمل د مې په اوله

ورځ د کابل په لور روان شو، د ک. ج. ب د بين المللي څانگې مشر ولادمير خريچکوف ورپسې رهي شو او له کارمل سره يې د مې په دوهمه پخوا له دې چې هغه په کومې دسيسې لاس پورې کړي، وليدل او ترېنه وغوښتل چې له وعدې سره سم په گوند کې تغيير راولي. د شبرشين په وينا چې دی هم هلته و، د دغې خبرې په اورېدلو سره «د کارمل مخ تور شو» هغه ومنله چې په مسکو کې ځينې موافقتونه شوي وو، خو هغه «... خبردارۍ ورکړ، چې د هغه گونډه کول به د قهر او غوسې يوه خپه خوره کړي او د شوروي اتحاد نوم به په نه پيوند کېدونکي ډول زيانمن کړي.» کارمل د مقام بايللو په حال کې خپل رښتيني ځان وښود، چې هغه پر ځان مين توب او ماشومتوب و، هغه بس په پرتو ويلو پيل وکړ او چيغې يې کړې چې «ومې وژنئ! قرباني مې کړئ! زه مرگ، بندي توب او کړاو منلو ته تيار يم.» شبرشين وايي چې کارمل د خريچکوف خبرو ته غور نه نيوه؛ نه يې غوښتل خبرې يې پرې شي او هغه يې په يو اړخيز ډول اوږدولې او ډول ډول پرتې ويلې.

شبرشين دا هم ليکي چې خريچکوف په نرمۍ او ډېرې نرمۍ او خواخوږۍ سره لکه چې له کوم ناهيلي ناروغ خواره ملگري سره غږېږي، کارمل متيقن کاووه؛ د هغه ځان درناوی ستاينه او د هغه د عزت او درناوي خوښېدونکي انځور يې کاره چې دی به په هغه ډول په شوروي اتحاد او افغانستان کې په ټول عمر کې د ملگرو په مينځ کې وي.» شبرشين دا هم وايي چې خريچکوف کارمل ته ښکاره کړه، چې دغه ټولې خبرې خصوصي دي او د شوروي اتحاد نوم به زيانمن نه شي، خو کارمل يې خبره ورپرېکړه او نارې کړې، چې «ته فکر کوې افغانان خره دي.» کارمل بيا د نزاکت له دايږې نه ووت او «... په دغه واقعيت افسوس يې وکړ، چې هغه چې هر څه کولی شول وکړل، د دې لپاره چې شوروي اتحاد په افغانستان کې مداخله

وکړي.» خريچکوف ورته په ټينگه ياده کړه چې «... شوروي سرتېري په افغانستان کې مري او دا د شوروي خوا ته يو څه حقونه ورکوي... او ته بايد د افغانستان انقلاب لپاره خپل ځان وساتي.» کارمل بيا په قهر سره نارې کړې چې «د افغانستان انقلاب په سولې سره پرېږدئ. ته وايې چې شوروي سرتېري په افغانستان کې وژل کېږي؟ وځئ، خپل پوخ وباسئ، پرېږدئ چې افغانان خپل انقلاب په خپله وساتي.» په دغه وخت کې دواړه ستړي شوي وو او خريچکوف وويل چې د دې لپاره چې په دې اړه ښه فکر وکړو، سبا به بيا سره ووينو. کارمل موافقه وکړه، خو د همدغې ورځې په مازيگر د دفاع وزير، د کورنيو چارو وزير او د خاد سروال کارمل په گډه وليدل او ترېنه يې په ټينگه وغوښتل چې ځان گوبنه کړي. کارمل په ژورې ناهيلۍ سره تسليم شو او د مې په ۴ مه يې د مرکزي کمېټې پلينيوم ته خپل گوبنه ليک وړاندې کړ.<sup>(۱۸)</sup> کارمل د انقلابي شورا سروال پاتې شو. دغه مقام د دولت رييس هم گڼل کېده.

د ک. ج. ب چارواکو لا دمخه د خاد سروال نجيب الله د گوند د عمومي منشي په توگه غوره کړی او لويانو يې ورسره منلې وه. په دې اړه دليلونه هم لږ نه وو. يو دا چې دی ځوان (په دغه وخت کې ۳۹ کلن و) او د کابل پر خلاف ډينامیک و. د شورويانو نوی پروگرام يې هم منلی و. لا مهمه دا ده چې هغه شورويانو ته ځان د اعتبار وړ گرزولی و. د ده په وخت کې خاد داسې و، چې لکه د ک. ج. ب کومه څانگه وي، هلته د شوروي مشاورانو په هدايت د شوروي د يرغل او د هغه د تابع رجيم مخالفو افغانانو ترور کول، بندي کول، کړول او له مينځ نه وړل عام وو. ټولو پرچمي لوړپوړو چارواکو هم د نجيب الله پر شان د شوروي مشاورانو په هدايت کار کاوه، خو د خاد سروال هغو ته خاص اهميت لاره، هغه و، چې نجيب الله د ۱۹۸۶ کال د

می په ۱۵ مه د شورويانو له خوا د خلق گوند د مرکزي کمیټې د عمومي منشي په توگه غوره شو. خو د ده غټه ستونزه دا وه چې کارمل ورسره وران او د هغه پلویان په گوندي لویانو او گوندي لیکو کې ډېر وو او هغو زر د سنما په نامه یو نوی گوندگی جوړ کړ، چې نه یوازې د نجیب الله پر ضد یې وړانې کاووه، د شوروي اتحاد پر ضد یې هم شعارونه ورکول، خو هغه زر له ډگر نه ووت. گورباچوف له نجیب الله نه ملاتړ وکړ او د هغه د ستاینې په ترڅ کې وویل چې «هغه وضع په افایي ډول ارزوي او د روانو مسئلو په کړکېچ هم پوهېږي.» ده دا هم وویل چې «دا شپږ کاله کېږي، چې مونږ په افغانستان کې جنگېرو او که لاره بدله نه کړو، مونږ به شل دېرش کاله نور هم هلته وجنگېرو.» او «مونږ ضرورت لرو چې دغه پروسه چې څومره زر کېږي، ختمه کړو.» ده دغه څه د ۱۹۸۶ کال د نومبر په ۱۳ مه په خپلې پولیټورو کې وویل. (۱۹)

خو سره له دې هم کارمل نجیب الله ته یو خنډ و او پلویانو یې سخت وړانې کاووه. نجیب الله کوبښنې کاووه، کارمل له دغه موجود تشریفاتې مقام نه هم کوز کړي، خو کوبښنونه یې سرته ونه رسېدل. د قدرت پر سر د دوی مخالفت د نورمحمد تره کي او حفیظ الله امین د مخالفت پر شان زیږ کېده، خو کارمل نېکمرغه و، چې په شوروي اتحاد کې دا د گلاس نوست دوره وه، نه د ستالین او برېژنیف دوره چې هغه وخت له گوندي مخالفانو سره ډېر زیږ چلند کېده. خو کارمل باید بې اغیزې وي. نجیب الله دغه کار ته ملا وټرله. د یوه باوري کس په وینا نجیب الله چې د کارمل په اړه د شوروي اتحاد له ملاتړ نه ډاډه شو، د هغه د وخت پنځوس دغسې دوسیې یې راسرېږه کړې، چې په هغو سره کارمل محکوم کېدلی شو. کارمل ته بله چاره نه وه پاتې خو دا چې له خپل دغه تشریفاتې مقام نه هم په ظاهر کې په خپله



خوښه ځان گوښه کړي. هغه و چې د ۱۹۸۶ کال د نومبر په شلمه يې خپل گوښه ليک واستوه. په دې ډول د کارمل سياسي ژوند ختم او اجتماعي ژوند يې نور هم محدود شو او په خپله يو عادي کس شو. دی نور د هغه شوروي اتحاد په کار نه و، چې ده ورته سجده کوله او غوښتل يې چې افغانستان د هغه يوه برخه وگرځوي. ده حتی د همدغه شوروي اتحاد مشاوران دغسې کامل انسانان گڼل چې نه تېر وځي. په داسې حال کې چې د افغانستان مدافعان يې په ډالرو او کلدارو پلورل شوي اجيران گڼل. دا ټول ځکه چې شوروي اتحاد ده او د ده ملگرو ته يوه ژوند بښونکې سرچينه وه. د ده يو ټينگ پلوی فريد مزدک لا ويل چې هغسې چې لمر د مځکې انسانانو ته ژوند ورکوي، شوروي اتحاد يې افغانانو ته ورکوي. خو کارمل په خپل لنډ رسمي ژوند کې يو ډېر مهم رښتين توب په ډاگه کړ او هغه دا چې يو څوک چې د افغانانو په هېواد افغانستان کې حتی د نړۍ د يوه زبرځواک لويانو له خوا هم په واک راوستل شوی وي، په غوڅه توگه به ناکام او خلکو او تاريخ ته به يې مخ تور وی.

نجيب الله له عمومي منشي کېدلو نه وروسته په درې برخو کې هلې ځلې کولې: د ځان د اصلاح، د ملي پخلاينې او د ژنيو خبرو په اړه. د ځان د اصلاح په لړ کې يې د هغو ملي او ديني ارزښتونو له مخې کړه پيل کړل چې ملي او ديني افغانانو کول. ده حتی د پل خشتي لوی جومات کې له نورو افغانانو سره په گډه لمونځ هم وکړ او پر خپلو چلندونو او کړو سره يې ښووله چې له مارکسزم-ليننزم سره يې مخه ښه کړې او ملي افغان شوی دی. د ملي پخلاينې په برخه کې يې د پروسترويکا نه په الهام د خپل ضيق شوروي ډول رجيم په نرمولو پيل وکړ؛ د کابل ښار کې يې د شپې گرځېدلو بنديز چې شپږ کاله دمخه نافذ شوی و، له مينځ نه يووړ. نوی اساسي قانون

يې وايست او د خلق دموکراتيک منفور گوند يې د وطن په نامه ياد کړ او په حکومت کې يې غير گوندي کسانو ته هم لوړ مقامونه ورکړل او له وسله والو مخالفانو سره يې د ايتلافي حکومت د جوړولو په لور کونښونه جاري کړلو چې هغه کوم ځای ته ونه رسېدل. نجيب الله له افغانستان څخه د يرغلگر پوځ د ايستل کېدلو په مقصد د ژنيو خبرې تر پخوا ټينگې ونيولې، خو لکه چې زر به وليدل شي د ژنيو خبرې چې بين المللی وې، پيچلې وې او ډېر وخت يې ونيوه چې په خبرو کې ښکېل حکومتونو سره جوړه وکړي او د هغې له مخې د شوروي اتحاد دوهمه او اخري پوځ برخه د ۱۹۸۹ کال د فبرورۍ په پنځلسمه له افغانستان څخه ووځي.

## اووم خپرکی د ژنيو خبرې او د يرغلگر پوځ پر شاتگ

د اروپا د سويس هيواد ژنيو په ښار کې د ملگرو ملتونو په منځگړيتوب افغانستان د کښالي هوارولو لپاره د ښکېلو هيوادونو د استازو له خوا خبرې پيل شوې. دغه خبرې په اصل کې د شوروي اتحاد د يرغل په وړاندې د افغانانو د مقاومت نتيجه وه. د مقاومت په نه شته توب سره دوستو هيوادونو د افغانانو ملاتړ نه کاووه. شوروي اتحاد خبرو ته نه حاضرېده او د ژنيو خبرې نه کېدلې او افغانستان د شوروي امپراتورۍ يوه برخه کېدلې لکه د ختيځې اروپا هيوادونه چې شوي وو. په دې ډول هغسې چې د ژنيو خبرې په اصل کې د افغان مقاومت له امله وې، د مقاومت څنگه والی د ژنيو پر خبرو اثر لاره. د ژنيو ښار له لومړي نړۍ وال جنگ نه وروسته د ملگرو ملتونو د ليگ منځی غوره شوی و، لکه د نيويارک ښار چې له دويم نړيوال جنگ نه وروسته د ملگرو ملتونو د مؤسسې منځی غوره شوی و.

### د ژنيو له خبرو نه د مخه

د گورباچوف تر هسکېدلو پورې د ژنيو په خبرو کې اساسي پر مختگ نه و شوی، که څه هم دغه خبرې په کال ۱۹۸۲ کې د ملگرو ملتونو په منځگړتوب پيل شوې وې. شوروي اتحاد د برېښنيې او چرنکو په وخت کې او د کابل رجيم د کارمل په وخت کې د ژنيو خبرو ته رښتين نه وو. دوی

پلمې کولې او خبرې اوږدولې په دې هيله چې پوځونه به يې افغان مقاومت وځپي، خو افغان مجاهدانو د دوی محاسبه غلطه ثابته کړه. لکه چې په تېر څپرکي کې ويل شوي اندروپوف غوښتل افغان کشاله د ژنيو په خبرو سره هواره شي، خو د هغه د واکمنۍ موده لنډه وه او په مرگ سره يې نظامي لار بيا ټينگه ونيول شوه تر څو په کال ۱۹۸۵ کې ميخايل گوربا چوف د شوروي اتحاد اعلي واکمن شو، او د هغه په وخت کې د ژنيو خبرې ټينگې ونيول شوې. دغه وخت د شوروي اقتصاد په عمده ډول د ډېرو نظامي لگښتونو له امله په بدحال کې و، او په افغانستان کې يې سرتيري هم ډېر وژل کېدل، او دغو تلفاتو په شوروي جامعه کې هم ترخه غبرگونونه خلق کړي وو. گورباچوف او نژدې ملگري يې په دغه فکر کې شوی وو چې ستونزې هغه وخت له مينځ نه وړل کېدلې شي چې په دولتي نظام کې اساسي تغيرات او ريفورم راولي شي، نظامي لگښتونه لږ شي او شوروي سرتيري له افغانستان څخه وايستل شي. دوی په دغه فکر هم وو چې په افغانستان کې جنگ گټل کيدلی نه شي او دوی نه غواړي، يا نور نه شي کولی جنگ ته دوام ورکړي. سره له دې هم دوی حاضر نه وو خپل پوځ له افغانستان څخه زړ وباسي. لکه امريکا چې له ويتنام نه خپل پوځ زړ ايستلی و له دوی سره دا وېره وه چې که دوی دغسې وکړي هغه به د دوی په امپراتورۍ باندې ناوړه اغېزه وکړي او پوځيان به يې حيثيت بايلي او معنويات به يې ضعيف شي، د دغسې دفع د مخنيوي لپاره گورباچوف په افغانستان کې خپل پوځ ته په يوې ټاکلې مودې کې د شديدو عملياتو اجازه ورکړه. له بلې خوا څنگه چې د نړۍ لويو هېوادونو د ساړه جنگ په حال کې د شوروي اتحاد پر لويانو اعتماد نه کاووه گورباچوف او ملگرو يې کوبښن کاووه چې ثابته کړي چې دوی په رښتيا غواړي خپل دولتي نظام سم کړي او خپل پوځ له افغانستان څخه وباسي. له

همدې امله به و چې د گورباچوف په وخت کې هم د ژنيو خبرې اوږدې شوې او څه باندې درې کاله يې ونيول چې هغه په بري سره سرته ورسېږي.

لکه چې د مخه ويل شوي پر افغانستان باندې د شوروي اتحاد نظامي يرغل په وړاندې ډېر غبرگونو نه وښودل شول: دننه په افغانستان کې د افغانانو له خوا، د اسلامي هيوادونو د کنفرانس له خوا، د ناپيليو هيوادونو د غونډې له خوا، او د اروپايي اتحاديې له خوا. پر افغانستان باندې د شوروي د يرغل په اړه ملگرو ملتونو اول د امنيت شورا کې د ۱۹۸۰ د جنورۍ په پنځمه او بيا د عمومي اسامبلۍ له خوا د جنورۍ په ۱۴ مه او وروسته د کال په اخر کې (نومبر) کې په عادي غونډه کې بحث وکړ. په دغو ټولو غونډو کې په غوڅ اکثریت سره وغوښتل شول چې باندني پوځونه دې له افغانستان نه بې له کوم قيد او شرط نه ووځي، او افغانان دې پرېښودل شي چې خپل سياسي برخليک په خپله وټاکي. اروپايي ټولني لا د شوروي حکومت ته دغه وړانديز هم وکړ چې افغانستان دې د استريا پر شان يو ناپييلي هيواد وي. خو شوروي لويانو دغه ټولې غوښتنې رد کړې. د دوی نظر دا و چې پر افغانستان باندې دې تجاوز قطع شي، او د کابل له حکومت سره دې دوه اړخيزې خبرې وشي، او د افغانستان حکومت دې په رسمي ډول وپېژندل شي. د شوروي حکومت دغه غوښتنه د متقابل لوري هيڅ خوا ته د منلو وړ نه وه. په دې ډول دغو وړانديزونو، او متقابلو وړانديزونو سمه لاسه هيڅ نتيجه ورنکړه، خو هغه بې اثره هم نه وې. دغو وړانديزونو د ملگرو ملتونو په عمومي اسامبلو يا غونډو کې د هغو هيوادونو د استازيو په نظريو کې پوره انعکاس وکړ په تېره وروسته چې د اسلامي کنفرانس مؤسسې څرگنده کړه چې د افغان خواوو او مسکو تر مينځ دې خبرې روانې شي.

د افغانستان په اړه د ملگرو ملتونو په منځگړتوب د ژنيو خبرې د عمومي

اسامبلي له دوهمې غونډې پر راولاړې شوې. په دغې غونډې کې د پاکستان استازي له ټولو خواوو نه وغوښتل چې د افغانستان کښاله دې په سياسي لحاظ يانې د خبرو له لارې هواره شي. په همدغې پرېکړې کې د ملگرو ملتونو له سرمشري کورت والډ هایم نه وغوښتل شول چې د دغې کښالې د هوارولو لپاره دې يو خاص استازی وټاکي او فيصله دې د دغو ټکو پر پرنسپ وي:

- 1- په سياسي لحاظ خپلواک او ناپييلي افغانستان.
- 2- د باندنيو پوځونو وتنه.
- 3- د افغانانو له خوا د خپل برخليک ټاکنه، له بهرنی لاسوهنې نه پرته.
- 4- د افغان کډوالو لپاره په مصونیت او عزت سره د بېرته تگ شرایط برابرول. د پاکستان دغه وړاندیز د شوروي اتحاد له خوا رد شو خو وروسته يې همکاري وکړه او حتی له سرمشري نه يې وغوښتل چې د پرېکړې په لور خپل کونښونه جاري وساتي! دغه موضوع گانې پاکستان ته مهمې وې. متقابلې خوا ته نورې موضوع گانې اساسي وي، چې د خبرو په بهير کې وړاندې کېدلې. دا وروسته له هغه و چې شوروي لويانو ته څرگنده شوه چې افغان مقاومت پياوړی او عام دی، او د لويديځ او عربي ډېرو هېوادونو خپل غبرگونونه لا سخت کړي دي. مسکو بيا له خبرو سره علاقمندي وښودله په دغه شرط چې په کابل کې د دوی تر لاس لاندې رجيم په مشروع او رسمي ډول وپېژندل شي. د کابل رجيم هم د دوی په ملاتړ د ۱۹۸۰ په مې کې دغسې يو وړاندیز وړاندې کړ چې مطلب يې له ايران او پاکستان سره د مخامخ خبرو کول وو. په عين حال کې شوروي لويانو په دغې کښالې کې د ملگرو ملتونو منځگړتوب هم ومانه په دې چې د هغه د مقررولو له مخې د کابل رجيم په دغو خبرو کې برخه اخيستلی شوه. د نويو منځگړتوب په

موقتي ډول ومنل شو خو دا د ۱۹۸۲ کال په اولو کې و چې د ټولو بنسکېلو خواوو په موافقه د بحث د اجنډا او کړنلارې په اړه يو ډول مبهم پوهاوی راغی چې نتیجه يې د همدغه کال په جون کې په ژنيو کې د کابل رجيم له استازو سره د غیرمستقیم خبرو کولو وو. پر دغې لارې حرکت هغه وخت شونکی شو چې کابل د نېغو خبرو په اړه خپل دريځ نرم کړ، او اسلام آباد له خپل دغه وړاندیز نه تېر شو چې د په خپله ټاکنې پرنسپ دې د خبرو په اجنډا کې ونیول شي. سره له دې هم ستونزې ډېرې وې چې مهمې يې دننه په افغانستان کې د جگړو او نښتو شدت او د لويديځ-ختيځ د اړيکو لا خرابېدل وو.<sup>(۲)</sup>

د ملگرو ملتونو سرمنشي کورت والډ هایم د ۱۹۸۱ د فبروري په ۱۱ مه په ډهلي کې چېرته چې دی د ناپييلو هیوادونو د باندنيو وزیرانو کنفرانس ته تللی و، په سیاسي چارو کې خپل مرستیال جاویر پریز دي کویلر (Javier Perez de Cueller) د خپل شخصي استازي په توگه وټاکه چې (د بنسکېلو هیوادو تر مینځ د سولې) خبرې پر مخ بوځي. کویلر په اصل کې د پیرو هیواد دیپلومات و. ده بیا په ۱۹۸۱ کې دوه ځله سیمې ته سفر وکړ. اول د ۱۹۸۱ په اپریل او بیا د همدغه کال په اگست کې. په کابل او اسلام آباد کې له مقاماتو سره د ده د خبرو نتیجه د کشالي د هوارولو لپاره د ملگرو ملتونو د ماموریت او په خپله د هغه د فعال رول ومنل شول. په خپله سرمنشي هم د همدغه مطلب لپاره د همدغه کال په مې کې د لومړي ځل لپاره مسکو ته په سفر لار او هلته يې د همدغه پوهاوي په اړه د گرومیکو او نورو موافقه ترلاسه کړه، او گرومیکو ورته وویل چې په دغو خبرو کې به پاکستان محوري رول ادا کړي. د دې معنی دا کېدله چې پاکستان به له کابل سره په نېغه خبرې وکړي چې دا به کابل رجيم ته يو ډول مشروعیت ورکړي.

کویلاز په اسلام آباد کې په دې اړه د جنرال ضیاء الحق موافقه هم ترلاسه کړه، خو هغه په عین حال کې یې دوه ټکي هم ورته په گوته کړل: د افغانستان د ټولو اړخونو ترمنځ تړاو او شته توب، او د افغان کډوالو د سیاسي او نظامي اړخونو یو ځای کول په نظر کې نیول. پاکستان د کډوالو د استازیتوب موضوع وروسته بیا بیا یادوله د دې لپاره چې د افغانستان په موضوع کې افغان کډوالو استازیتوب، او په عمومي ډول د افغانستان استازیتوب په عمل کې په خپله کاووه او افغان اسلامي تنظیمونو ته یې هم چې د مقاومت مخکښان وو، دغه چانس نه ورکاوه. د تنظیمونو مشرانو هم د خپل هېواد د کشالي په اړه د پاکستان مخکښي منلې، او د خپل ملي حاکمیت اصل یې له نظر نه غورزولی و. په زیاته اندازه له همدې امله و چې دوی ملي اهمیت پیدا نه کړ او و یې نه شو کولی، لکه هسې چې د پېښور او پښین ممثلو لویو جرگو مشرانو غوښتل د هغو له مشرانو او پخواني پاچا محمد ظاهر سره په گډه یو جلا وطني مؤقتي حکومت جوړ کړي، د دې لپاره چې له دوی ټولو نه دغسې یو پیاوړی افغان ځواک جوړ شي چې د ژنیو په خبرو کې گډون وکولی شي. دوی چې دغسې ونه کړل هم یې په افغانانو کې ژور درزونه تولید کړل او هم تر پایه پورې د پاکستان د آی اس آی تر مشرۍ لاندې جنګي ډلې پاتې شوې او د هېڅ تنظیم امیر یا سروال ملي مشر نه شو، په داسې حال کې چې له وطن نه د باندني خطر د رفع په وخت کې د دفاع مخکښانو ته او فعالانو ته د ملي مشر کېدلو بڼه وخت وي.

پاکستان نه غوښتل له کابل رجیم سره مخامخ وغږیږي، هغه هم د ایران په نه شته توب سره. پاکستان د کابل رجیم له استازي سره د ملګرو ملتونو په منځګړتوب په غیرمستقیم یا نامخامخ ډول خبرې وکړي. له بلې خوا د کابل رجیم د ۱۹۸۱ په اګست کې یعنی د ملګرو ملتونو د عمومي اسامبلې له



غونډې نه د مخه چې د افغانستان پر موضوع يې بحث کاووه څرگنده کړه چې حاضر دي په دوه اړخيزو يا درې اړخيزو خبرو کې گډون وکړي. کابل د «خالي» څوکۍ تجويز هم وړاندې کړ، په دې معنی چې که يو هيواد نه غواړي سمله لاسه په خبرو کې گډون وکړي بلې هر وخت چې وغواړي هم گډون کولی شي. د کابل رجيم دا هم ومنله چې که خبرې دوه اړخيزه، يا درې اړخيزه وي بين المللي ضمانت مني. د دې معنی دا کېده چې دغه رجيم د کښالي د هوارولو په برخه کې د شوروي اتحاد او امريکې ضمانت منلو ته حاضر دي. د همدغه کال په سپټمبر کې گروميکو د پاکستان او کابل تر منځ بيا د مخامخ خبرو وړاندیز وکړ او د پاکستان د باندنيو چارو وزير آغاشاهي ته يې هم څرگنده کړه چې شوروي اتحاد حاضر دی د هغه له هيواد سره د اوږدې مودې لپاره اقتصادي همکاري ولري خو چې د ده حکومت له کارمل سره د دوی د فکر له مخې چلند وکړي. خو زر وروسته د شوروي اتحاد د انډېبني غټ چيلنج په امريکې کې د ولسمشر رانلډ ريگن هسکېدل و، چې هغه د افغانستان په موضوع کې له شوروي اتحاد سره د ولسمشر کارتر له وخت نه سخته ونيوله او چارواکوي يې د پاکستان له چارواکو سره د نويو وسلو د جنګي الوتکو په گډون د څلور مليارډ ډالرو په اندازه توافق لیکونه لاسليک کړل، چې امريکا به يې پاکستان ته په اسانو شرايطو ورکوي.

د ۱۹۸۱ کال په پای کې و چې د ملګرو ملتونو په پاسنۍ کړۍ کې بدلون راغی او په هغه سره د کورنۍ والډهايم پر ځای پريز دي کويلار د ملګرو ملتونو سرمنشي شو، او هغه د ايکوادور د هيواد دپلومات ديګو کوردوويز (Diego Cordovez) په سياسي چارو کې د سرمنشي مرستيال د ۱۹۸۲ په فبرورۍ کې د افغانستان د کښالي لپاره د خپل خاص استازي په توګه وټاکه.



## کوردوویز او د ژنیو خبرې:

کوردوویز یو ډینامیک او د ابتکاري تخیل خاوند ډیپلومات و. دی دغسې یو ماهر ډیپلومات و چې د افغانستان د کشالي په اړه یې د ملگرو ملتونو ډیپلوماسي په یو نوي طرز سره په ټینګه روانه کړه. د دغې کشالي په اړه لومړني کارونه د مخه شوي وو او د بحث موضوع گانې تر ډېره حده مشخصې شوې وې. ده د جولادماکو ډیپلوماسي یا د «بېرې ډیپلوماسي» غوره کړه، په دې معنی چې ځان به یې د خبرو اترو ځایونو او مقاماتو ته په مسکو، اسلام آباد، کابل او ژنیو کې په بېره رسوي. د یادولو وړ ده چې ده دغه ټولې خبرې اترې لیکلې او (له افغانستان نه د باندې) په نامه اثر کې یې خپرې کړې. په همدغه اثر کې د افغانستان په اړه سیاسي پېښې د امریکایي لیکوال سلیګ هری سن په قلم بیان شوې. په دې ډول دا یو ډېر مهم او ارزښتناک اثر دی. (د افغان غوټې پرانیستل) په نامه د ریاض خان اثر هم د افغانستان د دغې دورې د ډیپلوماسی پېښو ته ځانگړی شوی. دی د پاکستان د باندنیو چارو وزارت لوی مدیر و، او په هغو غونډو کې یې گډون کاووه چې د افغان کشالي په اړه کېدلې، خو څنگه چې په دې هکله د کوردوویز اثر د لومړنۍ سرچینې اهمیت لری، زه دغه لیکنه د هغه له مخې کارم، او د ضرورت په حال کې د ریاض خان او هري سن له لیکنو هم کار اخلم.

کوردوویز د ۱۹۸۲ په اپرېل کې سیمې ته په سفر لاړ. په پاکستان کې یې اول له صاحبزاده محمد یعقوب خان سره ولیدل چې د آغا شاهي پر ځای د باندنیو چارو وزیر شوی و. صاحبزاده یعقوب خان چې په اصل کې د مهاجرو پښتنو له نسل څخه و، د لوړ اختیار خاوند و، خو مطلق اختیار له

جنرال ضياء الحق سره و. د کوردوويز د دغه سفر مقصد د خبرو د څنگه والي او کړنلارې ټاکلو په اړه و. دی وايي چې «ما د نزدې والي غږېدو (proximately talk) د فارمول وړاندیز وکړ، په دې ډول چې خبرې کوونکي يا بنکېلو خواوو استازي به په بېلو کوټو کې ناست وي، دوی به سره نه گوري او دی به هغوی پر خپلو کوټو کې ويني او د مقابل لوري خبرې به ورته اوروي. کوردوويز د خبرو اترو دغه فارمول ځکه وړاندې کړ، چې د کابل رجيم د وارسا تړون غړو هېوادونو نه پرته ټولو حکومتونو ته مردود و، او پاکستان نه غوښتل چې استازي يې د هغه له استازي سره مخامخ خبرې وکړي، د دې لپاره چې مخامخ خبرې به هغه ته رسميت ورکړي. له بلې خوا شوروي لويانو کوښښ کاوه د کابل رجيم په خبرو کې برخه ولري چې رسميت يې په برخه شي. دا د خبرو تر پايه پورې يوه لانجمنه موضوع وه. يعقوب خان د «نزدې والي غږېدو» فارمول ومنه خو هغه د «غیرمستقيم خبرو» په نامه يادوه. جنرال ضياء الحق لا د هغه پر ځای «د بېرې ديپلوماسي» غوره بلله او دا يې هم ويل چې د افغان کښالي د هوارولو کلي په کرېملن کې ده خو ضياء په ژنيو کې په نامخامخ خبرو اترو کې د ايران د گډون په هکله له خپل سخت دريځ چلند نه تېر شو.

په کابل کې د باندنيو چارو وزير شاه محمد دوست د کوردوويز له فارمول سره موافقت وښود، خو چې وروسته له بنکېلو خواوو سره د کوردوويز خبرې مخامخ وې. کوردوويز له کارمل سره خپل ليدل زړه تنگونکی وباله، په دې دليل چې «کارمل د يوه زيرک خو د نه ښه ايسيدونکي شخص پر شان احساس وکړ چې ما ته د افغان ټولني په اړه ليکچر راکړي» کوردوويز په همدغه وار سفر کې بيا کابل ته لاړ د دې لپاره چې خپله مسوده نهايي کړي. دی وايي چې «زه چې له کابل نه د تهران په لور روان شوم له هغه پرمختگ

نه خوښ وم، چې (په دغې موضوع کې) شوی و» په تهران کې د باندنيو چارو وزير علي اکبر ولايتي هغه ته وويل چې کومه هغه سناريو چې ده ټاکلې پرمخ بوتله شي، خو ايران نه غواړي په کې گډون وکړي. کوردوويز دغه منفي ځواب د خپل مأموريت د بري لپاره ښه نښه ونه گڼله، خو دغه منفي ځواب هغه ته غير متوقع نه و. په پاکستان کې ورته ويل شوي و چې ايران ممکن په خبرو کې گډون ونه کړي. کوردوويز بيا ولايتي ته کړه چې زه به په خپل ليک کې ووايم چې زه به «ايران له بحثونو نه باخبره وساتم» او «هغه به هر هغه نظر ما ته انتقال کړي چې د تر بحث لاندې موضوع گانو په اړه يې لري» ولايتي زړه نازړه هوکه وکړه. په ياد دې وي چې ايران په دغه وخت کې له عراق سره د جنگ په حال کې و، او ورته به گرانه وه چې افغان کشالي ته پوره پام واړوي. په ټوليز ډول کوردوويز له خپل دغه لومړنی سفر نه راضي و، او د کراچي د ډان ورځپاڼې هغه تبصره يې له خپل نظر سره يوه وگڼله چې ليکلي و «لکه هغسې چې وه درې واړه خواوې له خپلو لومړنيو چلندونو ډېر وړاندې تللي، او که د دغه چلند نرم والی وساتل شي هغه به برياليو خبرو ته مساعد وي». (۵)

له دغه سفر نه وروسته په ژنيو کې د اصلي خبرو کېدل وو، چې د هغه لپاره کوردوويز په هاوانا کې له صاحبزاده يعقوب خان او شاه محمد دوست سره وليدل، او د خبرو په اړه يې ځان نور هم ډاډه کړ. هلته دوی د ناپييلو هېوادونو کنفرانس ته د گډون لپاره تللي وو. ده بيا خپل هغه ليک چې د بحث وړ موضوع گانو اجنډا يې بللې اول يعقوب خان او بيا نورو ته واستوه، او چې له هغو نه يې د هوکې ځواب واورېدو د ژنيو په ښار کې يې د خبرو نېټه وټاکله چې هغه د ۱۹۸۲ کال د جون ۱۵ مه وه. په دې ډول په دغه ښار کې په دغه نېټه کې د افغانستان د کشالي په اړه د خبرو دغسې لړۍ پيل شوه

چې څه باندې شپږ کاله يې ونيول چې د خبرو په دوولسم پړاو کې سره يوې فيصلې ته ورسېدل، چې د هغې له مخې يرغلگر شوروي پوځ له افغانستان څخه وایستل شو. دا د افغانستان په اړه يو بېسارې لومړنی بين المللی کنفرانس و، خو په خپله د افغان ولس استازو په کې برخه نه لرله. سره له دې هم دا د افغان ملت بېساری بری او د شوروي اتحاد او د پرچم رجيم دغسې بېساري ناکامي شوه چې له هغه زر وروسته لومړنی يې توتېه توتېه شو، او وروستی يې له منځ نه لاړ.

څنگه چې د ژنيو د خبرو بريالی ختم د کودوویز بری هم کېده، هغه له ديپلوماسۍ او حوصلې نه پوره کار اخیسته، او هم يې د ملتونو په ماني کې د ملگرو ملتونو د استازي په توگه کوربه توب کاووه. په دې ډول چې «نو بيا ما د استفادې لپاره د کوتو تيارول پر غاړه واخیسته، فرنيچر مې غوره کړ، د دفتر کافي او چای سر رسته مې هم وکړه او د مناسب مصنؤنيت ترتيبات مې هم ونيول» دی دا هم وايي چې «هر هيئت به د ملتونو ماني ته جلا راته؛ يو په سهار او بل په ماسپنين کې. په بلې اونۍ کې به دغه ترتيب سرچپه کېده، د دې لپاره چې هر هيئت لږ او ډېر په برابر شمېر په سهار او ماسپنين ماني ته راغلی وي. دواړه هيئتونه به هيڅکله په يوه وخت کې په ماني کې نه وي».<sup>(۶)</sup>

کوردوویز د خبرو په درشل کې په ژنيو کې د شوروي اتحاد استازی ستانس لاوگويوف (Stanislav Gavrillov) سره هم وليدل. دی په کابل کې د شوروي لوړپوړی ديپلومات او د سيمې د چارو متخصص و او له گروميکو سره يې په نېغه توگه مخابره کوله. په دې ډول کوردوویز د شوروي اتحاد د دغه سفیر له لارې د هغه حکومت په سياست ځان پوهوه. دی وايي چې دی له هغه سره جوړ راغی او «..... شورويانو دی هيڅکله تېرايستلی نه دی. د همدغه اعتماد له امله به و چې کوردوویز وايي چې «ما تل په څرگنده کلمو

ورته ويل چې دغه يرغل محكوم كړي، او زما په ذهن كې هېڅ شك نه و، چې ټولو شوروي ديپلوماتانو هغه يوه غټه تېروتنه گڼله. دوى په مسكو كې هغو (سرزورو) ته تل اشاره كوله چې فكر يې كاووه چې د خبرو له لارې وتل به سپكاوى وي». په ياد دې وي چې د ژنيو خبرې په ظاهر كې د پاكستان او كابل رجيم د استازو ترمينځ وې، خو هلته د شوروي غټ استازي شته توب بنسټي چې هغه د رجيم استازو ته هدايت وركاوه، او شورويانو هيله كوله چې د ژنيو خبرې و كابل ته يو ډول مشروعيت يا لېر تر لېره بين المللي حيثيت وركړي.

د نړۍ بل زبرځواك امريكا چې په دغه وخت كې يې د افغانستان پر پېښو ژور اثر لاره د ژنيو له خبرو سره چندان علاقه نه بنودله. كوردوويز وايي چې په ملگرو ملتونو كې د امريكې د دايمي استازي يو مرستيال جارج شرمېان ورته په رسمي ډول څرگنده كړه، چې امريكا په داسې حال كې چې د خبرو له لارې د كښالې د هوارېدلو ملا تر كوي نه غواړي چې په هغو خبرو اترو كې برخه ولري چې د همدغه مقصد لپاره كېږي. خو په ژنيو كې د يونو په دفتر كې د امريكې استازي هرمن سواى بي (Herman Swaebe)، چې د ولسمشر ريگن نژدې ملگرى و، كوردوويز هلته وليد او ورسره يې ومنله چې دغه موضوع به په كرسمس كې له ريگن سره مطرح كړي.

كوردوويز د ژنيو په ښار كې د ملتونو په ماڼۍ كې د ۱۹۸۲ دجون په ۱۶ مه اول د پاكستان د هيئت ډگروال يعقوب خان سره وليدل. د هغه په وينا «په دې ډول مونږ په هغو خبرو پيل وكړ چې په تېر يو نيم كال كې د خبرو موضوع وه.» پاكستان د ملگرو ملتونو له خوا د اخري فيصلې پر كوم ډول تائيد باندې ټينگار كاووه خو افغانستان د هغه پر خلاف په دې فكر و چې يونو دې له فورمات نه لېرې وساتله شي. د دوى ترمينځ غټ اختلاف د

بحث د موضوع گانو په اړه و، چې له افغانستان څخه د پوځ ایستل کېدل، او د هغه په چارو کې له مداخلې نه انکار و. شاه محمد دوست د هغه پر خلاف په پرله پسې ډول یادوله، چې که دغه لاسوهنه ودرول شي «نورې موضوع گانې به حل شي» یعقوب خان ټینګار کاووه چې د پوځ د وتلو په مادو، د شرایطو او وخت ټاکلو په ګډون دې خبرې او فیصله و شي. له بلې خوا افغانستان دغه چلند غوره کړ چې د شوروي د پوځ ایستل کېدل دې د اخري فیصلې «د قرینې د ننه» وي، او ټول اړوند ترتیبونه به «علاقمن دولتونه» نیسي. له دغو «دولتونو» نه د هغه مقصد د کابل رجیم او شوروي اتحاد و. په پای کې د پوځ د وتني موضوع په متن کې د اساسي ټکي په توګه ومنل شو. خو د کابل رجیم استازي د خبرو په بهیر کې په وار وار له هغه سره مقاومت کاووه.

زر مالومه شوه چې دواړه خواوې سره ډېرې بې اعتمادیه او مخالفې دي. د پولې (د ډیورنډ سرحدي سیمې) په یادیدلو سره دوی سره احساساتي هم شول. په دغه حال کې د خبرو فورمات یا کړنلاره د عادي منظمو مسودو لپاره مساعده نه وه. کوردوويز وايي چې ځکه به د خبرو په بهیر کې مهم او معقول ټکی وړاندې کېدلو به و متن ته تغیر ورکاووه، خو دی د خبرو په ورو تګ سره خواشینى و، په تېره هغه وخت چې له دغو استازو سره یې جلا خبرې کولې، چې هغه سترې کوونکې او ستونزناکې وي. بیا نو ده غوره وګڼله چې دوی د دوی په هستوګنځیو کې وويني چې سره نژدې وو. په پای کې له دغسې متن سره هوکه وشوه چې د جامعي فیصلې لپاره اساس کېدلی شو. کوردوويز وايي چې ما د خبرو په پیل کې له یعقوب خان او دوست نه وغوښتل چې اساسي دا ده چې دوی دې د پوځ وتلو او د مداخلې د مخنیوي موضوع گانې سره حل کړي، خو دوی هر یوه فکر کاووه چې د دغو موضوع



گانو له يادونې نه ډډه وشي، په داسې حال کې چې اساسي موضوع گانې همدغه وې او يوازې هغه د پرمختگ لامل کېدلی شوې.

کوردوويز د شوروي اتحاد سفير گورييلوف ته د جنرال ضياءالحق دغه خبره هم ياده کړه، چې مجاهدان به په کومې مرحلې کې هم په خبرو کې گډون وکړي، خو گورييلوف د خپل حکومت او د کابل رجيم پر شان هغوی په زير و الفاظو ياد کړل او دا يې هم وويل چې هغوی د دې وړ نه دي چې سياسي حيثيت ورته ورکړل شي. کوردوويز گورييلوف ته دا هم وويل چې په ورته حال کې د دغسې خبرو تر څنگه (ملي پخلاينې) موضوع هم تر بحث لاندې نيول کېږي، او که دا خبره رښتيا وي چې پاکستان، امريکا او نور د افغانستان په چارو کې لاسوهنې کوي، دا هم رښتيا ده چې د افغان ملت غوڅ اکثريت د کابل رجيم پر خلاف دی او وايي چې دغه رجيم يوه باندني پوځ پر پښو درولی دی. کوردوويز دا هم وويل چې په کابل کې به يو نوی «پراخ بنسټه» حکومت يقيني کړي چې اخري فيصله په سولې او اثرناک ډول عملي شي. گورييلوف دغه وړانديز ومنه خو دا يې هم وويل چې اوس يې د خبرو وخت نه دی او په راتلونکي کې به پرې بحث وشي. د کوردوويز دغه فکر ټولو ته نوی و، خو کارمليان او شورويان په دغه وخت کې د پراخ بنسټ حکومت د طرح مخالف وو.

د ۱۹۸۲ د نومبر په ۱۱ مه د شوروي اعلى واکمن بريژنيف مړ شو او د ک. ج. ب سروال يوري اندروپوف د هغه پر ځای د کمونست گوند عمومي منشي يعنې دشوروي اتحاد لوی واکمن شو. تر دغه وخته د ژنيو په خبرو کې يو څه پرمختگ شوی و، او د اندروپوف په واکمن کېدلو سره د ژنيو په خبرو کې د پرمختگ هيله بڼه پياوړې شوه، که څه هم لکه چې د مخه ويل شوي، دی د دغه يرغل او له هغه نه درا پيدا ملي او بين المللي کشالو اصلي

مؤسس دی خو افغان مجاهدانو د نړۍ د پیاوړو حکومتونو په ټینګ ملاتړ د ده دغه یرغل د ناکامۍ پولې ته نزدې کړی او دغه امکان یې له مینځ نه وړی او یرغلگر پوځ ته یې ناشونکی کړی و، چې هغوی به په عادي نظامي عمل وځپي. اندروپوف اوس خپلې تېروتنې ته ځیر شوی او په دغه فکر شوی و، چې خپل پوځ د بنکېلو حکومتونو په افقي سره له افغانستان نه په عزت وباسي. د بریښیف مړینې ده ته یو چانس برابر کړ چې په دې اړه د بنکېلو حکومتونو له مشرانو سره په مسکو کې وگوري چې د بریښیف جنازې ته هلته تللي وو. په دغو مشرانو کې د پاکستان مشر جنرال ضیاءالحق هم و، چې اندروپوف څلویښت دقیقې ورسره په خصوصي توګه خبرې وکړې. په داسې حال کې چې هغه له کارمل سره سوړ چلند وکړ. ضیاءالحق وروسته په اسلام اباد کې کوردوویز ته وویل چې ده «...اندروپوف ته وویل چې له سیاسي حل نه پرته بله لار نشته، او دا چې ملګري ملتونه د حل یوازنی وسیله ده» کوردوویز وايي چې په مسکو کې د پوځ د ایستل کېدلو، او د ژنیو په خبرو کې د ممکن وړاندې تګ په اړه په وار وار بڼې «اشارې» ورکول کېدلې. دی دا هم وایي چې څنګه چې بین المللي ټولني په اتفاق سره د ده د مأموریت ملاتړ کاووه، دغه ملاتړ دده له بري سره مرسته کوله، که څه هم د همدغه کال (۱۹۸۲) په اخر کې هغه پرېکړه چې د افغانستان د کشالې په اړه د عمومي اسامبلې له خوا وشوه د ۲۱ رایو په وړاندې ۱۱۴ رایې وې چې د تېر کال له رایو نه دوه کمې وې. په دغه کال کې د دیارلس هېوادونو استازو رایې ورنکړې.

کوردوویز همدا چې د لومړي پړاو خبرې پای ته ورسېدلې، د خپل یوه ملګري په مرسته «د جامعي فیصلې لومړنۍ مسوده» تیاره کړه. دغه متن څلور برخې لرلې، او دغسې ټکي یې لرل چې د خبرو خواوو یې غوښتنه کوله.

لومړۍ برخه يې د پوځ د ایستل کېدلو او په هغو پورې د اړوندو ټکو په اړه وه؛ دوهمه برخه يې د نه لاسوهنې او نه مداخلې په باب وه؛ درېيمه يې د هغو هیوادونو له خوا د ضمانت په ارتباط وه، چې لا مشخص شوي نه وو، او څلورمه يې د کډوالو د ستنېدو په هکله وه. په مسودې کې دا هم ویل شوي وو چې فیصله به د دې لپاره چې عملي کېدل يې چټک، واقعي او کامل وي، یو ځای عملي کېږي، خو کوردوويز خپل تگ سيمې ته د توقع پر خلاف وځنډوه. کوردوويز د ۱۹۸۲ کال د ډسمبر په ۳۱ مه په نیویارک ټایمز ورځپاڼې کې ولوستل چې د شوروي اتحاد دولتي خبرې اژانس تاس له یوې اعلاميې نه ښکارېده چې مطلب يې «.... په افغانستان کې د شوروي اتحاد تر لاس لاندې حکومت متيقن کاووه او په لويديځ کې يې دغه خبرې اثر کاوه چې د شوروي نوی واکمن، يوري اندروپوف ممکن تياری نیسي چې د حيثيت نه بايللو فیصله وشي» د تاس دغه اعلاميه که څه هم څرگنده نه وه، د هیلې هغه توده هوا چې د اندروپوف په واکمن کېدلو سره پيدا شوې وه بېرته سره کړه او د کراچي د ډان ورځپاڼې نظر ښکاره کړ چې پاکستان ته نه ښايي «د دراماتيک بدلون» هيله وکړي.

دغه نوی انکشاف کوردوويز په دې فکر کړ چې د افغان کشاله اوس د زبرځواکونو په کړکېچنو اړیکو کې نغښتل شوي ده. دی وايي چې «د مسکو په څرگندو کلمو زه پوه کړی وم، چې غواړي په خبرو کې وړاندې لاړ شي، خو دا يې نه شو زغملی چې په ښکاره يا حتی په ضمني ډول ووايي چې هر ډول چې وي فیصلې ته رسېدل غواړي، يا دا چې اماده ده د دې لپاره چې فیصله تر لاسه شي، د کابل رجيم له پښو نه وغورزول شي». مهمه لا دا ده چې کوردوويز په دغه وخت کې د شوروي لویانو ځانگړتیاوې درک کړي چې د هماغې يوې موضوع په اړه د وخت په تقاضا سره ډول ډول غږېږي. دی

وايي چې « د ټولو خبرو په بهير کې زه له دغسې حالتونو سره مخ کېدلم چې شورويانو په ضمني ډول ډېر لږ په کلمو ما ته يو څه ويل، په داسې حال کې په بنکاره يې د امريکې له ديپلوماتانو يا ناټو سره (په خبرو کې) بل ډول دريځ نيوه» دی وړاندې وايي چې د دوی دغه چلند «..... د منځگړي په توگه زما دنده په ټينگه پيچلې کوله ، او زما اعتبار زيانمن شو، ځکه چې هم پاکستانيانو او هم امريکايانو تل نه شو کولی د شورويانو د سلوک په اړه زما انتباهات تائيد کړي، اړينه به نه وي چې ووايم چې ما له شورويانو سره عين ستونزې لرلې چې ورته مې د يوې ټاکلې موضوع په اړه د امريکايانو يا پاکستانيانو چلند بنکاره کاووه. د وخت په تېرېدلو سره زه د يو منځگړي د دندې د ځينو له بڼه نه ايسيدونکو اړخونو سره رورډی شوم.

ډېر وخت تېر شوی نه و، چې ناهیلی کوردوویز بېرته هیله من شو. د ۱۹۸۳ د جنورۍ په ۶مه په ملگرو ملتونو کې د شوروي استازی ولادمير شوستوف ورته وویل چې « له یوه ډېر لوړ ځای نه هغه ته هدایت شوی چې تا ته ووايي چې په مسکو کې د جامعي فیصلې مسودې درناوی شوی او دا چې د شوروي حکومت هیله کوي چې په ژنیو کې به له خبرو کونکو سره د هغه خبرې بریالی وي». بیا نو کوردوویز په لږ ډاډه زړه سیمې ته په سفر لاړ، او په تهران کی علی اکبر ولایتی ورته وویل چې د فیصلی اصلی او محوری موضوع د پوځ ایستل کیدل دی چی باید په دوه کلونو کی سرته ورسیري. هغه دا هم ورته وویل چی ملگری ملتونه باید یقینی کړی چی افغان کډوال خپل هیواد ته ستانه شي کوردوویز وایی چی ما په نرمه ژبه ورته یاده کړه چی دا د ملگرو ملتونو وظیفه ده چی خپل هیواد ته د کډوالو ستندل د هغوی په خپله خوښه یقینی کړي. کوردوویز دوه ورځی وروسته بیا اسلام اباد ته لاړ ، او هلته یې له یعقوب خان سره ولیدل چې د

ده په وينا دغه ليدنه ډېره ښه وه. کوردوويز په همدغې ليدنې کې يعقوب خان ته يو خاص جدول ورکړ چې په هغه کې د فيصلې په مسوده کې څلور عنصره نه يا برخې په مهارت سره انځور شوې و. «وتنه، نه لاسوهنه ضمانتونه او کډوال» د جدول سرليک ډي ډي (D.Day) يا د بري ورځ غوره شوې وه. هغه د جدول په اړه اوږده معلومات هم ورکړل. په بله ورځ يعقوب خان د هيئت له ټولو غړو سره وليدل، ورته يې وويل چې اساسي ټکي د هغې پراخې شوې مسودې پر محتوا تو موافقه ده چې دی يې غواړي چې په ژنيو کې يې وړاندې کړي. هغوی ته يې دا هم ياده کړه چې د شورويانو او کارمليانو موافقه د پاکستان په هغه اماده توب پورې تړلې ده، چې د تنظيمونو د مشرانو، او اصلي مهاجرانو تر مينځ توپير وکړي. په بله ورځ يعقوب خان کوردوويز ته ډاډ ورکړ چې په مسودې کې نه هوارېدونکي جنجال نه ليدل کېږي، خو د ده حکومت ټينگار کوي چې د پوځ د ايستل کېدلو لپاره دې د وخت چوکاټ وټاکل شي. کوردوويز ورسره ومنله او د جدول په نظر کې نيولو سره يې چې ده د «ميکانزم سياست» نومولی و، موافقه وکړه چې په سياسي لحاظ پائيدونکي حل غواړي چې د فيصلې د ټولو عنصرونو پلې کول په يوه وخت کې وي. کوردوويز په دې هکله دا هم وويل چې پلې کېدل يې د فيصلې له ختم نه يوه يا دوه مياشت وروسته شروع شي. خو يعقوب خان ورته کړه چې په دې اړه به له دولت مشر ضياءالحق سره مشوره وکړي. هغه يو ځل بيا په ټينگه وويل چې پاکستان نه شي کولی د کابل رجيم استازو سره مخامخ خبرې وکړي، او دا په ده پورې اړه لري چې د کابل رجيم قانع کړي چې خبرې دې نائبي ياني نامخامخ او واسطه ييزې وي. ده دا هم وويل چې دی کولی شي د امريکې حکومت هم قانع کړي چې دغه کړنلاره ومنې، خو هره هغه لاره به چې په هغې سره د کابل رجيم په

رسمیت وپیژندل شي، دغسې کړکېچونه پیدا کړي چې ممکن د خبرو تړول پروگرام زیانمن کړي.

کوردوويز د همدغې ورځې په ماښام ضياءالحق، يعقوب خان، د مالیاتو وزير غلام اسحاق خان او لوی درستيز جنرال عارف د ضياء په دفتر کې سره په گډه ولیدل. دی وايي چې د توقع پر خلاف له هغو سره بحث ډېر جدي شو، او له هغه نه یوې پخې فيصلې ته د رسېدلو په اړه پوښتنې وشوې چې هغه په اصل کې د شورويانو د اماده توب په اړه د پاکستانیانو له شاګي توب نه ولاړې شوې وې چې خپل پوځ له افغانستان نه وباسي او د کابل رجیم عوض کړي. کوردوويز وايي چې ما دوی ته وویل چې دغه ټوله پروسه او په خاص ډول مسوده په دغه ډول تنظیم شوې چې پاکستان هر وخت کولی شي هغه اندازه یا درجه یقیني کړي چې شورويانو په رسمي ډول د پوځ وتل د وخت په یوه چوکاټ کې د ننه منلي وي په ساحه کې هېڅ څیز ته تغیر ورکړي. کوردوويز دا هم ورته وویل چې که په خبرو کې پرمختګ وشو، شورويان به د ملي پخلاينې په اړه عمل وکړي او «تاسې ته په یقین وایم چې کارمل د هغوی نه خوښېږي» کوردوويز هم وايي چې زما د دغې «محاکمې» په بهیر کې يعقوب خان چوپ و او چې بله ورځ مې ورته وویل چې دولت مشر دې زه «د زمريانو په کوټه کې اچولی وم» هغه وخنډل او چې ضياء ته یې زما خبره وکړه هغه وویل چې «ده د یوه ښه عيسوي پر شان سلوک وکړ.» د کوردوويز پاکستانی ملګرو ورته دا هم وویل چې د اسلام اباد په لوړه سطح کې ویل کېدل چې ضياءالحق د هغه کار منلی و. په بله ورځ يعقوب خان ورته ډاډ ورکړ چې پاکستان هم د «همپال توب» او هم د فيصلې د پلې کېدلو ټول عنصرونه منلي، خو مشاورانو یې دغه موضوع هم یاده کړه چې په فيصلې کې دې د موجودو سرحدونو د قبولۍ ذکر په حتمي ډول وشي» خو

کوردوویز وایي چې ده له دغه بحث نه وروسته لازمه نه گڼله چې په دې اړه اوس بحث وکړي. کوردوویز په دې ډول په اسلام اباد کې له یو ډول «محاكمې» نه بریالی ووت خو په کابل کې یې هم ستونزې لږې نه وې.

په کابل کې شاه محمد دوست د کوردوویز جدول خوښ کړ خو د څلورو برخو په لرلو سره یې د یوه سند مسوده «غیر واقعي» وبلله او ویې ویل چې د هغه پرځای دې د بحث موضوع گمانې په څلورو سندونو کې ذکر شي. له پاکستان سره یې د مخامخ خبرو په هکله سرسري یادونه وکړه. خو د ده په خبرو کې د اندېښنې وړ ټکی دا و چې د پوځ د ایستل کېدلو په اړه یې د وخت د ټاکل کېدلو چوکاټ ونه مانه. کوردوویز بیا ورته کړه چې که دی پخوا له دې چې پوهاوی راغلی نه وي، نیویارک ته روان شي ټولې خبرې به په ټپه ودرېږي. د کوردوویز په وینا «دوست دغسې درېځ غوره کړ چې حکومت ته به یې «ناشونکی» نه وي چې له پاکستان سره د شوروي پوځ د ایستل کېدلو پر سر د نټې د تکمیلېدلو په اړه خبرې وشي» کوردوویز له کارمل سره د لیدنې په وخت کې په مسوده کې د وخت د چوکاټ د ټاکل کېدلو پر ذکر ټینگار کاوه او هغه د خبرو په پیل کې ورته ویلي و چې «بېرته د خدای (ج) کار نه دی» کارمل زیاته کړه چې د پوځ ایستل کېدل به د افغانستان او شوروي اتحاد لپاره «یوه تاریخي پرېکړه وي» نو هغه باید له پاکستان سره د خبرو موضوع نه وي. کوردوویز بیا ورته کړه چې که دوی په دې اړه خپل درېځ بدل نه کړي ده ته به ممکنه نه وي چې پاکستان قانع کړي چې خپل هیئت ژنیو ته واستوي.

بل سبا له دوست سره د کوردوویز خبرې بیا کړکیچنې وې، او هغه یو وخت بل وخت جذباتي کېده هغه د هم مهالتوب پرنسیپ ومانه او له اخري فیصلې نه دېرش ورځې وروسته یې د ټولو عنصرانو له پلې کېدلو سره هوکه

وکړه. خو هر ځل چې د پوځ د ایستل کېدلو په اړه بحث کېده دوی به جدي شول. کوردوویز وایي چې «دی کله کله دغسې یو څوک بنکارېده چې لکه د خپل د اعدام پر نېټه چې بحث کوي.» کوردوویز وروسته په شوروي سفارت کې له گوریلوف او سفیر سره هم د ډوډۍ خوړلو په مهال خبرې وکړې. ده هغو ته وویل چې «... په ژنیو کې د مخه دغسې څرگند پوهاوی مینځ ته راغلی و، چې د (پوځ) وتل به د وخت د یوه موافقه شوي چوکاټ دننه وي.» ده گوریلوف ته دا هم وویل چې «.... دی پوهېږي چې دغه مسئله د شورویانو لپاره ډېره حساسه ده خو هغه د امریکایانو او پاکستانیانو لپاره هم په هماغه اندازه جدي ده.» گوریلوف هم د دوست پر شان د پوځ د ایستل کېدلو د وخت ټاکلو له موضوع سره مخالفت وکړ، خو په پای کې یې د کوردوویز د دلیلونو په وړاندې وویل چې په دې اړه به له مسکو سره مشوره وکړي. کوردوویز دغه وخت کې هم بېحوصلي او هم اندېښمن شوی و. سره له دې هم اسلام اباد ته یې خپل تگ وځنډوه، د دې لپاره چې له دوست سره بیا وويني. هغه بیا د هماغې ورځې په شپه کې ورسره ولیدل. د کوردوویز په نظر دوست سترې او تر فشار لاندې مالومېده او ویې ویل چې له گوندي او حکومتي لویانو سره یې مشوره کړې او اوس دېته تیار دي چې د ده وړاندیز ومني خو په لږ تغیر سره او هغه دا چې «پوره وتلو د ټاکلې نېټې» پر ځای دې د «ممکنې نېټې» ذکر وشي. کوردوویز دغه نظر سمله لاسه دغه دلیل رد کړ، چې دده د فارمول او د رسمي موافقې د نه شته توب ترمینځ توپیر نه شته. دوی وروسته په دغه اړه ډېر وغږېدل، او په پای کې کوردوویز ورته کړه چې ده هغه لیکنه منلی چې هغه د فیصله لیک په مسوده کې ذکر کړی. «هغه سر و خوځاوه او زه ترېنه رخصت شوم.» کوردوویز وایي چې په کابل کې ما غوښتل له دوست سره خپلې اړیکې ترمیم کړم چې د مخه داغي شوې وې،



خو هغه اقرار وکړ چې له گوندي او حکومتي لويانو سره يې جنجال لاره او هغوی د ديپلوماسي په نزاکت نه پوهیږي. په هر حال کوردوویز وايي چې کله له افغانستان نه روانیده احساس يې کاووه چې ټول هغه څه چې يې غوښتل تر لاسه کړي دي.

په اسلام اباد کې د امریکې سفیر رانلډ سپایرز (Ronald Spires) کوردوویز ته وویل چې کابل او مسکو ورته امتیازونه ورکړي او ده ورته ډاډ ورکړ، چې دده حکومت به همکاري ونه سپموي. ده دغه څه وروسته له هغه وویل چې کوردوویز ورته ویلي و، چې ویل کېږي امریکا نه غواړي د افغان کشاله په خبرو سره هواره شي، په داسې حال کې چې اندروپوف له سیاسي حل سره علاقه ښودلې وه. یعقوب خان هم په دې اړه رضایت ښکاره کړ، خو مشاوران يې قانع نه وو. دولت مشر ضیاءالحق هم کوردوویز ته خپل رضایت په یو پیغام کې څرگند کړ. کوردوویز وايي چې په تهران کې په اسلام اباد او کابل کې دده دخبرو په هکله مثبتې تبصرې وشوې، خو تهران د پخوا پر شان په خبرو کې گلېون کولو نه ډډه وکړه. په اخر کې کوردوویز وايي چې «سه شنبه د فبروري په اتمه یو ډېر ستړی او پوره راضي مینځگړی د بېرته تلولو لپاره په الوتکه کې کېناست.» (۱۱)

## د دوستانو هېوادونو سفيران او د ژنيو خبرې

څنگه چې د شوروي يرغل او له هغه نه د پيدا شوې كشالې د هوارېدلو موضوع بين المللي اړخونه لرل، كوردوويز په نيويارك كې لازمه وگڼله چې د علاقمنو هېوادونو سفيران د خپل سفر او په عمومي ډول د ژنيو د خبرو له نتيجه نه خبر كړي چې د ضرورت په وخت كې دوى همكاري وكړي. اول يې د هند او بيا د چين له سفير سره وليدل. وروستى ليدنه په دې مقصد وه چې كه د امريكې او شوروي حكومتونو له خوا پاكستان ته ستونزې پيدا شوې چين به په دې اړه رغنده رول لوبوي. خو د اروپايي ټولنې له سفيرانو سره د كوردوويز ليدنه د توقع پر خلاف يو څه زبړه وه. هغو پر شوروي اتحاد اعتماد نه كاوه. دى وايي چې «..... د دوى د شوروي ضد احساساتو له ژورتيا نه خبر نه وم چې هغه له دوهم نړيوال جنگ نه وروسته د ختيځې اروپا د پېښو نتيجه وه.» شوروي اتحاد له دوهم جهاني جنگ نه وروسته د ختيځې اروپا هېوادونه لاندې كړي، او يو وخت بل وخت يې د هغو د ځينو ازادى غوښتونكي قيامونه په نظامي زور ځپلي و. كوردوويز وايي چې «يوه اروپايي دوست راته وويل چې دوى ته ممكنه نه ده پر دغسې حكومت باور وكړي چې كمونيستي رجيمنونه يې په ډېرې بې رحمۍ سره تحميل كړي او بشري حقونه يې تر پښو لاندې كړي دي.» دى وايي چې زما هغو اطمينانونو ته غورونه كانه وو چې اندروپوف په ښكاره اراده كړې چې دغه كشاله په ديپلوماسي سره هواره شي.» دى دا هم وايي چې د فرانسې سفير لا «.... زه

تورن کړم چې د شوروي اتحاد هغه توطيه اسانه کوي چې په کابل کې يو پوره تابع کمونستي رجيم خوندي او دغه جذمي فکر واقعي کړي چې سوشلستي انقلاب پر شاتلونکي نه دی. کوردوویز په ځواب کې ورته وويل چې « که پاکستان لکه څنگه چې ضياء په وار وار ويلي چې له سياسي حل سره علاقمند دی ملگري ملتونه او د هغه ټول غړي ددې لپاره چې دغه بحران ختم شي بايد د ديپلوماسي له لارې د هغه ملاتړ وکړي.» د اروپايي ټولني د سفيرانو پر خلاف د امريکې د باندنيو چارو د وزير مرستيال ايگل برگر (Eagle Burger) د کوردوویز له کوبنبنو نه خوښي وکړه او « په وار وار يې په ټينگه ويل چې د پوځ ايستل کېدل امريکې ته خاص اهميت لري او که شورويان ووتل د کابل رجيم نسکورېدل به لږ و ډېر اتومات وي.» کوردوویز لا وايي چې « کله چې رسمي ليدنه ختمه شوه ايگل برگر راته په درندو الفاظو اطمینان راکړ چې د امريکې حکومت په رښتینې توگه زما د کوبنبنونو ملاتړ کوي.» خو کوردوویز دا هم وايي چې دی لا دمخه پوهېده چې په دې اړه په اسلام اباد، کابل، مسکو او واشنگټن کې او دا سې هم د لويديځې اروپايي هيوادونو په مرکزونو کې ژور اختلافونه وو، او په دې اړه په هماغه وخت کې دغسې خبرې کېدلې چې د ژنيو پر خبرو اترو يې اثر کاوه.

## په مسکو کې له اندروپوف سره د کویلاړ او کوردوویز لیدنه

د کوردوویز بل سفر د سرمشري پریزوي کویلاړ په ملگرتوب مسکو ته و. د شوروي حکومت سرمشري مسکو ته په رسمي ډول بللی و ددې لپاره چې له هغه او کوردوویز سره په ځینو مهمو موضوع گانو د افغانستان د موضوع په گډون پوهاوی وکړي. کوردوویز وایي چې شوروي لویان د امریکایانو او پاکستانیانو په اړه په ژور ډول شکمن وو. دواړو منشیانو له دود سره سم د ۱۹۸۳ کال د مارچ په ۲۸ مه په یوې غونډې کې د غټو نړۍ والو موضوعگانو په اړه لنډې لیکنې واورولې. کویلاړ وویل چې پاکستان د افغانستان د کشالي د هوارولو لپاره یوه تړون ته چمتووالی بنودلی خو اندروپوف د هغه پر خلاف وویل چې «بین المللي چارې پر خطرناکې لارې روانې شوې دي.» هغه وروسته له هغه چې په نړۍ کې یې نښتو ته گوته ونيوله د افغانستان شاوخوا وضع په اړه ډېر وغږېد او ویې ویل چې دی د ملگرو ملتونو له لارې د افغانستان په چارو کې د لاسوهنې مخالف دی. په عین حال کې یې د دیپلوماسۍ له لارې د افغانستان د کشالي په اړه د کوردوویز کونښنونه مثبت وارزول خو یو ځل بیا یې په ټینګه وویل چې که لاسوهنې ودرولی شي «گرانه به نه وي د اړوندو موضوع گانو په اړه د شوروي پوځ د وتلو په گډون موافقه وشي.» په دغه وخت کې هغه خپله لیکنه یوې خوا ته واچوله او پر خپلو الفاظو یې وویل چې «..... شوروي اتحاد اراده نه لري خپل پوځ په افغانستان کې وساتي، شوروي پوځ به تر هغو پاتې وي چې ورته ضرورت وي. ځکه چې دا هغسې یوه موضوع ده چې د شوروي اتحاد پولې امنیت

ورسره تړلی دی.» هغه دا هم ښکاره کړه چې ډېر کسان ولې د شوروي اتحاد په رښتین توپ شک کوي او بیا یې د گوتو په شمېر ښودله چې په افغانستان کې د پوځ پاتې کېدل به دغه پایلې ولري. یوه، هغه ډېر لگښت غواړي، دوه، دننه په شوروي اتحاد کې ستونزې پیدا کوي؛ درې، د امریکې له متحدو دولتونو، دریمې نړۍ او اسلامي نړۍ سره د کشالو لامل کېږي؛ او څلور له ټولو هغو هیوادونو سره چې له دغې موضوع سره علاقه لري. حتما پرابلمونه خلق کوي. نو دی له زړه نه غواړي چې «دغه حال ته د پای ټکی کېږدي.» (۱۲) دغه وینا د مخه راوړل شوې ده، او د هغې د خاص اهمیت له امله دلته بیا راوړل شوه. دا لومړی ځل و چې د شوروي اتحاد لوړ واکمن په څرگند ډول په افغانستان کې د خپل پوځ شتون له څو اړخونو مضر وباله، او په ضمني ډول یې تېروتنه وبلله. خو په مسکو کې دغسې څوک نه و چې ورته ووايي چې د پوځ استولو اصلي عامل خو ته په خپله وې او لوی درستیز او ګارکوف چې درته وویل چې په دغه کار سره به اسلامي نړۍ وپاروو، او په ټولې نړۍ کې به له سیاسي پلوه بایلو تا هغه ته وویل چې ستا کار د نظامي چارو تر سره کول دي، او سیاست به مونږ پرمخ بیایو، او چې هغه سره له دي هم وویل چې «اخر زه لوی درستیز یم» تا هغه په غوسه وترته او ورته وویل چې «نور نو بس» داسې هم د دفاع وزیر مرستیال جنرال پاولوفسکی چې د یوه لوی نظامي هیئت په مشرۍ په افغانستان کې څو میاشتې تېرې کړې، او د هغه د امنیتي او نظامي چارو په اړه یې معلومات ترلاسه کړي و، د دفاع وزیر اوسټینوف ته مشوره ورکړه چې افغانستان ته د پوځ استولو ضرورت نشته، هغه بېرته وغوښتل شو او د رتبې تنزیل ورته ورکړ شو. دغه مثل څومره پرځای دی چې وایي: کجا کاری کند عاقل که بار آرد پشمانی. په هر حال د اندروپوف دغه هیله هم د هغه په واکمني کې تر سره نه شوه، او

دی هم په دغې کښالې کې د بریښنې پر شان ارمانجن لار، خو کورډوویز به یې په خپل مأموریت کې نور هم جدي کړی وي.

له هغه وروسته کورډوویز او مرستیال یې ریموند سومرنیز د جامعي فیصلې په تکمیل کولو بوخت شول، خو په دغه وخت کې پاکستانیانو یوه نوې کښاله خلق کړه. دوی له کورډوویز نه وغوښتل چې د فیصلې په وروستي متن کې دې د ډیورنډ کرښه بین المللي پوله وښودله شي. دغه کرښه په ۱۸۹۳ کې د هند برتانوي حکومت پر امیر عبدالرحمن باندې تحمیل کړې وه او د کرښې ختیځې سیمې یې، چې د افغانستان برخې وې، د برتانوي حکومت په نفوذي سیمې کې نیولي وې. پر هغه سربېره په دې اړه توافق لیک هم هغسې چې خپور شوی دی، دغه څه په شک کې دی ما په خپلو اثارو کې تثبیت کړي دي. دلته به دغومره وویل شي، چې د پاکستان له هسکېدلو نه وروسته د افغانستان حکومت او پارلمان هغه رد کړی او افغانستان د همدغې موضوع په ملگرو ملتونو کې د پاکستان په غړي کېدلو په وخت کې منفي رایه ورکړې ده، خو پاکستان په دغه وخت کې چې افغانستان قانوني حکومت نه لاره، او هیواد د شوروي پوځ تر اشغال لاندې و، او د افغانانو غوڅ اکثریت د شوروي د تابع رجیم مخالف و، کونښن کاووه چې دغه کرښه د همدغه لاسپوڅي رجیم له خوا په رسمي ډول وپېژندل شي. رجیم حاضر و چې د دغې موضوع پر سر سوداگري وکړي، خو چې پاکستان یې په رسمي ډول وپېژني. کورډوویز وایي چې شاه محمد دوست راته وویل چې «... لکه هسې چې د اگست په وړاندیزونو کې ښودل شوي، دغه مسئله په رښتیا د خبرو موضوع کېدلی شي. خو په مستقیم ډول د دواړو حکومتونو تر مینځ او یوازې د پریکړې له ختم نه وروسته.» خو پاکستان دغه تجارت ته حاضر نه و، یا حاضرېدلی نه شو که څه هم محمد «یعقوب تر فشار لاندې و،

ځکه چې په پاکستان کې ډېرو خلکو بې له شک نه احساس کاووه چې يوه نيمگړې پرېکړه هم په حقه بنودل کېدلې شي خو چې کابل د ډېورنډ کرښه په رسمي ډول پېژندلې وي.» (۱۳) غير له هغه هم له پېښور او شاوخوا علاقه نه پرته د برتانوي هند تر نفوذ لاندې سيمې هغسې چې په دغه توافق ليک کې بنودل شوي، هم د برتانوي هند د حاکميت په وخت کې او هم د پاکستان له هسکېداو نه وروسته د چارو په اجرا کې خپلواکې وې.

بله موضوع د نهايي پرېکړې پلې کېدل و چې هغه هم بايد د هغې يوه برخه وي په تېره چې «... کابل د امريکې او نورو حکومتونو څخه د ليکلې ژمنې هيله کوله چې دوی به د افغانستان په چارو کې لاسوهنه او مداخله نه کوي، او د پاکستان د مداخلې مخه به هم نيسي.» له بلې خوا امريکې په ټينگه احساس کاووه چې د شوروي اتحاد د پوځ وتل به تضمين شوي وي. په پای کې وروسته له دې چې ځينو هېوادونو ته ناکامه مراجعه وشوه، ومنله شوه چې د پرېکړې ضمانت به د امريکا او شوروي اتحاد پر غاړه وي په دې ډول چې لومړنی به مجاهدانو ته خپله مرسته دروي، او وروستی به ژمنه کوي چې خپل ټول پوځ به له افغانستان څخه بيرون کوي. له هغه وروسته د پرېکړې لومړنی ليکنه په اولسو مخونو کې تکميله شوه. کوردوويز وايي چې ددغې مسودې په وروستي لوستلو سره مې «..... احساس وکړ چې هغه هغسې په وخت، په غور او په دقيق ډول تهيه شوې چې د انسان لپاره ممکنه ده. مونږ تيار وو، چې وړاندې لاړ شو.» (۱۴)

## بېرته ژنيو ته

سره له دې هم د ژنيو په غونډه کې (اپرېل ۱۹۸۳) د بنکېلو هیوادونو استازو د مسودې د ځينو ټکو په اړه نارضايت بنکاره کړ. گوريلوف لا ويل چې «.... مسکو له دغې مسودې نه ناهیلی دی.» او دا چې د نه مداخلې فقره باید په ټينگه بيان شي. کوردوویز وايي چې «ما زر درک کړه چې افغانانو (دکابل رجيم استازو) څه نه شو ویلی ځکه چې گوريلوف ته له مسکو نه هدايت نه و رسېدلی. دی تعجب کوی چې گوريلوف د دغې موضوع په هکله له ماسره خبرې کوي، ځکه چې هغه په رسمي ډول د خبرو شخص نه و. په هر حال له هغه وروسته و چې دوست د مسودې په اړه نظر بنکاره کړ او کوردوویز او مرستيال یې د استازو د نظرونو په رڼا کې مسوده بیا وکتله او هغه یې د یوه متن په چوکاټ کې پر څلورو حقوقي برخو ویشله او د نوي متن مسوده یې د اپرېل په ۱۵ مه تیاره شوه. په همدغه وخت (می ۱۹۸۳) کې و چې د کوردوویز دغه وینا چې د مسودې متن ۹۵ سلنه تکمیل شوی په رسنیو کې په دې ډول خپره شوې وه چې گواکي د فیصلې ۹۵ سلنه تکمیل شوې ده، او وضع په بحراني کېدلو سره د ملامتي گوته هغه ته نیول کېدله. د یادونې وړ ده چې د امریکې د باندنيو چارو وزیر جارج شولتز د می په ۲۶ مه شوروي حکومت ته په یوې لیکنې کې د کوردوویز د مأموریت ملاتړ و کړ او په څرگند ډول یې ډاډ ورکړی و، چې امریکا له دغې پروسې سره د زړه نه همکاري کوي. خو چې شوروي اتحاد یوې فیصلې ته د رسېدلو لپاره په رښتیا ژمن وي. یعقوب خان هم په هماغه ورځ په نیویارک کې کوردوویز ته ویلی و، چې بیجنګ، پاریس، لندن او واشنگټن ته یې په خپل تازه سفر کې



درک کړه چې حکومتونه يې د ژنيو د خبرو په هکله په ژور ډول شکمن دي او ټول په دې نظر دي چې «فيصله يوازې هغه وخت کېدلای شي چې کارمل له ډگر نه وتلی وي.» کوردوويز د ژنيو خبرو له بيا پيل کېدلو نه درې ورځې دمخه ژنيو ته لار چې له خبرو کونکو سره يې د مخه ليدلي وي. خو په دغه وخت کې دی له يوه بل مشکل سره مخ شو، او هغه دا چې د شوروي استازي گوريلوف د زړه په حملې مړ شو، او پر ځای يې واسيلي سفرونچوک (V.Safron chuk) ژنيو ته ورغی. کوردوويز له گوريلوف سره بڼه بلد شوی و او سفرونچوک ورته هم نااشنا و او هم هغه دده په وينا «... ډېر سخت دريځی او ستونزمن معامله کوونکی دی.» دی پخوا په ملگرو ملتونو کې د شوروي اتحاد د دايمي استازي مرستيال، او د افغانستان په چارو کې د تجربې خاوند و. د خلقي حکومت په وخت کې په کابل کې د يوه سياسي هيئت مشر، او له يرغل نه وروسته يې په واقع کې د باندنيو چارو د وزير پر شان کار کاوه، او شاه محمد دوست هسې په نامه وزير و. کوردوويز وايي چې دی له اول نه داسې بنکارېده چې غواړي د مسودې ځينې موضوع گانو ته تغير ورکړي خو ده ورته په ټينگه وويل چې دغه کار به ډېرې ستونزې ولري. کوردوويز له يعقوب خان او سفرونچوک سره له ليدنې وروسته په دې فکر شو چې «... په مسکو کې کومه سخته پېښه شوې ده.» د «پېښې» يوه نښه دا وه چې سفرونچوک پر پاکستان تور ولگاووه چې د نه مداخلې په فقره کې له ډاډ ورکولو نه تېر شوی دی او «... په دغه دريځ کې ټينگ ودرېد چې کومې هغه خبرې چې د شوروي پوځ د وتلو په اړه کېږي بايد وروسته له هغه وي چې پاکستان د نه لاسوهنې په اړه په رسمي ډول ژمنه وکړي.» د هغه په هدايت به و، چې «دوست هم خپل دريځ سخت کړ او په خپل وار يې د (پوځ) ايستل کېدلو د وخت ټاکلو په مقصد د خبرو په اړه په ټينگه انکار

وکړ، او په خبرو کې يې د ايران د پوره گډون کولو موضوع راپورته کړه، چې له هغه پرته به افغانستان هېڅ ژمنه کولی ونه شي.» له دغو نه فکر کېدونکو دريځونو نه کوردوویز دغې ته ورسېد چې د کابل او اسلام اباد استازي خپلو ملکونو ته په ستنېدلو سره د سخت دريځو له خوا تر فشار لاندې نيول شوی دي. په پای کې کوردوویز وايي چې «زه په دغه فکر شوم چې د مسکو پېښې د (ژنيو) خبرې ترتلی دي.» (۱۵) کوردوویز وايی چې ده د يادو شويو اعتراضونو په نظر کې نيولو سره د فيصلې لومړۍ ليکنه يا مسوده تعديل کړه او نوی تعديل شوی متن يې د جون په ۱۷ مه وړاندې کړ، خو هغه هم ټولو ته د قناعت وړ نه و. د کابل استازي «.... دغه دندې د تولو مادو په اړه يو نوی متن وسپاره» او ده هغه د «مشاهداتو او تبصرو پر شان په کې ځای کړ، او بيا يې هغه و هڅوه چې د هغه له متن نه د کار د متن په شان کار واخيستل شي. يعقوب خان هم په خپل وار وويل چې امريکايانو بيا د ضمانتونو ټولو اړخونو موضوع طرح کړې په دې ډول چې هغه دې نه يوازې د نه مداخلې په اړه وي، بلکه د ټولې فيصلې په هکله وي. د همدغه وړاندیز په رڼا کې و چې امريکا او شوروي اتحاد هغه وخت، چې په خبرو کې پرمختگ وشو، د ټولې فيصلې ضامنان شول. بيا نو کوردوویز په دغه هکله وويل چې «..... پر نوي متن به بيا کار وکړو.» سره له دې هم څه وخت چې ټول کونښنونه سر ته ونه رسېدل کوردوویز فيصله وکړه، چې خبرې دې وځنډولې شي.» خو سفرنچوک په وار وار ويل چې حوصله په کار ده او «دغسې چارې کلونه نيسي».

کوردوویز د دغې اورېدلې هوا په علت نپوهېده، خو په دې پوهېده چې لکه د مخه ويل شوي د کابل او اسلام اباد استازي پر خپلو ملکونو کې تر فشار لاندې نيول شوي وو. په کابل کې «ډېرو گوندي غړو» ټينگار کاووه چې

پاکستان باید اړکړل شي چې له لاسوهنې نه لاس واخلي او د پوځ د ایستل کېدلو موضوع دې په فیصله کې یاده نه شي. د کوردوويز په نظر واشنگتن او مسکو د فیصلې مخالف شوي و، خو لږ څه وروسته د امریکې د باندنيو چارو وزیر مرستیال ایگل برگر کوردوويز ته ډاډ ورکړ چې امریکا په افغانستان کې د شوروي اتحاد د وینې بهېدل نه غواړي، خو د دې لپاره چې د فیصلې یوه خوا وي شوروي اتحاد باید په رسمي ډول ژمنه وکړي چې خپل پوځ به له افغانستان څخه بهرون کوي. (۱۶)

کوردوويز واورېدل چې «... اندروپوف سخت ناروغ شوی او د حکومت کنترول یې له لاسه ورکړی». دا چې د ژنيو خبرې نورې هم ستونزمنې شوې وې، په اصل کې له همدې امله وې. ایگل برگر هم کوردوويز ته ویلی و چې «... د خبرو ورو ورو کېدل په شوروي اتحاد کې د مخ په زیاتېدونکې داخلي بې نظمۍ او مخالفت نتیجه ده. دا چې د افغانستان په اړه څه وشي دننه په پولتېوروي د کړکېچنو بحثونو موضوع شوې او گرومیکو په کې سخت دريځي غوره کړې ده.» په دغو بحثونو کې دا هم ویل شوي چې امریکا فیصلې ته د رسېدلو چانس له مینځ نه وړی دی. خو ایگل برگر یو ځل بیا کوردوويز ته وویل چې امریکا په افغانستان کې د شوروي د وینې بهېدلو پلوي نه کوي. (۱۷) په دغه کړکېچن حال کې له کوردوويز نه لاره ورکه وه او ویل یې چې «زه نه پوهېدل بل څه وکړم.» یعقوب خان ورته مشوره ورکړه چې مسکو او واشنگتن ته سفر وکړي، او له لویانو سره یې په دې اړه وغږېږي. خو کوردوويز د یو څو نورو پېښو په کتنې سره، چې وضع یې نوره هم کړکېچنه کړې وه، په سفر نه لار او د ۱۹۸۳ د اگست په ۱۸ مه یې خپله پرېکړه څرگنده کړه او ویې ویل چې دده په نظر په خبرو کې «... د پرمختګ چانس نه لیدل کېده.» په دغه اعلام سره څرگنده شوه چې د ژنيو «... خبرې له

ژورې ستونزې سره مخ شوې» سره له دې هم «پاکستانيان، افغانان او شورويان سخت قهرېدل.» خو دی په دې نظر و چې په دغسې حال کې دغو ملکونو ته ناکام سفر به د ژنيو خبرې په تپه ودروي. دغې وضع د ۱۹۸۳ کال د ملگرو ملتونو په رپورټ کې هم انعکاس وکړ. په دغه رپورټ کې سرمشري عمومي اسامبلي ته څرگنده کړه چې د دغه کال په بهير کې د ژنيو په خبرو کې وړاندې تگ شوی خو ممکنه شوې نه ده چې هغه اختلافونه له مينځ نه يووړل شي چې په اساسي موضوع گانو کې موجود وو. په پای کې ده وويل چې « دا به د خواشينی ځای وي چې کوم هغه اساسي پرمختگ چې شوی ضايع کړل شي.» په همدغه حال کې په عمومي اسامبلې کې له افغانستان نه د باندني پوځ د ايستل کېدلو موضوع د ۱۱۶ موافقو، شلو مخالفو، او اولس سپينو رايو سره پاس شوه. خو کوردو ويز ناهيلي و په دې چې موجود دريځونه د خبرو د دوام لپاره ښه علامه نه وه، سره له دې هم ايگل برگر په يوې خصوصي ليدنې کې ورنه وغوښتل چې خپل کونښن جاري وساتي او دا « د ملگرو ملتونو مسؤليت دی چې هر وره ټکولو ته دوام ورکړي.» (۱۸)

کوردو ويز د دواړو خواوو اساسي غوښتنو، يا په بله ژبه د کشالې د هوارېدلو اساسي ټکو ته ښه ځير و. هر څوک پوهېده چې ددغو ټکو په حل سره کشاله هوارېدلی، يا لږ تر لږه د هوارېدلو لپاره يې ډگر هوارېدلی شي. کوردو ويز وايي چې « په وار وار راته ويل کېده چې د شوروي پوځ ايستل کېدل، د فيصلې اصلي کلي ده. کومه موضوع چې امرېکې او لويديځو هېوادونو ته مهمه وه، همدغه وه. نو زه بايد دغسې لاره غوره کړم چې شورويان وهڅوم چې د پوځ د ايستلو لپاره د وخت چوکاټ وټاکي. د همدغه مقصد لپاره زه بايد پاکستان وهڅوم چې هغسې چې سفرنچوک غوښتل د نه مداخلې په اړه معقوله ډاډينه ورکړي» خو کوردو ويز ته زر مالومه

شوه چې په دې اړه د پاکستان د باندنيو چارو وزارت او د هغه د ډېر پياوړي آي اس آي تر مينځ ژور اختلاف موجود دی او امريکا د پخوا پر شان ټينگار کاووه چې له شوروي اتحاد نه (د پوځ ايستلو په اړه) د اعتبار وړ ژمنه غواړي کوردوويز د ۱۹۸۴ په جنوري کې د مراکش هيواد په کازا بلانکا کې له ضياء الحق سره وليدل چې هلته په اسلامي کنفرانس کې د گډون لپاره تللي وو. دوی د يو ډول اخطار په توگه وويل چې « تر هغو چې له ټولو بنسکېلو خواوو نه يې د سياسي ارادې ډاډينه تر لاسه کړي نه وي د خپل منځگړتوب کوښښونو ته به دوام ورنکړي. » خو ضياء هم د سفرنچوک پر شان ورته کړه چې دا يوه ستونزمنه کشاله ده او هوارېدل يې کلونه غواړي.

په بله مياشت (فبروري ۱۹۸۴) کې چې اندروپوف مړ شو، او پر خای يې يو بل عمر خورلي او د بريژنيف پر شان امپراتوری پال او جنگ پال کان سستيان چرننکو (Constantine Chernenko) د شوروی اتحاد لوړ واکمن شو، د کوردوويز ماموريت نور هم ستونزمن شو.

د چرننکو په واکمن کېدلو سره کوردوويز لازمه وبلله چې سيمې او ژنيو ته سفرونه وکړي، خو ان په اول سفر کې ورته مالومه شوه، چې کابل او مسکو تر پخوا نه ډېر سخت دريځي شوي دي. دوست په کابل کې ورته وويل چې «...د مخامخ خبرو کولو وخت رارسېدلی دی.» هغه دا هم وويل چې که «... پاکستان د نه لاسوهنې په اړه دوه اړخيزه موافقه لاسليک کړي، کابل او مسکو به په هماغه وخت کې د [پوځ] ايستل کېدلو په هکله د بېلې، موافقې په اړه ورسره خبرې وکړي.» په اسلام اباد کې له ضياء الحق سره د کوردوويز ليدنه يو څه اوږده او توده وه، خو هغه د کابل له کتنو نه ډېره د هيلې وړ وه، چې «...هغې د پاکستان ولسمشر قانع کړ، چې هغه د دې لپاره

چې خبرو ته حرکت ورکړي، باید په یوه زړور کار لاس پورې کړي.» کوردوویز دا هم وایي چې په پای کې «د هغه سلوک قانع کړم، چې پاکستان یوې فیصلې ته اړ و او غوښتل یې [هم].» خو په کابل کې کوردوویز بیا له دوست سره په خبرو کې دغې نتیجې ته ورسېد چې «د ډپلوماسۍ پروسه په تپه د درېدلو په حال کې ده.» په اسلام اباد کې یعقوب خان «شورویان د بې رحم، ظالم او په خپل سرچلند په کولو سره تورن کړل.» ضیاء هم لږ څه دمخه د شوروي اتحاد په اړه په همدغسې روحیې سره غږېدلې و. شوروي لویان یې سر زوري بللي وو، چې غواړي پاکستان اړ کړي یو گوښه شوی او له هر چا سره په جنگ اخته هېواد وي. په همدغې هوا کې و، چې په نیویارک کې کوردوویز ته یو لیک ورکړل شو، چې پکې ویل شوي وو، چې «... مونږ د [پوځ] ایستل کېدل، د فیصلې د یوه عنصر پر شان هیڅکله نه وو منلی او دا چې د شوروي اتحاد او افغانستان ترمینځ د [پوځ] د ایستل کېدلو په اړه خبرې به هغه وخت پیل شي چې په مخامخ خبرو کې اساسي پرمختګ شوی وي.»

د ۱۹۸۴ په مینځ کې گرانه وه چې د ډپلوماسۍ دغه ورو حرکت د هغو شدیدو نظامي عملیاتو له په پام کې نیولو نه پرته درک شي، چې شوروي پوځ په افغانستان کې کول او په تېر څپرکي کې یې بیان شوی دی. شورویانو دا ځل حتی د وزیرستان یو کلی هم بمباري کړ. د شورویانو د سخت دریځۍ یوه علامه دا هم وه، چې ضیاءالحق چې د اندروپوف د جنازې لپاره مسکو ته تللی و، له چرننکو سره یې د لیدلو غوښتنه وکړه، خو هغه ورسره ونه لیدل، ویل کېده چې چرننکو له افغانستانه د خپل پوځ له ایستلو سره علاقمند نه و. «... ځکه چې شوروي لویان... په دې نظر نه وو، چې پوځ یې د افغانستان په جبهه کې نښتی دی.» دغه فکر وار په وار پیاوړی کېده، چې دوی دغسې

ستراتیجی غوره کوي، چې «... لنگر بیې پر ډگر وي، نه د خبرو پر مېز». د شوروي لویانو شدیدو نظامي عملیاتو پر واشنگټن هم اثر وکړ، هلته جمهوریت غوښتونکي گوند او کانگرس له ولسمشر رېگن نه وغوښتل، چې افغان مجاهدانو ته د مرستې پروگرام نور هم پیاوړی کړي. رېگن بیا د ۱۹۸۵ په مارچ کې خپل ملي مصونیت ته صلاحیت ورکړ، چې په «ټولو موجودو وسیلو سره» کونښن وکړي، چې شوروي ځواکونه له افغانستان څخه وایستل شي. (۱۹)

د واشنگټن پوست ورځپاڼې بیا په یوې اوږدې لیکنې کې څرگنده کړه، چې افغان مجاهدانو ته د سي آی ای پټه مرسته د اول ځل لپاره د ویتنام له جنګ نه وروسته په بساري ډول زیاته شوه.

د ژنیو د خبرو بې نتیجه توب په نړۍ والو رسنیو کې پراخې انگازې وکړې. د کراچۍ ډان ورځپاڼه کې وویل شول، چې دا ټول به د پاکستان مصونیت، سیاسي ثبات، اقتصادي پرمختګ، ملي پیوستون او اجتماعي همغږی لپاره جدي پایلې ولري. اروپایي ټولنه لا په دې نظر وه چې د کوردوويز «... کونښنونه هسې بابیزه شوي. هغوی په بېلو لارو بنووله، چې بین المللي وضع دغومره کړکېچنه او د شوروي مشري دغومره ضعیفه ده، چې دا به یو خیال وي، چې د سیاسي فیصلې په لور د حرکت هیله وشي».

خو د همدغه کال (۱۹۸۴) په پای کې کوردوويز یوه ښه علامه ترلاسه کړه او هغه دا چې د ملګرو ملتونو په عمومي اسامبلې کې د ۱۱۹ هېوادونو استازو له شوروي اتحاد نه د معمول پر شان وغوښتل، چې خپل پوځ له افغانستان څخه بېرون کړي او د افغانانو د ملي واکمنۍ درناوی وکړي. دغه شمېر د پاکستان د استازو په هڅولو سره تر بل وخت نه ډېر شوی وو. مخالفې رایې شل او سپینې پانې ۱۴ وې. د چرنکو له سخت دریځۍ سره

سره د ژنيو د خبرو لار خلاصه وه او هغه د بېلو د ليلونو له مخې اول د بل کال له اپرېل او بيا مې ته وځنډول شوې.

د ۱۹۸۵ کال د مارچ په لسمه و ه، چې د ايډيالوجي ځپلي چرنکو د مړينې خبر خپور شو او په بله ورځ ميخاييل گورباچوف د هغه پر ځای د شوروي اتحاد ستر واکمن شو او د هغه په واکمن کېدلو سره پاڼه واوښته.

گورباچوف له اول نه د ډينامزم او پر ځان بڼه ډاډمن شخص څېره وښودله، خو په هغه وخت کې هيچا د هغو سره تحولونو فکر نه کاووه، چې د ده په واکمنۍ کې پېښ شول.



## د ژنيو خبرې د گورباچوف په واکمنۍ کې

ضياءالحق چې د نورو هېوادونو د مشرانو پر شان د چرننکو په جنازه کې د گډون لپاره مسکو ته تللی و، هلته يې پنځوس دقيقې له گورباچوف سره وليدل، وروسته يې په اسلام اباد کې خبريالانو ته څرگنده کړه، چې «د شوروي د نوي مشر دينامزم، انرجي او د فکر روڼ والي پر ما اثر وکړ». د دوی ليدنه يو څه زيره هم وه، خو مهمه دا ده چې د ضياء په وينا «زه د هغه په وينا له سره باوري شوم، چې شوروي اتحاد د ملگرو ملتونو تر څارنې لاندې په نامخامخ خبرو سره د سياسي حل ملاتړ ته ژمن دی.» گورباچوف د شوروي اتحاد دغه يرغل تېروتنه گڼله او وروسته يې له رېگن سره په يوې ناستې کې لا وويل چې ده دغه خبر د اول ځل لپاره له راديو نه واورېد. د رېگن په نظر د هغه له دغې وينا نه مالومېده، چې هغه په جگړه کې نه مسؤليت لاره او نه يې ورته په ښه نظر کتل.<sup>(۲۰)</sup> البته دا هغه وخت و، چې جگړه اوږده شوې او شورويانو يې د گټلو امکان هم نه لیده او د هغو اعتبار او حيثيت ته يې لکه هسې چې اندروپوف هم ويلي وو، غټ تاوان اړولی و. سره له دې هم د گورباچوف په واکمنۍ کې د ژنيو خبرې پيچلې او اوږدې شوې او درې کاله وروسته يې ومنله چې خپل پوځ به له افغانستان څخه بېرته وغواړي. د دغه کار دليل دا و، چې د شوروي اتحاد امپراتوري چې په واقع کې نظامي امپراتوري وه، شوروي لويان اندېښمن وو، چې د نظامي ځواک په بې اعتبار کېدلو سره به په اسيا او ختيځې اروپا کې د هغه ترلاس لاندې هېوادونه له خپلو ملکونو د شوروي پوځونو ايستل کېدل هم وغواړي. له دې

پرتله هم د دغسې بېساري پرېکړې لپاره ډگر برابرول او چارواکي، په تېره نظامي افسران د پوځ ایستلو د پرېکړې پلي کولو لپاره هڅول څه اسان کار نه و. په تېر څپرکي کې د گورباچوف د عمومي اصلاحاتو په ترڅ کې د هغه پوځي اصلاحات هم کتل شوي دي. دلته د افغانستان د کښالي په هکله د هغه د سياست پرېنست له مقابلو خواوو سره دهغه د چارواکو خبرې کتل کېږي.

کوردوویز سیمې ته د سفر په لړ کې د مې په ۲۵ مه اسلام اباد ته ورسېد او هلته یې اول له صاحبزاده یعقوب خان سره ولیدل. هغه ورته وویل چې د ژنیو په خبرو کې پرمختګ به د ختیځ او لویديځ ترمینځ کرکېچ کم کړي، خو دی د شورویانو د طریقو په اړه اندېښنه لري. کوردوویز ته زر مالومه شوه، چې په پاکستان کې د ژنیو د خبرو په اړه کوم تغیر نه دی پېښ شوې او پاکستانیان له شورویانو نه د بنې علامې په انتظار وو. دا سره له دې چې ضیاء ويلي وو، چې په مسکو کې له گورباچوف سره د ده خبرې یو څه کرکېچنې وې، خو «دوی د یوه اساسي څیز په اړه موافقه کړې ده. مونږ باید ستا [کوردوویز] د خبرو ملاتړ وکړو، ځکه چې فیصله یوازې په خبرو سره ممکنه ده.» کوردوویز بیا د ضیاء په غوښتنه د پاکستان له صدراعظم جونیجو سره هم ولیدل، چې د عمومي انتخاباتو په نتیجه کې صدراعظم شوی و. خو د کوردوویز کتنه په کابل کې د مې په ۲۸ مه له شاه محمد دوست سره زبیره وه. دی وایي چې له هغه سره «یو ډېر مشکل بحث شروع شو، چې په هغه کې هغه بیا کوبښن وکړ، د [پوځ] وتل له [مسودې] نه بهرون کړي او زما ټول هغه کوبښونه چې د عمومي فیصلې د کولو لپاره مې کړي وو، تر پوښتنې لاندې راولي. ما ورته اخطار ورکړ، چې نور به [په دغې موضوع] خبرې ونه کړم، مگر په هغه حال کې چې د ټولو سندونو په اړه

پوهاوی راغلی وی.» خو په کابل کې د شوروي اتحاد استازي کوزیریف (Kozerev) په یوې جلا لیدنې کې ورته ډاډ ورکړ، چې «...گورباچوف تصمیم نیولی چې فیصله دې د ملگرو ملتونو په منځگړتوب وشي.» په عین حال کې کوزیریف وړاندیز هم وکړ چې فیصله دې د یو څو قانوني سندونو (Set of instruments) په شکل وي. د نه مداخلې دوه اړخیز توافق لیک، د کډوالو په اړه توافق لیک، یو سند یا سندونه د ضمانتونو په اړه د شوروي پوځ د وتلو په گډون د «بین المللي اړیکو» په اړه توافق لیک، کوزیریف دا هم وویل چې «گوره! پاکستانیان تر هغو چې د فورمات حالت (Status) او د بین المللي اړیکو د سند په اړه پوره قانع شوي نه دي، مجبور نه دي، چې هیڅ څیز لاسلیک کړي.» د کوریزیف له خبرو نه داسې ښکارېده، چې گورباچوف د ژنیو د خبرو په اړه ټینګ ولاړ دی. کوردوویر له شاه محمد دوست سره په مسوده کې د هغو «دقیق توبونو» په اړه پوره دوه ورځې بحث وکړ، چې ده پکې نیولی و. دی وایي چې «دوست ډېر خپه و؛ پر هغه مې زړه وسوزېد، ځکه چې زه پوهېدلم چې هغه تر ډېر فشار لاندې دی.» خو ده تعجب وکړ، چې هغه دا ځل د مخامخ خبرو یادونه ونه کړه. کوردوویر بیا په اسلام اباد کې یعقوب خان او نیازنیک ته وویل چې د «سندونو» په اړه وړاندیز د گورباچوف په دستور شوی او دا چې اوس «...مونږ په خبرو کې له پوره بېل پړاو څخه پیل کړی دی.» په بله ژبه کوردوویر او پاکستانیانو ته د ژنیو د خبرو په هکله له مسکو نه هغه علامه ورسېده، چې دوی ورته سترگې په لار وو. (۲۱)

په دغه هیله من حال کې د ژنیو د خبرو څلورم پړاو پیل شو (جون ۲۰، ۱۹۸۵) چې نتیجه یې د کوردوویر په ژبه «د تفصیل په هکله د یو څو وړو ټکو نه پرته مونږ وکولی شول، چې اول، دوهم او درېیم لمبر سندونه بشپړ

کړو.» دی دا هم وايي چې زما هغه ستراتيژي بريالۍ شوه، چې د پوځ موضوع مې ترېنه بېله کړې وه. خو دی په داسې حال کې چې گروميکو د باندنيو چارو وزير و، د دغې بڼې هوا په دوام مشکوک و، ځکه چې هغه «... داسې شخص نه و، چې هغه څه چې گورباچوف فکر کاووه، دی ورته حرکت ورکړي.» په همدغه وخت کې و، چې هغه لکه چې دمخه ويل شوي، د ولسمشرۍ مقام ته جگ کړل شو، چې هغه يو تشریفاتى مقام و او پر ځای يې شيواردنازي د باندنيو چارو وزير شو، چې هغه بڼه فعال او گورباچوف ته ډېر نژدې و.

د يوه پخواني پوهاوي له مخې د شوروي اتحاد او امريکې چارواکي د افغانستان د کښالې په اړه له ۱۹۸۰ نه وروسته د لومړي ځل لپاره په واشنگټن کې سره جرگه شول او هلته د امريکې چارواکي يو ځل بيا څرگنده کړه، چې امريکا نه غواړي له شوروي اتحاد سره د افغانستان د کښالې په اړه وغږېږي او د دغې ناستې يوازنى موخه دا وه چې هره خوا د بلې خوا په دريځ پوهه وي. خو دواړو خواوو د ژنيو د خبرو ملاتړ وکړ، دا د کوردوويز لپاره يوه بڼه نښه وه.

کوردوويز نيويارک ته په ستنېدلو سره له سفرنچوک سره د ۱۹۸۵ په جولايي کې څو ځله وليدل. وروستى هلته نوى په ملگرو ملتونو کې د شوروي اتحاد د دايمي استازي مرستيال ټاکل شوى و. د کوردوويز په وينا «دی بڼه باوري مالومېده، خو په خبرو کې يې په وار وار ويل چې د خبرو د نژدې والي فورمات بايد ترک شي او د مخامخ خبرو په لور حرکت وشي.» خو يعقوب خان په نيويارک کې دغه وړانديز په غوڅه توگه رد کړ. دوست هم کوردوويز ته په يوه ليک کې وويل چې که خبرې مخامخ وي، کابل به تيار وي، چې د څلورم سند په اړه غور وکړي. يعقوب خان دغه وړانديز هم ونه

مانه او ويې ويل چې «... د مخامخ خبرو موضوع به هغه وخت تر غور لاندې ونيوله شي چې د ټولو څلورو سندونو په اړه په كافي اندازه پرمختگ شوی وي.» په دغه وخت كې چې د درېيو سندونو په اړه د دواړو خواوو ترمينځ د مخه موافقه شوې ده. يوازې څلورم سند پاتې و، چې د شوروي پوځ د ايستل كېدلو په اړه و. د كابل او شوروي استازو غوښتل چې د پوځ ايستل كېدل د وخت په چوكاټ كې دننه هغه وخت ومنې، چې پاکستان د كابل رجيم له استازو سره مخامخ خبرې وكړي. مقابل لور د (پاکستان، امريكا، اروپايي ټولنې او په خاص ډول افغان اسلامي تنظيمونو) دغه وړانديز نه منه، ځكه چې په هغه حال كې به كابل د شوروي پوځ په لاس درول شوی رجيم په رسميت پېژندل شوی او منل شوی وي. واقعيت دا و چې شوروي اتحاد ته د كارمل بندهگي، په افغانستان غوندې هېواد كې د سوشلسټي نظامي د درولو په لور هڅو او د ژنيو په خبرو كې د هغه د استازي منفي دريځ ټولې يادې خواوې ورسره مخالفې كړې وې. كوردوويز لا دمخه گوريلوف ته ويلي وو، چې د پاکستان او افغانستان د استازو ترمينځ د مخامخ خبرو د واقعي كېدلو لپاره د كارمل گوښه كول ضروري دي. ده د ۱۹۸۵ په اگست كې خپله غوښتنه بيا ياده كړه، په دغه دليل چې «... د پاکستان لپاره ناممکنه ده، له دغسې كس سره وغږېږي، چې د هر هغه منفي خاصيت تمثيل كوي، چې پاکستان خپل دريځ او سياستونه د افغانستان په هكله موجهه كړي دي.» او كله چې شورويانو ورته وويل چې «ضياء او كارمل دواړه دكتاتوران دي، ده په ځواب كې وويل چې په دې اړه يو اساسي توپير شته دی، كارمل يوه باندني پوځ د واک پر څوكې كښنولی دی.» كارمل د شورويانو هم ښه نه ايسیده، له همدې امله و، چې كوردوويز د شوروي استازي ته وويل چې دوی بايد كارمل وهڅوي چې له خپل مقام نه ځان

گوبنه کړي. د دې لپاره چې د ژنيو خبرې په بري سره سرته ورسېږي. په دې ډول مخامخ خبرې د کارمل په شته توب سره ممکن نه ښکاره کېدلې.

په همدغه حال کې په ژنيو کې د ۱۹۸۵ د اگست په ۲۷ مه د خبرو پنځم پړاو پيل شو، هسې چې يې توقع کېدله دوست کوردوويز ته وويل چې «... که يعقوب له مخامخ خبرو نه ډډه کوي، دی حاضر دی، دوه يا درې کاله انتظار وباسي تر څو پاکستان (نور هم معقول) شي». يعقوب خان هم «... په هماغه اندازه ټينگ او په برابره اندازه تيار و، چې تر هغو انتظار وباسي چې افغانستان درک کړي، چې (د کړنلارې لوبې) بې گټې دي». کوردوويز دوه ورځې يوازې د خبرو د تنظيم په موضوع تېرې کړې، تر څو په پای کې «...دوست ومنله، چې د نزدې والي فورمات له مخې خبرې وکړي» دا وروسته له هغه و، چې کوردوويز د خبرو په هکله يو نوی فارمول ايستلی و، په دې ډول چې د نزدې والي فورمات خبرې به تر هغو روانې وي، چې څلور واړه سندونه بشپړ کېدلو ته نژدې شوي وي، خو په دې هکله «دوست يو انچ هم تغيير ونه کړ» او «يعقوب خان وويل چې پاکستان غوښتل د اساسي موضوع گانو په اړه د کابل امدادگي وگوري. دوست وويل چې اساسي موضوع مخامخ خبرې دي». کوردوويز لږ څه ناهیلی شوو، په دغه دليل چې «د دغه پړاو خبرو هيڅ نتيجه ورنکړه». ده حتی د نورو خبرو ضرورت هم بې گټې گانه او په اړه يې دواړه وپوښتل چې «ايا لازمه به وي چې د کال په پای کې د ناندریو يو بل پړاو پيل شي». خو د ده د توقع پر خلاف هغو هو وويل. (۲۲)

د دغو خبرو د بې نتيجه توب د ملامتې گوته کوردوويز ته هم نيول کېدله خو ده ويل چې «هغوی چې زه يې په پلوي تونر کولم، درک نه کاووه، چې ما له افغانانو او شورويانو نه څومره په ټينگه غوښتل چې خپل کار [پروگرام] وښيي، دا زما په گټه وه چې د [پوځ] د وخت په چوکاټ خبرې يقيني شي،

په دغه ساده دليل چې تر هغو يا که خبرې د شوروي [پوځ] د ايستل کېدلو په اړه نه وي، دغه ديپلوماسي پروسه به اعتبار ونه لري، چې د فيصلې په لور د حرکت کولو لپاره ضروري وي.» دا هغه وخت و، چې کوردوويز، لکه څنگه چې دمخه يې ويلي وو، چې پاکستان د کارمل په شته توب سره مخامخ خبرو ته نه حاضرېږي او شورويان بايد هغه گوښه کولو ته وهڅوي خو د ده په نظر «شورويان هيڅکله دغومره تغيير نه منونکي نه مالومېدل.» د شوروي اتحاد د باندنيو چارو وزير مرستيال ميخايل کاپيتسا (M. Kapitsa) لا د اکتوبر په لسمه وويل چې «يوازې وروسته له هغه چې افغانستان او پاکستان پر دغې موضوع مخامخ وغږېږي، د افغان خوا او مونږ به غونډه وکړو، چې د [پوځ] د ايستل کېدلو په اړه پرېکړه وکړو.» د شورويانو د دغه چلند په اړه کوردوويز د ډول ډول تعبيرونو په ترڅ کې دا هم وايي چې دوی که څه هم وار په وار راته ويل چې غواړي پوځ وباسي، ممکن په اصل کې يې نه غوښتل خپل پوځ له افغانستان څخه وباسي او که «... زه هر وخت دغې نتيجه ته ورسېدل، چې حالت په رښتيا همدغسې دی، زه به له خپلو هڅو نه لاس واخلم.»<sup>(۲۳)</sup>

د ملگرو ملتونو کالني راپور هم د کوردوويز د نظر ښکارندوی و، په هغه کې ويل شوي، چې په دغه کال کې ديپلوماتيکې خبرې پرمخ تللې او د درې سندانو په اړه موافقه شوې، خو يوازې څلورم سند موافقه غواړي او دا به د خواشينۍ ځای وي، چې د خبرو د کړنلارې دغه رکود چې دواړه خواوې يې نه غواړي د نه هوارېدونکو ستونزو لامل شي. خو کوردوويز ته په خاص ډول د دغه کال د عمومي اسامبلې پرېکړه هيله مانه وه، چې د هغه په ژبه «له شپږو کلونو او اووه پرېکړو نه وروسته د دغې پرېکړې د ملاتړ اکثريت د ۱۹۸۰ کال په جنوري کې له ۱۰۴ څخه په ۱۹۸۵ کې ۱۲۲ ته جگ شوی،

چې پر افغانستان باندې له تېري کوونکي نه غوښتل شوي، چې خپل پوځ ترېنه وباسي. خو لکه چې د پاکستان ولسمشر ضياءالحق دمخه په ډاگه کړې وه، د افغانستان دکشالې د هوارولو اصلي کلي د شوروي اتحاد له چارواکو سره وه، چې گورباچوف يې په دغه وخت کې لوړ واکمن و، هغه که څه هم د افغانستان موضوع د خپل پروگرام په سر کې نيولې وه او په اړه يې د هيله منۍ نښې هم ښوولې وې، خو په نظاميانو او په خاص ډول په پوځي څارگرې (GRU) کې ډېرو نظاميانو د پوځ ايستلو مخالفت کاووه. په دغه دليل چې افغان اسلامي تنظيمونو د شوروي اتحاد پر جنوبي سيمو حملې کولې. په کابل کې اوازه وه، چې گورباچوف خپلو پوځيانو ته يو کال مهلت ورکړی و، چې که دوی په دغې مودې کې وسله وال مخالفان ونه ځپل بيا به دی دغه کشاله د ديپلوماسۍ له لارې حل کړي. خو دا مالومه نه ده چې دغه مهلت له کومې نېټې نه تر کومې نېټې پورې و. خو په دې کې شک نشته چې شوروي پوځ په دغې مودې کې تر هر بل وخت نه ډېر شديد عمليات وکړل. په دغه وخت کې شوروي پوځ چې له هر مانع سره مخامخ کېده، ځپه او له مينځ نه وړه. دغه عمليات د چنگيزيانو د وخت عملياتو ته ورته و، چې په اړه يې ويل کېده چې «راغلل، وپي وژل او لاړل».

(د شوروي-افغان جنگ) د ا ثر ژباړونکي او مبصران لسترگراو او ملگري يې په دې هکله وايي چې «۱۹۸۵ کال د پرېکړې او د جنگ تر ټولو خونړی کال و. په اول سر کې پرېکړه وشوه، چې بری دې په پوځ سره ترلاسه شي، چا پرېکړه وکړه، لا هم مالومه نه ده. عمومي منشي گورباچوف نوی په کار پيل کړی و، ممکن د هغه دفاع وزارت او د لوی درستيز [افسرانو] پرېکړه کړې وي، چې جنگ دې په پوځي ځواک سره وگټل شي. په داسې حال کې چې سياسي مشري په کرېملن کې د قدرت ټينگښت ته توجه اړولې وه. بله دا



چې شايد گورباچوف امر کړی وي، چې د مجاهدانو په خپلو سره جنگ وگټل شي. په داسې حال کې چې په پټه يې د پوځيانو له خبرتيا نه پرته د [پوځ] ایستلو ترتيب نیوه.» دوی دا هم وايي چې مجاهدان د ۱۹۸۵ په عملياتو کې سره دېر ژوبل شول، خو مات نه شول. گورباچوف د ۱۹۸۵ به اکتوبر کې پولتېورو وهڅوله چې جنگ افغاني کړي او ووځي. دغه پرېکړه د ۱۹۸۶ په سر کې اعلام شوه.<sup>(۲۳)</sup> خو که شورويانو جنگ شديد کړ، امریکا او پاکستان د مجاهدانو د مقابلې وړتيا نوره هم پياوړې کړه. په دې مانا چې هغو ته يې د سټنګر راکټونه ورکړل او په استعمال کې يې وروزل. سټنګر له اوږدې نه په فیر کولو سره یو سپک، پيچلې الوتکې ضد توغندي دي، چې تر لس زره متره جگ هوایي الوتکه ویشتلې شي. امریکا دغه راکټ نوی را ایستلی او له امریکا نه دباندې يې د اول ځل لپاره مجاهدانو ته ورکړی و. د ۱۹۸۶ د سپټمبر په ۲۵ مه د مازيګر درې بجې وې، چې انجينر عبدالغفار د حکمتيار اسلامي حزب غړی د جلال اباد به هوایي ډګر کې یو هلیکوپټر د بنکته کېدلو په وخت کې په بري سره وويشت. دغه ویشتل د جنگ اړونکی ټکی شو. له هغه وروسته دغو راکټونو د شورويانو هوایي حملې تر یوه حده بې اغیزې کړې. د پاکستان د آی اس آی په اټکل د ۱۹۸۷ کال په اوږدو کې هره ورځ په متوسط ډول د الوتکو ډول ډول یو عشاریه پنځه راغورزولې شوې دي او د همدغه کال تر پایه پورې نظامي وضع تر دې حده خرابه شوې وه، چې د نجیب الله په قول د اطراف اتیا سلنه او د بنارونو څلوېښت سلنه د رجم له کنټرول نه وتلې وه.<sup>(۲۴)</sup> د روسیې د لوی درستیز افسران هم وايي چې سټنګر فضايي دفاع په دغو سپکو راکټونو سره له توب لرونکو هلیکوپټرونو څخه کار اخیستنه ډېره محدوده کړه. پرته له دې هم شوروي قومندانۍ ته څرګنده وه، چې دوی به و نه شي کولی مجاهدان په څلوېښتم

لمبر محدود پوځ سره په لنډه موده کې وځپي. د دوی په نظر «افغان پوځ د پرسنل له دېرېدلو سره سره په دولت کې د سياسي ثبات د نه شته توب له امله نژدې پوره ناتوان و.»<sup>(۲۵)</sup> په ياد دې وي، چې دغه توپ لرونکي هليکوپترونه شورويانو ته ډېره اغيزناکه وسله وه او دوی له هغه نه ډېر کار اخيسته.

لکه چې د مخه ويل شوي، گورباچوف د پوځ ايستلو په مسئله کې مخالفان په نظر کې نيول او د بې اثر کولو لپاره يې يو ډول عامه هڅه پيل کړه. ده پخوا له دې چې په دې اړه د پولتېورو پرېکړې خبر خپور کړي، د ديپلوماسۍ له لارې يې د افغانستان د کشالې هوارولو لپاره خپل نظر له رېگن سره په هغې کتنې کې څرگند کړ، چې له هغه سره يې د ۱۹۸۵ کال د نومبر په نونسمه او شلمه د لومړي ځل لپاره په جنیوا کې وليدل. د سپينې مانۍ وياند «د افغان جنگ په اړه د گورباچوف له سرې لهجې... او د هغه له څرگندې هيلې نه چې په کرارۍ سره د وتلو لار لټوي، په ټينگه وغږېد.» د نيويارک ټايمز ورځپاڼې په حواله د سرانو دغه ليدنه د سيمه ييزو موضوع گانو په اړه تېره وه. «خو ښاغلی رېگن ترېنه قانع ووت، چې ښاغلي گورباچوف د افغانستان د کشالې لپاره د ديپلوماتيکې حل په لټه کې دی.» رېگن «... ټينگار کړی و، چې په افغانستان کې د شوروي دوام لرونکی دخالت د امريکې او شوروي اتحاد ترمينځ بې اعتمادې له غټو دليلونو څخه دي.» په راپور کې دا هم ويل شوي وو، چې گورباچوف د ملگرو ملتونو د فيصلې ملاتړ کوي، هغه د مخامخ خبرو موضوع هم ياده نه کړه او پر هغه سربېره هغه معمول توروته يې هم ياد نه کړل، چې شورويانو د افغان کشالې په اړه د پاکستان، چين او امريکا پر غاړه اچوله.<sup>(۲۶)</sup>

اتم خپرکی

## د ژنيو خبرې او د يرغلگر پوځ پر شاتګ

۲

د ژنيو خبرې د گورباچوف په واکمنۍ کې

سره له دې هم د همدغه کال ۱۹۸۵ په ډسمبر کې په ژنيو کې «کوزيريف د دوست پر شان غير متحول و.» کوردوويز وايي چې «زه حيران کېدلم ځکه چې دغه ډول چلند د گورباچوف له وينا وو او د سرانو له څرگندونو سره پوره متناقص و.» کوردوويز بيا د پوهاوي يادښت په نامه په څلورو مادو کې د پخواني متن پر بنسټ بل متن جوړ کړ، خو دوست ته دغه متن هم د منلو وړ» نه و... د کوردوويز په نظر په ديپلوماتيکو خبرو کې د شاه محمد دوست گپون د دې لپاره و، چې رجم يې په رسمي ډول وپېژندل شي. کوردوويز بيا ورته په ډاگه کړه چې «که وضع رښتيا همدغه وي، ستا د پېژندنې چانسونه به هغه وخت ښه وي، چې د مخامخ خبرو په اړه لږ او د اصل مطلب په هکله ډېر وغږېږي.»

کوردوويز چې نيويارک ته ستون شو، د شوروي اتحاد د حکومت په

بلنه د فبرورۍ په مياشت کې مسکو ته لار، هلته يې د باندنيو چارو وزير مرستيال کورني ینکو او وزير شيواردنازي ورسره وليدل. دواړو د هغه د پوهاوي له يادښت سره موافقه وښووله، په داسې حال کې چې دوست هغه رد کړې وه. لا مهمه دا وه چې شيواردنازي هغه ته وويل چې اوس «لازمه ده، د دغه متن د څلورم سند په اړه خبرې وشي.» د دې مانا دا کېدله، چې د شوروي د پوځ وتلو موضوع به د فيصلې يوه برخه وي. هغه دا هم ورته وويل چې د ژنيو خبرې، چې ده د ولاړې په حال کې گڼلې وې، هغسې نه دي، بلکې هغه يوه کشاله ده، چې دی ورته حرکت ورکولی او هوارولی شي او شوروي اتحاد حاضر دی، د فيصلې د عملي کېدلو ضمانت وکړي. د ضمانت موضوع دمخه ياده شوې، خو هغه اوس يقيني شوه. امريکا دغه ضمانت د مخه منلی و، شيواردنازي کوردوويز ته دا هم وويل چې افغان حکومت د خپل ټولنيز بنسټ د پراخولو لپاره کوښښونه پيل کړي دي. کوردوويز د کارمل په اړه، چې د کشالې د هوارېدلو په لار کې يې يو خنډ گانه په يوې خصوصي کتنې کې دې نتيجې ته ورسېد، چې پخوا له دې چې په ژنيو کې د اووم پړاو خبرې پيل شي «کارمل به هلته نه وي.» کوردوويز نيويارک ته راضي ستون شو او خپل دغه سفر يې د خپل ماموريت لپاره يوه ښه ښه وگڼله. لا مهمه د گورباچوف وينا وه، چې د همدغې مياشتې (فبرورۍ) په ۲۵ مه يې په کريملم کې د خپل گوند په ۲۷ م کانگرس کې د پنځه زره گوندي غړو په وړاندې وکړه او د افغانستان جنگ يې لکه چې په يوه تېر څپرکي کې ويل شوي، د «ناسور زخم» په نامه ياد کړ او د هغه پړه يې په امپيريلزم او انقلاب ضد واچوله. ده دا هم وويل چې پوځ به «په

دې ډېرې نژدې راتلونکې» کې له افغانستان څخه بېرته وغواړي او د افغانانو [پرچمي لویانو] په موافقې سره دغسې ترتیب نیول شوی، چې «همدا چې په دې اړه سیاسي پرېکړه وشوه. پوځ به په وار وار وایستل شي.» کوردوويز په خپل ماموریت کې د لومړي ځل لپاره ډاډه شو، لکه چې وایي «له ما نه غوښتل شوي وو، چې دواړو پلازمېنو [اسلام اباد او کابل] ته په لسو ورځو کې له یوې بلې نه څو ځلې حل موندنې لپاره لار شم. خو اوس د لومړي ځل لپاره په رښتیا باوري شوم، چې مونږ د یوې فیصلې په لور درومو.» (۱) له دې وروسته د پوځ د ایستل کېدلو د مودې ټاکل د خبرو اساسي موضوع ده، چې د هغې لپاره کوردوويز په بلې میاشت (مارچ) کې په سفر لار.

کوردوويز په اسلام اباد کې له ضیاءالحق سره په لیدنه کې د مخامخ خبرو موضوع یاده کړه او «هغه په ټینګه تایید کړه، چې پاکستان به هغه وخت دغه خبرې وکړي، چې ټول سندونه بشپړ شوي وي.» خو په کابل کې دوست چې د خپلو لویانو له خوا تر فشار لاندې نیول شوی و، کوردوويز ته دغسې یوه لیکنه ورکړه، چې د هغې له مخې «... دپوځ وتل به څلور کاله ونیسي، هغه هم یوازې په هغه حال کې چې وخت په وخت یقیني شوه چې د نه مداخلې په اړه د ایران او پاکستان ژمنې پوره او په کامل ډول ترسره شوې وي.» دغه موده سربېره پر دې چې اوږده وه، د شرط منل کېدل او عملي کېدل یې گران څه چې ناشوني وو، له همدې امله به و، چې شورویانو له هغه نه فاصله ونیوله او کوزیریف لا له کوردوويز نه وغوښتل چې هغه یوازې له ځان سره وساتي. خو پاکستان په دې خوښ و، چې په پای کې د پوځ د ایستل کېدلو موضوع

تر بحث لاندې نيوله کيږي.

کوردوويز په نيويارک کې د خپل مرستيال ريډونډ سوميرينز سره په گډه څلورم سند بيا په انتقادي نظر وکوت او نور يې هم ترميم کړ، بې له دې چې د دوست ليکنه يې په نظر کې نيولې وي. دوی په هغې کې د پوځ د ايستل کېدلو د مودې ځای سپين پرېښود او چې کله يې خپل دغه اصلاح شوی متن سفرنچوک ته وښود، هغه وويل چې «عجبه ده چې هغه زمونږ متن ته ورته او لا ترېنه ښه دی.» کوردوويز ورته کړه چې ستا متن به هغه وي، کوم چې دوست ماته راکړی او هغه ورته د هيلې وړ يو بل څه وويل او هغه دا چې «تر هغو چې د وخت رښتيني چوکاټ ترلاسه کوي، خپلو خبرو ته دوام ورکړه او دغه کار به ډېر وخت ونه نيسي.»

کوردوويز بيا له مايکل ارمه کاسټ سره چې نوی د امريکې د باندنيو چارو وزير مرستيال ټاکل شوی و، د اپرېل په څلورمه په خصوصي توگه وليدل. هغه د دغو اکتشافاتو په اړه رضایت ښکاره کړ او د سفرنچوک پر شان يې ورته وويل چې خپلو خبرو ته دوام ورکړه، په خپله ارمه کاسټ څو ورځې وروسته د باندنيو چارو په شورا کې د گورباچوف د وينا په هکله د خپل حکومت رسمي نظر په دې ډول ښکاره کړ.

«مونږ مسکو ته څرگنده کړې ده چې که [د پوځ] د ايستل کېدلو په اړه سياسي پرېکړه کوي، مونږ به د خبرو له پرمختگ سره مرسته وکړو... زمونږ مقصد دا نه دی، چې د روسانو وينې وبهېږي، بلکې دا دی چې دوی خپل پوځ له افغانستان څخه وباسي. شورويان چې تر

هغو پر پوځي لار روان وي، مونږ به په ټولو مناسبو وسيلو سره د افغان د داعيې ملاتړ وکړو: او افغانستان به د امريکې، شوروي اړيکو د عمومي بڼه والي ته يو خنډ وي.»

په ژنيو کې د ۱۹۸۶ په مې کې د اووم پړاو خبرو په بهير کې و، چې کارمل هسې چې په تېر څپرکي کې بيان شوی، له خپل مقام نه ځان گوښه کړ او پر ځای يې د خاد سروال نجيب الله په واک شو. کوردويز ته دا په خاص ډول يو بڼه خبر و. کارمل د يوه نه تحول منونکي کمونست په توگه د افغانستان کښالي هوارولو، په تېره د ژنيو خبرو په وړاندې خنډ و. د هغه پر خلاف نجيب الله چې دغه وخت ۳۹ کلن تحول منونکی ډينامیک کمونست و، د افراسياب خټک په ژبه، چې هغه يې له نژدې نه پېژنده، «...د هغو تحولونو اهميت زر درک کړ، چې په مسکو کې د گورباچوف په واکمنۍ کې پېښېدل او په هغو کې يې د ځان لپاره دغه چانس وليد، چې د شوروي د نوي سياست له مخې په عمل کولو سره له کارمل نه واک ترلاسه کړي.»

د همدغو انکشافونو له امله و، چې د ژنيو د خبرو کړنلار د پخوا پر خلاف له ستونزو نه خالي وي. داسې هم دا ځل د حساسو موضوع گانو په اړه پوهاوی محسوس و، که څه هم خبرې به کله کله زېرې وې. لا مهمه دا ده چې دا ځل خبرې د څلورم سند په محور څرخېدلې. د متن په اړه هم يو څو واړه ټکي وړاندې شول، خو هغه زر حل شول. خو د پوځ د ايستل کېدلو په اړه چې د خبرو اساسي موضوع وه، موافقه ونه شوه. دوست د پوځ د ايستل کېدلو موده شپږ مياشتې کمه کړه، يانې درې نيم کلونو ته ورسوله، خو يعقوب خان وويل چې پوځ دې په درې

يا څلور مياشتو کې ووځي، خو دوست هغه سمله لاسه په زيرو الفاظو رد کړ، خبرې بيا د دواړو خواوو په سلا د همدغه کال د اگست مياشتې ته وځنډول شوې.

خو کوردوويز وايي چې تر اگست پورې ده ته له هر لوري نه ډول ډول نښې ورسېدلې، ډېره مهمه دا وه چې د شوروي حکومت په خپل مينځ کې کړکېچ او له پوځ او کابل سره ستونزې لرلې. پر دې سربېره په مسکو کې په لوړ پوړو کې ويل کېده چې څنگه چې امريکا فکر کوي، چې شوروي اتحاد له افغانستان څخه وتل غواړي، دوی غوښتل «... امريکا ته وښيي چې مونږ به په هره بيه له افغانستان څخه ونه وځو.» د نيويارک ټايمز ورځپاڼې د اعتبار وړ جوړنلستې فلورا لويويس هم کوردوويز ته وويل چې هغه په مسکو کې دغې نتيجه ته رسېدلې ده، چې «... گورباچوف لا خپل دريځ ټينگ کړی نه دی او له پوځ سره کشالې لري.» د مارگرېت ته چر په حواله هم کوردوويز ته مالومه شوې وه، چې گورباچوف له هغو ستونزو نه ورسره غبرېدلی و، چې ورسره مخ و. سره له دې هم گورباچوف د جولای په ۳۱ مه په والادي وستوک کې د يوې مهمې وينا په ترڅ کې څرگنده کړه، چې د شوروي د پوځ شپږ کنټکونه به له افغانسان څخه وايستل شي. هغه دغه هيله هم ښکاره کړه، چې په دغه يو اړخيز عمل سره په افغانستان کې په لاسوهنو کې هم کمې راوستل شي. بل مهم ټکی دا وو، چې د افغان «سياسي ځواکونو په گډون له جوړ حکومت څخه ملاتړي وښووله. له «سياسي ځواکونو» نه د گورباچوف مطلب په پاکستان کې اسلامي تنظيمونه، پخوانی پاچا محمد ظاهر او د هغه پلويان وو. په دغه ډول گورباچوف



هم په افغانستان کې لږو ډېر د دغسې حکومت تجویز وړاندې کړ، لکه د پېښور او پښین د ممثلو لویو جرگو مشرانو چې وړاندې کړی و. گورباچوف به په دې اړه د کابل رجیم له نوي سروال نجیب الله سره د مخه غږېدلی وي، چې هغه لا دمخه د همدغه کال (۱۹۸۶) د جولای په ۱۹ مه د پاکستان له مسلم ورځپاڼې سره په مرکه کې ویلي وو، چې «مونږ په ښکاره سیاسي زړه تیار یو له هغو سره خبرې وکړو، چې په مخالفه خوا کې واقع دی.» دغه وینا له دوه اړخونو څخه مهمه وه: یوه دا چې د کابل رجیم تر دې وخته وسله وال مخالفان په دېرو زیرو کلمو یادول او ده هغوی د رجیم مخالفان وبلل. بله دا چې نجیب الله د رجیم له ټولو مخالفانو سره د خبرو تیارۍ وښود، نه یوازې له هغو سره چې د رجیم په وړاندې یې وسله نه وي پورته کړې، لکه کارمل چې همدغسې پر خپلو لسو تیسسونو کې ښوولي وو.

کوردوویز پخوا له دې چې سیمې ته سفر وکړي، له یوه بل په زړه پورې انکشاف څخه هم واورېدل او هغه دا چې د اکتوبر په یولسمه د ایس لینډ په ریک جاویک ښار کې د گورباچوف او رېگن گډه ناسته وه. دغه غونډه په اصل کې د وسلو د کنټرول په اړه وه، خو مشاوران یې د افغانستان د کشالي په اړه هم سره وغږېدل. یو څه وروسته د شوروي اتحاد د باندنيو چارو وزیر مرستیال ولادمیر پتروسکي کوردوویز ته وویل چې گورباچوف د باندنيو چارو وزارت چارواکو په وړاندې یوه اوږده او مهمه وینا واوروله او دی د هغې پر بنسټ ده ته ویلی شي، چې «د افغانستان د کشالي حل... د گورباچوف په اجنډا کې لوړ ځای لري.» شيواردنازي هم په نومبر کې چې نیویارک ته په عمومي اسامبله کې د

گډون لپاره تللی و، د کویلا په هستوگنځي کې د میو جام د پورته کولو په وخت کې غبر کړ، چې «... زما کونښنونه به زر پای ته ورسېږي.»<sup>(۲)</sup> خو د پوځ د ایستل کېدلو د وخت چوکاټ لا هم ټاکل شوی نه و. د هغه له امله دواړه خواوې اندېښمنې وې، د رجیم چارواکي اندېښمن و، چې د پوځ د وتلو لنډه موده به د دې لامل شي، چې په ختمېدلو سره به مجاهدان عملیات له سره پیل کړي او دا ځل په ډېر قوت سره او پاکستان اندېښنه کوله چې اوږده موده به شورویانو ته د دې چانس ورکړي، چې مجاهدان په شدیدو عملیاتو سره وځپي.<sup>(۳)</sup> دغو اندېښنو بنسټ چې د یوې بلې په وړاندې د دواړو خواوو اعتماد د صفر په درجه کې و، له هغه وروسته و چې نجیب الله کونښن کاووه، په وطن کې او له وطن نه د باندې له اسلامي تنظیمونو او سیاسي ډلو او نومیالیو سره د خپل ملي پخلاينې پروگرام له مخې چې بیان یې دمخه شوی دی، د خبرو ور پرانیزي. هغه په مشخص ډول پخواني پاچا محمدظاهر شاه ته چې په روم کې اوسېده، بلنلیکونه استول او هم یې په وطن کې پخواني ملي اتلان ستایل او کونښن یې کاووه، خپل رجیم ته ملي بڼه ورکړي.

له دې وروسته دوه موضوع گانې کتلې کېږي، چې یوه یې د شوروي پوځ د ایستل کېدلو د مودې چوکاټ ټاکل او بله یې د نوي حکومت په اړه موافقه ترلاسه کول وو. وروستی د راتلونکي څپرکي اساسي موضوع ده. دلته به یوازې د پوځ د ایستل کېدلو موده وکتله شي، چې هغه د افغان کښالي د هوارولو اصلي کلي ده.

کورډوویز د همدغې موضوع لپاره د ۱۹۸۶ کال په نومبر کې سیمې

ته په سفر کې اول اروپا ته لاړ، په لندن کې د اروپايي ټولنې استازي سر جفري هاو ورته وويل چې «... د لويديځې اروپا ديپلوماتانو احساس کاووه، چې شوروي اتحاد بې له شک نه غواړي، چې يو ډراماتيک بدلون راولي خو په دې اړه يې شک بنکاره کړ، چې که هغه تيار وي، د هغه بيه يا تاوان ومني.» له «تاوان» نه د هغه مطلب د کابل رجيم قرباني وه، خو په اسلام اباد کې د امريکې سفير ډين هنتن ورته څرگنده کړه، چې «...امريکا به د پوځ وټلو موده له درې مياشتو نه اوږده په نظر کې ونه نيسي او سخت زيار به وباسي، چې پاکستان په کرښه کې دننه وساتي.» دا په دغسې حال کې و، چې پاکستان د مخه د شپږ مياشتو موده منلې وه او ضياءالحق په دغه وخت کې وويل چې پاکستان به هره هغه موده ومني، چې د «مياشتو دننه وي» خو يعقوب خان وروسته په خپلې هستوگنځي کې ورته کړه چې دی دې دغه «مياشتې دننه» يوولس مياشتې نه بلکې «شپږ» وگڼي. کوردوويز چې په کابل کې و، له نجيب الله او دوست سره يې لا خبرې نه وې کړې، چې گورباچوف هند ته د رسمي سفر نه دمخه جورنلستانو ته وويل چې د کوردوويز په مشرۍ د ملگرو ملتونو هيئت د افغانستان د شاوخوا سياسي وضع په اړه ښه پرمختگ کړی او هغه به هغه وخت په بري سره سرته ورسېږي، چې پاکستان سياسي فيصله وغواړي، خو څنگه چې مونږ وينو هر کله چې د فيصلې په اړه ښې علامې وليدلې شي، هغوی د هغې د شنډولو لپاره کارونه کوي. «خو زه سره له دې هم په دې فکر يم چې هغه ورځ ليرې نه ده، چې دافغانستان شاوخوا د وضع په اړه سياسي فيصله وشي. دغه فيصله به به عين حال کې له افغانستان څخه زمونږ د پوځ د وټلو په مانا

وي. «نجيب الله وروسته له دې چې کوردوويز ته يې د ملي پخلاينې په اړه مالومات ورکړل، ورته وويل چې «... کابل په هره بيه د سولې په لټه کې نه دی او هغه د (سپېڅلې گټې) موضوع گانې دي.»

د ژنيو خبرې دا ځل د نوي کال (۱۹۸۷) فبرورۍ ۲۵مې نه پيل شوې. دا د ژنيو خبرو نهم پړاو و، چې د ۱۹۸۲ کال په جون کې پيل شوې وې. دا ځل د شاه محمد دوست پر ځای عبدالوکیل د کابل رجيم استازيتوب کاووه، چې نوی د باندنيو چارو وزير شوی و او دوست په نيويارک کې په ملگرو ملتونو کې د افغانستان د هيئت مشر ټاکل شوی و. وکیل له کوردوويز سره د سولې په موضوع کې د ايران گډون ضروري باله، خو د کوردوويز په نظر هغه په دغه تاکتيک سره غوښتل خبرې وځنډوي. د شوروي ديپلومات کوزيريف چې د هغه له دريځ نه وغرېد، هم ترېنه سرټکاووه او يعقوب خان چې د مسکو له سفر نه وروسته ژنيو ته ځان رسولی و، د وکیل د دريځ په اړه وويل چې هغه چې واړه ټکي وړاندې کوي په دې سره د اصلي فيصلې مخه نيول غواړي، خو وکیل په بلې ناستې کې هم د دغو ټکو له يادولو نه تېر شو او هم يې وويل چې نه غواړي، د ملي پخلاينې په اړه خبرې وکړي. خو د شوروي پوځ د وتلو موده يې دوه ويشت مياشتې وښووله او په ټينگه يې وويل چې «... دا د ده د حکومت اخري گذشت دی، چې تيار دی ويې کړي.» په دغه مهال کې په پاکستان کې په دوه پېښو سره هم د خوښې او هم د اندېښنې خپې خورې شوې. يو دا چې د پاکستان د اتومي پروگرام مشر عبدالقدير خان له قول نه وويل شول، چې پاکستان د اتومي وسلې خاوند شوی او بله دا چې افغان جنگي الوتکو د دغه

پړاو د خبرو له پيل نه له ډيورنډ کرښې نه اخواکلي بمباري کول او اندېښمن يعقوب خان رسنيو ته څرگنده کړه، چې «... کابل په قصدي ډول کوښښ کوي، د [ژنيو] خبرې اترې له خطر سره مخ کړي.» عجبه دا ده چې په همدغه وخت کې کوزيريف د وکیل د وړانديز ملاتړ وکړ او هغه يې نه بدلېدونکی وگاڼه. د يعقوب خان لپاره د اندېښنې وړ ټکی لا دا و، چې وړانتسوف چې د کومې بلې موضوع لپاره ژنيو ته ځان رسولی و، ونه غوښتل چې له يعقوب خان سره وويني، که څه هم هغه يې د ليدلو غوښتنه کړې وه. د يعقوب خان اندېښنه په ځپکان بدله شوه، چې يې واورېده چې شيواردنازي د تايلينډ په بنکاک کې حکومتي چارواکو ته ويلي وو، چې شوروي پوځ به په دوه ويشت مياشتو کې له افغانستان څخه وايستل شي.

وړانتسوف وروسته له کوردوويز سره وليدل او ورته يې وويل چې يعقوب خان ته په مسکو کې ويل شوي وو، چې د ژنيو فيصله به د دواړو هېوادونو د ښه والي لامل وگرځي او په اړه به يې له فيصلې نه وروسته خبرې وشي، خو پاکستان بيا هم نه غوښتل د ملي پخلاينې له پرمختگ سره مرسته وکړي. کوردوويز وايي چې «ما بيا وويل چې يوازې د پوځ د ايستل کېدلو لنډه موده به پاکستان او امريکا وهڅوي، چې نور هم مرستندوی شي.» او که «...ممکنه وي د گورباچوف کار وکړل شي.» يانې په هغسې زېږورتيا سره حرکت وشي، چې گورباچوف د بې وسلې کولو په اړه کړی و. د وړانتسوف ځواب دا و، چې که دی (کوردوويز) پاکستان قانع کړي، چې د خپل وړانديز موده اوږده کړي او په خپله دی به زيار وباسي چې افغانستان يو بل گذشت هم وکړي.

خو يعقوب خان قانع نه و او هغه په دې اند و، چې شوروي اتحاد فيصلې کولو ته تيار نه دی او د کابل رجيم لويان هسې لوبې کوي او دی غواړي خبرې پرېږدي او پاکستان ته ستون شي. خو کوردوويز ورته وويل چې که دی په دغه حال کې ميدان ترک کړي، د فيصلې د ناکامۍ گوته به ده ته ونيوله شي. يعقوب خان تم شو، خو پر مقابل لوري يې باور نه لاره. کوردوويز بيا له وکیل سره وليدل او د يوه بل گذشت پر اهميت يې ټينگار وکړ او ورته يې کړه، چې يو دوه مياشتې کمښت به نورو ته د قناعت وړ نه وي. خو هغه د کوم غټ تغيير علامه ونه ښووله «او زه په نهايي درجه اندېښمن شوم.»

وکیل په بله ورځ له دوه ويشت مياشتو نه اتلس مياشتو ته ښکته شو او ويې ويل چې دا دغسې وړانديز دی چې «يا واخيستل شي يا پرېښوول شي» او بله پکې نشته. خو يعقوب خان ته دغه وړانديز هم د منلو وړ نه و او په خپله اووه مياشتو ته پورته راغی، چې وکیل او کوزيريف يې په غوسه کړل. کوردوويز بيا له وکیل سره په بلې ليدنې کې له هغه نه غوښتل چې دغسې حرکت وکړي، چې له فيصلې سره مرسته وکړي، خو د هغه سلوک داسې و، چې دمخه ښې لپاره وي او دا په دغسې حال کې چې «د پاکستان د هيئت غړو لا دخه د رسنيو غړو ته ويلی وو چې خبرې د سقوط په حال کې دي. د دوی ټولو پر خلاف، کوردوويز ته له دغو تعبيرونو څخه د هيلې احساس پيدا شوی و. او ... ما داسې احساس کاوه، چې دغو خبرو په پای کې هغه اعتبار او درناوی پيدا کړی، چې ورته يې ډېره اړتيا لرله.»<sup>(۴)</sup>

په نيويارک کې لا د اتلس مياشتو چوکاټ په ټاکل کېدلو سره دغسې

فکر پیدا شوی و، چې فیصله شونکې او حتی راتلونکې ده. د امریکې نامتو دیپلومات هنري کیسنگر له کوردوويز سره د مارچ په ۲۴ مه په یوې لیدنې کې خپل نظر په دې ډول ښکاره کړ، چې افغانستان اوس شورویانو ته دوهمه مسئله ده او دوی ته اوس د ولسمشر رېگن د ستراتیجیکې دفاع نوبت یا د ستورو جنگ ډېره غټه ستونزه ده. ده دا هم وویل چې امریکې ته ښایي د شوروي اتحاد نیت وازمیی چې د پوځ د ایستلو موده لنډه کړي او د ملي پخلاينې موضوع دې په خپله «افغان داخلي تکامل» ته پرېږدي. په دغه وخت کې چې د امریکې او شوروي اتحاد اړیکو کې د ښه والي «یوه نوې دوره» پیل شوې وه، د امریکې د باندنيو چارو وزیر جارج شولتز شوروي اتحاد ته د سفر په وخت کې له مسکو رادیو نه شورویانو ته په خطاب کې وویل چې افغانان «غواړي ووځئ» [یانې له وطن نه یې خپل پوځ بیرون کړئ] او دوی هلته ستاسې پوځي ځواکونه نه غواړي او دا یو بربادوونکی جنگ دی.... دوی له تاسو سره سوله غواړي، خو دوی نه غواړي، هېواد یې ونیسی.» مرکه کوونکي هم له شولتز ته وویل چې د پوځ د ایستل کېدلو ښه لار دا هم ده، چې «یاغیانو» ته د وسلو ورکول ودرول شي او دا د ټولو شورویانو ټینګه غوښتنه ده، خو کوردوويز وايي چې ژباړونکي د شولتز ټولې خبرې ونه ژباړلې، خو د شوروي لویان به د هغه په ټولو خبرو پوهېدلي او هغه به یې د امریکې د حکومت نظر په توګه مهمې ګڼلې وي. له بلې خوا دغه نظر د همدغه کال (۱۹۸۷) د ملګرو ملتونو په عمومي اسامبلې کې په ښه قوت تایید شو. دا ځل دغې اسامبلې د ۱۲۳ رایو د ۱۹ رایو په وړاندې فیصله وکړه، چې باندني پوځونه دې له

افغانستان څخه بې له قيد او شرط نه ووځي. دغه اکثريت تر هر بل وخت نه زيات و.

شوروي اتحاد په خاص ډول د گورباچوف له واکمن کېدلو نه وروسته په وار وار ويل چې غواړي خپل پوځ له افغانستان نه وباسي، خو چارواکي يې له دغو نويو انکشافاتو نه راضي نه وو. کوزيريف چې تازه نيويارک ته راغلی و، کوردوويز ته څرگنده کړه، چې د ځينو شورويانو په نظر «...امريکا او پاکستان هوډ کړی، چې سياسي فيصلې ته د رسېدلو لپاره د شوروي اتحاد هڅې شنډې کړي، ځکه چې دوی لا هم غواړي شورويان په افغانستان کې بند پاتې وي.» له بلې خوا په کابل کې د ملي پخلاينې سياست د گوندیانو تر مينځ اختلاف ډېر کړی او د پراخ بنسټ حکومت جوړول يې گران کړی و. کوردوويز په دې اړه کوزيريف ته وويل چې «که مونږ انتظار وباسو، چې دغه خلک سره تنظيم شي، مونږ به فيصلې ته ونه رسېږو. له افغانانو سره زما له ټولو مشورو [تجربو] څخه مالومېږي چې دوی به يوازې هغه وخت يو څه وکړي، چې که تاسې خپل پوځ له افغانستان څخه بېرون کړئ.» کوردوويز سره له دې هم فيصله وکړه، چې د دې لپاره چې د ژنيو خبرې پای ته ورسېږي، پاکستان او کابل ته لار شي. وړانتسوف هم کوردوويز ته وويل چې د ژنيو خبرې دا ځل «بايد اخري وي» خو هغه دې له فبرورۍ څخه وروسته نه وي. له فبرورۍ نه دمخه وي، چې يعقوب خان له خپل مقام نه گوښه شوی و، چې دا د کوردوويز په نظر د ژنيو خبرو ته صدمه او په خپله ده ته يوه ضايعه وه. دی له هغه سره ښه بلد شوی او هغه په دغو خبرو کې د صلاحيت خاوند و او د فيصلې لپاره



يې ډېر کونښن کاووه.<sup>(۵)</sup> ده به له دې امله هم د فيصلې د کېدلو لپاره د زړه کونښن کاووه، چې دی په خټه محمدزی پښتون و.

## د ژنيو د خبرو بريالي پای

د ۱۹۸۷ کال د ډسمبر په نهمه گورباچوف او رېگن په رسمي توگه په واشنگټن کې سره وليدل. گورباچوف له ليدنې نه وروسته د بې وسلې د موضوع په اړه خوښي وښووله، خو د سيمه ييزو نښتو په اړه له پرمختگ نه ونه غږېد او د افغانستان د کښالې په اړه يې دغومره وويل، چې «مونږ په دغسې پايلې پسې نه يو، چې په کابل کې دې يو شوروي پلوه حکومت وي.» په افغانستان کې يې د پوځ په اړه دغومره وويل چې «مونږ سياسي پرېکړه کړې ده، چې خپل پوځ په «ډوولس مياشتو کې» وباسو. په ټوليز ډول دغې غونډې د افغانستان د کښالې په هوارولو کې ښه اثر وکړ او کوردوويز يې په دغه فکر کړ، چې له افغانستان نه د پوځ د ايستل کېدلو موضوع به د دواړو هېوادونو په اړيکو کې يو نوی فصل پرانيزي. گورباچوف د بېرته تگ په وخت کې دا هم وويل چې «زه فکر کوم مونږ پر يوه او بل ډېر اعتماد کوو.» د امريکې د باندنيو چارو وزارت مرستيال ارمه اسټ لا د بې وسلې کولو د موضوع په اړه موافقه د افغانستان د اشغال په ختم پورې تړلې وگڼله. شيواردنازي هم په خپل کتاب کې چې نوم يې دی «راتلونکې په ازادۍ پورې اړه لري» دغې غونډې ته په اشاره ليکلي چې ده لا «هغه وخت دغسې فکر کاووه، چې د شوروي د [پوځ] ايستل کېدل به د شوروي باندني سياست د اعتماد وړ وگرځوي.» ده د افغان کښاله دغومره مهمه گڼله چې ويل يې «ممکن

دا د افغانانو حماسه وه، چې مونږ يې وهڅولو له لويديځ سره د ملگرتوب او همکارۍ فکر وکړو.» په دې ډول له افغانستان څخه د شوروي د پوځ ايستل کېدل، د بين المللي کړکېچ د لږېدلو کلي گڼل کېدله. اسلام اباد او واشنگټن خو تل همدغسې گڼله.

په دغه وخت کې و، چې په پاکستان کې د جونيجو په مشرۍ يو نوي حکومت جوړ شو او د باندنيو چارو نوي وزير نوراني او نورو لوړپوړو چارواکو تر پخوا ډېر په افغانستان کې د فيصلې لپاره کوبښن کاووه. خو په کابل کې د ملي پخلاينې سياست او د شوروي پوځ د ايستل کېدلو موضوع گانو دننه په رجم او گوند کې نوي کړکېچونه پيدا کړي وو او هغه مخ په ډېرېدو وو. دغه وخت په پېښور کې د انتقالي حکومت د موضوع په اړه اسلامي تنظيمونو او د پخواني پاچا محمد ظاهر شاه پلويانو په فعاليت لاس پورې کړ، ان تر دې چې کله کله يې سره اخ و اډب هم کاووه. د دوی تر مينځ اختلافات نه هوارېدونکي وو.

په اسلام اباد کې د شوروي استازي وزيروف (Vezirov) کوردوويز ته وويل چې له مسکو نه يې غوښتي چې کابل وهڅوي د پوځ د ايستل کېدلو د موضوع په اړه نرمي وکړي. سره له دې هم په کابل کې له وکيل سره د کوردوويز خبرې د هيلې وړ نه وې او هغه نجيب الله ته بيا وويل چې که د پوځ د ايستل کېدلو موده له يوه کال نه په لنډه موده کې نه وي، د ژنيو خبرې په پيل نه شي. کوردوويز چې بيا د فبرورۍ په اوومه په کابل کې دغه څه نجيب الله ته بيا په ټينگار ياده کړه، خو هغه د رجم له چارواکو سره جنجالونه لرل، له هغه نه يې يوه ورځ مهلت وغوښته او کوردوويز په بېره اسلام اباد ته لاړ، د دې لپاره چې هلته جونيجو

ولسمشر ضياء قانع كړي، چې د ژنيو خبرې بايد ونه ځنډولې شي. په بله ورځ چې كوردوويز كابل ته بېرته لاړ، هلته نجيب الله هغه ته هغه څه وويل چې دى يې سخت په انتظار كې و.

كوردوويز وايي چې «افغان پلازميني ته په رسېدلو سره زه هستوگنځي ته نه بلكې سیده له نجيب الله سره ليدلو ته ورسول شوم... هغه لومړی دا افغانانو د سجيې او د سولې په اړه د دوى له هغو مبارزو نه وغږېد، چې يې كړې دي. ولسمشر بيا په درناوي سره دغسې سند راكړ، چې ويل يې دا د هغې څرگندونې متن دى، چې نيت يې كړى نن شپه يې واوړوي. ولسمشر گورباچوف به په مسكو كې همدغسې وينا واوړوي. ما هغه د هغه په مخ كې په بېرته ولوست.» په دغه متن كې ويل شوي وو، چې «د شوروي اتحاد سوشلستي جمهوريتونه او د افغانستان ولسمشري چې غواړي د ژنيو خبرې په بېرته او بري سره سرته ورسپړي، موافقه كړې، چې د شوروي پوځ د وتلو پيل د ۱۹۸۸ كال د مې په ۱۵ مه او ختم يې په لسو [نهو] مياشتو كې وي. دغه نېټه پر دغې گڼې بنا شوې، چې د دغې فيصلې په اړه موافقه به د ۱۹۸۸ كال د مارچ تر ۱۵ مې لاسليک شي. نه تر هغه وروسته.»

ټولې رسمي بنكېلې خواوې له دغې موافقې سره جوړې وې او هيله كېدله چې هغه زر لاسليک شي، خو د ژنيو دغه وروستۍ خبرې د همدغه كال د مارچ په دوهمه پيل شوې او د اپرېل تر ۱۴ مې پورې وغزېدلې، هغه موضوع گانې چې هغه يې اورېدې كړې، دا وې: په كابل كې د نوي حكومت جوړېدل، د وسلو د تناظر اصل، د پولې موضوع او د كابل رجييم رسمي پېژندل. هرې خوا غوښتل د هغې د علاقې وړ

موضوع په سند يا سندونو کې ياده شي، د دې لپاره چې هغه بين المللي حيثيت پيدا کړي. کوردوويز په خپل اثر کې هغه په دېرش مخونو کې شرح کړې او دلته به يې لنډيز په دغه ډول راوړل شي. نزدې د هرې موضوع په اړه بحث به هوا کړکېچنه کوله. د کوردوويز په وينا د خبرو دوهمه اونۍ ډېره ترخه تېره شوه. شوروي اتحاد لا اخطار ورکړ، چې که دغه فيصله د مارچ تر ۱۵ مې لاسليک نه شوه، پوځ به يې د مې په ۱۵ مه په وتلو پيل ونه کړي، خو استازي يې دا هم وويل چې خپل پوځ به په هر حال کې وباسي. وکيل لا يو ځل وويل چې «که پاکستانيان فکر کوي، چې د افغانستان په وړاندې د جنگ تنظيمولو ته دوام ورکولى شي، مونږ بايد ورته ووايو چې د جنگ لمبې پولې نه پېژني. که تاسې د خپل گاونډي کور ته اور اچوئ، لمبې به يې ستاسې کور ته هم وغزېږي.» د وکيل دغې جذباتي وينا کوردوويز په ژور ډول اندېښمن کړ. له بلې خوا د پاکستان استازو غوښتل د ډېورنډ کرښه په فيصله ليک کې د بين المللي پولې په ډول ياده شي، خو په پاى کې په خپله ضياءالحق د هغې له ذکر نه تېر شو او کوردوويز ته يې وويل چې هيڅ څوک نه غواړي، دغه خبرې ناکامې شي. د همدغو خبرو په بهير کې و، چې شيواردنازي او جارج شولتز د مارچ په ۱۴ مه په واشنگټن کې سره وليدل او ټولو علاقمنو فکر کاووه، چې دغه ليدنه به د ژنيو پر خبرو ښه اثر وکړي، تر هغه لا مهمه په تاشکند کې د اپرېل په ۶ مه د گورباچوف، نجيب الله او د شيواردنازي گډه غونډه وه، چې په هغې کې په بله ورځ پرېکړه وشوه، چې «...د فيصلې د لاسليک کولو لپاره وروستى خنډ له مينځ نه وړل شوى» او دوى «د هغو د سملاسي لاسليک کولو پلوي

وکړه.» شورويان تر دې حده د فيصلې علاقمند وو، چې ويل يې چې که واشنگتن د مارچ تر يوويشتمې پورې فيصله ونه منله، دوی به موافقه له اسلام اباد او کابل سره لاسليک کړي. امريکا د وسلو د تناظر موضوع تر نورو ټولو موضوع گانو نه مهمه گڼله. تناظر په دې مانا چې امريکا او شوروي اتحاد به خپلو دوستو خواوو ته د وسلو ورکول يا نه ورکول د عين اصل له مخې کوي. که يو يې ورکوي، بل به يې هم ورکوي او که نه دواړه به يې نه ورکوي. عبدالستار د پاکستان د هيئت يوه مهم غړي درک کړې وه، چې «... که مونږ شوروي اتحاد او امريکا وهڅوو چې د تناظر په هکله سره موافقې ته ورسېږي، نه به نورې فرعي مسئلې او نه هغه موضوع گانې چې د افغان نوي حکومت پورې به تړاو ولري، غټه ستونزه پيدا کړي.» د امريکې د باندنيو چارو وزارت مرستيال رابرت پيک لا دمخه ويلي وو، چې د واشنگتن لپاره د تناظر اصل مرکزي موضوع ده، نه په کابل کې د نوي حکومت د تاسيس. ده وروسته په ژنيو کې کورډوويز ته دا هم وويل چې د تناظر موضوع په اړه د شوروي اتحاد نوي دليلونه امريکې ته د منلو نه دي او دا چې د وسلو د مرستې په اړه له قانوني مهلت منلو نه پرته به هيڅ څيز د منلو وړ نه وي. په پای کې د تناظر اصل ومنل شو. جارج شولتز د دغې موافقې له لاسليک کولو نه وروسته په رسمي ډول وويل چې «... هغه مکلفيتونه چې ضمانت کوونکو دولتونو پر غاړه اخيستي، هغه متناظر دي.» ده دا هم وويل چې امريکا شوروي اتحاد ته د مصلحت په توگه وايي چې د ضمانت کوونکو په توگه دغه حق ځانله خوندي ساتي، چې په افغانستان کې دوستو خواوو ته نظامي وسله تهيه کړي او که شوروي

اتحاد په افغانستان کې خپلو دوستو خواوو ته له وسلو ورکولو نه ډډه وکړي، امریکا به هم په همدغه ډول ډډه وکړي.

له اول نه د امریکې اساسي موخه دا وه، چې شوروي اتحاد له افغانستان څخه بېرون کړي، يانې دهغه پوځ له افغانستان نه وتلو ته وهڅوي. شوروي اتحاد د امریکې دغه سياست درک کړی و، شوروي اتحاد د تناظر د اصل په اړه په مسکو کې د اپرېل په نهمه يو ليک واستوه، په واشنگټن کې د دغه ليک په وړاندې د امریکې حکومت لومړی غبرگون دا شو، چې ولسمشر ريکن د هغه په ځواب کې د اپرېل په ۱۱ مه په رسمي ډول څرگنده کړه، چې «فکر کوم امریکا اوس له شوروي اتحاد سره د ژنيو د سندونو ضمانت کوونکي په توگه شريک کېدلی شي.» هغه دا هم وويل چې شولتز به ژنيو ته لار شي، چې د ژنيو د موافقو د لاسليک کولو په مراسمو کې برخه واخلي.

د ژنيو توافق لیکونه (accords) د پنجشنبې په ورځ د ۱۹۸۸ کال د اپرېل په ۱۴ مه د ژنيو د ملتونو په ماني کې د پاکستان د باندنيو چارو وزير زين نوراني او د کابل رجيم د باندنيو چارو وزير عبدالوکيل له خوا او د ضمانت کوونکو هېوادونو په استازيتوب د امریکې د باندنيو چارو وزير جارج شولتز او د شوروي اتحاد د باندنيو چارو وزير شيواردنازي له خوا لاسليک شول. د دغې ځانگړې او مهمې ناستې مشري د ملگرو ملتونو د سرمنشي پريزدي کويلار پر غاړه وه. البته کوردوويز هم هلته حاضر و، د پخواني ترتيب له مخې نوراني له يوه وره نه او وکيل له بل وره نه سالون ته ننوتل. د دې لپاره چې دوی يو بل سره گډ نه وي، خو دوی په پټه سره وکتل. اول کويلار يوه لنډه وينا واوروله، شولتز هم د

تناظر پر اصل لنډ وغږېد. شيواردنازي دغومره وويل چې «د شوروي خوا ډاډه ده چې د ژنيو د توافقونو په اړه د بنکېلو خواوو حقونه او مکلفيتونه د ضمانت کوونکو د امریکې او شوروي اتحاد په گډون په څرگند ډول هغسې ذکر شوي، چې د ژنيو توافقونو کې دي». ټول مراسم په شلو دقيقو کې پای ته ورسېدل.<sup>(۶)</sup>

د کوردوويز په نظر «دغه ساړه تشریفات د جنازې سروېس ته ورته وو.» ما لیکونکي هم په هماغه وخت کې په بېنور کې همدغسې نظر څرگند کړی و. «فضا چوپه او سره وه، له تلویزيوني تصويرونو نه داسې بنکارېده چې غونډه د وېرې وي، نه د کومې موافقې او خوښۍ. ټول گډون کوونکي څار او اندېښمن بنکارېدل؛ خوښي خويي څه کوي، حتی يو هم د تظاهر او عکاسانو لپاره موسکې نه شو. تا به ويل چې دلته هغه څه کيږي، چې بايد هيڅ ونه شي. په مسکو کې د يوه لويديځ ديپلومات په قول عبدالوکیل په دغسې سرې فضا کې رپرېدېده او خولې پرې ماتې وې.»<sup>(۷)</sup>

د توافق لیکونو څلور واړو متنونه په انگرېزي کې د کوردوويز او هري سن په اثر او پښتو متنونه يې زما په اثر کې راوړل شوي دي. شورويانو د همدغو توافق لیکونو له مخې خپل پوځ په نهو مياشتو کې د ۱۹۸۹ کال د فبرورۍ په ۱۵ مه له افغانستان څخه وايست او د دغه پوځ قومندان جنرال گروموف وروستی شوروی و، چې له افغانستان څخه ووت. د وتلو په وخت کې دوی ته غټه ستونزه پېښه نه شوه، خو يو ځای بل ځای له دوی سره تر پایه پورې نښتې وشوې. د دوی او مجاهدانو تر مينځ اوربند نه و شوی، يوازې قومندان احمدشاه مسعود له



دوی سره اوربند کړی و، په دې ډول چې د هغه په وینا «مونږ تر اوسه په لسو کلونو کې له تاسو سره جنگ او ستاسې شته توب وزغمه، که د خدای تعالیٰ رضا وه، مونږ به یو څو ورځې نور هم ستاسې تحمل وکړو، خو که تاسې زمونږ پر ضد عملیات وکړل، مونږ به مناسب ځواب درکړو.»<sup>(۸)</sup>

## د ژنيو توافقونو په اړه تبصرې

پر افغانستان باندې د شوروي اتحاد وسله وال تېرى، د هغه په وړاندې د افغان ملت په ملاتړ د وطن، خپلواکۍ او اسلام مدافعانو يا مجاهدانو پياوړى او پرله پسې ټينګه دفاع او په نتيجه کې د يوه زبرځواک يرغلګر پوځ ايستل کېدل په افغانستان، سيمه او نړۍ کې ژور اثرونه وکړل. دلته به د دغو توافق لیکونو په اړه د افغانانو تبصرې راورل شي. او ښېګڼې او نيمګړتياوې به يې په لنډ ډول په ګوته شي.

اساسي او غټ برى يې دا و، چې شوروي اتحاد خپل پوځ په ټاکلى وخت کې يانې د ۱۹۸۹ کال د فبرورۍ په ۱۵ مه په نهو مياشتو کې په دوه جوپو وايست. د شوروي د پوځ دغه ډول پر شا کېدل، د هغه په تاريخ کې يوه بېساري پېښه وه، خو د جنگ غرامات يې ورنه کړل. يا يې په ورکولو مجبور نه شو، که څه هم د هغه دغه نظامي يرغل د بين المللي قانونو پر خلاف و او افغانانو دوى پارولي هم نه وو، سره له دې هم افغانان خوښ شول، چې د هغه دغه پوځ له افغانستان څخه وايستل شو او شورويان خوښ وو، چې خپل پوځ يې د ملګرو ملتونو په منځګړتوب او د امريکې، پاکستان او نورو حکومتونو په موافقه له افغانستان څخه په عزت وايست، که څه هم دغه پېښه د دوى په تاريخ کې نوې وه او دوى يې فکر نه کاووه، خو شورويان چې په افغانستان

کې وو، هغه مقصد يې تر لاسه کولی ونه شو، د کوم لپاره چې دوی خپل پوځ استولی و. په دې ډول دا د دوی بېسارې ناکامي او د افغان مجاهدانو بېساري بری و، چې د يوه زبرځواک په وړاندې يې تر لاسه کړ، په دغې ناکامۍ سره دوی هغه غرور له لاسه ورکړ، چې ويل يې د دوی پوځ نه ماتېدونکی دی. افغان مجاهدانو د دوی دغه افسانه له اعتبار نه وغورزوله، چې هغه وروسته د دوی د امپراتورۍ د له مينځ نه تللو غټ عامل شو، چې زر به شرح شي. مولف هاروي هم په خپل اثر کې په نامه د (نړۍ وال کمونزم هسکېدنه او نسکورېدنه) کې وايي چې شورويان په افغانستان کې ناکام شول او دی دغه ناکامي «... له دوهم نړۍ وال جنگ نه وروسته د دغه هېواد ستر مغلوبيت گڼي.»<sup>(۹)</sup>

شورويان حتی په دې کې هم ناکام شول، چې په افغانستان کې د خپل شته توب په وخت کې د خلق او پرچم گوندگي سره پخلا او يو موټی کړي. د دوی پوځ په څه باندې نهه کلونو کې چې په افغانستان کې کوم رغنده کار هم نه دی کړی. پوځ يې بس وړانول، وژل، لوټول او ټول هغه څه کول چې خپل تر لاس لاندې پرچمي رجيم په دغه هېواد کې حاکم کړي. دوی په وړانولو کې تر دې حد دمخه ولاړل، چې د ديارلسمې پېړۍ د چنگيزيانو وحشت يې خلکو ته په ياد کړ. په واقع کې په افغانستان کې د دوی وړانۍ له هغه وړانې نه زيات او پراخ و، چې چنگيزيانو کړی و. د رسنيو د راپور له مخې دوی اټکل يو نيم مليون افغانان ووژل، تر پنځه مليون نه زيات يې له وطن نه په بېرون ايستلو مجبور کړل او په زرگونو ماینونه يې په محکمه کې خښ کړل. يوازې دا هم نه و، لاس لاندې رجيم يې د شوروي مشاورانو په هدايت په

زرگونو مخالف افغانان بندي کړل. په کال ۱۹۸۲ کې چې زه د صدارت له بندي خانې نه د څرخي پله کامپ ته يووړل شوم، هلته د نورو بنديانو په مرسته راته مالومه شوه، چې يوازې د دغه کامپ په اووه بلاکونو کې دېرش زره افغانان بندي دي. عجب ده چې د بغلان د مطبوعاتو مدير محمد جان وړ اټکل هم په لږ توپير سره هم همدغومره و. هغه هم هلته بندي و.

په دغه نابرابر جنگ کې د شوروي سرتېرو تلفات په يقين سره مالوم نه دي. د شوروي حکومت په وينا د دوی د سرتېرو تلفات ديارلس نيم زره وو. خو واقعي شمېر يې تر دې نه ډېر و. په دې اړه حتی د فيدرالي روسي افسرانو د شوروي-افغان جنگ په نامه اثر کې داسې ويلي چې «ارقام بنبي چې د شوروي ځواکونو د ۱۹۸۰ او ۱۹۸۵ کلونو ترمنځ ډېر درانده تلفات لرلي دي، چې وسطي شمېر يې په يوه کال کې اته زره او دوه سوه او څلوېښت تنه وو. دغه شمېر په وروستيو کلونو کې دوه يا درې ځله لږ شو، خو د لومړيو کلونو تلفات ډېر مهم وو. د ۱۹۸۴ ډېر خونړي کال کې له څلوېښتم لمبر پوځ نه هره ورځ ۲۶ سرتېري وژل کېدل يا تپي کېدل. د ۱۹۷۹ کال د ډسمبر ۲۶ او د ډسمبر تر ۳۱ ترمنځ شورويانو هره ورځ په متوسط ډول ۶۹ سرتېري له لاسه ورکول.» (۱۰) د شوروي سرتېرو د ناروغانو شمېر له تپي شويو سرتېرو نه ډېر و. مولف اوډوم د جنرال لياخوفسکي د رسمي شمېرنې پر بنسټ د شوروي سرتېرو د تلفاتو (په جنگ کې او غير له هغه)، تپيانو (په جنگ کې او غير له هغه) او معيوبانو شمېر ۶۵۸۶۸ او د ناروغانو شمېر له څلور سوه نه ډېر بنودلی. (۱۱) د شوروي اتحاد مالي

زيانونه پنځلس مليارد روپل اټکل شوی، خو څنگه چې په دغه هېواد کې شتمني تر ډېره حده دولتي وه، د مالي زيانونو تشخيص او اټکل يې کېدلی نه شي. خو دا ويل کېدلی شي، چې څنگه چې د شوروي اتحاد اقتصاد د برېښيف په وخت کې د رکود په حال کې و، وده به يې تر دغه وخت پورې نوره هم پځه شوې وي. له همدې امله و، چې گورباچوف ويلي وو، چې مونږ په دغه ډول ژوند ته دوام ورکولی نه شو. خو په دې کې شک نشته چې د څلوېښتم لمبر سرتېرو مورال او معنويات په افغانستان کې دغومره ضعيف شوي وو، چې د شوروي اتحاد پر امپراتورۍ يې بد اثر وکړ.

په اصل کې شوروي لويانو پر افغانستان باندې يرغل سره د خپل پوځ اعتبار او حيثيت ته سخته صدمه ورسوله. گورباچوف د دغه واقعيت او داسې هم د خپلو سرتېرو د مورال په ضعيف کېدلو او په توليز ډول د اقتصادي ودې په پځېدلو او د هېواد د بېرته پاتې کېدلو له امله د لاس لاندې هېوادونو د خپلواکۍ غورځنگ په وړاندې له نظامي ځواک نه د خروشچيف او برېښيف پر خلاف کار وانه خيست، هغه لا د همدغه کال (۱۹۸۹) په مارچ کې د نجيب الله غوښتنه نه وه منلې، چې په جلال اباد کې مجاهدان بمباري کړي. دا هغه وخت و، چې مجاهدانو د جلال اباد پر ښار حمله کړې او حتی کابل ته يې خطر پېښ کړی و. د چرنيايوف په وينا «هغه [نجيب الله] له مونږ نه غوښتل چې... د شوروي اتحاد له سيمې نه هوايي بريدونه وکړي او که نه هر څه به په څو ورځو کې سقوط وکړي.» شيواردنازي او کريچکوف چې په دغه وخت کې د ک. ج. ب سروال و، د نجيب الله ملاتړ وکړ.

شینوار دنازی څو اونۍ دمخه نجیب الله ته وعده ورکړې وه، چې «... شورویان به یې پوره ترک نه کړي.» هغه بیا گورباچوف ته وویل چې «مونږ باید ومنو، چې مونږ دغه هېواد په ډېر بد حال کې پرېږدو... بناړونه او کلي یې وران شوي دي، مرکز یې له لورې نه مري.» ده له گورباچوف نه وغوښتل چې له نجیب سره له خپل قول نه وانه وړو، «دا یوازنی لار ده که نه هغه به خیانت وي، مونږ ورسره وعده کړې او که یې ترسره نه کړو، خپل دوستان به ترک کړو... درېیمه نړۍ به څه ووايي؟» گورباچوف هم خپلې پښې ټینګې کړې او خپل ملګري شواردنازی ته یې لا په غوسه وویل چې «نه، په غوڅه توګه نه. زه په غوڅه توګه د ټولو بمباري کولو او د دغسې نورو څیزونو کولو مخالف یم.» هغه دا هم وویل چې «تر هغوی چې زه عمومي منشي یم، پرې به نه ږدم هغه وعده ماته کړم، چې د ټول جهان په وړاندې مو وکړه، چې خپل ټول پوځ به له افغانستان څخه بهرون کوو.» د هغه اخري خبره دا وه چې «ایا مونږ په دې نپوهېدلو چې هغه وخت چې مو فیصله وکړه، چې خپل پوځ بهرون کوو، د هېڅ بم اچولو له انکار نه پرته به یې ځواب نه وي.»<sup>(۱۲)</sup>

له هغه وروسته و، چې شوروي اتحاد اول په ختیځې اروپا کې د خپلواکۍ له غورځنګ سره مخ شو، دغه حال په ختیځې اروپا کې د شوروي تر لاس لاندې هېوادونو باندې اغیزه وکړه. دغه خلک د افغان جهاد په پیل سره د شوروي پر ضد بدورګي شوي وو او اوس یې د پوځ په ناکامۍ او پر شاتګ سره زړور شول. د ۱۹۸۹ کال په نومبر کې چې د ختیځ جرمني د کمونستي ګوند سروال شابوسکي خلکو ته له څو

محدودو ځايونو څخه د وتلو اجازه ورکړه، خو په بله ورځ دغومره ډېرو جرمنانو لويديځ برلين ته مخه وکړه، چې حکومتي محافظانو يې مخه نيولې ونه شوه او په نتيجه کې د برلين دېوال چې ۲۸ کاله مخې په ۱۹۶۱ کې درول شوی او د برلين ښار يې پر دوه برخو ويشلی و، جرمنانو ته نور خنډ کېدلی نه شو او دواړه جرمن بېرته سره يو مومي شول. دا دغومره غټه پېښه وه، چې په اروپا او نړۍ کې د ساړه جنګ د ختم پيل شوه. ورپسې د چک کمونستي رجيم سقوط وکړ او د خپلواکۍ غورځنګ مشران يې لاهاول او اليکزاندر دوبيچک چې په کال ۱۹۶۸ کې شورويانو د هغه حکومت نسکور کړی و، ميدان ته ووتل او د چک خپلواکي يې اعلام کړه.<sup>(۱۳)</sup>

د شوروي اتحاد د توپه کېدلو موضوع چې نړۍ وال او تاريخي اهميت لري، له دغه بحث نه د باندې ده. دلته به يې په لنډ ډول يادونه وشي. د برلين دېوال له نړېدلو او د چک د خپلواکۍ له اعلام نه وروسته د پوره خپلواکۍ وړښ د شوروي امپراتوري پر ټولو جمهوريتونو باندې د اسيايي جمهوريتونو په گډون، په قوت ولگېد او هغو يو په بل پسې خپلواکي اعلام کړه. ميخائيل گروباچوف هغسې چې يې ژمنه کړې وه، د هغو په وړاندې له نظامي ځواک نه کار وانه خيست او امپراتوري يې چې د شوروي نظامي ځواک له ملاتړ نه محروم شوه، د ۱۹۹۱ کال د ډسمبر په ۲۵ مه يانې پر افغانستان باندې له يرغل نه ۱۲ کاله وروسته له څه باندې اويا کاله کرکېچن ژوند نه وروسته پر پنځلس برخو وويشل شوه او له مينځ نه لاړه. روسيه يوازې يو هېواد شو، خو له اوکراين او سوشلستي نظام نه پرته. ورسره ک. ج. ب او د

وارسا تړون هم له مينځ نه لاړ او نړۍ دوه قطبي شوه او سوشلستي او کمونستي نظامونه له اعتبار نه ولوېدل او ترک شول، خروشجف دغه وينا چې سوشلزم به يوه ورځ کاپيټيلزم په ګورکي نښاسي سرچپه شوه. د هغه پر خلاف ولسمشر رېګن اوس وويل چې «د کمونزم وروستی فصل ليکل کېږي.» په دغه نوي حال سره د مارکيټ اقتصاد او لبرل دموکراسي نوره هم عامه شوه او پلويانو يې هغه د راتلونکې خپه وګڼله. په دغه ستر تحول کې د افغان مجاهدانو ونډه بې له شک نه غټه وه. (۱۴)

د ژنيو د توافقاتو نيمګړتيا هم غټه وه او هغه دا چې افغان اسلامي تنظيمونو پکې ګډون نه لاره، په داسې حال کې چې دغه تنظيمونه د شوروي له يرغل نه وروسته د هېواد پر نژدې اتيا سلنه باندې يوازنی منظم ځواک و او د يرغلګر پوځ او د هغه ترلاس لاندې پرچمي-رجيم په وړاندې يې له وطن، خپلواکۍ او ننگ ناموس نه دفاع وکړه او د دوی همدغه دفاع وه، چې د ژنيو توافقات يې ممکن کړي وو. په دې ډول د ژنيو په خبرو کې د ګډون مستحق دوی وو. په سياسي لحاظ هم دوی بايد په خبرو کې ګډون کړی وای، ځکه چې د توافقاتو په پلي کېدلو او د امنيت په راوستلو او خوندي کولو د دوی ونډه مهمه وه. البته ورانۍ په دې کې و، چې د شوروي اتحاد په يرغل او د پرچم رجيم په هسکېدلو سره افغان سياست بين المللي شوی او د افغانانو له لاسه ايستل شوی و. په دې ډول چې په يوې خوا کې شوروي اتحاد او په بلې خوا کې پاکستان د افغانستان د سياست لوری ټاکه او هغو د خپلو لاس لاندې افغان ګوندونو له لارې هغه عملي کاووه، بله دا چې په دواړو خواوو کې د سياست کولو فرصت افراطي ډلو ته ورکړل شوی و او دغه



ډلې تر دې حده د دولتي واک لېوالې وې، چې په دواړو خواوو کې د سياست کولو فرصت افراطي ډلو ته ورکړل شوی و او دغه ډلې تر دې حده د دولتي واک لېوالې وې چې يا يې ټول غوښته يا هيڅ. په دغه حال کې نورو حکومتونو د امريکا په ګډون د هغو په واک کېدل نه غوښتل. دوی هم سره پر خپلو کې جوړ نه راتلل. او د پراخ بنسټه يا ملي حکومت احتمال هم نه ليدل کېده. له همدې امله و، چې هيڅ حکومت د ژنيو په خبرو کې د تنظيمونو د ګډون پلوي ونه کړه. ملګرو ملتونو هم د کابل رجيم يوه خوا وګڼله، خو هغه يې د حکومت په نامه نه، بلکې د ګوند په نامه ومنه. تنظيمونه هم که لږ تر لږه پر خپلو کې په رښتيا جوړ وای، د ژنيو په خبرو کې منل کېدلی شو، خو د پورته واقعيتونو له امله په دې اړه هيڅ ونه شول. نتيجه دا شوه، چې د يرغلګر پوځ له ايستل کېدلو نه وروسته هم جنګ قطع نه شو او سوله او امنيت رانغی. په تېره چې د ژنيو پر توافقاتو کې اوربند منل شوی نه و او د تنظيمونو په غياب کې اوربند هم عملي کېدلی نه شو. په دغه حال سره افغانان په تېره تنظيمي لويان د ژنيو په توافقاتو انتقادي شول. د کوردو ويز په وينا اسلامي تنظيمونو يا ځينو يې غوښتل د ژنيو خبرې ناکامې کړي او ده ته لا د ۱۹۸۵ په فبرورۍ کې له کابل نه اسلام اباد ته د تګ په وخت کې خبر ورکړل شوی و، چې «افغان ياغيان پلان لري، هغه الوتکه نسکوره کړي، چې د ملګرو ملتونو خاص استازی پکې و.» (۱۵)

د اووه ګوني تنظيمونو اتحاد مشر حکمتيار د ژنيو توافقات پخوا له دې چې لاسليک شوي وي، رد کړل او د اپرېل پر نهمه يې وويل چې د

ژنيو «... خبرې د دې پر ځای چې د هغو واقعي خواوو ترمينځ وشي، چې د جنگ په جبهو کې مقابله کوي، د غير واقعي خواوو ترمينځ شوې دي.» هغه دا هم وويل چې «پاکستان متاثره خوا وه او هغه د افغانانو تمثيل کولی نه شي او نه دننه په افغانسان کې د هيڅ ډول توافق تضمين کولی شي.» د هر تنظيم امير هم د ژنيو توافقات رد کړل. خو پخواني پاچا محمدظاهر هغو ته په هيله منۍ سره وکتل او وويل چې «با وصف اینکه در مذاکرات ژنيو طرف های اصلی قضيه يعنی نمايندگان واقعی ملت مجاهد افغانستان و اتحاد شوروي مستقيماً شرکت نداشتند باز هم امید ميرود اين موافقت راه را برای خروج قواي شوروي از افغانستان که متضمن استقلال کامل، تماميت ارضی کشور و حق خود اراديت مردم افغانستان بدون مداخله خارجي در امور سياسی و داخلی و اجتماعی آن باشد، باز نماید» نامتو ديپلومات عبدالرحمن پژواک لا وويل چې «... من از آغاز گفتگوهای ژنيو با ان مخالف بودم و ان را غير مثمر و مخالف با منافع ملی و ارزومندی های مردم افغانستان ميدانستم... روز امضای موافقه های ژنيو روز بازار سياست بود که منافع ملی افغانستان در آن رایگان فروخته شد... معلوم شد منظور صلح در افغانستان نبود، زیرا فيصله ژنيو جنگ و خون ریزی را شدت خواهند بخشید.» د وطن بل نامتو شخصيت د عدليې پخوانی وزير شمس الدين مجروح هم وويل چې د ژنيو په توافقاتو سره د افغانستان کشاله هوارېدلی نه شي.<sup>(۱۶)</sup>

دوی ټول د ژنيو پر توافقاتو تر دې حده انتقادي شول چې د هغو له مخې يې د يرغلگر پوځ ایستل کېدل له پام نه وغورزول، په داسې حال

کې چې د دغه پوځ شتون افغانستان ته غټ خطر او د افغانانو د ستونزو اصلي عامل و، البته ستونزې لا هم وې، هغه هم په جنګ خپلي او وران شوي افغانستان کې، خو د هغو هوارول د افغانانو او په خاص ډول د تنظيمي لويانو کار و، چې د کوم ډول پراخ بنسټ او افغان شمول موقتي حکومت تنظيم وکړي، په دغه مقصد چې هغه ولسي استازو ته ډگر برابر کړي، چې د نوي اساسي قانون پر بنسټ منظم حکومت پر پښو ودروي، خو دوی د دغه اساسي مکلفيت په رفع کې پاتې راغلل او د دوی په دغې ناکامۍ سره په و طن کې د جنګ او افغان وژنې يوه نوې مصيبت لړلې دوره پيل شوه.

## نهم خپرکی

## د نجیب الله لنډه واکمني او د تنظیم واکي پیل

د ژنیو له توافقاتو سره دوه پوهاوي لیکونه هم وو، چې یو یې د وسلو د تناظر اصل او بل یې د یوه ایتلافي حکومت په اړه وو. یو پوهاوی یا تفاهم لیک دا و، چې امریکا او شوروي اتحاد به په ترتیب سره مجاهدانو او د کابل رژیم ته د تناظر د اصل له مخې وسلې ورکوي یا نه ورکوي. د مثبت تناظر له مخې به دوی خپلو خواوو ته وسلې ورکوي او د منفي تناظر له مخې به یې نه ورکوي. د حاضر وخت لپاره د مثبت تناظر اصل ومنل شو، چې مانا یې د جنگ دوام و، د ۱۹۹۱ د سپتمبر په ۱۳ مه یانې د شوروي اتحاد له توتې کېدلو نه دمخه و، چې د امریکې او شوروي اتحاد د باندنیو چارو وزیرانو په موافقه د مثبت تناظر اصل پر ځای د منفي تناظر اصل ومنل شو، چې هغه به د نوي کال له پیل نه عملي کېږي.

دوهم تفاهم دا و، چې د ژنیو د توافقاتو څلور واړه خواوې به د کوردوویز له هغو کونښنونو سره مرسته کوي، چې دی به په شخصي توګه، نه په رسمي توګه زیار باسي په افغانستان کې د یوه ایتلافي

حکومت د جوړولو لپاره لار هواره کړې، څرگنده ده چې د کوردوويز دغه ماموریت نه پیاوړی و او نه د ایتلافي حکومت لپاره لاره هواره وه. د افغانستان پخواني پاچا محمد ظاهر په دې اړه اغیزناک رول لوبولی شو. کوردوويز وايي چې په دې اړه يې له ډېرو افغانانو سره خبرې اترې وکړې او ورته مالومه شوه چې یوازې دی د افغانستان لپاره د اتحاد سمبول کېدلی او افغانان پر ده غوندې بدلې شي. کوردوويز بیا د همدغه مقصد لپاره په روم کې چې دی هلته اوسېده، ولید او هغه ورته وویل چې دی په دې اړه «لویه جرگه بې له ځنډه نه بللی شي.» خو کوردوويز دا هم وايي چې پاچا محمد ظاهر د دغسې تاریخي کار لپاره نه فزیکي او نه فکري قوت ونبود. د ده په اند که هغه پېښور ته تللی وای، مهاجر افغانان به سمله لاسه پرې راټول شوي وای او هیڅ تنظیم به دغسې سیاسي ملاتړ نه لرلای، چې ورته چیلنج ورکړي. «کوم هغه رول چې پاچا زوی نورو دوم سهانوک د خپل ملک [کمبودیا] د کشالې په هوارولو کې ادا کړی و، دغه فکر يې پیاوړی کړ، چې د هغه په قوت ما له ظاهرشاه نه په وار وار وغوښتل، چې په خپل فعالیت سره په خپل هېواد کې د ډېر بد کورني جنګ مخه ونيسي.» کوردوويز دا هم وايي چې د واشنګټن په مرستې سره ممکنه وه، چې پاکستان هم د هغه په خوا واورې! (۱)

کوردوويز بیا «په افغانستان کې د سولې له لارې د یوه مشروع پراخ بنسټ حکومت په نامه د یوه انتقالي حکومت تجویز وړاندې کړ، چې هغه به «د نفوذ خاوندانو یوه شورا وی» چې د لویې جرگې د تنظیمولو لپاره به لار هواروي، له دغه تجویز نه د کوردوويز مقصد دا و، چې له

دې لارې به افغانان فيصله وکړي، چې خپل سياسي برخليک په خپله وټاکي. کوردوويز په دې اړه په پېښور کې د افغانانو له پوره ملاتړ نه ډاډه و.

کوردوويز وايي چې په اسلام اباد کې په هغه هوټل کې چې ده اړولي وو، دغومره ډېر افغانان يې ليدلو ته ورغلل، چې حتی د پاکستان د استخباراتو خلک يې حيران کړل. په دوی کې د قومونو استازي، د ډگر قومندانان او ديني عالمان وو او دوی کوردوويز ته د نورو ډېرو افغانانو په لاسليک، غوښتنليکونه وړاندې کړل. په دغه مضمون چې «جرگه يوازنی وسيله ده، چې د نورو وینو توييدلو مخه نيسي او افغانان د افغانانو له وژنو نه ژغوري.» دوی پر خپلې غوښتنې دغومره ټينگ او ورته رښتيني وو، چې پر کوردوويز يې ډېر اثر وکړ، لکه چې دی وايي «دا يوه اوږده او ستومانه کوونکې ورځ وه، خو زه به هيڅکله د دغو افغانانو د سترگو خبرې هېرې نه کړم، چې دوی په دغه ورځ زما د ليدلو لپاره اسلام اباد ته راغلل.» او «زه زياتره وخت فکر کوم، چې زما په ټول بين المللي ماموريت کې دا ممکن تر ټولو خوبوونکې تجربه وه.» په واقع کې افغانانو هر چيرې د کوردوويز هلو ځلو ته سترگې نيولې وې او درناوی يې کاوه. د نيويارک په ښار کې له هغه سره د يوه افغان چلند په دې اړه شايد يوه پر ځای نمونه وي. کوردوويز وايي چې دی هلته يوه ورځ په يوه ټکسي کې خپل هستوگنځي ته روان شو، ټکسي چلوونکی افغان او په افغانستان کې نظامي افسر و، دی يې وپېژنده او دواړه سره وغږېدل. افغان چې هغه خپل ځای ته ورسوه، کرايه يې ترېنه نه اخيستله، په دې چې ده افغانانو ته خدمت کاوه، خو کوردوويز

ټينگ و، چې کرايه دې واخلي. دغه عمل دوه درې ځل تکرار شو، ان تر دې چې په پای کې افغان د هغه په جیب کې پیسې تخته کولې، او د محل پولیس په شک کې شو او ځان یې ور ورسوه، خو کوردوويز ورته کړه چې خیر خیریت دی او دی افغان دی، له ما نه کرايه نه اخلي او بیا یې وویل چې «افغانان ډېر ښه خلک دي.» په رښتیا هم کوردوويز په خپل اثر کې افغانان په ښه نامه یاد کړي دي. په هر حال قومندان حقاني هم د جرگې له تجویز نه په ټينگه پلوي وکړه، لکه چې وروسته د محاذ د تنظیم مشر پیر سید احمد گیلاني او د نجات د تنظیم مشر صبغت الله مجددی هم د هغې په ملاتړ وینا وکړه. کوردوويز په دې هکله د یوه بل اعتدالي تنظیم مشر هم یادوي، چې هغه شاید مولوي محمد نبي وي. مجددی په خپلې وینا کې وویل چې «د جرگې تجویز د اسلامي ارزښتونو او د افغانستان د ملي عنعنې له مخې د افغان د یوه مشروع او قانوني حکومت تنظیمولو لپاره ډېره ښه وسیله ده.»<sup>(۲)</sup>

د کوردوويز د جرگې وړاندیز په افغانانو کې هغسې شور او زوږ تولید کړ، لکه په پېښور او پښین کې ممثلو لویو جرگو تولید کړی و، خو دغه وخت د تنظیمونو پله تر پخوا نه ډېره درنه وه. کوردوويز وايي چې ما «په متوافق ډول د قومندانانو، قومي مشرانو، روحاني کسانو، روڼ اندانو، ټکنوکراتانو، په تهران میشت مقاومت [مشرانو] او د کډوالو نوميالیو کسانو په گډون ټينگار کاووه، چې پایله یې باید یو ملي یا پراخ بنسټ حکومت وي.» دغه وړاندیز په افغانستان کې دننه او دباندې افغانانو کې چې د هرې سیاسي ډلې او قوم نه وو، ډېر پلویان لرل، خو دوی نه کوم تنظیم او نه منلی مشر لاره. له بلې خوا د تنظیمي

حکومت له فکر نه یوازې سخت دریځو تنظیمونو ملاتړ کاووه، نه اعتدالي تنظیمونو. کوردوويز دا هم وايي چې امریکا او شوروی اتحاد اول دغه وړاندیز ته زړه نا زړه وو، خو بیا یې په پلوي نظر ښکاره کړ. پخوانی پاچا لا هم له روم نه نه بېرون کېده او ضیاءالحق هم د ۱۹۸۸ په اگست کې ناخاپه مړ شوی او د پاکستان آی اس آی هم پر تنظیمي حکومت ولاړ و، لکه چې د مخه یې د پېښور او پښین لویې ممثلي جرگې ناکامې کړې وې. خو حکمتیار هغسې چې فکر کېده د کوردوويز نظر پوره منفي وباله، د هغه په نظر افغان ملت پر هغه باور له لاسه ورکړی او دی باید عوض شي، ځکه چې د هغه په ژبه «کوردوويز تل کوبښن کاووه ثابته کړي، چې د افغان بحران داخلي دی، په داسې حال کې چې مونږ د یوه باندني تېري په وړاندې جنګېږو.» هغه په دې نظر و، چې «همدا چې باندنی لاسوهنې پای ته ورسېږي، په افغانستان کې به سوله بېرته ژوندی شي.» ده په افغانستان کې د شوروي اتحاد پر نوي سفیر وړانتسوف هم ترڅې نیوکې وکړې، چې په روم کې یې له پخواني پاچا سره لیدلي وو، شاید په دې مقصد چې په کابل کې د کوم ډول پراخ بنسټ حکومت سروالي ومني. حکمتیار په عین حال کې «لویدیځې نړۍ» هم سختې وغندلې، چې دی یې «راډیکال» یانې افراطي ښوولی و. (۳) دا هغه وخت و، چې په نیویارک کې د سر منشي ځینو مرستیالانو کوردوويز په خپل نوي ماموریت کې ناکام ښوولی و، خو کوردوويز په څرګند ډول نه وایي چې دا څوک یا کومه خوا وه، چې په پای کې یې د ده وړاندیز سبوتاژ او ناکام کړ، په همدغه وخت کې و، چې دی په خپل هېواد ایکوادور کې د باندنيو چارو وزیر وټاکل شو او



له دغې وظيفې نه لاس پر سر شو. خو دی لکه چې په تېرو پانو کې ويل شوي... د ملګرو ملتونو د سرمشري د منځګړي په توګه په خبرو اترو سره د شوروي اتحاد د پوځ د بېرون کولو په موضوع کې پوره مهارت او وړتيا وښودله او خپله دغه بين المللي دنده يې په بري سره پای ته ورسوله.

د کوردوويز له رخصت کېدلو نه وروسته د ملګرو ملتونو سرمشري پرېزدي کويلار، د عمومي اسامبلې په سپارښتنه چې دی بايد په افغانستان کې د يوې جامعي سياسي فيصلې لپاره ډګر هوار کړي، د ۱۹۹۱ کال د مې په ۲۱ مه يو پلان وايست چې د هغه له مخې افغانان به په انتقالي دوره کې د خبرو له لارې يو پراخ بنسټ حکومت جوړ کړي او بيا دغه حکومت «د ازادو او عادل انتخاباتو» لپاره لار هواره کړي، د دې لپاره چې په افغانستان کې يو جامع حکومت پر پښو ودرول شي. بيا دې د افغانستان د سياست له مهمو خواوو نه وغوښتل شي، چې په دغې حياتي موضوع کې سره ټول شي او يو سياسي نظام په اتفاق سره غوره کړي. دغه پلان د کوردوويز پلان ته ورته و، خو اوس د هغه د عملي کېدلو لپاره تر پخوا نه وخت ښه برابر و، سرمشري کويلار بينان سيوان د دغه ماموريت لپاره وټاکه. ما دغه موضوع له نورو اړوندو موضوع ګانو سره په ګډه په خپل يوه انګرېزي اثر کې شرح کړې او دلته به د هغه لنډيز راوړل شي او له نويو اثرونو نه به هم کار واخيستل شي.<sup>(۴)</sup>

شوروي اتحاد پخوا له دې چې ټوټه ټوټه شي د افغان مقاومت له يوه هيئت سره په يوې څرګندونې کې موافقه وکړه، چې په افغانستان کې

دې قدرت يوه انتقالي اسلامي حکومت ته انتقال شي. د امريکې د باندنيو چارو وزير جيمز بيکر هم د نجيب الله په اړه د خپل حکومت نظر بدل کړ، په دې ډول چې په افغانستان کې د يوې سياسي فيصلې يا انتقالي حکومت په اړه د بحث لپاره د نجيب الله «گوبنه کېدل به مخکينی شرط نه وي.» دا هم مهمه وه چې د پاکستان د باندنيو چارو وزير د شوروي اتحاد له انحلال نه وروسته د ۱۹۹۲ کال په پيل کې د افغانستان لپاره د ملگرو ملتونو د نوې طرح په ملاتړ څرگندونه وکړه. دغه وخت په منځنۍ اسيا کې خپلواک جمهوريتونه هسک شوي وو. پاکستان له هغو سره اړيکې نيول په اقتصادي لحاظ د يوه باثبات او ارام افغانستان له لارې شونکي او گټور بلل. نزدې ټولو افغان سياسي ډلو د دغې طرح په اړه څرگندونې وکړې، حکمتيار هم چې اول يې هغه «پيچلې، مبهمه او غير عملي بلله» دغه وخت يې خپل نظر د هغې پر خوا واړوه او د ۱۹۹۲ کال د اپرېل په سر کې يې لا وويل چې د هغې ځنډېدل به ناوړې پايلې ولري. داسې هم لږ څه دمخه د همدغه کال په فبرورۍ کې په پکتيا کې د قومندانانو يوې شورا چې له پنځه سوه نه ډېرو قومندانانو نه جوړه وه، په يوې څرگندونې کې ښکاره کړه، چې که «هغه زمونږ د جهاد د غوښتنو، ملي گټې، د اسلامي حکومت د تاسيس د نتايجو مخالفه نه وي، مخالفت به يې ونه شي.» يوازې عبدالرب رسول سياف د اسلامي اتحاد د تنظيم مشر هغه رد کړه، په داسې حال کې پخواني پاچا او داسې هم اعتدالي تنظيمونو په غوڅه توگه د هغې ملاتړ وکړ. په دې ډول دا يوازنی طرح وه، چې په افغانستان کې د انتقالي حکومت جوړېدلو لپاره ټولو داخلي او خارجي ښکېلو خواوو ته

د منلو وړ وه او هيله کېدله چې د هغې په عملي کېدلو سره به په پای کې د افغانستان لپاره کوم ډول حکومت پر پښو ودرول شي او د کورني جنگ مخه به ونیوله شي، خو په همدغه وخت کې (اپرېل ۱۹۹۲) په کابل کې د نجیب الله پر ضد د کارمليانو په کودتا سره، چې په کابل کې امنیت ګډوډ شو، او دغه طرح عملي کېدلی ونه شوه.

## د نجیب الله واکمني او ناکامي

لکه چې دمخه په لنډ ډول ویل شوي، نجیب الله په کابل کې د رجیم په سروال کېدلو سره د گورباچوف او شیواردنازي په سپارښتنه په یو لړ سمونونو پیل وکړ، ده په ظاهر کې له هغو کمونستي تمرینونو نه لاس واخیست، چې د خلقي رجیم او کارمل په وخت کې یې کول. ځان یې مسلمان وښود او د پل خشتي په لوی جومات کې یې د جمعې ورځې نمونځونه له نورو مسلمانانو سره په گډه ادا کول. په ښار کې یې د شپې گړځېدلو بندیز چې په کال ۱۹۸۰ کې د ښاریانو د پاڅون په وخت کې نافذ شوی و، لغو کړ؛ بنديان یې جوپه په جوپه ازاد کول او د سولې کمیسیونونه یې په کار واچول. په همدغه وخت کې و، چې زه او زما نور ملگري استادان له محبس نه وایستل شوو، او ازاد شو، پخوا له دې چې زموږ د هر یوه د محبس موده پای ته رسېدلې دي، تر دغه وخت پورې موږ هر یوه پنځه کاله په محبس کې تېر کړي وو.

ډېر غټ او مهم سمون یې په خپله د دولتي رجیم په اړه و، چې د هغه لپاره لویه جرگه د ۱۹۸۷ کال د نومبر په دېرشمه په پولې تخنیک کې پرانیستله شوه. دغه جرگه له دوه ورځې بحث کولو نه وروسته په بري سره پای ته ورسېده، سره له دې چې جنرال عصمت اشک او ملیشاو یې په کابل کې یو څه گډوډي واچوله، او یو څو راکټونه له

پغمان نه پر کابل واورول شول، چې هغه په غالب گمان د قومندان عبدالحق او د هغه د ملگرو کار و. په جرگه کې نجيب الله د اوو کلونو لپاره ولسمشر غوره شو، چې په دقيق ډول هغه دولتمشر و، داسې هم د افغانستان لپاره يو نوی اساسي قانون وايستل شو، چې د هغه له مخې حکومت د دوو انتخابي مجلسونو ته مسؤل وبلل شو. د «اسلام سپېڅلی دين» د افغانستان رسمي دين او سياسي گوندونه ازاد اعلام شول، په دې ډول د افغانستان په تاريخ کې سياسي گوندونه د لومړي ځل لپاره په رسمي او ليکلي ډول ومنل شول او قانوني شول. وروسته د افغانستان خلق دموکراتيک گوند، د وطن حزب ونومول شو، چې مفهوم يې ملي و، خاد چې پر خپلو کړو سره يې خلک ډېر زورولي او تورولي و، په واد واپول شو، چې د وزارت امنيت ملي د سر له ټکو نه جوړ و، خو د واد د سرچارواکي د پخوا په شان کارملي خادستان وو، چې ځانونه يې د شوروي اتحاد د ژنسکي (Dezerzhinsky) ربنستيني زامن گڼل، چې هغه ټينگ وينې بهوونکی انقلابي او د ک. ج. ب سر مؤسس و.

په دې ډول له واد نه پرته د افغانستان سياسي نظام د ملي او لبرالي ارزښتونو له مخې له سره جوړ شو، خو وخت ته ضرورت و، چې مالومه شي هغه د ژوند په ډگر کې عملي او يقيني کېږي، يا يوازې په تورو کې محصور پاتې کېږي لکه موقتي اساسي قانون چې په کال ۱۹۸۰ کې ايستل شوی و، يوازې په نامه و، خو په دغه وخت کې چې هم دننه په افغانستان او هم په شوروي اتحاد کې وضع په اساسي ډول اوښتې وه، نجيب الله د هغې په درک سره کوبښن کاووه، چې تحول

واقعي کړي او د خلکو اعتماد وگټي چې د خاد د سروال په توګه ترېنه بېګانه شوي وو. د همدغه مقصد لپاره يې د صدراعظم سلطان علي کښتمند پر ځای چې کارملي پرچمي و، اول محمد حسن شرق او وروسته په ۱۹۸۹ کې فضل حق خالقيار صدراعظم وټاکه چې د کوم ګوند غړی نه و. په دغو سمونونو سره ولسمشر نجيب الله دغسې حرکت شروع کړی و، چې حتی اسلامي تنظيمونو هم پرې سترګې پټولې نه شوې، په تېره چې هغه پر دې نور هم لنگر واچوه، چې د مقاومت قومندانان لږ تر لږه بې پرې کړي او په عين حال کې د قومي مليشاوو پروګرام پرمخ بوځي.

تر دغه وخت پورې په خاص ډول د کښتمند په توجه دغو قومندانانو ته په خاص ډول له هندوکش نه اخوا ولايتونو قومندانانو ته په عمل کې دننۍ خپلواکي منل شوې وه، په مزار کې لا يو ډول فرعي حکومت پر پنبو درول شوی وو چې د وزارتونو له مرستيالانو نه جوړ او نجيب الله مسير يې سروال و. دغه فرعي حکومت ته اجازه وه، چې د شوروي اتحاد د منځنۍ اسيا له جمهوريتونو سره کابل ته له مراجعې نه پرته د سوداګرۍ او کولتوري اړيکې ټينګې کړي. نجيب الله دغه ترتيب چې د افغانستان د دوه ټوټه کېدلو پېلامه ګڼله، د محمد حسن شرق په صدراعظمۍ کې له مينځ نه يووړه. نجيب الله چې د دفاع د عالي شورا سروال هم و، د سيمو قومندانانو ته دننۍ خپلواکي ومنله، خو چې له جنګ او وژلو نه لاس واخلي. له اټکل څلور زره محلي قومندانانو نه يو شمېر قومندانانو د هغه دغه طرح ومنله، خو حسن شرق وايي چې هيڅ نوميالی قومندان او هيڅ ملګري مخالف افغان حاضر نه شو، چې په دې

اړه له حکومتي چارواکو او استازو سره خبرې وکړي.

د شوروي پوځ د اخري واحدونو له وتلو نه دمخه او لږ وروسته په ننگرهار کې يو څو پېښې وشوې، چې په هغو سره د کابل حکومت اعتبار وموند او د تنظيمونو اعتبار زيانمن شو. حکومت د شوروي پوځ له وتلو نه لږ دمخه خپلې نظامي قواوې د کونړ له مرکز نه وايستلې او هغه د اکتوبر پر يوولسمه کال ۱۹۸۸ د مجاهدانو لاس ته ورغلی، خو دوی او په خاص ډول د مولوي جميل الرحمن پلويانو چې د وهابيانو په نامه يادېدلې له خلکو سره د ژغورونکو پر شان نه، بلکې د لوټمارو په شان چلند وکړ. پر هغه سربېره د همدغه کال په پای کې د رجم څلور اویا تنه افسران او سرتېري تورخم ته نژدې د پاکستان سرحدي چارواکو ته تسليم شول او هغوی دوی د مولوي خالص د اسلامي حزب يوه قومندان ته وسپارل. خو وروسته پولې ته ورڅېرمه د افغانستان په سيمه کې د دوی مړي وليدل شول. د ۱۹۸۹ کال د جنوري په سر کې چې زه له پېښور نه د امريکې غبر له جورنلست عبدالباري جهاني او نورو سره هلته ولاړم، د هغو د ځينو جسدونو پاتې غوښې مې په يوه خوړ کې وليدلې. دغه وژنې چا وکړې، مالومه نه ده، خو لکه چې ويل کېږي دا د پټي سر دی، پټی وروسته سورور دی، لږ څه وروسته چې مجاهدانو په ښووه کې يوه حکومتي نظامي پوسته لاندې کړه، دوه تنه افسران يې چې ورته تسليم شوي وو، ووژل او اټکل يوويشت ښځې يې د جنگ د غنيمت پر شان خپلې کړې. خلکو ته دغه فکر نه کېدونکی عمل د ځينو تنظيمی غړو او په زياته اندازه د مولوي رحمن د عربي وهابيانو کار و. د کابل حکومت د دغو مړو جسدونه په تلویزيون

کې په وار وار وښودل او ويل يې چې که مخالفان په واک شي، دغسې ويره وونکې پېښې به لږې نه وي.

په يوې بلې غټې پېښې سره چې د شوروي پوځ له وتلو نه وروسته د ۱۹۸۹ کال د مارچ په ۶مه وشوه، د کابل حکومت اعتبار نور هم ډېر او د هغه د افسرانو او سرتېرو معنويات لوړ شول. په دغه ورځ د پنځه زره او اووه زره ترمينځ مجاهدانو د اته لويو قومندانانو په قومندانۍ د ختيځ له خوا د منظم پلان له لرلو نه پرته پر جلال اباد ښار ودانگل او په بېره د مخه ولاړل خو د ښار د مدافعانو له خوا يې د نور پرمختګ مخه ونيول شوه. د ښار مدافعان هم په ښو وسلو سمبال وو او هم يې په مهمو ځايونو کې ځای نيولی و، څنگه چې دوی ته د تورخم تراجيدي مالومه وه، د ښار دفاع يې په ټينګه وکړه. پر هغه سربېره د محمود قارييف د نجيب الله د نظامي چارو د مشاور د ليکنې له مخې «هر شپانه روز برای پشتیبانی از جبهه جلال اباد هوا پيماها ۱۰۰ - ۱۲۰ پرواز انجام میداند.» خو دی د دغو ټولو الوتنو شمېر ۳۲۰ ښيي. دی د جلال اباد د محاصرې په وخت کې هلته و، لکه چې د مخه ويل شوي، گورباچوف د نجيب الله دغه غوښتنه نه وه منلې، چې د هغه دغه مخالفان پر خپلو الوتکو سره بمباري کړي. سره له دې هم حکومتي ځواکونو چې ټول شمېر يې ۸۰۰۰ تنه وو، د اتو سکاډ راکټونو له ویشتلو نه وروسته د شا له خوا په يرغليز عمل سره مجاهدان پر شا تللو ته اړ کړل او د ښار د محاصرې کړۍ يې له څو مياشتو محاصرې نه وروسته ماته کړه او له درې زره نه ډېر تلفات يې هم ور واپول. د دفاع وزير شهناز ټپي جلال اباد ته غټه قوه وانه ستوله، په دغه دليل



چې په دغه حال کې به په کابل کې کافي قوه نه وي باټې.<sup>(۵)</sup>

دغې پېښې دننه او دباندې پراخ انعکاس وکړ. تر دغه وخته عام نظر دا و، چې د کابل حکومت به په يوازې ځان د مجاهدانو په وړاندې مقاومت کولی ونه شي او نسکور به شي. خو بايد په ياد ولرل شي، چې دا په ښار کې له منظم پوځ سره د مجاهدانو لومړنۍ غټه مقابله وه. نه شريکي مقابله چې دوی ورسره ښه روږدي وو. دوی دغه ښار لاندې کولی ونه شو، خو دوی د پخوا پر شان په ټول هېواد کې يو لوی قوت وو. د دغې ناکامۍ سملاسي قرباني د آی ايس آی مشر جنرال حميدگل شو، چې دغه عمليات د هغه په نوبت شوي وو. د پاکستان حکومت دی له دغه مقام نه کوز کړ او پر ځای يې جنرال شمس الرحمن کالو وگماره، خو د کابل د حکومت دغه بری د نجيب الله او د هغه د حکومت اخري حد و. له هغه وروسته په نظام او گوند کې د جنرال شهنواز په مخکښې له خلقيانو او بيا له کارمليانو او نورو سره مقابلې او کودتاگانې وې، چې پای يې د دوی ټولو نسکورېدل، د بينان سيوان د ماموريت پای او په کابل کې د تنظيمي حکومت هسکېدنه او د بې امنيتۍ د يوې بلې خونړۍ دورې پيل شو.

## د جنرال ټنې په نامه ياده شوې ناکامه کودتا

دا چې د ملي دفاع وزير جنرال شهنواز ټنې «د ولسمشر نجيب الله پر ضد يا د هغه نظامي پلويانو د ټنې پر ضد په کودتا پيل وکړ، په يقين سره مالومه نه ده، خو دا د ټنې په کودتا ياده شوې ده. دغه کودتا ژورې ريښې لري او هغه په اصل کې د پرچم او خلق گوندگيو له رقابت څخه ټوکېدلې دي. دغه اوږد او کله کله ډېر ترينخ رقابت د شوروي پوځ له وتلو نه وروسته په کودتا بدل شو، چې په دغو اټرونو کې يې په ډول ډول بيان شوی دی: د صالح محمد زېري د نيمې پېړۍ خاطرې (چاپ کال ۲۰۰۵)، د اقبال وزيری د ثور پاڅون (۲۰۰۷)، د نبي عظيمي اردو و سياست (۱۹۹۸)، د فقير محمد ودان دشنه های سرخ (۱۹۹۹) او سياست مصالحه ملي و جبهه گيری در حزب وطن (۲۰۰۲)، د رزاق مامون راز خوابیده اسرار مرگ نجيب الله (۲۰۰۷) او د محمود قارييف افغانستان پس از بازگشت سپاهيان شوروي (۱۹۹۸) د عزيز اريانفر په ترجمه) زه به له دغو اټرونو څخه خپل پوهاوی دلته په لنډ ډول وړاندې کړم.

د کارمل په دوره کې که څه هم په پوځ او ملکي اداره کې امنيتي خلقيان خپل شوي وو، بيا هم خلقي افسران تر پرچمي افسرانو نه ډېر

وو او دا په دغسې حال کې چې رجم له مجاهدانو سره په جنګ اخته و او خلقیانو ته یې سخت ضرورت لاره. پر دې سربېره زرغوني او ترهګي افسرانو د شوروي له یرغلګر پوځ سره د امین د حکومت په نسکورولو کې برخه اخیستې وه او پرچمي افسرانو پکې هیڅ رول نه لاره. له همدې امله و، چې په دغې ټولې دورې کې له جنرال محمد رفیع نه پرته چې ګوندي پلوی توب یې واضح نه دی، د دفاع وزیر خلقي و، نه پرچمي، دغه حال کارمل او ملګرو ته چې رجم یې خپل ګاڼه او د شورویانو مخلص مریدان وو، د منلو وړ نه وو. بیا نو دوی له مسکو نه په الهام سره چې ک. ج. ب ته یې په عمل کې ډېر واک ورکړی و، خاد ته ډېر واک او اهمیت ورکاوه. خاد دوی ته ځانګړی شو او کارملي پرچمیان د خاد د ځانګو امران شول او دوی لکه چې دمخه ویل شوي، ځانونه په ویاړ سره خادستان بلل په دغه فکر چې خادزم لکه کوم ډول کارملي انقلابي کمونزم وي.

د دغې کودتا په مهال (مارچ ۱۹۹۰) خاد یا واد د ملي امنیت د خوندي کولو په نامه له یوې غیر معمولي لارې نه هم ډېر پیاوړی شوی و. رجم د شورویانو په مشوره یا هدایت له اول نه د سپاهیانو انقلاب، د انقلاب مدافعان او د ځان دفاع په نومونو وسله والې ډلې تنظیم کړې وې، خو دغه ډلې سربېره پر دې چې وړې وې، تل فعالې نه وې، خو کله چې شورویانو د پوځ د ایستلو پرېکړه وکړه، د ملیشیايي یا د غیر منظمو قوتونو دغه پروسه یې پراخه کړه. له قومونو نه یې تنظیم کړه او د هرې ملیشیا سروال یې د قومندان په نامه ازاد پرېښود چې د خپلې ملیشیا افسران په خپله وټاکي. د ځینو ملیشیاوو او قومونو سروالان

پرچميان وټاکل شول. په دې ډول دغه مليشياوې قومي شوې او په ولس کې يې حساسيتونه وپارول. په تېره هغه وخت چې دوی په نورو سيمو کې له مجاهدانو سره د مقابلې په وخت کې لوتول او وژل هم کول. خادستانو د هغو پر دغو جنايتونو سترگې پټولې. دغه مليشياوې او نورې د امنيتي ځواکونو په توگه په دولتي رياست پورې تړلې وې، نه د دفاع وزارت پورې، خو په عمل کې هغه د واد يا خاد تر ولکې لاندې وې او دا خاد و، چې هغو ته يې وسلې او پيسې ورکولې او دندې ورسپارلې. مليشيايي ډلې لويې او دايمي وې. په دوی کې د ځينو لږه کيو قومونو مليشياوو په ټول ملک کې نوم وايست، لکه د عبدالرشيد دوستم د ازبکو مليشيا چې اول کنډک، بيا غونډ او وروسته ۵۳مه فرقه شوه. دغې مليشيا په ډېرو سيمو کې د کابل په گډون عمليات او په پراخه اندازه لوتول وکړل. دوستم د همدغو عملياتو په جايزه کې «د انقلابي شورا غړی او وروسته د مرکزي کمېټې غړی شو». دا سره له دې چې مليشيايي گلم جم بلل کېده، په دې مانا چې هغې له يوه سره هر څه لوتول. صالح محمد زېری لا وايي چې «د دوستم د مليشو له ظلم څخه چا شکايت هم نه شو کولای.... دغه قوت دغومره قوي شو، چې وروسته يې د دفاع له وزارت سره سيالي کوله». بله غټه مليشيا د اسماعيلي فرقې پير سيد جعفرنادري وه. دی مامور شو چې «...د حيرتان څخه تر سالنگ پورې د لارې ساتلو لپاره يوه... امتياز لرونکې اتيا زريزه فرقه جوړه کړي.»<sup>(۶)</sup>

د رجم بل غټ ځواک دولتي «خاص گارد» و، چې افسران يې د خاد پر شان پرچميان او سرتېري يې د هغوی خپلوان او اعتمادي کسان

او «...زیاتره دري ژبي د کابل، شمالي او د شمال د ولایتونو اوسېدونکي وو.» دوی ته د پوځ او څارندوی تر منسوبانو نه ډېر معاش او اعلیٰ خواړه ورکول کېدل او له جنګ کولو نه هم معاف وو. د دوی دنده د دولتي مقام او حکومتي مهمو ودانیو ساتل وو. پخوا دغه کار شورویانو کاووه. د همدغو بېسارو امتیازونو د لرلو له امله وو، چې د دفاع او کورنیو چارو د وزارتونو نه هم د خاد اعتمادي کسان ګارډ ته لارل او په دې ډول د «... ګارډ خاص قطعات بشپړ او لوی قوت ځنې جوړ شو.»<sup>(۷)</sup> هیڅ مولف د دوی شمېر نه دی یاد کړی، دا یې هم نه دي ویلي چې ګارډ د څه او کوم مقصد لپاره دغومره ډېر پیاوړی شو. دغه ځواک به د دوی لپاره دغومره ډېر پیاوړی شوی وي، چې ارګ ډاډمنه دفاعي قوه ولري، چې د کومې نه فکر کېدونکي احتمالي خطر مخه ونیسي. دا هغه وخت و، چې نجیب الله چې پرچمي او د رسمي ګوند عمومي منشي و، د دفاع وزیر شهناز ټنی چې په اصل کې زرغورني خلقي او په دغه وخت کې د ټولو خلقیانو استازی ګڼل کېده، سره دغومره وړان شوي وو چې نجیب الله جنرال نبي عظیمي ته ویلي وو، چې «... ما باید جلویک توطیه و دسیسه بزرګ را که از طرف وزیر دفاع در حال سازماندهي است بگیریم.» نجیب الله دغه عظیمي سربره پر دې چې په نامه د دفاع وزارت لومړی مرستیال و، نوی د کابل ګارنیزيون عمومي قومندان ټاکلی او ګارنیزيون یې له غونډه نه قول اړدو ته جګ کړی و. نبي عظیمي چې ټینګ پرچمي و او لا هم دی، په دې ډول په پوځ کې د لوی درستیز پر شان د صلاحیت خاوند شو.<sup>(۸)</sup>

نجیب الله کونښن کاووه د ټولو پوځي ځواکونو د عمومي قومندان

په توگه د شوروي پوځ له وتلو نه وروسته خپل ځواکونه پياوړي کړي، خو دی د پرچمي توب له کړۍ نه هېڅ ونه ووت او ملي نه شو او ويې نه شو کولی يا نه يې غوښتل د خلقيانو اعتماد وگټي او هڅه وکړي، چې د واړه گوند گوتي سره يو موتي کړي، که څه هم دی او تنی دواړه په اصل کې د پکتيا پښتانه وو. په دغه حال کې خلقي لويانو داسې گنله چې د هغه ټولې هلې ځلې د دوی د ځپلو لپاره دي، لکه خلقي حکومت چې دوی ځپلي وو. دوی پر دغه فکر نور هم ټينگ شول، چې له کونړ او پکتيا نه يې پوځي واحدونه وايستل او د هغه پر خلاف له کابل نه تر امو پورې غزېدلې سيمو قومي مليشواوې يې نورې هم پياوړې کړې او حتی د سزا او سزا په نومونو ستمي ډوله ډلې يې په حکومت کې هم گډې کړې. دا سره له دې چې د فقير محمد ودان په وينا د ۱۳۶۷ په ثور (۱۹۸۸) کې مزار ته د قدرت د احتمالي انتقال په اړه د اجرايې هيئت په يوه بحث کې چې دی هم د گوند د مرکزي کمېټې د فرهنگي خانگې د مشر په توگه هلته حاضر و، نجيب الله په ټينگه ويلي وو، چې «..اين پلان تجزیه افغانستان است و من حاضر نيستم مسؤليت تاريخی آن را بعهده بگيريم.»<sup>(۹)</sup> صالح محمد زېری هم وايي چې خلقيان لا د نجيب الله له استحکاماتو نه د مخه په دغه فکر شوي وو، چې که شورويان «... ټول افغانستان تر خپل نفوذ لاندې ونه ساتلای شي، نو به هېواد تجزیه کړي او شمالي سيمې به خامخا تر خپل نفوذ لاندې وساتي.» د ده په اند د نجيب الله په دغو نويو استحکاماتو سره خلقيان نور هم اندېښمن شوي وو.<sup>(۱۰)</sup> نورې غټې وړې پېښې او انکشافونه هم ډېر وو، چې د دواړو خواوې يې نورې هم سره بې اعتمادې کړې. ان تر دې

حده چې د دفاع وزير او د دولت سروال له مجاهدانو سره د مقابلې او حتی د جنگي چارو په اړه هم نه سره جرگه کېدل. دوه پېښو د نجيب الله او ټپي ترمينځ بې اعتمادې نوره هم ډېره کړه، يوه دا چې هر يوه پر خپلو نظامي واحدونو کې افسران په خپله ټاکل او تبديلول، ټپي دغه کار په پراخه اندازه کاووه او حتی شپې به يې هم پر خپلو نظامي قطعو کې تېرولې. داسې ښکارېده چې په کابل کې دوه حکومتونه وي، هغه هم د دښمنۍ په حال کې. وضع هغسې وه چې په خلقي نظام کې د صدراعظم امين او اسدالله سروري او يو څو وزيرانو په وخت کې وه. د حيرانۍ ځای دی چې نجيب الله او ټپي له دغې دښمنۍ نه عبرت وانه خيست او د هغو پر شان يې د قدرت په لوبه کې د وطن او وطنوالو پروا ونه کړه.

بلې پېښې چې نجيب الله او ټپي يې نور هم سره ترخه کړل، د جنرال ولي شاه او د هغه د يو څو تنو ملگرو بندي کېدل وو، «جنرال ولي شاه د راکټونو د لوا قومندان او يو شمېر ملگري يې په دې تور بنديان شول، چې گواکي د افغانستان د اسلامي حزب له خوا جذب شوي وو.»<sup>(۱۱)</sup> د يوه باوري راوي په وينا جنرال ولي شاه او ټپي په دغه وخت کې سره خپه وو، خو د هغه او ملگرو بندي کېدل او کړول يې د ځان لپاره بد شکوم گناه او نبي عظيمي ته يې لا ويلي وو چې د خاد ريس غلام فاروق «... يعقوبی بدون مشاورت من جنرالان وزارت دفاع را زنداني ساخته و به ازار و شکنجه برقی از انها اعتراف ميگيرد. اگر من از انها دفاع نکنم ساير قومندانان و جنرالان چگونه بالای من اعتماد خواهند کرد.»<sup>(۱۲)</sup>

د نجیب الله او ټیې د پخلاينې لپاره يو څه کوبښونونه هم وشول، خو هغو مثبتې نتیجه ورنکړه. محمود قارييف د نجیب الله نظامي مشاور هم په دې اړه کوبښښ وکړ، خو دی وايي چې «در روند گفت و شنود هر یک میکوشيدند حقانيت خود را با ثبات برسانند و طرف ديگر را به کليه گناهان متهم سازند.»<sup>(۱۳)</sup> د محمد حسن شرق په وينا وړانتسوف چې په دغه وخت کې په کابل کې د شوروي اتحاد سفير و، هم په دې اړه کوبښښ وکړ، خو دی د هغه په اړه شکمن و او وايي چې هغه سخت علاقمند و، چې له مجاهدانو سره جنگ شديد شي. د نجیب الله ولسمشري دوام وکړي، پوخ منحل شي او قومي مليشياوې نورې هم پياوړې شي، نو ځکه د شرق په فکر «... با تمام مساعی که مشاورين شوروی در ظاهر امر بوحدت حزب داشتند، به تکرار شنیده ميشد که جناح خلق و پرچم را مشاورين به حمله مسلحانه، و يا دفاع از طرف متقابل... تشويق ميکردند.»<sup>(۱۴)</sup> د نجیب الله مشاور محمود قارييف هم همدغه نظر وړاندې کوي او وايي چې «... عده ای از نظاميان و ديپلوماتان شوروي در کابل گمان ميزدند که سناربوی کودتا را ککب در مسکو نگاهشته بود. اين سناريوي از یک سو ککب ټیې را به کودتا و از سوی ديگر پنهانی نجیب را برای سرکوب آن از پيش آماده گردانیده بود.» خو دی دا هم وايي چې د ک. ج. ب يوه پخواني چارواکي شبرشين دغه اوازه بې بنسټه گڼله.<sup>(۱۵)</sup> لکه چې زر به وليدل شي اقبال وزيری هم د قارييف پر شان نظر وړاندې کوي.

د سولې د يقيني کولو بل حرکت د صالح محمد په مخکښې د خلقي لويانو له خوا پيل شوی و. دوی چې دغه نظام په اصل کې د خلقي



کودتا محصول باله، ساتنه يې هم خپل مسؤليت گڼله. دوی د شوروي پوځ له وتلو نه وروسته په دې لټه کې شول، چې په گوند او نظام کې اساسي مقامونه خپل کړي، يا لږ تر لږه له دغه اوسني حال نه ځانونه بېرون کړي.

په دغه وخت کې پوځ د جنرال شهنواز تڼي په وزيري د خلقيانو غټ ځواک و. د بگرام هوايي قوه هم د دوی تر لاس لاندې وه. نجيب الله لکه چې دمخه ويل شوي، جمهوري گارډ، خاد يا واد او قومي مليشيا پياوړې کړې او شوروي اتحاد دهغه د نظام او سياست پلوی و، خو چارواکو يې په کابل کې په ظاهر کې له خلقيانو سره خواخوږي ښووله. د نجيب الله او تڼي تر مينځ مخالفت دغه وخت عام شوی او دواړو د يوه بل په وړاندې تياری او احضارات نيولي وو. د دې مانا دا کېده چې په دغه حال کې د ناڅاپي کودتايي عمل لپاره وضع ښه نه وه. اميني خلقيان چې نوي له محبس نه ازاد شوي وو، له تڼي سره نه وو او دهغه تکیه يوازې په زرغوني خلقيانو وه، چې ډېر نوميالي يې ميرصاحب کاروال، نیازمحمد مومند او په نظاميانو کې گلابزوی (په مسکو کې سفیر)، جنرال قادر اکا او نور جنرالان وو. د کورنيو چارو وزير اسلم وطنجار که څه هم په اصل کې زرغوني خلقي و، د نجيب الله پر خوا او د ټکر مخالف و، خو دغو خلقيانو د حفيظ الله امين پر شان دراک، پياوړی او نوبستگر مشر نه لاره. دوی مجبور وو د دفاع وزير تڼي تر شاوډرپرې، خو هغه چې يو زړور مسلکي نظامي افسر و، سياسي مشر نه و، سره له دې هم د زېري په وينا په دغو خلقي لويانو کې نظر دا و، چې نجيب الله دې په نظامي عمل يانې کودتا سره نسکور شي. د

شوروي د پوځ په نه شته توب کې دوی دغه عمل کېدونکی ګاڼه. په يوه روايت تېي لا دمخه، که جلال اباد د تنظيمونو لاس ته ورغلی وای، په کودتا لاس پورې کاووه. په هر حال د زېري په وينا ده خپل ملګري قانع کړل، چې د دغو اختلافاتو د له مينځ نه وړلو لپاره لازمه ده، چې د ګوند کانګره وبلله شي، چې شل کاله کېږي نه ده بلل شوې. دی دا هم وايي چې کارمليان د دې لپاره چې اختلافات شديد کړي د «... د کنګري د دايرولو سره سر بنوروه [او] د کنګري دايرولو ورو ورو د ګوند د اکثريت غوښتنه شوه.»<sup>(۱۶)</sup> خو پر دې سربېره چې په دغسې کړکېچن حال کې د کانګري رابلل عملي نه و، نجيب الله د هغې په رابللو کې خپل مقام ته خطر لیده. خو يو څو خلقي لويانو د زېري په مخکښې او د غلام دستګير پنجشېري په ګډون د حوت په ۱۵ مه له نجيب الله سره په ارګ کې وليدل، خو د دوی خبرې د ګيلو او د احتمالي ټکر د مخنيوي په هکله په بڼې هوا کې وشوې او د کانګري په اړه بحث هم ونه شو.

اقبال وزيرې لکه چې دمخه يا ده شوې، د تېي کودتا په اصل کې د ک. ج. ب ابتکار بولي. دی وايي چې شورويان په تېره جنرال ګروموف په دې نظر و، چې د شوروي پوځ په وتلو سره د خلق او پرچم ګوندګيو ترمينځ ټکر کېدونکی دی او دوی يو ځل بيا د هغې د واقعي کولو لپاره غلام دستګير ته دنده وسپارله او «دستګير پنجشېري، صالح محمد زېري، نیاز محمد مومند، شهنواز تېي او يو شمېر نورو کسانو خلقي افسران يوې بې نتيجه کودتا ته وهڅول.» له ټکر نه موخه دا وه، چې خلقي پوځ کمزوری شي، د ملګرو ملتونو پروګرام شنل شي، د نجيب

حکومت ناتوان او بیا نسکور شي او دولتي واک کارمليانو او شمالي ټلوالې او نورو ته انتقال شي او شمالي سيمې له افغانستان څخه بېلې او د شوروي اتحاد تر دايمي نفوذ لاندې شي.<sup>(۱۷)</sup>

د زېري او نجيب الله له ليدنې نه يوه ورځ وروسته (حوت ۱۶، ۱۳۶۸- مارچ ۶، ۱۹۹۰) پر کابل ښار باندې بمونه وغورځېدل او هغه د نظامي عمل شروع شوه، چې د جنرال تڼي په کودتا ياده شوې ده. خو په دې اړه دوه متضاد روايتونه دي، د نجيب الله د پلويانو په نظر دا د تڼي کودتا وه، چې د بگرام له هوايي ډگر نه يې پرې پيل وکړ، خو په دې هکله چې ما له درې کسانو سره په ټيليفون کې مرکې وکړې، چې دوی هغه وخت په کابل کې وو او اوس دوه يې په امريکې او يو يې په اروپا کې ژوند کوي، وايي چې دغه کودتا د تڼي ابتکار نه و، بلکې هغه پر هغه تحميل شوی و، وروستی راوي په هغه وخت کې په ډېره لوړه سويه دولتي چارواکی و، په هغو دوو راويانو کې يو يې وايي چې په دغه وخت کې تڼی چېرته په خيرخانه کې و، او چې د ملي دفاع پر ماني د نجيب الله ځواکونو حمله وکړه، دی له خير خانې نه بگرام ته لاړ او ځوابي عمليات يې پيل کړل. يو راوي يې دا هم وايي چې دولتي واک په دغه وخت کې د خاد يا واد په لاس کې و.

د نجيب الله د پلويانو په روايت جنرال تڼی د همدغې ورځې (مارچ ۶) په سهار له دارالامان څخه... د دفاع وزارت له مرکز نه په يوه ډزه لرونکي ټانک کې هلته په پټه تللی او د جنرال قادر اکا، نیازمحمد مومند او يو شمېر نورو جنرالانو په ملگرتوب يې قومندې مرکز تنظيم کړی و. په داسې حال کې چې په دفاع وزارت کې يې د قومندې چارې

د جنرال اصف شور په مشرۍ يو شمېر جنرالانو ته سپارلې وې، چې په هغو کې جنرال کبير کارواني او جنرال جعفر سرتېری هم وو.

د همدغې ورځې د ماسپينين پر شاوخوا کې و، چې اول ارګ او بيا د پښتونستان واک څلور لارې او بيا د ميوند جادې لويديځه برخه بمباري شوه او پر حکومتي او ګوندي ودانيو هم بمونه و غورزول شول. نجيب الله د بمبارۍ په پيل سره په داسې حال کې چې د ګلخانې په ماڼۍ کې د سياسي بيورو د غونډې مشري کوله ځان «... به دفتر رياست جمهوري... رسانيد و محل قومنده که در عمق زياد زيرزميني تعمير مذکور مجهز با وسايل مخابراتی ساخته شده بود، شتافت و قومنده عمليات ضد کودتا را بدست گرفت که یک تعداد جنرال های اردو اورا کمک ميکردند.»<sup>(۱۸)</sup> عجب ده چې نبي عظيمي هم وايي چې «... شدت بمباردمان مرا مجبور ساخت که در محل قومنده زيرزميني ګارنيزيون کابل بروم و از انجا به بعضی از قطعات... و فرقه ۸ و ساير قطعات و جز و تام های ګارنيزيون وظيفه بدهم تا با استفاده از اسلحه دست داشته وس سلاح های دافع هوایی خويش بمقابل طيارات فير نمايند.»<sup>(۱۹)</sup> دی دا هم وايي چې «از طرف ديگر رفيع، وطنجار و يعقوبی محل قومنده ديگر را بوجود آورده و به جمعه اخک وظيفه سپرده بودند تا طيارات مقرزه هوایی ميدان هوایی مزار به پرواز در امده و ميدان بگرام را تحت ضربات قرار داده فلج نمايد.» په شپه کې هم پر بگرام ډګر باندي بمونه و غورزول شول او رن وې يې ورانه شوه. کودتا يې الوتکې بيا مجبورې شوې، چې پر کابل باندي د هوا ضد ډول ډول وسلو له امله له ډېرې وچتې فاصلې نه بمونه و غورځوي. په

دغه ډول دغو الوتکو خپل هدفونه په دقيق ډول وهلی نه شول. په کابل ښار کې جمهوري ګارډونه هم په مهمو ځایونو کې ځای پر ځای شول او تنی پلوه پليوو قطعو پرمختګ کولی ونه شو. له دغو روایتونو نه واضحه ده چې دوی د عملیاتو لپاره د یوه سنجول شوي پروګرام له مخې دمخه ترتیبات نیولي وو. شروع به یې هم دوی کړې او جنرال تنی به یې مجبور کړی وي، چې دفاع وکړي او ناکام شي.

د ودان په وینا «... قرارگاه وزارت دفاع پیوسته با دکتور نجیب الله تماس تلفونی برقرار نموده او را به تسلیم شدن... فرا میخواند. فقط صبح روز ۱۷ حوت جنگ فروکش نموده قطعاتیکه به حمله بالای وزارت دفاع موظف شده بودند، موفق شدند در قصر دارالامان نفوذ نمایند... بعداً معلوم شد که اعضای قرارگاه مذکور موفق شده بودند با یک تعداد افراد مسلح از عقب تعمیر در وزارت دفاع جانب ریشخور فرار نمایند. در جریان فرار با یک قطعه برخورد نموده کشته شدند.» دی دا هم وایي چې «جنرال شهنواز تنی و دیگر همکاران امر بعد از تنګ شدن حلقه محاصره میدان هوایی بگرام آتش گرفتن و انفجار دیپوی میدان هوایی و قطع ارتباط شان با محل قومنده وزارت دفاع از پیروزی خود مایوس [و] بوسیله طیاره به پاکستان فرار نمودند.»<sup>(۲۰)</sup>

د کودتا ناکامي په دغومره لنډه موده کې (یوه نیمه یا دوه ورځې) عجبه نه ښکاري ځکه چې د نجیب الله په وینا دی او ملګري یې پوهېدل چې تنی کودتا کوي او د مخالفو روایتونو له مخې تنی د کودتا پر وړاندې تیاری نه درلود او دغه عمل پرې تحمیل شوی و.

په کابل کې عظیمي او ملګرو یې پرله پسې تبلیغ کاووه، چې دا د

تښي- گلبدين کودتا وه، بې له دې چې په هکله يې شواهد ونښودل شي. نیازمحمد مومند دغه تبليغ بې بنسټه گانه او په پېښور کې يې له فقيرمحمد ودان سره په مرکې کې ويلې وو، چې «امکانات پيروزی ما محدود و سر انجام مایوس گرديدیم، تصمیم گرفتیم توسط طیاره به اتحاد شوروي برویم، مقامات شوروی معذرت خواستند... بناءً برای ما دو راه باقی مانده بود، ماندن در افغانستان که مرگ حتمی ما را در قبال داشت و فرار به پاکستان که در آن چانس زنده ماندن را تصور مینمودیم. بنا بر همین ملحوظ به پاکستان آمديم. در میدان هوایی منسوبين آي اس آی ما را... به حزب اسلامي حکمتيار تسليم کردند. ما در گذشته و هم بعد از پناه آوردن به پاکستان با حکمتيار تفاهم نداشتیم و نداریم.»<sup>(۲۱)</sup> اقبال وزيري هم د پاچاگل وفادار له قول نه وايي چې حکمتيار په پېښور کې وغوښتل چې له تښي سره اړیکې ولري او ده د هغه يو لیک تښي ته واستوه «تښي يوازې يوه يا دوې ورځې د کودتا دمخه د گلبدين له خوا لیک ترلاسه کړ او پخوا يې د هغه سره اړیکې نه درلودې.»<sup>(۲۲)</sup>

سره له دې هم د کابل تبليغ عام ذهنيت د دوی پرضد وپاروه، له دغه تبليغ نه پرته هم دغه کودتا يوه ستره غميزه وه، خلک پکې ووژل شول، کابل ډېر وران شو او پایلې يې د هېواد او هېوادوالو لپاره درنې وې. سمله لاسه يو شمېر جنرالان او افسران ووژل شول او په سوونو نور افسران او ملکي گونديان بندي شول. ملي سياست او چلند نور هم قطبي شو او سياسي ډلې نورې هم سره ترخې شوې. د اندېښنې وړ ټکی دا دی چې دغه کودتا او د هغې دفع د تش په نامه جنرالانو کار و او

دغومره ډېرو جنرالانو پکې برخه اخیستې وه، چې په بلې کودتا کې په دغه شمېر جنرالانو برخه نه وه اخیستې، په داسې حال کې چې د دوی اصلي وظیفه دا وه چې خلک او وطن وساتي نه دا چې کودتا وکړي، خلک ووژني او وطن وران کړي، هغه هم د قدرت په لوبه کې. په دغې کودتا سره دوی ثابته کړه، چې دوی د سیاست او حکومت کولو خلک نه دي او د سیاست او قدرت په لوبه کې د نورو له خوا استعمالېږي هم. هو دوی د عصري پوځ د منتظمانو په توګه د دې توان لري، چې غوڅ عمل یا کودتا وکړي او واک ترلاسه کړي، خو د واک چلولو او حکومت کولو وړتیا نه لري. له همدې امله به وي، چې په لويديځو هېوادونو کې برحال يانې په رسمي يونيفورم کې نظاميان عملي سياست نه کوي، خو د مدني فردونو پر شان په انتخاباتو کې رایه ورکوي.

د کودتا په نتیجه کې د قوت توازن هم تغیر وکړ، د لومړي ځل لپاره په پوځ کې پرچمي پله درنه شوه او نجیب الله او ملګرو یې له خلقیانو نه په انتقام اخیستلو پیل وکړ، که څه هم وطنجار د دفاع وزیر او راز محمد پکتین د کورنیو چارو وزیر شول. د محمد حسن شرق په وینا «... برای خاموش نگاه داشتن خلقی ها و تجزیه اردو تقریباً سه هزار از اعضای جناح خلق از اردو و دواير ملکی و حزبی های حرفوی به زنجیر کشانیده شده به محبس فرستاده شدند.» پر دې سربېره قومي مليشیاوې نورې هم پیاوړې شولې، بیا هم د شرق په وینا «... بعد از تصفيه و تضعيف و پاشان نمودن اردو تحت نام طرفداران تنی قومندان های قومی سمت شمال و ولایت هرات را تا ګلون مسلح و تا فرق به پول غرق کردند و روابط مستقیم قوت های قومی... به ایالت

ها [جمهوريت های] اتحاد شوروی تحت امر داکتر نجیب تامین نموده و زمینه رفت و آمد آن ها را بدون پاسپورت به اتحاد شوروی مهیا کردند.»<sup>(۲۳)</sup> په دغو تغيرونو سره نجیب الله په واقع کې د بیرک کارمل ډله پیاوړې کړه، چې وروسته یې په خپله دی هم له مقام نه کوز کړ.

پر تڼي باندي له لاس بري نه څه باندي يو کال وروسته نجیب الله ته یو لړ ستونزې پېښې شوې، چې په پای کې یې دی له قوت نه وغورځاوه. مجاهدانو د ۱۹۹۱ کال د مارچ په ۳۱ مه د پکتیا خوست فرقه او د جون په ۲۱ مه د تخار ولایت د خوجه غار پوځي واحد ونيو او یو شمېر پوځیان یې له مینځ نه یووړل. د همدغه کال په اګست کې و، چې د ګورباچوف پر ضد د ک. ج. ب سروال ګریچکوف په مشرۍ سخت دریځو په کودتا لاس پورې کړ، کودتا زر شنډه شوه، خو د همدغو سخت دریځو له خوا کارمل چې دمخه مسکو ته تبعید شوی و، کابل ته ولېږل شو او هغه هلته خپل ګوندي پلویان د نجیب الله پر ضد فعالیتونو ته وهڅول. په دغه فکر چې دوی بیا قدرت ته رسول کېږي. د نجیب الله بله ستونزه لا غټه وه او هغه دا چې د امریکې او شوروي اتحاد د باندنيو چارو وزیرانو د سپټمبر په ۱۳ مه سره موافقه وکړه، چې حکومتونه به یې د نوي کال له پیل نه افغان مجاهدانو او کابل حکومت ته وسلې نه ورکوي. شوروي اتحاد تر دغه وخته هره میاشت د ۲۵۰ او ۳۰۰ ملیون ډالرو په ارزښت وسلې ور رسولې. زر وروسته نجیب الله خپل یوازنی باندنی مرستندوی حکومت هم له لاسه ورکړ، لکه چې دمخه ویل شوي، د همدغه کال (۱۹۹۱) د ډسمبر په ۲۵ مه پر



افغانستان باندې د شوروي اتحاد له يرغل نه پوره ۱۲ کاله وروسته په خپله شوروي اتحاد پنځلس توتي شو او هره يوه يې خپلواکه ولسمشري شوه او د فيډرالي روسيې ولسمشر د نجيب الله په حکومت مرسته پوره بنده کړه. وروسته د يلسن حکومت چارواکو د نجيب الله پر مخالفت عمل کاووه، شايد له دې امله چې هغه د هغو هغه توطيه شنډه کړې وه، چې د شوروي اتحاد چارواکو د افغانستان د شمال په اړه په خاص مهارت پرمخ بېوله.

دا هغه وخت و، چې د سرمشري خانگري استازي بينان سيوان د افغانستان په موضوع کې له ټولو بنکېلو خواوو سره موافقه کړې وه، چې د ۱۹۹۲ کال د اپرېل په ۲۸ مه به د قدرت لېږد عملي کېږي. په دې ډول چې لومړی به پنځلس کسيز کميسيون ته واک ورکول کېږي او هغه به بيا له هغې نېټې نه ۴۵ ورځې وروسته د ۱۵۰ مجاهدانو، قومندانانو او نفوذمنو افغانانو نه د ملگرو ملتونو تر سيوري لاندې په ژنيو يا انقره کې يوه جرگه جوړوي، د دې لپاره چې هغه يو انتقالي يا موقتي حکومت پر پښو دروي. نجيب الله لا د مارچ په ۱۸ مه د بينان سيوان په سپارښتنه په رسمي ډول منلې او څرگنده کړې وه، چې د دغه کميسيون په جوړېدلو سره به له ولسمشري څخه ځان گوبنه کړي. د ده دغه قرباني د افغانستان په تاريخ کې ساری نه لري. په دې ډول نجيب الله د انتقالي حکومت د جوړېدلو په مخ کې اخري غټ خنډ له مينځ نه يووړ، چې له امله يې په افغانستان کې او هم د باندې وستايل شو. خو کارملي گوندیان د خپلې راتلوکې په اړه په ژور ډول اندېښمن شول. بيا نو پخوا له دې چې د بينان سيوان د دغه پنځه فقره ييز تجويز په عملي

کېدلو پیل وشي. په مزار کې د نجیب الله پر ضد د شمال ایتلاف په نامه یوه دسیسه عملي شوه، چې په هغې سره نجیب الله دواک له څوکۍ نه وغورزول شو او د بیان سیوان تجویز یوازې د کاغذ پرمخ پاتې شو. (۲۴)

## د نجیب الله د واکمنۍ پای

د جنرال تني په پرار او د خلقیانو په خپلو سره پرچمیان په حکومت او گوند کې د لومړي ځل لپاره یوازني لوبغاړي شول. کارمل که څه هم په دغه وخت کې رسمي او گوندي مقام نه لاره، پر گوندیانو باندې یې تر هر بل گوندي نه نفوذ ډېر و او هغوی هم ورته د مشر په سترگه کتل او درناوی یې کاووه. خودی او پلویان یې د نجیب الله د پخلاينې له سیاست او نورو سمونونو سره نه یوازې وران وو، کارمل هغه خپل رقیب گانه، چې د گورباچوف په قوت یې د ده مقامونه نیولي وو، کارمل چې تر دغه وخته یې خپل رقیبان په چل او دسیسو سره له خپلې مخې نه لېرې کړي، یا د مرگ پنچو ته سپارلی و، کونښن کاووه چې نجیب الله هم له تخت نه کوز کړي، خو په څه ډول؟ دغه عمل ته به هم کودتا وویل شي، که څه هم په هغې سره د نجیب حکومت په نظامي عمل سره سمه لاسه نه، بلکې په چل او ول سره چپه شو. د نجیب الله په وړاندې بریالی کودتا د کارملیانو وه، چې لومړني کارونه یې ستر جنرال نبي عظیمي په مهارت سره ترسره کړي وو. دی ټینگ کارملی و، خو په ظاهر کې یې له نجیب الله سره همکاري او د هغه پلوي کوله. د پوځ وزیر اسلم وطنجار او د کورنیو چارو وزیر رازمحمد پکتین و، چې دواړه یې زرغوني خلقیان وو. خو دا عظیمي و، چې په

پوځي چارو کې تر هغو نه ډېر د تجربې او نفوذ خاوند و. پر دې سربېره دغو وزيرانو د خاد يا واد په وړاندې چې د کارملی خادستانو له خوا چلول کېده، څه نه شو کولی، که څه هم سروال يې يعقوبي د نجيب الله پلوی و. د پوځ نوی درستيز جنرال آصف دلاور و، چې نجيب الله د عظيمي په سپارښتنه پر دغه مقام گمارلی و، خو هغه هم کارملی و. رسمي گوند هم چې نجيب الله د وطن گوند په نوم ياد کړی و، هم تر ډېر حده د کارمليانو تر نفوذ لاندې و او کارمليانو چې د خلقيانو تر څپل کېدلو پورې د مصلحت له مخې د پښتون نجيب الله ملاتړي کوله، په دغه وخت کې يې د پخوا پر شان د کارمل خوا په ټينگه ونيوله.

د کارمليانو کودتا دوه دغسې اړخونه هم لرل، چې د افغانستان بشپړتيا ته خطرناک کېدلی شو، د کارمليانو په تېره د نبي عظيمي او يو څو ستميانو په هڅونې او دسيسې سره د ازبکي مليشيا سروال جنرال عبدالرشيد دوستم په سروالی د افغانستان مرکزي حکومت له پښو نه وغورځاوه. بله دا چې د دغې کودتا په پوره سرته رسېدلو سره له هندوکش نه اخوا سيمې د شورويانو د تجويز له مخې د روسانو تر دايمي نفوذ لاندې کېدلې، چې پای يې د افغانستان دوه ټوټې کېدل کېدلې شو. د دغو لنډپارو دغه دسيسه د دوی په ناکامۍ سره د تنظيمي حکومت له خوا شنډه شوه، خو ورسره د بينان سيوان طرح هم له مينځ نه لاړه.

مولف فقير محمد ودان د نجيب الله له قول نه وايي چې په مزار کې د روسيې قونسل يو ځای بل ځای دغومره ډېر سفرونه کول، چې

کابل يې اندېښمن کړی و. نجيب الله په دې اړه د روسيې سفیر ته اخطار ورکړ، چې له دغه عمل نه لاس واخلي. په عين حال کې د حارث شاه په نامه د دوشنبه اطلاعاتو رييس چې په بلخ کې يې د مشاور په توگه کار کاووه، او له نظامي او ملکي چارو سره بلد و، د شمال ايتلاف له مشرانو سره د ارتباطي غړي پر شان فعال و. په دغه وخت کې چې دوستم په کابل کې و، نجيب الله يې په وار وار له خپل اخلاص او وفا نه ډاډه کاووه او په عين حال کې يې شبرغان ته د تگ اجازه غوښتله. نجيب الله پر هغه اعتماد نه کاووه، خو په پای کې يې هغه ته «...در اثر وساطت عده ای از اعضای بيروى سياسى حزب وطن» شبرغان ته د تللو اجازه ورکړه، خو دى چې جوزجان ته ورسېد، د حيرتان د لوا ياغي قومندان جنرال عبدالمومن خوا يې ونيوله، چې وروستى لا دمخه د فرید مزدک په تلفوني دستور له دېنه سر غړولى و، چې کابل ته لاړ شي. د حيرتان بندر مهم و، په دې چې د هغه له لارې له شوروي اتحاد نه د اړتيا وړ څيزونه کابل ته رسېدل. د دوستم بله غوښتنه دا وه، چې جنرال اخک او نور نظامي قومندانان دې له مزار نه کابل ته وغوښتل شي، په داسې حال کې چې دوى ټول د مرکزي حکومت ټينگ پلويان او د غوڅ عمل خاوندان وو او دوستم يې د وطن بشپړتيا ته خطر باله. سره له دې هم نجيب الله د گوند د اجرائيې شورا په وړانديز همدغسې وکړل، خو له دوستم نه يې هم وغوښتل چې کابل ته راشي، خو دوستم له دغه امر نه سر وغړوه او په تلفون کې يې د دولت سروال ته وويل چې «کلان های ما در کابل است، شما با آنها صحبت کنید.» هغه بيا خپل لويان محمود بريالى (د کارمل

ورور)، نجم الدين کاوياني، فرید احمد مزدک او سيد اکرام پيگير وښودل. زر وروسته دوستم له نجيب الله نه دا هم وغوښتل چې «... ولايات شمالي افغانستان را بحيث فيدریشن در جمهوری افغانستان به رسمیت شناخته ان را اعلان نماید.»<sup>(۲۵)</sup> دغه غوښتنه د شمالي افغانستان په اړه د شورويانو له تجویز سره اړخ لگاوه، چې د افغانستان د دوه ټوټه کېدلو پیلامه کېدلی شوه. دغه پېښه د دوستم او مومن ياغي توب په ډاگه کوي. هغه دا هم ښيي چې دوی لکه چې ودان وايي د «ستون پنجم» ځينو کسانو دغه کار ته هڅولي وو. دوی دواړه دغسې کسان نه وو، چې له کوم قوي ملاتړ او هڅونکي نه پرته ياغي توب ته ملا وتړي. دغو «کلان ها» کولی شول، دوستم له ياغي توب نه واپروي خو هغو دا کار ونه کړ. نجيب الله د امنیت د خوندي کولو لپاره جنرال اشک له دوه نورو جنرالانو او ځينو نظامي واحدونو سره بېرته مزار ته واستوه، خو د گوند د مرکزي شورا په اجرايوي ډله کې «توطيه کوونکو» نجيب الله ته وويل چې په دغه وخت کې چې د بينان سيوان پلان د عملي کېدلو درشل ته رسېدلی په مزار کې به نظامي عمليات د هغه په مخ کې خنډ شي او که نبي عظيمي هغې خواته ولېږل شي، دوستم به د فيدریشن له غوښتنې نه تېر شي. دغه نظر ومنل شو، په عين حال کې يو ځانگړی کميسيون د سليمان لايق په سروالی د نجم الدين کاوياني، فرید احمد مزدک، انجينر نظر محمد او محمود بريالي او نورو په غړيتوب وگمارل شو، چې په شمال او نورو ولايتونو کې اوسنی وضع د بينان سيوان تر پلي کېدلو پورې خوندي وساتي. جنرال اشک او نور بېرته کابل ته وغوښتل شول او ستر جنرال نبي عظيمي د

۱۹۹۱ د مارچ په میاشت کې مزار ته ولېږل شو. (۲۶)

په مزار کې د نظام او ګوند د لوړ چارواکي او د دولت مشر نجیب الله د ځانګړي استازي په توګه د نبي عظیمي وظیفه دا وه، چې دی هلته هغه څه وکړي، چې په هغو سره د رجیم سست شوي لینګي ټینګ او ارامي خوندي او یقیني شي. خو هغه هلته په خاص مهارت سره د دوستم ملیشواوو ته ممکنه کړه، چې مزار ونیسي او ورپسې کابل ته ځان ورسوي او د امنیت په ګډوډولو کې یې برخه واخلي. د دغو پېښو په اړه د فقیر محمد ودان او نبي عظیمي ته منسوبه د اردو او سیاست لیکنه د لومړي لاس لیکنو پر شان خاص اهمیت لري، خو هغه د اساسي موضوع ګانو په اړه د یوه او بل پر ضد دي. د بېلګې په ډول عظیمي وایي چې نجیب الله په تېلفون کې ورته وویل چې «من به جنرال دوستم وظیفه دادم که با قطعات نظامی خویش [از شبرغان] فردا وارد مزار شود.» عظیمي بیا خپله دغه وینا په خپله ژبه په دې ډول بیانوي، چې «نجیب شخصاً امر داده است که فرقه ۵۳ بدون کدام مانع و رادعی به مزار شریف مواصلت کند و آن شهر بیدفاع را تسلیم شوند.» (۲۷) دا وروسته له هغه و، چې عظیمي له جنرال اشک څخه د ټولو حکومتي قطعو قومندانې ترلاسه کړې وه. ودان د عظیمي پر خلاف وایي چې دا په خپله دی و، چې دوستم یې د مزار ښار په نیولو مامور کړ، په دغه ډول چې «...در تفاهم با سید اکرام پیگیر، با جنرال دوستم تماس ګرفته اورا به مزار شریف دعوت کرده بود و جنرال دوستم با قوای خود بطرف مزار شریف حرکت نموده فرقه ۱۸ را خلع سلاح و قدوم خویش را به مزار شریف به اطلاع (ستر جنرال) رسانید. بعد از

ان قوت های مشترک دوستم شورای نظار و سایر قومندان هاییکه بعدها در (جنبش ملی اسلامی افغانستان) شامل شدند، بدون هیچ نوع مقاومت داخل شهر مزار گردیدند. آنها قوای مسلح دولت را خلع سلاح و کنترول شهر را بتاريخ ۲۴ حوت ۱۳۷۰ (۴ مارچ ۱۹۹۲) بدست گرفتند.» ودان دا هم وایي چې هغو «به تعقیب آن حاکمیت دولت را در ولایات فاریاب، سرپل، سمنگان تعویض و در ولایت بغلان حاکمیت فامیل سید کیان تحکیم بخشیده شد.»<sup>(۲۸)</sup> د مزار وروستی پېښې او د پورته یاد شویو ډلو ترمنځ اتحاد او له هغو نه د سیاسي او نظامي شوراگانو ترکیب د ودان لیکنه تاییدوي. د عظیمي لیکنه په دې هم د اعتبار وړ نه ښکاري، چې نجیب الله به ولې هغه څوک د مزار ښار په نیولو مامور کړي چې د یاغي توب لار یې نیولې او د عظیمي د لیکنې له مخې زړه نا زړه و چې له نجیب الله سره په تېلفون کې وغږېږي، پر دې سربېره نجیب الله به ولې د یوې قومي ملیشیا سروال مامور کړي، چې هغه ښار ونیسي، چې د حکومتي ځواکونو په لاس کې و. سره له دې هم عظیمي حکم کوي، چې هغه دغه کار وکړ او دا چې هغه «غولېدلی» و. واقعیت دا دی چې نجیب الله مزار ته د ده په مامور کولو سره تېر وتلی و او هغه هلته د خپلې وظیفې له مخې کوم مهم کار هم ونه کړ او لکه چې زر به ولیدل شي، کابل ته ناکام ستون شو. ده لا هلته هغه حکومتي لوړ چارواکي لکه د اردو د سیاسي چارو آمر مانوکی منگل او جنرال جمعه اخک او تاج محمد اخک او نور چې کوبښن یې کاووه په مزار او نورو سیمو کې امنیت ټینګ کړي، په دغسې لفظونو یاد کړي لکه یو څوک چې په دغسې کلمو



سره نازي فاشستان يادوي. لا مهمه دا ده چې نبي عظيمي په مزار کې توطيه کوونکی په خپل حال پرېښوول چې له هغه ولايت نه کابل ته خطر متوجه کړي، چې دا په افغانستان کې يوه بېساري پېښه ده. دغه خطر د نالوستي دوستم په سروالی د گلم جم د مليشیاوو له خوا و، چې عظيمي هغه په دغو الفاظو ستايلی دی. «جنرال دوستم و قطعاً تحت امر وی در تمام مدت انقلاب، خاصاً در دفاع مستقلانه یکی از بزرگترین و نیرومندترین جز و تام های بزرگ قوای مسلح افغانستان شمرده شده، نقش قاطعی را در دفاع از تمامیت ارضی و استقلال ملی کشور بازی کرده بمثابه ستون فقران اردوی افغانستان شمرده میشود.»<sup>(۲۹)</sup> دا هغه جنرال و، چې ستر جنرال عظيمي ته يې د اخطار په ډول ويلي وو، چې نجيب الله دې مانوکی منگل، جمعه اشک، رسولي او تاج محمد کابل ته وغواړي او «اگر دست به سلاح برده شود چنان آتشی درخواهد گرفت که هيچ کس پيش روی آن را گرفته نخواهد توانست.» د رسمي گوند مرستيال فریدمزدک هم عظيمي ته همدغسې ويلي وو: «در مزار چنان آتشی برپاکنیم که خشک و تر را بسوزاند.»<sup>(۳۰)</sup>

دوستم او مزدک به پر دغه ستر جنرال ډاډه وو، چې هغه ته يې خپل دغه خطرناک رازونه څرگند کړل، که څه هم دی د خپل رجيم لوړ چارواکی او د دولتمشر ځانگړی استازی او په دې مامور و، چې په دغه حساس وخت کې په مزار کې د امنیت وړاندوونکو مخه ونيسي. د همدغه اعتماد له امله و، چې دوستم ترېنه وغوښتل چې د نورو په ورځ (حمل ۱- ۱۳۷۱- مارچ ۲۱- ۱۹۹۲) «... علم را بالا کنید.» او

ده د هغه امر پر ځای کړ، که څه هم د هغه په وینا دوستم «با وصف تیلیفون های مکرر نجیب حاضر نه شد باوی صحبت کند.»<sup>(۳۱)</sup>

په دغه وخت کې په مزار او کابل کې پټې غونډې او فعالیتونه ډېر کېدل. نجیب الله لکه چې دمخه ویل شوي، چې د سیوان د پلان په تطبیق سره به د هېواد د بښکني لپاره له خپل مقام نه ځان گوښه کړي، خو «... وظیفه فعلی را تا هنگامی دوام میدهم که طرح ملل متحد تطبیق شود و حکومت موقت بوجود آید.»<sup>(۳۲)</sup> په رښتیا هم د موقتي حکومت تر راتللو پورې د دولت مشر په توګه د نجیب شته توب د بې امنیتی په وړاندې حتمی و، خو سره له دې هم په کابل کې کارملیانو او په مزار کې دوی ته اخلاصمنو قومي ملیشیاوو او نورو په دغه حساس وخت کې دغسې ورانې وکړ، چې د بینان سیوان د تجویز له مخې د موقتي حکومت رامینځ ته کېدل یې ناممکن کړل. د نجیب الله پخواني صدراعظم سلطان علي کښتمند هم په دغسې دسیسې کې بې برخې نه و. دی چې په دغه وخت کې په مسکو کې و، د مزار په سقوط سره د تاجکستان دوشنبه ښار ته واستول شو او هغه هلته «... بعد از دید و باز دید با عده ای از فعالین شامل توطیه که قبلاً در دوشنبه و تاشکند جمع شده بودند یک عده از گروپ مخالفین مذکور را به شمول برادرش اسدالله کښتمند و نجیب الله مسیر به شهر مزار فرستاد.» مسیر هغه څوک و، چې د کارمل په وخت کې د یوه فرعي حکومت یا د ودان په ژبه «شبهه حکومت» سروال و او هغه اوس «... در تحریک و سازماندهی بغاوت دوستم و تشکیل ایتلاف شمال نقش برجسته داشت.»<sup>(۳۳)</sup>

په مزار کې د جنډې د پورته کولو په ورځ د ودان په وينا دغو کسانو يوه پټه غونډه وکړه. عظيمي، قومندان احمدشاه مسعود، دوستم ازاد بېگ خان (د ازبکستان اوسېدونکی چې د ازبکانو د يو موتي کولو لپاره کار کاووه)، نجفي (د ايران د جاسوسی سازمان افسر)، عبدالعلي مزاری د اسلامي دعوت گوند مشر. هدف دا و، چې نجيب الله له واک نه وغورزول شي او د دغه مقصد لپاره دوه کمېټې جوړې شوې. سياسي کمېټه او نظامي کمېټه. سياسي کمېټه به د احمدشاه مسعود، محمود بريالي، اکرام پيگير، عبدالعلي مزاری او يو څو نورو په غړيتوب او نظامي کمېټه به له ۳۲ جنرالانو نه جوړه وي. د نبي عظيمي، اصف دلاور، دوستم، مومن، جعفر نادري، قسيم فهيم او نورو په گډون، د سياسي کمېټې سروال به احمدشاه مسعود او د نظامي کمېټې سروال به نبي عظيمي وي. (۳۴) د عظيمي روايت له دغه روايت نه توپير لري. دی ليکي چې نظامي شورا د نجيب په سپارښتنه وه، چې دی يې د سروال په توگه وگماره، چې دی به د هغه (نجيب الله) له گونډه کېدلو سره د کابل امنيت ساتي او بيا به قدرت د ملگرو ملتونو تر څارنې لاندې نوي حکومت ته سپاري. (۳۵) د دغې ليکنې مانا دا وه چې عظيمي به د نجيب الله پر ځای نوی حکومت يا پنځلس کسيز کميسيون ته قدرت سپاري، حال دا چې دی د دولت سروال نه و، په هر حال د ودان ليکنه زما له هغې ليکنې سره سر خوري، چې ما هغه وخت د يوه اعتبار وړ شخص د اوږدې لاسي ليکنې له مخې کښلې، چې اول مې د مجاهد ولس په جريده کې خپره کړه او وروسته مې په خپل يوه انگرېزي اثر کې ونيوله، په نامه (د افغانستان- د شوروي يرغل او د افغانانو ځواب). ما

ليکلي وو چې «... د مارچ په ۲۲ مه په يوې غونډې کې احمدشاه مسعود، دوستم، عبدالعلي مزارې او نبي عظيمي پرېکړه وکړه، چې نجيب الله دې نسکور شي او يو نوي حکومت دې پر پښو ودرول شي، چې مسعود به د دولت مشر، مزارې به صدراعظم او دوستم د دفاع وزير وي.»<sup>(۳۶)</sup> خو د رزاق مامون په روايت قومندان احمدشاه مسعود په يادې غونډې کې گډون نه لاره او قسيم فهميم يې د خپل استازي په توگه استولی و. دی له يادې غونډې نه هم نه غږېږي، خو وايي چې «... مذاکرات میان قسيم فهميم، به نماينده گي از احمدشاه مسعود، جنرال دوستم و منصور نادری و جنرال مومن صورت گرفت.» دی دا هم وايي چې «... در سقوط مزار شريف، میان شورای نظار و فرماندهان ناراضی شمال تفاهم قبلی وجود نداشت.» لا مهمه دا ده چې مامون د جنرال هلال له قول نه وايي چې احمدشاه مسعود په دې اړه په يوې ليدنې کې ورته ويلې وو، چې «... من اساساً طرفدار سقوط نظام درين مقطع زمانی نیستم. نه من توان رهبری و مدیریت این حوادث دراماتیک را در خود می بینم و رهبران هفت گانه در پشاور پاکستان نیز ظرفیت رهبری افغانستان کنونی را ندارند.» مسعود ورته دا هم ويلي وو چې «من شخصاً برای انجام مسؤولیت تاریخی درين وضعیت حساس دو هزار کدر ورزیده در اختیار ندارم.» په دغه حال کې د احمدشاه مسعود نظر دا و، چې «پلان پنج فقره ای ملل متحد را اگر بگذارید تطبيق شود تا رسيدن زمان انتخابات به چیزهای زیادی دست خواهیم یافت.»<sup>(۳۷)</sup> په دې حساب د بينان سيوان د پلان او د هغه د تطبيق په اړه د قومندان مسعود او د نجيب الله نظر يو و. په هر حال د

مزار پټه غونډه غیر عملي وه. گلپون کوونکي يې دغسې کسان نه وو، چې پر افغانستان باندې واک چلولي وشي، هغه هم په هغه حال کې چې د باندنيو په غونډه کې گلپون لاره. ډېره مهمه دا ده چې په دوی کې د يوه کس ژبه هم پښتو نه وه او اسلامي تنظيمونو د دوی حکومت نه منه. که دوی د کابل ښار هم نيولی وای، د گلووې او جنګ يوه بله دوره به شروع شوې وای. داسې ښکاري چې دوی ټولو فکر کاووه، چې په کابل کې وضع نوره هم گلووې کيږي، دا يوه عامه او واقعي اندېښنه هم وه او دوی بايد له دغې گلووې نه گټه ترلاسه کړي او هغه سپکې او درنې وسلې ترلاسه کړي، چې هلته په ډېر مقدار شته وې او د دولتي شتمنيو په لوتولو سره خپلې ډلې پياوړې کړي او بيا به د قدرت په لوبه کې غټه برخه واخلي. دوی په رښتيا هم همدغسې وکړل.

نبي عظيمي په داسې حال کې چې په مزار کې يې د مجاهدانو له خوا د خطر احساس کاووه، د دوستم په مرسته په يوې الوتکې کې د حمل په ۴ مه (مارچ ۲۵) ځان کابل ته ورسوه او هلته يې نجيب الله ته د خپل ماموريت د ناکامۍ او د شمال له سيمو نه د رجيم د لاس لندېدلو راپور ورکړ. د راپور ورکولو په وخت کې يې د يوې بوډۍ پر شان ځان دغومره غمجن وښود، چې له سترگو نه يې اوبښکې بهولې. دا هغه وخت و، چې د نجيب الله د گونډه کېدلو خبر خلک اندېښمن کړي او کارمليانو په گونديانو او نظاميانو کې د هغه پر ضد پارونې کولې. په کابل کې له دې وروسته پېښې چې ډېرې او گړندۍ روانې وې، په ډول ډول بيان شوې دي، چې د هغو سم کښل يې گران دي. په لنډ ډول نجيب الله هڅه کوله چې د کابل وضع ارامه وساتي او د دغه مقصد

لپاره له اطراف نه نظامي قطعې وغواړي. په دغه لړ کې يې هغه نظامي واحدونه چې مخکې يې مزار ته استولي وو، کابل ته وغوښتل، خو په دغه وخت کې د گوند اجرائيوي کميسيون د محمود بريالي او سليمان لايق په مخکښې د هغه په وړاندې د يوه اجرائيوي قدرت پر شان عمل کاوو. په دوی کې ځينې لا د دسيسو په کولو کې تر هغه نه هم ماهر شوي وو، که څه هم دی کلونه کلونه د خاد سروال و، چې د دسيسو غټ مرکز و. ودان وايي چې «بالاخره اعضای کميسيون به ريس جمهور پيشنهاده می نمايند که جنرال دوستم را قانع ساخته اند تا افراد قطعاتی را که قبلاً برای دفاع شهر مزار شريف فرستاده شده بودند (قعاتيکه جنرال نبي عظيمی ان ها را بدون مقاومت به دوستم تسليم نموده بود) و نزد دوستم اسير اند دوباره ازاد و بکابل بفرستند. زيرا اين افراد برای دفاع از شهر کابل ضرورت است بناءً برای انتقال آنها طياره فرستاده شود. در نتیجه ۱۸ فروند طياره جهت پرواز به مزار شريف موظف گرديد.»<sup>(۳۸)</sup> خو د اپرېل په ۱۵ مه ۱۹۹۲ (حمل ۲۶، ۱۳۷۱) د حکومتي قطعو پر ځای د دوستم مليشياوي د کابل په هوايي ميدان کې ښکته شوې. عظيمي وايي چې د هغو لومړۍ ۶۰۰ کسيزه ډله له ميدان نه چاراسياب ته واستول شوه، خو بله اته سوه کسيزه ډله يې چې د شپې په نهو بجو ورسېده، د هغو د قومندان روزي په غوښتنه يوازې د يوې شپې تېرولو لپاره په ميدان کې پرېښودل شوه. نور نو د ده په خپله ژبه «من فکر کردم که موجوديت آنها برای یک شب در ميدان هوایی اشکال ندارد، قانع شدم و اجازه دادم.»<sup>(۳۹)</sup>

په دغه ډېر حساس وخت کې کابل ته د گلم جم د مليشياوو بلل د

سليم عقل پر خلاف کار و، هغه چا وغوښتلې؟ د ودان د ليکنې له مخې د رسمي گوند د اجراييوي کميسيون امر کړی و، چې هغه حکومتي قطعې دې کابل ته وغوښتلې شي، چې دمخه مزار ته استول شوې وې او هلته د دوستم تر کنترول لاندې شوې وې، خو نبي عظيمي وايي چې نه، قضيه دغسې نه وه او په خپله نجيب الله هغه ته امر کړی و، چې د دوستم مليشاوې کابل ته وغواړي، په دې ډول چې «... بنابر خواهش بيروي اجراييه حزب وطن، مخصوصاً بريالی اجازه دادم که جهت تقويه قوت های شهر کابل و مصونيت رفقا چار طياره به مزار شريف بروند و جنرال دوستم با رفقا وعده کرده است که برای شان پرسونل بکابل بفرستند.» د عظيمي د ليکنې له مخې نجيب الله دا هم ورته ويلي وو، چې «... حينکه سربازان مذکور بکابل رسيدند فوراً به محلات فرستاده شوند.»<sup>(۴۰)</sup> له «محلات» نه مراد چاراسياب او له ښار نه د باندې نور ځايونه وو، خو عظيمي د هغه د امر پر خلاف هغو ته په هوايي ميدان کې د پاتې کېدلو اجازه ورکړه او نجيب الله يې هم پرې خبر نه کړ.

دلته يو ځل بيا د ودان او عظيمي ليکنې سره ټکر کوي، خو د ودان ليکنه جنرال محمد اسحق توخي تاييدوي او د اعتبار وړ گڼلوي. دی چې د نجيب الله مرستيال او مشاور و، وروسته په يوې ليکنې کې ويلي چې «... بتاريخ ۲۶ حمل به هدايت محمود بريالی بدون اجازه ريس جمهور برحال و قومندان اعلى قواى مسلح افراد شورشي جنرال دوستم و شورای نظار را ذريعه طياره به کابل انتقال داده و ميدان هوايي پای تخت را در اشغال قرار دادند.»<sup>(۴۱)</sup> بل مهم ټکی دا دی چې دغو

مليشياوو د کابل هوايي ميدان تر خپل کنترول لاندې ونيوه او هلته يې په يوه ډول حکومت کولو پيل وکړ، ان تر دې چې لکه زر به وليدل شي، چې د نجيب الله له امر نه يې هم سر وغړوه، په داسې حال کې چې له هغه غوښتل شوې وه، چې په کابل کې د چارواکو په هدايت امنيت ټينگ کړي، نه دا چې حکومت وکړي. د ميدان امر هم د هغو مخه ونه نيوله، يا يې نيولی نه شوه. د مامون په نظر دوستم د مشرۍ شخص نه و، خو دا نورې پېښې وې چې دی يې د سياست ډگر ته هم ورکش کړ. بل مهم ټکي چې تر اوسه له نظر نه لوبدلی د کابل هوايي ميدان ته د دغو مليشياوو په هغه ورځ راتگ دی، چې د گوند اجرايوي کميسيون کارملي غړي د نجيب الله په وړاندې خپله توطيه عملي کوي. دغه هم مهالتوب تصادفي نه بلکې تجويز شوی و. يوازې کوم ژمن کس يا پارتيزان به هغه په بل ډول وښيي، لکه ک. ج. ب چې افغانستان ته دخپل يرغليز پوځ استولو ورځ او په هماغه ورځ د حفيظ الله امين وژنه او د هغه د حکومت نسکورېدل تصادفي اعلان کړې وه.

ودان په خپل دوهم اثر کې د مليشياوو راتگ او د نجيب الله پر ضد دسيسې برالا پيل په يوه ورځ د حمل ۲۵ مه (اپرېل ۱۴) ښيي، چې هغه زما له ليکنې سره هم سر خوري، خو د عظيمي دغه نېټه د حمل ۲۷ مه ده. زما او د توخي د ليکنې له مخې د کورنيو چارو وزير رازمحمد پکتين نجيب الله د مليشياوو له راتگ نه خبروي، خو دی دغه نېټه د حوت ۲۶ مه ښيي او ليکي چې «... در همان ساعتی که مليشيه های شورشی دوستم ذريعه طياره به کابل انتقال ميشدند، نگارنده [توخي] هم به دفتر رييس جمهور حاضر بودم که رازمحمد پکتين از پياده شدن



مليشه های دوستم به رییس جمهور تلیفونی اطلاع داد و رییس جمهور از جنرال عظیمی، اصف دلاور، لوی درستیز و جنرال عبدالفتاح قومندان هوایی و مدافع هوایی تلیفونی پرسید که کی به آنها اجازه داده است که وارد کابل شوند؟ رییس جمهور به جنرال های مذکور هدایت داد تا انهای را که فرود آمده اند از میدان خارج و ورود بعدی شان را توقف دهند.»<sup>(۴۲)</sup>

نجیب الله به تر دغه وخته هم نه پوهېده چې دا هماغه جنرال و، چې د بريالي په مخکښې يې دغه مليشاوې راغونښتې او دوی ټولو د ده پر ضد عمل پیل کړی وو، چې توخي هغه په دې ډول یاد کړی دی. «... جنرال عظیمي و همدستانش با بغاوت و مليشه شمال همدست و هم پیمان و هم نظر بودند. بغاوتی که نه تنها منجر به تخریب عملیه صلح ملل متحد شد، بلکه کشور را در حمام خون غوطه ور ساخت.»<sup>(۴۳)</sup> په خپله نجیب الله هم دغه عمل توطیه او هغه د عظیمي له خوا بولي لکه چې عظیمي په خپلې وروستۍ لیډنې کې د نجیب نه د قول نقل کوي او وایي چې «رفیق عظیمی من از تو و رفقاییت توقع نداشم بمقابل من کودتا کنید.»<sup>(۴۴)</sup>

ودان د دغې کودتا وروستۍ صحنه په دغه ډول انځوروي، چې د حمل په ۲۶ مه (په بل اثر کې ۲۵ مه) د وطن گوند د مرکزي شورا د اجرایيوي هیئت یو شمېر غړي بريالی، کاویاني، مزدک او وکیل د نجیب الله ادارې ته لاپل او ورته یې وویل، چې «قومندانان شمال از جمله جنرال دوستم و احمدشاه مسعود که اکنون بر شهر کابل مسلط اند بنا بر خصومت با شخص خودت نمیتوانند موجودیت را در مقام

رياست جمهوري تحمل کړند در حالیکه آنها با ساير رهبران حزبي و  
 اعضاي حزب کدام ضدیتی ندارند. با این حال باید [شما] از مقام  
 ریاست جمهوری و دیگر مقام های حزبی و دولتی استعفا بدهید.»  
 نجیب الله ورته کړه چې په دغه وخت کې چې د بینان سیوان پلان  
 عملی کېدلو ته نژدې شوی، د ده ګوښه کېدل به د مشرۍ تشه رامینځ ته  
 کړي، چې نتیجه به یې د پلان ناکامي او په وطن کې نا ارامي وي، خو  
 هغوی په خپلې غوښتنې ټینګ وو او ده بیا ورته وویل چې په دغه حال  
 کې به دی خپله استعفا د ګوند مرکزي شورا یا لویې جرګې یا ولسي  
 جرګې ته وړاندې کړي. د هغه په دغه ځواب سره وضع ترخه شوه او  
 مزدک لا هغه وترتېه په همدغه وخت کې و چې د نجیب الله د تېلفون  
 او مخابراتي سیستم له کار نه ولوېد او بریالي ورته اخطار ورکړ چې که  
 غواړې ژوندی پاتې شې باید د دوی هغه لیکنه خلکو ته واوروې چې  
 پکې ویل شوي وو، چې ده د شوروي پوځ افغانستان ته او د دوستم  
 ملېشه کابل ته راغوښتې ده او دی اوس له دې امله له دوی نه بښنه  
 غواړي او له ولسمشرۍ نه استعفا کوي. نجیب الله د دوی دغه غوښتنه  
 په ظاهر کې ومنله او دوی په خپل فکر په مقصد ورسېدل او د  
 ولسمشرۍ له ماڼۍ نه ووتل. لایق وروسته ودان ته ویلي وو، چې دی  
 په دغې ډلې کې نه و.

په بله ورځ د نجیب الله د دوو مهمو ملاتړانو مړي پر خپلو  
 دفرونوکې وموندل شول، چې یو یې د غلام فاروق یعقوبي د امنیت  
 وزارت وزیر او بل یې د جنرال عبدالباقي د همدغه وزارت پنځمې  
 څانګې سروال و. د یعقوبي مرګ انتحار اعلام شو، خو ویل کېده چې

هغه دهمدغه وزارت د لومړي مرستيال جنرال يارمحمد کار و، چې د مزدک ورور و. (۴۵)

نجيب الله سره له دې هم د امنيت وزارت په لور روان شو، چې د راتلونکو پېښو په وړاندې تياري ونيسي، خو د گارډ يوې ډلې يې د سپرلي موټر ودروله او ورته يې وويل چې دوی ته همدغسې امر شوی دی خو آمر يې د مسؤليت په منلو سره اجازه ورکړه. خو نجيب الله پوه شو، چې نور هر څه ختم دي او ژوند يې هم په خطر کې دی. بيا دی سيده د ملگرو ملتونو دفتر ته لاړ او د هغه ځای له تيلفون نه يې له بينان سيوان نه چې په دغه وخت کې په اسلام اباد کې و، وغوښتل چې کابل ته ځان په بېرېه ورسوي او هغه د سهار په يوه بجه کابل ميدان ته ځان ورسوه خو د دوستم مليشاوو له الوتکې نه د وتلو اجازه ورنکړه، ترڅو چې د جنرال عظيمي په مرسته يې وکولی شول نجيب الله ته ځان ورسوي او له هغه سره يو ځای بېرته ميدان ته لاړ شي، چې هغه په الوتکه کې له افغانستان څخه بېرون کړي، خو جنرال عبدالرزاق د ملي گارډ يوه جنرال د نجيب الله د تللو مخه ونيوله. مامون د ډگروال وهاب نورستاني د ملي گارډ يوه قومندان له قول نه وايي چې «...تورن جنرال عبدالرزاق... شخصاً هدايت داده که هيچ کس را نگذارند که از کابل به طرف ميدان هوايي برود. حتی اگر ريبس جمهور باشند.» (۴۶)

جنرال عبدالرزاق د دغه کار صلاحيت نه لاره خو دا چې د مرکزي شورا اجرايوي هيئت غړی وو، چې مخکښ يې محمود بريالی و، په دغه کار مامور کړی وی، په دغه وخت کې دی او ډله يې ده چې د نجيب الله په وړاندې درېدلې او هغه ته يې اخطار هم ورکړی و. زر وروسته

چې بينان سيوان د همدغه هيئت له مخکښانو بريالي او لايق سره څو خله وليدل، چې د هغو په اجازه نجيب الله بېرون ته بوتلل شي، هغو اجازه ورنکړه او نجيب الله بيا لکه بندي مېلمه د ملگرو ملتونو په دفتر کې پاتې شو. تر څو چې طالبانو د ۱۹۹۶ په اکتوبر کې چې کابل ونيوه هغه او د هغه ورور د کابل د نيولو په اولو ساعتونو کې په غالب احتمال د آی اس آی کوم ګمارل شوي کس د طالب په جامه کې د اريانا په څلور لارې کې په دار وځړول.<sup>(۴۷)</sup> لکه چې تر هغه لږ دمخه يې د ملا بورجان په نامه د طالبانو يو ملي فکړه قومندان د څرخي پله ترڅنگه له مينځ نه وړی و.

د نجيب الله په جبري ګوښه کېدلو سره د مشرۍ يا سياسي تشه راغله او د بد امنيتۍ اندېښنه نوره هم عامه شوه. عبدالوکيل په جبل سراج کې له احمدشاه مسعود او محمد رفيع په لوگر کې له حکمتيار سره وليدلو په دغه مقصد چې د کومې فيصلې تر کېدلو د ارامۍ رعايت وکړي او خپل ځواکونه په کابل ښار کې دننه نه کړي. هغو په ظاهر کې هوکه وکړه، خو بې اعتمادې دغومره ډېره وه او د شمال د ايتلاف منسوبانو قومی احساسات تر دې حده پارولي وو، چې دغو ليدلو ګټه ونه کړه. له بلې خوا د نظامي شورا تجويز پر خپل حال پاتې و او د شمال ايتلاف درزي شو او وضع په عمومي ډول ډېره کړکېچنه شوې وه.

کابل بې ولسمشر پاتې او له دغسې مورال لرونکو نظامي افسرانو نه محروم و، چې امنيت خوندي وساتي، که څه هم په دې وخت کې په ښکلو يونيو فورمونو کې نظامي افسران او جنرالان د ستر جنرال په

گډون تر هر بل وخت نه ډېر وو. د فيشنې او د اوتو کړو درېشيو گونديان او چارواکي هم لږ نه وو، خو هيڅ يوه د کارمل په گډون د مشرۍ دغه تشه ډکولۍ ونه شوه. کارمل که څه هم ځان نه ښوده، د دغو وړانکاريو سرچينه وه، که نه مخلصانو يې دغه وړانۍ نه کاووه، دا په دغسې حال کې چې د دوی توان نه لاره چې حتی د کابل امنيت وساتي. کارمل چې پخوا د کابل خلکو دوه ځلې ولسي جرگې ته د خپل استازي په توگه غوره کړی و، اوس يې جرئت نه لاره چې له خپل هستوگنځي نه بهرون شي. دی چې پر افغانستان باندې د شوروي د يرغل محرک و، افغانانو لا هم د بکوف يانې ببرک کارمل وطنفروش په نامه يادوه. خو دی له خپل دغه حال نه هم راضي و، په دې چې ده په پای کې له هغه چا نه هم انتقام واخيست، چې د ده مقامونه يې نيولي وو. ده ته په خاص ډول د گوند د عمومي منشي مقام، د نورو کمونستي گوندونو د عمومي منشيانو پر شان سپېڅلی و او هغه يې خپل تلپاتې حق او نجيب الله يې مرتد او غاصب گانه. ده د خپل دغه حق په وړاندې قانوني نظام او ملي پخلاينې ته اهميت نه ورکاوه، لکه تحول منونکی نجيب الله چې ورته ورکاوه. کارمل د خپلې عقيدې پر حقانيت باندې تر مرگ پورې هغسې ټينگ ولاړ و، لکه برېښنا چې په شوروي اتحاد او هټلر چې په جرمني کې پر خپلو عقيدو ټينگ ولاړ و. د همدغې عقيدې په قوت و، چې کارمل گورباچوف ته ويلی وو، که تاسې اوس خپل پوځ له افغانستان څخه بهرون کړئ بيا به مجبور شئ چې يو مليون پوځ راواستوئ. دی اوس هم د ستالين د وخت جذمي کمونست و او په ماضي کې يې ژوند کول غوښتل که څه هم دی په دغه وخت کې د

خپلو سياستونو او کړو په نتيجه کې د يوه افسانوي پاچا پر شان لوخ لغړ شوی و.

په دغه حال کې په کابل کې دوه پروسې روانې وې، له يوې خوا د مليشیاوو او اسلامي تنظيمونو کسانو ښار ته ننوتل وار په وار ډېرېدل او له بلې خوا د رجيم چارواکو، نظامي افسرانو او گوندیانو له ښار نه بهرون کېدل. دوی اول په شخصي کورونو کې پټ شول او بيا ډېری يې له خپلو کورنيو سره د نورو په مرسته له وطن نه ووتل. له دوی نه ډېرو پېښور ته مخه وکړه که څه هم پاکستان ته يې د خپلې ايډيالوجۍ او جنګي چلند له مخې بد رد ويل. په خپله کارمل د حيرتان په ښار گوتي کې جنرال مومن ته پناه يووړه، تر څو هلته د بې کسی او بې وسۍ په حال کې په حسرت سره مړ او خښ شو. خو وروسته طالبانو د هغه جسد د آمو په سين کې لا هو کړ، د دې لپاره چې هغه د خپلې خوښې ملک د روسيې په لور وړول شوی او په بېگانه افغانستان کې يې هيڅ نښه نه وي پاتې.

د ودان د ليکنې له مخې رازمحمد پکتين او اسلم وطنجار «تا تاريخ ۲۵ اپريل (۵ ثور) بافراډ حزب اسلامي گلبدین حکمتيار زمينه مساعد نمودند با لباس های ملکی در وزارت داخله جابجا و انها را مسلح ساختند. همچنان ماموریت های څارندوی شهر کابل را بانها تسلیم نمودند. ضمناً عده ای از افراد حزب اسلامي بکمک بعضی از صاحبمنصبان گارد امکان یافتند در ارگ ریاست جمهوری نفوذ نمایند.» خو په ښار کې د شمال ایتلاف پله دېره درنده وه ځکه چې «...جنرال دوستم و متحدین او احمدشاه مسعود حزب وحدت

اسلامي قبلاً بطور علنی با کمیت بیش تر و امکانات بهتر که توسط (ستون پنجم) در قوای هوایی، اردو، قطعات ګارد ملی و سایر ارګان های وزارت امنیت دولتی داخل شهر شده نقاط ستراتیجکی شهر را اشغال نموده، سلاح های ثقیل و تجهیزات بیشتر جنگی را بدست آورده بودند.»<sup>(۴۸)</sup> دغو ځواکونو په کابل کې د وسلو او دولتي شتمنیو په چور کولو پیل وکړ، چې هغه وروسته نورو ته سر مشق او په تنظیمي دوره کې د چور او وژنې یوه بله دوره شوه.

کارملیان د نجیب الله له ګوښه کېدلو نه وروسته په کابل ښار کې د لږ وخت لپاره لاس په کار شول. دغه وخت کابل تر هر بل وخت نه ډېر د مجاهدانو له خوا محاصره و او کارملیانو پر پوځ هم باور نه لاره او د هغه په وړاندې یې د خپلو موټلفانو په مټ لاس په کار شول او هغوی یې «برادران مجاهد» وبلل او دا یې له یاد نه وایستله چې هغوی یې تر دغه وخت پورې په ډالرو او کلدارو پلورل شوي اجیران ګڼل. اوس یې دغه «برادران مجاهد» مامور کړل چې ملي پوځ بې وسلې کړي. ودان وایي چې «در نتیجه قطعات قوای مسلح جمهوری افغانستان، اردو، څارندوی و امنیت دولتی را در مجموع خلع سلاح کردند و برادران را مسلح کردند.»<sup>(۴۹)</sup>

دوی هغه کسان وو، چې ویل یې غواړي په افغانستان کې ټولو خواریکښو وروڼو ته بې له هیڅ ډول توپیر نه د مخکې په سر جنت جوړ کړي، خو اوس یې د قدرت په لوبه کې د ژبني او قومي تعصب لار ونيوله. دوی چې د خپل اقتدار په وخت کې خپل مخالفان د انقلاب ضد په نامه مجبورول، خپل پلارنی هېواد پرېږدي او نورو ملکونو ته

کډه وکړي، اوس په خپلې لنډپارۍ سره مجبور شول، په خپله کډه وکړي او له دغسې حکومتونو نه پناه وغواړي، چې د خپلې ايډيالوجۍ له مخې يې تل نښکښل.



## د تنظيم واکي پيل

د اپرېل تر ۲۴ پورې اټکل شل زره وسله وال مجاهدان او قومي مليشيا په کابل کې ننوتلې او ښار يې تر دې حده خطرناک کړی و، چې د بينان سيوان په ژبه «کابل په هر چا پورې اړه لري، خو هيڅ څوک پرې کنترول نه لري.» بينان سيوان چې موظف و، د سياست مخکښ افغانان وهڅوي چې سره په ګډه کوم ډول پراخ بنسټ حکومت پر پښو ودروي، اوس په دې لټه کې شو، چې افغانستان د بې امنيتۍ له ناوړو پايلو نه وژغوري. د اپرېل په ۲۳ مه يې په داسې حال کې چې د تنظيمونو مشران يې د وسله وال ټکرونو ناوړو پايلو ته متوجه کړل، د پاکستان صدراعظم ميا نواز شريف يې په افغانستان کې له خطرناک حال نه خبر کړ. هغه په سبا ماښام د اپرېل په ۲۴ مه ۱۹۹۲ په پېښور کې د اسلامي تنظيمونو سران د کوم ډول فيصلې لپاره د ګورنر هوس هال ته وبلل. حکمتيار چې کابل ته نژدې چيرته و، په غونډه کې ګډون وکړ او قطب الدين هلال د هغه په استازيتوب پکې ګډون وکړ، خو هغه له غونډې نه د کومې موضوع پر سر د اختلاف له امله زر ووت. په دغه وخت کې د نواز شريف حکومت او حکمتيار اړيکې سرې شوې وې. د يادولو وړ ده چې د دغو تنظيمونو مشرانو له افغانستان نه د شوروي پوځ وتلو نه يوه اونۍ وروسته د فبرورۍ په ۲۳ مه ۱۹۸۹ يو عبوري يا

انتقالي حکومت په پښو درولی و، چې سروال يې صبغت الله مجددي او صدراعظم يې عبدالرب رسول سیاف و. خو دا چې یو انحصاري حکومت و، تر دغه وخته يې اعتبار له لاسه ورکړی و. په تېره چې مجاهدان يې د جلال اباد ښار په نیولو کې پاتې راغلي او تر دغه وخت يې کوم مهم کار هم نه وکړي. سربېره پر دې چې هغه یوازې تنظیمي جوړښت و، د هغه په جوړښت کې د عربستان ډالرونو غټ رول لرلی و. هر څه چې و، د حالاتو په تغیر سره د نوي انتقالي حکومت پر پښو درول ضروري شوي وو. خو د دغه حکومت په جوړولو کې هم هماغه تېروتنې تکرار شوې چې هغه وروسته د کورني جنگ یو علت شو. زه د دواړو حکومتونو د جوړېدلو په وخت کې په پېښور کې وم او د دواړو په اړه مې دقیق مالومات ترلاسه کړي، چې د هغو پر بنسټ دلته خپله لیکنه په لنډ ډول وړاندې کوم او خپله لیکنه پای ته رسوم.

د پېښور دوهمه فیصله د افغان حکومت د تنظیم په اړه څنگه وشوه، په یقین سره مالومه نه ده. دغومره مالومه ده چې هغه په یوه ماښام کې وشوه او د عبدالرب رسول سیاف په قلم له حکمتیار نه پرته ټولو اسلامي تنظیمونو مشرانو لاسلیک کړ، چې زه يې دلته ټکی په ټکي نقلوم:

بسم الله الرحمن الرحيم

۱- پرېکړه وشوه چې د حضرت صاحب صبغت الله مجددي تر مشرۍ لاندې دې یو پنځوس کسيز هیئت داخل د افغانستان ته ولاړ شي، تر څو د دوه میاشتې [میاشتو] په موده کې د موجود واکدارانو څخه قدرت په پوره ډول او بې [له] قید او شرطه ترلاسه کړي. د دغه

هيئت مشر به په همدې [همدغو] دوو مياشتو کې د دولت د رياست ممثل هم وي. دغه هيئت به د دغې مودې څخه وروسته د عبوري دولت تر اړخه د اسلامي موقتي شوراى په حيث پاتې کېږي او رياست به [يې] د حضرت صاحب په غاړه وي. د دې شورى موده به هم څلور مياشتې وي.

۲- پرېکړه وشوه چې استاد رباني دې د څلورو مياشتو لپاره د افغانستان د اسلامي موقت دولت د رييس او د رهبري شورى د مشر په حيث وي، دى به خپل کار هلته شروع کوي، چې د قدرت د انتقال دوه مياشتې پوره شوې وي.

۳- دا پورته تعين شوې مودې کې به يوه ورځ هم نه تمديدېږي.

۴- د صدارت مقام او د کابينې نور غړي به د تنظيمونو د مشرانو نه پرته د دوهمه درجه غړو څخه ټاکل کېږي.

۵- د صدارت مقام د افغانستان اسلامي حزب ته ورکړل شو.

۶- د صدارت معاونيت او داخلي وزارت د افغانستان اسلامي اتحاد ته.

۷- د صدارت معاونيت او د معارف وزارت د مولوي صاحب خالص حزب ته.

۸- صدارت معاونيت او خارجه وزارت د محاذ ملي اسلامي گوند ته ورکړل شو.

۹- د دفاع وزارت د افغانستان اسلامي جمعيت ته ورکړل شو.

۱۰- ستره محکمه د حرکت انقلاب اسلامي تنظيم ته ورکړل شوه.

او دا پرېکړه هم وشوه چې شوراى رهبري به علاوه پر

تقسيمات.... د حزب وحدت او شورای ايتلاف او مولوي صاحب منصور او نورو ورونيو لپاره وزارتونه تثبيري.

د دې ټولې پروسې عمر شپږ مياشتې ده او په دې ترڅ کې به د راتلونکي انتقالي حکومت لپاره اسلامي متفق عليها شورا تصميم نيسي، د هغه انتقالي عمر به دوه کاله وي.»

لکه چې دمخه وويل شول دغه غونډه د پېښور د گورنر هاوس په ماني کې د ۱۹۹۲ کال د اپرېل په ۲۴ مه په يو ماښام کې پيل او تمام شوه. په هغې کې غير افغانان له افغانانو نه ډېر وو، که څه هم موضوع د افغانستان لپاره د حکومت تنظيم و، نهه تنه د شپږو تنو په وړاندې: د پاکستان صدراعظم، د پاکستان د پوځ لوی درستيز، د آی اس آی مشر، د عربستان د استخباراتو رييس، په اسلام اباد کې د عربستان او ايران سفيرانو او داسې هم بينان سيوان او دوه نور د پاکستان او عربستان. دغو لوړو چارواکو چې د مقاومت په دوره کې د خپلو حکومتونو او نورو مرستې د پيسو او وسلو په گډون زياتره د آی اس آی له لارې د تنظيمونو اميرانو ته رسولې، هغوی يې احسانمن او تر نفوذ لاندې وو. له همدې امله به وي، چې د دغې پرېکړې په متن کې د افغان او ملت نوم هيڅ ياد شوی نه دی. ډېره مهمه دا ده چې دغه حکومت د خپل سلف، عبوري حکومت پر خلاف چې د تنظيمي شورا د غړو له خوا غوره شوی و، د يو څو تنو باندنيانو او افغانانو له خوا تنظيم شو او دوی حکومتي لوړ مقامونه يوازې تنظيمي لويانو ته ځانگړي کړل، هغه هم په هغه ډول چې هغه لکه د دوی شخصي ملکيت وي. د دوی دغه چلند او ذهنيت وښودله چې د اعلى واکمنۍ سرچينه لکه چې دوی

وي، نه د افغانستان خلک. په دې ډول دغه حکومت يې د عقيدې له مخې يوازې خپلو تنظيمونو ته منحصر کړ او دا يې په نظر کې ونه نيوله چې د خلق او پرچم نظامونه چې د سياسي عقيدې له مخې انحصاري وو، په مطلق ډول ناکام شول. دوی بې له شک نه د مقاومت په دوره کې جهاد کړی وو، خو دوی په خپله ويل چې د دوی جهاد في سبيل الله يانې دخداى تعالى لباره دى، نه د کوم مقام يا پيسو لپاره. دوی دا هم په نظر کې ونه نيوله چې دا د نورو په شان د دوی ملي، ديني او انساني وظيفه وه چې د تېري په وړاندې له خپلو ارزښتونو نه دفاع وکړي. سره له دې هم تنظيمي کسانو او پاکستاني چارواکو ويل چې د دغو تنظيمونو کسانو جهاد کړی، دوی حق لري حکومت تنظيم کړي او حکومت وکړي. خو دوی دا په نظر کې ونه نيوله چې د يرغلګرو او د هغو د تابعانو او پلويانو پر ضد ټولو افغانانو په بېلو درجو او په ډول ډول وسلو جهاد کړی، نه يوازې دوی. پر هغه سربېره په ټولو حقوقي منشورونو کې منل شوی پر نسيپ دا دى، چې په يوې سياسي ټولنې کې د حکومت جوړول د خلکو يا د هغو د استازو حق دى.

چې ځانله حکومت د انتخاباتو يا اتفاق او يا په کومې بلې لارې جوړ کړي، دا به ومنله شي، چې دا يو اضطراري وخت او په لنډه موده کې د انتقالي حکومت تجويز نيول حتمي وو. خو په همدغه حال کې هم پوره ممکنه وه، چې هغه پراخ بنسټ يا افغان شمول او په هغه کې دغسې افغانان وي، چې په دولت او سياست کې د تجربو او ښه نامه خاوندان وي، لکه سيد شمس الدين مجروح، ډاکټر محمد يوسف، ډاکټر صمد حامد او ډاکټر عبدالقيوم او نور. په افغانستان غوندې هېواد کې له پراخ

بنسټ حکومت نه پرته کېدونکې هم نه ده، چې د یو څو تنو له خوا جوړ شوی حکومت به حکومت وکولی شي. تجربو بنسټونه چې دغسې حکومت په هر نامه چې یاد شي په اوله درجه به په خپل ټینګښت پسې وي او که پاتې شي زورواک کېږي او د زورواکۍ او انحصار پایله بیا سیاسي کړکېچ، بې اتفاقي، ورانۍ، وژنې او د مغرضو ګاونډیو مداخلې دي، لکه په افغانستان کې په تنظیمي دوره کې چې همدغسې وشول.

لا عجب ده چې سربېره پر دې چې حکومت تنظیمونو ته ځانګړی شو، سیاسي واقعیتونه هم په نظر کې ونه نیول شول او د دولت د سروالی مقام د یوه واړه تنظیم مشر ته ځانګړی شو. هغه هم د دوه میاشتو لپاره. په دغې لنډې مودې کې هغه په وران شوي او جنګ خپلي هېواد کې اساسي کار کولی نه شو، هغه هم په هغه حال کې چې چارواکي یې په حکومتي چارو کې نابلد خو په جنګي چارو کې د تجربو خاوندان وو. د استاد رباني لپاره هم څلور میاشتې لږې وې، له همدې امله وه چې ډېرو تنظیمي غړو په هماغه وخت کې دغه پرېکړه غیر عملي بلله او رباني بیا خپله دوره له څلور میاشتو نه څلورو کلونو ته اوږده کړه، چې هغه بیا د تنظیمي جنګونو غټ علت شو. بل اساسي تکی دا دی چې د دغې پرېکړې اصلي نوښتګر د پاکستان صدراعظم نواز شریف و او هغه د یوه مجرب سیاستمار په حیث په دغې طرح کې د افغانستان لپاره یوه بده راتلونکې په نظر کې نیولې وه. هغه په خپله هم وروسته د انتخاباتي فعالیتونو په وخت کې په ویاړ سره ویل چې ده دغسې کار وکړ، چې په هغه سره د افغانستان پوځ منحل شو.

عبدالله شینواری دغې موضوع ته ځیر شو او ویل چې بهرنیو «د

افغانستان پر ضد په يوې سترې دسيسې» لاس پورې کړ، چې دغسې نظام رامینځ ته کړي چې د افغانستان د ډېره کي قوم او لږه کيو ترمينځ ټکر حتمي کړي. دی دا هم وايي چې له دغه تجویز نه اصلي مطلب دا و، چې دغه تنظیمونه سره وجنګېږي او په جنګونو کې د سګد او رېګن لونا-۱، لونا-۲ په نومونو راکټونه او داسې هم هغه ډېرې وسلې چې دغو تنظیمونو لرلې او زېرمه کړې وې او ګاونډيو هېوادونو نه لرلې، په جنګونو کې مصرف کړي او افغانستان یو بې وسلو ناتوان هېواد شي.<sup>(۵۰)</sup> دا ټول ځکه چې د پېښور دغه غونډه داسې وه چې لکه جنګ ګټونکی جنګي غنیمتونه پر خپلو کې سره ویشي او د ملت پروا نه کوي. په دې ډول د پېښور دغه پرېکړه لیک وښودله چې افغانان اوس مجبور دي، د یوه شوروي اتحاد پر ځای له خو شوروي اتحادونو سره سر او کار ولري. په رښتیا هم هر مغرض ګاونډی له هماغه وخت نه په دې پیل وکړ، چې له افغانانو سره د اسلام په جامه کې د لوی ورور په شان چلند وکړي او د هغو پر هغو قربانیو او رول سترګې پټې کړي، چې یې د شورویت په نسکورولو کې لرلې او په دې ډول یې دوی هم د هغه له خطر نه د تل لپاره بچ کړل.

## پایلیک

د شلمې پېړۍ په دوهمې نیمایي افغانستان کې د سرطان په کودتا، د ثور په کودتا او د شوروي اتحاد په یرغل سره دغسې حکومتونه په واک شول، چې انحصاري او یو ګوندي وو او د اساسي قانون په نه شته توب سره د چارواکو په فکر او اراده چلول کېدل، بې له دې چې دوی کوم مقام ته ځواب ووايي. دوی په تېره امنیتي چارواکو هغه څه کول چې یې په خپله غوښتل یا له پاس نه ورته هدایت کېده. د لومړي حکومت په اخر کې یو قانون وایستل شو او پرې عمل کېده. په پرچمي رجیم کې هم یو موقتي اساسي قانون اعلان شو خو هغه نه یوازې له پام نه غورزول شوی و، چارواکو د هغه پر خلاف هم عمل کاووه. د دغو ټولو نتیجه دا شوه چې په افغانستان کې په دغه څه کم دوو لسيزو کې دغومره ډېر جنګونه وشي، دغومره ډېر افغانان ووژل شي، هېواد دغومره ډېر وران شي او دغومره ډېر افغانان باندنیو ملکونو ته کډوال شي او ټولنه او ملي پیوستون دغومره ډېر درزي شي، چې بل هېڅ وخت دغسې نه و شوي. دا په دغسې حال کې چې دغه رجیمونه د عصري تعلیم کړو، پرمختګ غوښتونکو افغانانو له خوا چلول کېدل او هر یوه یې نارې وهلې چې مونږ خلکو ته خدمت کوو او هېواد ودانوو. په فیشني دریشیو کې دغه حکومتي او ګوندي چارواکي په ظاهر کې



مدني او مهذب ښکارېدل خو کره يې په واقع کې د ځناورو په شان وو. رسمي پروپاگنډ هم بل هيڅ وخت دغومره عام نه و، افغان ټولنه هم بل هيڅ وخت دغومره کرکېچنه نه وه او د چارواکو د کړو او ويناوو ترمينځ توپير يا دوه مخيزتوب هم دغومره عام نه و، لکه په دغې دورې کې چې و.

دغه ټول کارونه چې زياتره يې نوي او بېساري وو، په خلقي او پرچمي دوره کې وشول. دواړه يې په يوه گوند کې- د افغانستان خلق دموکراتيک گوند کې تنظيم شوي وو، خو هغه په واقع کې سره بيل گوندونه وو او غړي يې په حکومتي چارو کې بې تجربې، خو د ټينگې سياسي عقيدې خاوندان او پر شورويت او زورواکۍ دغومره ټينگ ولاړ وو، چې غوښتل يې افغانستان غوندي هېواد د شورويانو په مخکښې او هدايت اداره کړي، نه د خپلو وطنوالو په مرسته او همکارۍ. په دې ډول دوی د شورويت د عقيدې له مخې دغسې يوه ناشونکي کار ته ملا تړلې وه، چې له امله يې دواړه په مطلق ډول ناکام شول. په دغې پوره ناکامۍ کې د دواړو گوندگيو د مخکښانو يا لويانو رول اساسي او ټاکونکی و.

د دوی ټولو د ناکامۍ سرچينه د شور له کودتا نه يو څه وروسته د افغان د ملي تور، سور او شين رنگه بېرغ پر خای يوازې د سره رنگ پېرغ غوره کول او د خلکو په مخ کې د هغه پورته کول او رسمي کول وو. په دغه کار سره خلکو په حقه درک کړه چې دا د ټولني د کمونستي کولو په لور لومړنی گام دی، په رښتيا هم نور محمد تره کي د ک. ج. ب يوه لوړپوړي چارواکي کريچکوف په پټه ډاډه کړی و، چې «... خو مونږ

غوره گڼو د شوروي اتحاد مثال عملي کړو، هغه څه چې په افغانستان کې پېښېږي، هغه د شوروي د ماډل له مخې د پرولتاریا دکتاتورۍ پیل دی.»<sup>(۱)</sup> له هغه وروسته و، چې د حکومت په وړاندې د خلکو پاڅونونه پیل شول، او خلقي چارواکو هغه وځپل. خلقي لویانو د پرچم گوندگي هم وځپه او لویان یې اول د سفیرانو په توگه د باندې ملکونو ته واستول او بیا یې له افغان تابعیت نه محروم کړل او په دې ډول گوندي پیوستون له مینځ نه لاړ. د هرات له پاڅون نه وروسته وو چې د خلقي حکومت د مشرۍ په سطح کې هم درزونه ښکاره او وار په وار ژور او په پای کې مرگي شول. له دغه پاڅون نه وروسته و، چې حفیظ الله امین د لومړي وزیر په توگه غوره شو او د اگسا سروال اسدالله سروري او وزیرانو سید محمد گلابزوی او محمد اسلم وطنجار او مزدور یار ورسره مخالفت پیل کړ او د کلیوالي ذهنیت له مخې یې ورسره د گوندیماری لار ونيوله او د هغه په وړاندې د ترهکي تر شاوډرېدل. ترهکي هم داسې وگڼله چې دوی یې رښتیني مخلصان او امین یې رقیب او په دې لټه کې دی چې دوی ټول بېواک او لوړ واک د ځان کړي. دوی ټول په شورویانو ډاډه وو، چې رقیب به یې چې په گوند، پوځ او حکومت کې تر ټولو پیاوړی و، له واک نه وغورځوي، نو دوی نور هم پر شورویت معتقد او پر لویانو یې متکي شول. ترهکي لا دمخه شوروي لویان له خپل اخلاص نه ډاډه کړي او ورته ویلي وو، چې هغومره چې دوی له دوی سره نژدې دي له بل چا سره به نژدې نه شي. د همدغه نژدې والي له امله و، چې برېښیف وروسته (سپټمبر ۱۰۷۹) کې ترهکي ته هدايت وکړ، چې له امین نه چې له حد نه ډېرواک یې تر لاسه کړی

## ځان خلاص کړي.

برېښنيز سره له دې چې د تجربو خاوند و، ترهګي ته دغسې وظيفه وسپارله چې تر سره کولی يې نه شوه او شايد نه يې هم غوښتل. خو څنگه چې هغه د ستر واکمن هدايت و، بايد ترسره شي. بېچاره ترهګي د دغه هدايت په ترسره کولو کې نه يوازې پاتې راغی، خپل ژوند يې هم له لاسه ورکړ او امين د دولت او ګوند بېجوړې سروال شو او د دغو ګونديمارو ځای هم د ک. ج. ب والو په مرسته بلغاريه شوه. خو امين د دولت مشر په توګه د شوروي اتحاد په قالب کې نه ځاييده. هغه په دې پيل وکړ، چې خپل هېواد د يوه خپلواک سروال په شان اداره کړي. خو شوروي لويانو په تېره د ک. ج. ب سروال يوري اندروپوف ته دغسې امين د زغملو نه و او فيصله يې وکړه چې هغه او حکومت يې په نظامي زور نسکور او پر ځای يې خپل شوروي شوي افغانان په واک کړي. دا هغه څه وو، چې دغه پراري ګونديماران او شوروي شوي پراري پرچميان ورته سخت په انتظار وو، هغه و چې ک. ج. ب والو دوی ټول د ختيځې اروپا له هېوادونو نه مسکو ته انتقال کړل. هلته خلقيانو د اسدالله سروري په مشرۍ او پرچميانو د بېرک کارمل په مشرۍ د ک. ج. ب د پروګرام له مخې سره اتحاد اعلام کړ. دوی تر دغه وخته سره مرګي دښمنان وو. دوی دغه اتحاد د دې لپاره وکړ، چې شوروي اتحاد ورسره مرسته وکړي او په خپل پوځ سره امين او حکومت يې نسکور کړي. دوی په واقع کې په خپل دغه چلند سره شورويانو ته د افغانستان د لاندې کولو لپاره پلمه برابره کړه. شوروي لويانو بيا په خپل پوځ سره د دوی په نامه پر افغانستان پوځي يرغل

وکړ، امین یې وواژه، حکومت یې ړنگ کړ او پر ځای یې د کارمل په د ولتمشری او د سروري په مرستیالی یو تابع حکومت پر پښو ودروله.

په دې ډول شوروي لویان خوښ شول چې د دغو پراري او شوروي شویو پرچمیانو او خلقیانو په غوښتنه یې افغانستان لاندې کړ او خپله امپراتوري یې پراخه کړه. دغه پرچمیان او خلقیان هم خوښ شول چې شوروي لویانو د دوی وطنوال دښمن او حکومت له منځ نه یووړ او پر ځای یې دوی په واک ورسول. په دې ډول دواړو خواوو له یوه او بل نه د خپل مقصد لپاره کار واخیست. خو په واقع کې دا شورویان وو، چې دغه خلقیان او پرچمیان یې د خپل مقصد په لار کې استعمال کړل، ځکه چې دوی یې هم د خپلو پوځیانو په یونیفورم کې په افغانستان کې دننه کړل او هم یې هلته له هغو او هم د هغو له نورو ملګرو نه جوړ یو تابع حکومت پر پښو ودروله. په دې ډول دغو خلقیانو او پرچمیانو په خپل دغه عمل سره د خپلو وطنوالو ملي حاکمیت، خپلواکي او داسې هم د هغو ملي او دیني ارزښتونه تر پښو لاندې کړل. دوی ځکه دغسې وکړل چې واک ته د رسېدلو په مقصد دوی شوروي شوي او له افغانیت نه وتلي وو، په داسې حال کې چې د دوی اصلي وظیفه د نورو افغانانو په شان دوطن او خپلواکۍ ساتنه وه. دا په داسې حال کې چې دوی پوهېدل چې زمونږ د عصر په ملي دولتونو کې منل شوی حقوقي پرنسپ، په ټول جهان کې غوره تعامل او د سلیم عقل تقاضا دا ده چې که څوک یا کومه ډله غواړي دولتي واک وچلوي هغه باید له خپلو وطنوالو نه ترلاسه کړي، نه له باندنیانو نه. دغو خلقیانو او پرچمیانو دا هم په نظر کې ونه نیوله چې که نور هم د دوی پر شان عمل وکړي،

افغانستان به د يوه هېواد په توګه او افغانان به د يوه ملت په توګه پر خپل حال پاتې نه وي. دوی دا هم په نظر کې ونه نيوله چې دوی د دغسې بېګانه ګانو په ګټه عمل وکړ، چې وطنوالو يې هغوی ملحد او کمونست ګڼل او د هغو ترلاس لاندې حکومت يې هيڅ نه مننه، نو وطن او وطنوالو ته د دوی دغه خیانت د بېنلو نه دی، چې له امله يې په لکونو افغانان د خپل وطن، خپلواکۍ او د عزت او ننگ په دفاع کې شهيد شول. په نتيجه کې دوی او هم د دوی باداران د دغه مظلوم او باتور او عزتمن ولس له دغسې ټينګ او پرله پسې مقاومت سره مخ شول، چې په پای کې دوی ټول په خپل مقصد کې ناکام، خپلو خلکو او نړۍ والو ته بې اعتبار او په بېسارو مصيبتونو اخته شول. په دغسې بېجوړې مقاومت سره افغانانو په رښتيا رستمي حماسه وکړه.

کارمل که څه هم د يوه زبرځواک پوځ يې تر شا ولاړ و، له اول نه له غټو ستونزو سره مخ شو، چې ډېره غټه يې د هغه د رجيم او د يرغلګر پوځ په وړاندې ولسي مخالفت و، چې ډېر زر ښاريانو په تېره دکابل خلکو، د ښوونځيو د نجونو او هلکانو او د پوهنتون د محصلانو له خوا په ټينګه او عام ډول وښودل شو. د معاصر افغانستان په تاريخ کې دا لومړی ځل و، چې د يرغلګر پوځ او د هغه د لاس لاندې رجيم په وړاندې مخالفت د ښاريانو له خوا وښودل شو. له هغه زر وروسته د اسلامي تنظيمونو مجاهد ځوانانو په ټول افغانستان کې د خلکو د غوڅ اکثريت په ملاتړ د يرغلګر پوځ پر ضد ګوريلايي يا شريکي جنگونه په پرله پسې ډول وکړل، تر څو يې په څه باندې نهو کلونو کې دغه زبرځواک پوځ له خپل هېواد نه سربښکته په وتلو مجبور کړ.

د کارمل بله غټه ستونزه له خلقیانو په تېره له امیني نظامي خلقیانو سره وه، چې هم تر پرچمي افسرانو ډېر وو او هم ښه جنگېدل. شورویان له دغه حال نه ښه خبر وو، جنرال شېرشین لا وایي چې «هغه افغانان چې زمونږ په لور دي، هغه ډارن او سست دي.»<sup>(۲)</sup> په جنگ کې ښکېلو افسرانو هم ویل چې «...افغانی پوځ په خلاص مټ نه جنگېږي.»<sup>(۳)</sup> کوم هغه اتحاد چې په مسکو کې د کارمل او سروري ترمینځ شوی و، د امین د حکومت له ړنګېدلو نه وروسته له مینځ نه تللی و او کارمل د پیاوړي خاد په لرلو سره هم نه شو کولی نظامي خلقیان هغسې وڅپي، چې د مخه یې دوی ځپلي وو. دغه ستونزه تر پایه پاتې وه او دواړه گوندګي د پخوا په شان سره مخالف وو، نو کارمل هم «...نه له دغه پوځ سره مینه لرله او نه یې پرې باور کاووه [او هغه لا] ترې ډارېده.» په دغه حال کې «...ببرک په هېواد کې د ملي دموکراتیکې واکمنۍ ټینګښت چاره په عمومي ډول د شوروي په مټو ټینګول غوښتل.»<sup>(۴)</sup> کارمل بیا لکه چې په متن کې یې بیان شوی، له شورویانو نه دا هم غوښتل چې څنګه چې دی پر خپل پوځ باور نه لري، شوروي سرترې دې وسله وال مخالفان وڅپي. د مایوروف په وینا کارمل لا «...د هغه [پوځ] له ماتو یې خوښي هم ښودله، ځکه همدا افغانستان ته د نورو او لا نورو پوځونو د رالېږلو په اړه مسکو ته د لمن غوړولو موجهه پلمه وه.»<sup>(۵)</sup> شوروي پوځ مجبور شو چې له مجاهدانو سره په نښتو کې ډېره برخه واخلي او په خپل بري سره دغومره ډاډه اوسي چې د هغه لپاره نېټې وټاکي. مایوروف وایي چې «...زه پر دې باوري وم چې د ۱۹۸۱ کال تر پای پورې به د دښمنو ډلو له مینځ نه

وړل بشپړ شي.»<sup>(۶)</sup> دغه نېټه چې يوازې د کاغذ پرمخ پاتې شوه، په بل کال په خپله اندروپوف د دوو ورځو لپاره په پټه کابل ته راغی او هلته يې له کارمل او نجيب الله او نورو سره خبرې وکړې، چې د هغو په «... پایله کې يوه داسې ستراتيژيکي دنده طرح شوه چې د ۱۹۸۲ کال په بهير کې به د افغانستان په خاوره کې ټول وسله وال بانډونه شنډ وي.»<sup>(۷)</sup> دغه نېټه هم بې مانا شوه او څومره چې شوروي پوځ په جنگونو کې بنکېل کېده، تلفات يې هم ډېرېدل. مايوروف وايي چې «... افغانستان کې د دغسې بري هرې ورځې زما د مورني پوځ له اتو تر لسو تنو ژوند رانه اخیسته، نور شل- پنځه ويشت تنه» ټپي کېدل او «... له ۱۵- ۱۷ سرتېري، واره ظابطان او آن افسران په زيږي اخته کېدل.» دی دا هم وايي چې «ماته دا پته هم وه چې د جگړې هره ورځ زما هېواد ته له يو نيم نه تر دوو مليونو روبله تمامېږي.»<sup>(۸)</sup> مايوروف د يوه دراک او واقع ليدونکي جنرال په توگه دې نتيجه ته ورسېد، چې د «... افغانستان لانجه بايد په عمومي ډول په سياسي او ديپلوماتيکې لارو غوڅه شي.» په دې اړه دی د چارو په لټه کې شو، چې مهمه يې دا وه چې د ۱۹۸۱ کال د مارچ په ۲۲ مه يې په مسکو کې دغسې يوې خاصې غونډې ته وړانديز وکړ، چې له برېښنيز نه غير له نورو گوندي او حکومتي لويانو نه جوړه وه او اندروپوف يې مشري کوله.

دغه غونډه د دې لپاره بلل شوې وه، چې مايوروف چې په افغانستان کې د شوروي لوی سلاکار او په شوروي اتحاد کې د محکنيو قواوو د قومندان مرستيال و، هغو ته د افغانستان د سياسي او نظامي وضع په اړه مالومات ورکړي. خو ده هلته د خبرو په مينځ کې د توقع پر خلاف

د خپل پوخ په اړه خپل نظر په دې ډول ښکاره کړ، چې مونږ «...بايد د افغانستان د دموکراتیک جمهوریت مشرتابه او ملگري کارمل ته خبر ورکړو، چې په راروانو شپږو میاشتو کې د څلوېښتم لښکر نیمايي برخه له هېواده وباسو او پاتې نیمايي به یې په نورو شپږ میاشتو کې ایستل کېږي... بايد د انقلاب د ننګې مسؤلیت د افغانستان د دموکراتیک جمهوریت د خلکو دموکراتیک ګوند او د هغه د مشرتابه پر غاړه واچول شي.» په دغه واندیز سره د ده په الفاظو «د څو شپږو لپاره مرګونې چوپتیا وشوه» او د دفاع وزیر «اوسټینوف په قهر راوکتل» خو دی وایي چې «په هغه شپبه کې مې هر څه پر ځان منلي وو.» دغه وړاندیز وروسته د ګورباچوف فارمول ته ورته و، چې د هغه له مخې دغه پوځ له افغانستان نه ایستل شو، خو د مایوروف وړاندیز رد شو او دی د پخوا په شان د دندې د ترسره کولو لپاره کابل ته واستول شو.<sup>(۹)</sup>

مایوروف به په خپل دغه ډول وړاندیز سره د یو شمېر افغانانو له نظرونو نه متاثر شوی وي. سلیمان لایق په یوه خصوصي کتنه کې ورته ویلي وو، چې «هیڅوک پر دې بریالي شوي نه دي، چې افغانستان لاندې کړي. نه مقدوني سکندر، نه چنګیز خان او نه هم انګرېزان او تاسې هم دا کار کولی نه شئ... هیڅوک ستاسې د دې انقلاب ملاتړ نه کوي.» په پای کې هغه رد ورته کړه چې «ځی، له افغانستان نه لاړ شی، په سمه ووځی، په حیا سره» له دغه رد ویلو سره سره مایوروف ورته وعده ورکړه چې «...د هغه له خوا پر وړاندې شویو ستونزو به فکر وکړي» د قول اردو قومندان ډګروال خلیل هم د ۱۹۸۱ کال په



جنورۍ کې مایوروف ته ویلي وو، چې «...تاسې به شرمېدلي له افغانستانه ووځئ» او تاسې «...افغانستان پیرلی شی، خو ماتولی نه شی.»<sup>(۱۰)</sup> د کارمل پلار متقاعد جنرال محمد حسین هم مایوروف ته ویلي وو، چې بری مو ناشونی دی او خپل پوځ له افغانستان څخه وباسئ. شکاکان ممکن دغه ویناوې مبالغه وگڼي، خو مایوروف چې د ښه احساس خاوند انسان و، غوښتل د افغانانو په نظرونو پوه شي او هغوی یې دغه کار ته هڅول او ډاډه کول، چې ویناوې به یې پټې وي. د ده ښه انسان توب له دېنه هم څرگند دی، چې د شوروي اتحاد د پوځ لوی درستیز او ګارتوف ته چې لکه دمخه ویل شوي، د یرغل په مخالفت یې اواز جگ کړی و، له کابل نه په تېلفون کې ویلي وو، چې زمونږ پوځیانو «...په جنایت لاس پورې کړی دی، پر مجاهدینو له مېخونو نه ډک بمونه... ډېر تخریبوونکي بمونه اوروو.» او ګارتوف ورته په ښکته اواز وویل چې «دا د لوړو مقامانو پر پکړه ده، پوه شوې.»<sup>(۱۱)</sup>

د مایوروف بل تجویز دا و، چې دولتمشر کارمل باید خپل پوځیان وهڅوي، چې د زړه جنگ وکړي، خو هغه ځان په ارګ کې قید کړی او حتی خپل لوړ پوړي ګوندي او پوځي ملګري یې هم نه لیدل. د جنګي وضع او د پوځ د ناتوانۍ له امله چې مجاهدان وځپي تر روحي فشار لاندې شوی و. دی به له دې امله هم غمجن و، چې ډګروال اوساد چې تل د کارمل تر څنګ و او د هغه څارنه یې کوله، دی چې د (او) په نامه یادېده، د ک. ج. ب افسر و له شخص اندروپوف سره یې «د ځانګړي اعتمادي کس» په توګه ارتباط لاره.<sup>(۱۲)</sup> مایوروف وایي چې کارمل «...له ملګري (او) سره په ګډه شراب څښلو ته دوام ورکاوه او

دا دويمه اونۍ وه، چې هيڅ څوك يې مانې ته نه پرېښودل.»<sup>(۱۳)</sup> مایوروف په دغه حال کې يوه ورځ چې نېټه يې ورکړل شوې نه ده، په يوازې ځان له کارمل سره په ارگ کې وليدل، خو کارمل لکه څنگه چې ورته ويل شوي وو، د نېشې په حال کې و او د هغه په مخ کې يې هم د وډکا پيالې تشولې او پرتې ويلې. د هغه په دفاع کې (او) مایوروف ته وويل چې «هغه غمجن دی... د مزار غميزه... کندهار... هغه ډېر غمجن دی.» مایوروف وايي چې «کله مې دا فکر کړی و، چې داسې له شرمه ډکه پېښه به گڼي پر خپلو سترگو ووينم؟» په پای کې دی بېحوصلي شو او (او) ته يې په ټينگه وويل چې زما له خوا ورته ووايه چې «که دی، بېرک کارمل همدا نن له شراب څښلو نه لاس وانخلي نو زه به يوري اندروپوف او ديمتري اوستينوف ته خبر ورکړم... او بله دا چې خو دا تاته وایم چې له دې ځايه به داسې والوزي، چې خدای خبر چېرته به محکې ته راکوز شي.» ډگروال (او) د کارمل ځواب په دې ډول وژباړه چې «دی پوښتنه کوي، چې څه وکړم، هغه د اپرېل (ثور) انقلاب لپاره هر څه ته چمتو دی...» او «هر هغه څه به وکړي چې ملگري برېښيف، اندروپوف، اوستينوف، گروميکو يې... ورته ووايي.» د مایوروف سملاسي هدايت ورته دا و، چې «... د اوس لپاره بايد دی همدا سبا د کابل په تلویزيون کې وينا وکړي، د هېواد د حالاتو او د انقلاب د برياوو په ساتنه کې له دښمن سره د وسله والې مبارزې د برياليتوبونو په اړه دې وغږېږي... بايد عسکري چوڼيو ته ورشي، له قومندانانو، د تېرونو له مشرانو او د ولايتونو له واليانوسره وگوري.» په پای کې مایوروف وايي چې «په ژوند کې مې احمقان، لټان او شرابيان

نه خوښېدل او دلته دا ټول صفتونه په يوه کس کې راټول شوي وو او دا سړی بيا گوندي لارښود او د دولت مشر و. له ارگ نه بهروحه ووتلم. زه پوهېدل چې څه ناولې او خبيثه پېښه شوې ده.»

دا به ځکه «ناولې پېښه» وه، چې مايوروف د اندروپوف د هدايت پر خلاف له کارمل سره چلند کړی و، هغه ورته ويلې وو، چې «پوهېرو چې کارمل يوه کرغېړنه څېره ده، خو زمونږ لارښودنو ته کلک غور نيسي. د هغه ملاتړ وکړه.»<sup>(۱۵)</sup> دا د برېژنيف اخري وخت و او شورويان ډاډه وو، چې پوځ به يې مجاهدان ځپي. دوی ټول پر کارمل ولاړ وو، د همدغه کال په پای کې و، چې ستر جنرال مايوروف په افغانستان کې له څه باندې يو کال خدمت نه وروسته مسکو ته وغوښتل شو او کارمل د هغه په سپارښتنې عمل ونه کړ.

اصلي خبره در جيم د پوځ وه چې د مجاهدانو په وړاندې يې جنګي قابليت ښه نه شو او خلقي افسران د پخوا پر شان له پرچمي افسرانو سره وران وو او په سياسي لويه سطح کې د لويانو ترمينځ يې بې اتفاقي وه، چې دا ټول د رجم او د پوځ اساسي نيمگړتيا وه. شوروي پوځ د پخوا په شان په نښتو او جنګونو کې ښکېل و، چې د هغه له امله شوروي افسرانو له پرچمي افسرانو سره زير چلند کاووه، لکه چې جنرال شبرشين وايي «...قومندې مو ورکولې، خپل ترتيب او دود مو ورته لېږداووه؛ د (ته) په خطاب سره مو ورسره سلوک کاووه؛ په سوک مو مېز ورته ډباووه، [او] په انټرنيشنلتي ساحه کې مو ورته د مور ښکښا کولې [کوله].»<sup>(۱۶)</sup> کارمل څو کاله پر خپل مقام پاتې و او دا په ۱۹۸۶ کې د گورباچوف په واکمنۍ کې و، چې له دغه مقام نه وغورزول

شو او نجيب الله يې پر ځای وټاکل شو.

نجيب الله د ګورباچوف د پروسترویکا له اصلاحي پروګرام نه په الهام سره د ملي پخلاينې په نامه په ورته سمونونو پيل وکړ او خپل زير او ضيق پرچمي رجيم يې تر ډېره حده نرم کړ او ځان يې هم ملي او ديني شخص وښود، چې دمخه يې بيان شوی دی. په دغو سمونونو سره په دواړو هېوادونو کې دغسې نوي ځواکونه او هيلې هسکې شوې، چې له امله يې دواړه نظامونه له مينځ نه لاپړل او په نړۍ کې يوه نوې دوره پيل شوه او پر ځای يې مخالف نظامونه واکمن شول.

د نجيب الله په واکمنۍ کې غټه پېښه د ژنيو توافق ليکونه وو، چې د هغو له مخې شوروي پوځ په دوه جويو کې ووت او افغانستان د ۱۹۸۹ کال د فبرورۍ له پنځلسمې نه وروسته بېرته خپلواک شو. په بله مياشت (مارچ) کې د نجيب الله پوځي ځواک د عامه ذهنيت پر خلاف پر جلال اباد ښار باندې د مجاهدانو بېسارې غټه ګډه حمله پر شا وتمبوله او رجيم يې نوم او اعتبار وموند. خو له هغه وروسته دننه په ګوند او حکومت کې د خلقيانو او پرچميانو ترمينځ د واک په سر مسابقه ټينګه ونيول شوه او خلقيان په دې لټه کې شول، چې د شوروي پوځ په نه شته توب سره به واکمني بېرته ترلاسه کړي. په وړاندې يې نجيب الله قومي مليشاوې په پراخه پيمانه تنظيم کړې او د دې پروا يې ونه کړه چې د دغسې ځواک تنظيم به د حکومتي چوکاټ او پوځي مقررونه د باندې پایلې د عامه نظم په تاوان شي. په ګوند کې خپلمنځي سيالي په قوت روانه وه او د دواړو ګوندګيو لويانو دغه قابليت ونه ښود چې د هېواد او عمومي نظم په خاطر له معتدلو قوتونو

سره جوړه وکړي او حتی له اسلامي تنظيمونو سره کوم ډول پوهاوي ته ورسېږي او د يونو د ځانگړي استازي بينان سيوان تجويز عملي کولو لپاره لار هواره کړي، که څه هم نجيب الله په دغې لار کې کوبښبڼه جارې کړي او حتی حاضر شوی و، چې د هغه د ترسره کېدلو لپاره له خپل مقام نه ځان گوښه کړي. خو په دغه وخت کې د دوی ټولو ترمينځ بې اعتمادې ډېره ژوره او چلندونه او سياستونه سره دغومره په تضاد کې وو، چې سره نه پخلا کېدونکي مالومېدل. خو په دغسې حساس او سياسي پرځه ليک ټاکونکي وخت کې له نجيب الله نه پرته بل يو دغسې شخص ثابت نه شو، چې لږ تر لږه د پراخ بنسټ حکومت د جوړولو په لور له نورو سره اوږه ورکړي. دوی ټول پېښو پر سر اخیستي او يوه يې هم له ضيق فکري چوکاټ نه د باندې فکر او عمل کولی نه شو، په واقع کې دوی ټول پېښو ته تسليم وو.

په دغه حال کې هم رسمي گوند په مينځ کې د قدرت سيالي په قوت روانه وه، تر څو د ۱۹۹۰ د مارچ په ۶مه په يوه روايت د دفاع خلقي وزير جنرال شهنواز تڼي په کودتا لاس پورې کړ او په بل روايت د رجم مخالفو لويانو دی مجبور کړ، چې په دفاعي عمل لاس پورې کړي. حقيقت چې هر څه و، دغه کودتا يې عمل ناکام شو او پرچميان د لومړي ځل لپاره په پوځ، گوند او رجم کې سروال شول او خلقيان يې د دوهم ځل لپاره وځپل، لکه دوی چې يې دمخه دوه ځلې ځپلي وو. له هغه وروسته و، چې نجيب الله دننه په خپل گوندگي کې له خطرناکې ستونزې سره مخ شو، چې هغه د کارملي پرچميانو له خوا د قومي مليشاوو په قوت د نجيب الله پر ضد حرکت و، دغه حرکت له هغه

وروسته قوي شو چې د ۱۹۹۱ کال د دسمبر په ۲۵ مه شوروي اتحاد منحل شو او د ده پر رجم باندې د وسلو او پيسو مرسته بنده شوه. په دغه حال کې کارملي پرچميانو وکولی شول، چې د همدغو مليشاوو په قوت نجيب الله له واک نه وغورزوي او اسلامي تنظيمونو ته اسانه کړي چې کابل له دوی سره بې د کومې موافقې له مخې ونيسي. په دې ډول په افغانستان کې د لومړي ځل لپاره اسلامي تنظيم واکي پيل شوه او د پرچم رجم ځای د خلقيانو په اصطلاح د تاريخ کنده شوه.

پر افغان ټولنه باندې د شوروي د يرغل پايلې ډېرې ژورې وې. تر ټولو غټه او نه بنسټونکې يې د وطن، دين او خپلواکۍ په دفاع کې د لکونو افغان مجاهدانو شهادت، د مليونونو افغانانو کډوالي او د هېواد وړانۍ و. بله غټه پايله يې په افغانانو کې د ديني ذهنيت بېساري پياوړيتوب او په افغانستان کې د لومړي ځل لپاره د تنظيم واکۍ هسکېدل وو، چې د هغه پايله هم د جنگ يوه بله دوره شوه. د شوروي اتحاد په يرغل سره يوه ډله تعليم کړي ځوانان په واک شول، خو دوی لکه چې په مخکې پانو کې ويل شوي، خپلواک نه بلکې بلواک وو.

د دوی د بلواکۍ يو علت دا و، چې دوی د هېواد په اداره کې له پرديو سره لاس يو کړ، نه له خپلو وطنوالو سره. دوی ځکه دغسې وکړل، چې دوی دغه پردي خپل او خپل وطنوال بېگانه گڼل. خو دغو پرديو هم چې دوی يې له نژدې نه وپېژندل ورته په سپکه کتل په تېره وروسته له هغه چې د دوی لپاره يې ځاني او مالي تلفات ورکول، بيا نو د دوی سروال د هغو سروال ته «يوه کرغېرنه څېره» وه. د چيريومنيخ او بروينکس په نومونو د ستر جنرال مايوروف مشاورانو لا د هغه په اړه

ويل چې «هسې په دې يابو خبل وخت ضايع كوو، زړيا وروسته يې ان كه وخت نازك هم وي بايد بدل كړو، هسې خوشې پرې دا واېنښه خورو.»<sup>(۱۷)</sup>

څوك چې خپل وطن او خپلو وطنوالو ته خيانت او پرديو ته خدمت وكړي، پای به يې دغسې ذلت وي. فاعتبرو يا اولی الابصار- نو عبرت واخلى اې! د بصيرت خاوندانو.

(پای)

## ملونه

لاندي درې متنونه د هغې موافقې په اړه دي چې د ۱۹۸۲ کال په دسمبر کې د قومندان احمدشاه مسعود او د شوروي اتحاد د څلورېنځم لمبر پوځ د کوم چارواکي ترمينځ لاسليک شوې ده. دغه متنونه سره ډېر توپير لري او يو يې هم رسمي نه دی.

د عبدالحفيظ منصور په وينا «خلاصه مندرجات موافقتنامه مذکور بنا به گفته احمدشاه مسعود چنين است:

- 1- از انجاييکه اين متارکه قدم اولی در جهت ازادی افغانستان تلقی ميشود بناءً از جانب مجاهدين پذيرفته شد.
- 2- تمام قواي روسي و نيروهاي رژيم کابل پنجشير را ترک گفته صرفاً يک کندک روسي و يک کندک داخلي در ساحه غير مسکوني اعنابه باقي خواهد ماند. اين پوسته هيچ نوع پوسته هاي امنيتي ديگري را دارا نميباشد و قطعاً در کارهاي مردم دخالت کرده نميتواند و حق هيچگونه فير زميني يا هوايي را ندارد.
- 3- مجاهدين بالای قواي دشمن مستقر در اعنابه حمله نکرده و در مقابل روس ها بساير مناطق پنجشير حمله نمی نمايند.
- 4- مجاهدين حق دارند تا وسايلي را که وارد مرکز دشمن در اعنابه ميشود باز رسی کنند و قواي روسی و داخلي حق ندارد دست باستحکامات نظامی و تقويه قواي خویش بزنند.



- 5- هر گاه وسایطی بغرض اکمالات غذایی وارد آن مرکز شود قبلاً باید از مجاهدین اجازت حاصل گردد.
- 6- ماین های کاشت شده در مناطق مسکونی توسط روس ها خنثی میگردد.
- 7- در خارج پنجشېر مجاهدین و روس ها هر دو ازادی دارند، اهداف خود را تعقیب کنند.
- 8- افراد طرفین داوطلبانه میتوانند تسلیم یکدیگر شوند و کسانیکه بزور دستگیر میگرددند دوباره مسترد میشوند.
- 9- ساحه آتش بس شامل، پنجشیر، شتل و قسمتی از اندراب، سنجن، بولغین و گلبهار بالا میشود.
- 10- ولسوالي که بطور نام نهاد در اعنابه مستقر میشود، بموافقه امریت پنجشیر تعیین میگردد. وی بجز اینکه تسهیلاتی را برای اهالی در رابطه به تردد شان به پنجشیر و کابل فراهم کند، دیگر دخالتی در امور مردم نمیتواند داشته باشد.

منبع: (پنجشېر در راه جهاد) یاد شوی اثر، مخونه ۹۵-۹۷

بل متن ټکی په ټکي د ثريا بها له کتاب نه نقل کېږي، په نامه د (رها در باد). بها هم وايي چې دغه متن قومندان مسعود ورته ویلی دی. یک: تمام قوای روسي و نیروهای رژیم کابل باید پنجشېر را ترک بگویند. تنها یک گاردیزيون در عنابه باقی میماند که حق دخالت درکار مردم و حق هیچ گونه فیر زمینی و یا هوایی را ندارد. دو: هیچ نوع نیروهای رزمی وارد مرکز دشمن در عنابه شده نمیتواند. سه: هرگاه وسایط به غرض اکمالات وارد ان مرکز شود قبلاً باید از مجاهدین اجازه گرفته شود.

چهار: ماین های کشت شده در مناطق مسکونی بوسیله روس ها خنثی میگردد.

پنج: روس ها و رژیم کابل از هر نوع توطیه از قبیل ترور و سبوتاژ خودداری کنند.

شش: افراد طرفین داوطلبانه میتوانند تسلیم یکدیگر شوند اما کسانی که به زور تسلیم میگردند، دوباره مسترد گردند.

هفت: ساحه آتش بس، شامل پنجشېر، شتل و بخشی از اندراب، سنجن بولغین و گلپهار میباشند.

بها دا هم وایي چې «... اناتولی ایوانو ویچ تکاچوف افسر ستا د کل کشف اتحاد شوروی موظف در افغانستان (۱۹۸۲ و ۱۹۸۳) پیشنهاد آتش بس را بوسیله میرداد و داود به مسعود فرستاد. هیئت بخانه محمد غوث در قریه «بلندی» بازارک پنجشېر رفتند. در این ملاقات چهار نفر حضور داشتند: احمدشاه مسعود، جنرال اناتولی، مترجم امیرمحمد سمرقندی و میرداد.»  
منبع: بها، رها درباد، ناشر، شرکت کتاب، لاس انجلس، ۱۲،۲۰ مخ ۵۵۰.

لاندي متن د بروس رچرډسن له کتابگوتی نه اخیستل شوی چې وایي هغه د ک. ج. ب د یوه چارواکي جنرال لیونید شبرشین له کتاب نه نقل شوی دی.

## د پروتوکول مسوده

په افغانستان کې د شوروي پوځونو د مشرۍ او د پنجشېر د وسله وال اپوریشن ترمنځ د دوه اړخیزو اړیکو د حالاتو په اړه.

د ښه نیت او هیلې د هڅونې له مخې د دې لپاره چې په افغانستان کې سوله ټینګه شي، ژمنو خواوو دغه پرېکړه لیک لاسلیک کړ، چې د هغه پر بنسټ به لاندې مکلفیتونه ترسره کوي.

1- په جنوبي سالنگ او د کابل-حیرتان د لارې په نورو سیمو کې به نظامي عملونه په ټپه دروي، له هر ډول وسلې نه د هرې هڅې ډزې په ګډون چې په هر هغه ځای کې وي، چې د افغانستان د اسلامي جمعیت، کلیو، نظامي پوستو او د افغان او شوروي پوځونو او د بندر محافظانو او څارندویانو تر لاس لاندې وي.

2- د پنجشېر وسله وال واحدونه د تاجکستان او چوګاني (Chaugani) ترمنځ د لارې ساتنه پر غاړه اخلي، په دغه مقصد چې د افغان او شوروي پوځي واحدونو په وړاندې د ډزو کولو، داړه اچولو او نورو عملونو مخه ونیسي.

3- د شوروي خوا ژمنه کوي، چې د دواړو په موافقې سره د سملاسي اړتیا او نورو څیزونو د ضروري مقدار مواد او نور هغه څه تهیه کړي، چې دواړو خواوو د ټاکلې مودې په چوکاټ کې دننه کړي، چې د پنجشېر او د هغو سیمو د لارې د ساتنې لپاره پرې موافقه شوې، چې په همدغې لارې پورې تعلق لري.

4- د نورو ګوندونو واحدونه او ډلې به پرې نه ښودلې شي چې د بحث لاندې سیمه کې په دغه مقصد ننوځي چې پر افغان او شوروي واحدونو باندې ډزې وکړي، تر وروستي عملیات وکړي یا پایپ لاین وران کړي.

5- [دواړه خواوې دا هم مني] چې اطلاعات سره مبادله کړي او په ګډه زیار وباسي، چې هغه افغان او شوروي کسان ومومي چې په دغې یا دې سیمې کې ورک شوي دي.

6- چې د سختو کړکېچونو په حال کې سره غونډې وکړي، د دې لپاره چې په همدغې يادې سيمې کې د سولې د ساتنې لپاره د نويو نظامي عملياتو د مخنيوی لپاره وي.

7- د دغه پروتوکول د نفوذ ساحه د تاجکستان او چوگانې (Chaugani) ترمينځ د انتقال پر لار په دواړو خواوو کې دېرش کيلومتره غزېږي. له دغه حدود نه اخوا د شوروي پوځ او د پنچشېر وسله وال ځواکونه حق لري، د هغو وسله والو واحدونو او ډلو د له منيځ نه وړلو لپاره عمليات وکړي، چې د دواړو خواوو پر ضد يې نظامي عمليات نه دي درولي.

8- دغه پروتوکول د لاسليک کېدلو له وخت نه وروسته نافذ دی.

د شېرشين د ليکنې له مخې، بروس رچرډسن، ياد شوی اثر، مخونه ۲۷- ۲۸. دغه پروتوکول په افغانستان کې د شوروي څلورېنيم لمبر پوځ لوی قومندان ب. گروموف په وينا چې د دواړو خواوو ترمينځ پر د ۱۹۸۲ کال په دسمبر کې لاسليک شوی و، د ۱۹۸۴ کال تر اپرېل پورې اوږد شو. سرې لښکرې، ياد شوی اثر، مخ ۲۶۸.

د دغو متنونو ترمينځ اختلاف د يوه انگليس تاريخپوه کيسه راپه زړه کوي، چې په کومې فقرې کې بندي شوی او په محبس کې يې له ډېر کوشنې سره هم ونه شو کولی، د يوه بندي د قتل قاتل مالوم کړي. ده بيا خپل مسلک پرېښود، په دغه دليل چې ده چې په خپل وخت کې د يوه انسان په قتل کې واقعيت مالومولی ونه شو، څنگه به وکولی شي، د تېرو پېښو واقعيتونه کشف کړي. په رښتيا هم د واقعيت پر بنسټ د تېرو پېښو کښل يو ډېر گران کار دی، خو ناممکن نه دی.

## يادښتونه

### پر افغانستان باندې د شوروي اتحاد وسله وال يرغل

- 1- برنارد پيرس، د روسيې تاريخ، ډورسټ پرس خپرونه، نيويارک، ۱۰۵۳، مخ ۱۱-۱۲.
- 2- د قول نقل، محمد حسن کاکړ، د افغانستان سياسي او ديپلوماتيکي تاريخ-۱۸۶۳-۱۹۰۱، برل خپرونکې موسسه، ليیدن، ۲۰۰۶، مخ ۱۹۴.
- 3- پورتنی اثر، مخونه ۱۹۳-۲۰۹.
- 4- محمد حسن کاکړ، افغانستان د شوروي اتحاد يرغل او د افغان ځواب، کليفورنيا پوهنتون خپرونه، برکلي، لندن، ۱۹۹۵، مخونه ۲۱۷-۲۱۹.
- 5- ۴ الف-وستاډ، د يرغل په درشل کې، شوروي اتحاد او افغان کمونستان، ۱۹۷۸-۱۹۷۹، د بين المللی تاريخ مجله، سايمن فريزر پوهنتون، لمبر ۱، فبروري ۱۹۹۴، مخ ۴۹.
- 6- پاسنی اثر، مخ ۶۰.
- 7- واسيلي ميتروخين، ک. ج. ب په افغانستان کې، ژباړونکي او تنظيم کوونکی کرسټين اوسټرمان او اووډ وستار، د ساړه جنگ بين المللي تاريخ پروجوه، د پوهانو لپاره د ودر ولسن بين المللي مرکز، واشنگټن، فبروري ۲۰۰۲، مخ ۴۲.
- ۶ الف: پاسنی اثر، مخ ۴۱.

- ۷ وستاډ، ياده شوې مقاله، مخ ۵۳
- 8- ميتروخين، ياد شوی اثر، مخ ۴۳
- 9- پاسنی اثر، هماغه مخ
- 10- پاسنی اثر، مخ ۴۹
- 11- پاسنی اثر، مخ ۴۹
- 12- پاسنی اثر، مخ ۵۰
- 13- پاسنی اثر، مخ ۵۰
- 14- پاسنی اثر، مخ ۵۰. کرسټيفرانډرو، او ميتروخين، نړی زمونږ په لور روانه ده، ک. ج. ب او د درېيمې نړی لپاره مبارزه، خپرونکی بيشک بوکس، نيويارک، ۲۰۰۵، مخ ۳۹۴
- 15- ميتورخين، ک. ج. ب په افغانستان کې، ياد شوی اثر، ۸۲
- 16- پاسنی اثر، ۷۵
- 17- د ساړه جنگ بين المللي تاريخ پر وجه، پرا افغانستان باندې د شوروي يرغل په اړه سندونه، خلورم لمبر دوسيه، د ودرولسن مرکز د پوهانو لپاره، واشنگټن، نومبر ۲۰۰۱، مخ ۱۵۷
- 18- پاسنی اثر، مخ ۱۵۸
- 19- پاسنی اثر، مخ ۱۵۹
- 20- ميتروخين او اندرو، ياد شوی اثر، ۳۹۵
- 21- ديبگو کوردويز، سليگ هری سن، له افغانستان نه د باندې د شوروي د پر شا کېدلو دننی قيصه، د اکسفورډ پوهنتون خپرونه، ۱۹۹۵، مخ ۴۵
- 22- ميتروخين، اندرو، نړی زمونږ په لور روانه ده، ياد شوی اثر، ۳۹۸

- 23- هنري برادشر، افغانستان او شوروي اتحاد، د ډيوک پوهنتون خپرونه، درهم، ۱۹۸۵، مخ ۱۳۷، امستوتز، افغانستان، د شوروي اتحاد پنځه کاله اشغال، ملي دفاع پوهنتون خپرونه، ۱۹۸۶، واشنگټن، مخ ۴۲
- 24- پر افغانستان باندې د شوروي يرغل په اړه سندونه، ياد شوی اثر، مخ ۱۶۰
- 25- پاسنی اثر، ۱۵۸
- 26- محمد حسن کاکړ، د ثور کودتا او د هغې ژورې پایلې، د افغانستان کلتوري ودې ټولنه، ۲۰۱۰، کابل، مخ ۳۸۴
- 27- د قول نقل، ميتروخين، ک. ج. ب. ....، ياد شوی اثر، ۳۴
- 28- پاسنی اثر، ۳۵
- 29- ميتروخين، اندرو، نړۍ زمونږ په لور روانه ده، ياد شوی اثر، ۳۹۸
- 30- ميتورخين، ک. ج. ب. ..، ياد شوی اثر، ۸۸
- 31- پاسنی اثر، ۸۹
- 32- ميتروخين، اندرو، نړۍ زمونږ په لور روانه وه، ياد شوی اثر، ۳۹۹
- 33- پاسنی اثر، مخ ۴۰۰
- 34- سلبیگ هري سن، له افغانستان نه د باندې، ياد شوی اثر، مخ ۴۸
- 35- د قول نقل، پورتنی اثر، مخ ۴۹
- 36- پاسنی اثر، مخ ۶۵
- 37- وارينیکوف او اوسترمان ته. اوگارکوف دغه څه د پولټپوروه غونډه کې، دسمبر ۱۰، ۱۹۷۹، د افغانستان د جنگ په اړه د بين المللي تاريخ په لور، ۱۹۷۹، ۱۹۸۹، د وډروولسن مرکز، د ساړه جنگ بين المللي تاريخ، ۲۹-۳۰ اپرېل ۲۰۰۲، واشنگټن، مخونه په اصل کې په نښه شوي نه دي.

- 38- کرسټف انډرو، واسيلي ميټروخين، توره او سپر، د ميټروخين ارشيف او د ک. ج. ب پټ تاريخ، خپرونکي بېسک، بوکس، نيويارک، ۱۹۹۹، مخ ۳۸۹
- 39- انډرو ميټروخين، نړۍ زمونږ په لور روانه وه، ياد شوی اثر، مخ ۴۰۱
- 40- ميټروخين، ک. ج. ب، ياد شوی اثر، مخونه ۸۹-۹۳
- 41- پاسنی اثر، مخونه ۹۵-۹۴
- 42- اقبال وزيري، د ثور پاڅون، د ک. ج. ب دسيسې او شوروي يرغل، خپرونکی د پښتونخوا د پوهنې دېره، پېښور، ۲۰۰۷-۱۳۸۶، مخ ۱۵۲
- 43- کاکړ، افغانستان، د شوروي يرغل او د افغان ځواب، ياد شوی اثر، مخ ۴۶
- 44- د روسيې افسران، د شوروي- افغان ځواک جگړه، يو زير څنگه وجنگېد او بايلله، دلسترگراو او ميکاييل گريس ژباړه، د کنساس پوهنتون خپرونه، ۲۰۰۲، مخ ۱۲
- 45- کاکړ، افغانستان، د شوروي يرغل د افغان ځواب، ياد شوی اثر، مخ ۲۱
- 46- صالح محمد زېری، د نيمې پېړۍ خاطرې، د ليکوال خپرونه، پېښور، ۲۰۰۵، مخ ۴۴۷
- 47- پورتنی اثر، مخ ۴۴۷
- 48- د قول نقل وزيري، د ثور پاڅون، ياد شوی اثر، ۱۶۱
- 49- زېری، د نيمې پېړۍ خاطرې، ۴۴۷
- 50- وزيري، د ثور پاڅون، ياد شوی اثر، مخ ۱۵۹



- 51- خیال محمد کتواري پانې. کتوازی په خلقي حکومت کې د کلتور او اطلاعاتو وزیر او ترهکي او امین ته نزدې او د خپل گوند او حکومت په اړه د مالوماتو خاوند و. دی یو وخت په پوهنتون کې زما شاگرد و او په جرمني کې اوسېده. ما ده ته د خلقي حکومت په تېره د امین او ترهکي ترمینځ د اختلاف په اړه ډېرې پوښتنې ورواستولې، او ده ماته په لیکلې ډول ځوابونه واستول، چې هغه له ماسره خوندي دي. دغه پانې به زه دلته د کتوازي پانې په نامه یادې کړم او که وشوه یوه ورځ به یې تنظیم او خپرې هم کړم. دی دوه کاله دمخه په جرمني کې وفات شو، دی شاعر او لیکوال هم و.
- 52- عبدالعلي ارغنداوی، ژوندی خاطرې، په تېرو نهو لسيزو کې د افغانستان تاریخ، ۱۹۰۰-۱۹۹۲، خپرندوی بي بي سي، پېښور، مخ ۳۰۷
- 53- زېری، د نیمې پېړۍ خاطرې، یاد شوی اثر، مخ ۴۵۶
- 54- د قول نقل، ارغنداوی، ژوندی خاطرې، یاد شوی اثر، مخونه ۳۰۸-۳۰۹
- 55- زېری، د نیمې پېړۍ خاطرې، یاد شوی اثر، مخ ۴۵۷
- 56- کتوازي پانې،
- 57- میتروخین، اندرو، نړۍ زمونږ په لور روانه وه، یاد شوی اثر، مخ ۴۰۲
- 58- اقبال وزیري، د شور پاڅون، یاد شوی اثر، مخ ۱۶۴
- 59- محمد حسن کاکړ، سیاسي جورنال ج-۱، مخ ۱۰۹ ما په خلقي حکومت کې د بالا حصار نظامي پاڅون نه د پرچم رجیم په وخت کې په ۱۹۸۲ کې تر بندي کېدلو پورې په زرمخونو کې سیاسي پېښې ثبت

- کړې، دلته هغه د سياسي جورنال په نامه يادوم او هيله لرم، چې هغه به يوه ورځ تنظيم او خپرې کړم.
- 60- کاکړ، جورنال، ياد شوی اثر، ج ۱، مخ ۱۱۲
- 61- ميتروخين، ک. ج. ب په افغانستان کې ياد شوی اثر، مخ ۸۷
- 62- پر افغانستان باندې د يرغل په اړه سندونه، ياد شوی اثر، مخونه ۱۶۰-۱۶۱. ميتروخين، ک. ج. ب، ياد شوی اثر، مخونه ۱۰۳-۱۰۶
- 63- وزيری، د ثور پاڅون، ياد شوی اثر، مخ ۸۵
- 64- د افغانستان د جنگ په اړه د بين المللي تاريخ په لور ۱۹۷۹-۱۹۸۹، پوهانو لپاره د ودرو ولسن بين المللي مرکز، ياد شوی اثر، مخ ۱۸۹، د سندونو دغه پڼی اثر، د مخونو لړۍ نه لري، دغه مخونه ما په خپلې نسحې کې په نښه کړي دي.
- 65- ميتروخين، ک. ج. ب..، ياد شوی اثر، مخ ۴۲
- 66- اقبال وزيری، د ثور پاڅون، ياد شوی اثر، مخ ۷۷
- 67- د افغانستان د جنگ په اړه د بين المللي تاريخ په لور، ۱۹۷۹-۱۹۸۹، ياد شوی اثر، مخ ۱۵۸
- 68- موروزوف، په کابل کې زمونږ سپري، نيوتايمز (مجله)، ۳۹، ۱۹۹۱، مخ ۳۳.
- 69- اقبال وزيری، د ثور پاڅون، ياد شوی اثر، مخ ۱۶۶
- 70- هري سن، له افغانستان نه د باندې، ياد شوی اثر، مخ ۲۹
- 71- وزيری، د ثور پاڅون، ياد شوی اثر، مخ ۱۲۰
- 72- په متن کې نيول شوی نه دی، سهوه ده.
- 73- زیری، د نیمې پېړۍ خاطرې، ياد شوی اثر، مخ ۴۵۰

- 74- وزيری، د ثور پاڅون، یاد شوی اثر، مخ ۱۶۶
- 75- پاسنی اثر، مخونه ۱۶۶، ۱۶۵
- 76- کاکړ، افغانستان د شوروي يرغل د افغان ځواب، یاد شوی اثر، مخ ۲۹-  
۳۱
- 77- پورتنی اثر، ۴۷
- 78- د قول نقل، هري سن، له افغانستان نه د باندې، یاد شوی اثر، مخ ۴۳
- 79- اوليور رای، اسلام او مقاومت په افغانستان کې، د کیمبرج پوهنتون  
خپرونه، کیمبرج لندن، ۱۹۸۶، مخ ۷۶، ۱۲۱
- 80- د قول نقل، هري سن، له افغانستان نه د باندې یاد شوی اثر، مخ ۴۲
- 81- وزيری، د ثور پاڅون، یاد شوی اثر، مخ ۱۴۰
- 82- اووډ وستپاد، د «الف» د وضع په اړه، پر افغانستان باندې د شوروي د  
يرغل په هکله نوي شواهد، پر افغانستان باندې د شوروي د يرغل په  
هکله سندونه، یاد شوی اثر، مخونه ۱۲۸-۱۳۱ له «الف» نه مقصد  
افغانستان دی، دغه لیکنه د شوروي يرغل په اړه ډېر دقیق مالومات  
ورکوي.
- 83- د قول نقل، هري سن، له افغانستان نه د باندې، یاد شوی اثر، مخ ۴۴
- 84- د قول نقل، برادشیر، افغانستان او شوروي اتحاد، یاد شوی اثر، مخ  
۱۵۵. کاکړ، افغانستان، یاد شوی اثر، مخ ۴۹
- 85- برادشیر، یاد شوی اثر، مخ ۱۱۸. کاکړ، یاد شوی اثر، مخ ۴۳
- 86- د قول نقل، میتروخین، ک. ج. ب.، یاد شوی اثر، مخ ۹۷
- 87- پر افغانستان باندې د شوروي اتحاد د يرغل سندونه، یاد شوی اثر،  
مخ ۱۵۸
- 88- میتروخین، ک. ج. ب. په افغانستان کې، یاد شوی اثر، مخ ۷۷

- 89- پر افغانستان باندې د شوروي يرغل په اړه سندونه، ياد شوی اثر، مخ ۱۵۳
- 90- پورتنی اثر، مخ ۱۵۴
- 91- برادشیر، افغانستان او شوروي اتحاد، ياد شوی اثر، مخ ۱۱۷
- 92- وزيری، د شور پاڅون، ياد شوی اثر، مخ ۱۵۱
- 93- پورتنی اثر، مخ ۱۵۲-۱۵۴
- 94- برادشیر، افغانستان او شوروي اتحاد، ياد شوی اثر، مخ ۱۸۵. کاکړ، افغانستان، ياد شوی اثر، مخ ۴۸
- 95- پر افغانستان باندې د شوروي اتحاد د يرغل سندونه، ياد شوی اثر، مخ ۱۵۷
- 96- پورتنی اثر، مخ ۱۴۴
- 97- پورتنی اثر، مخ ۱۴۲. د سلیگ هري سن په لیکنه کې دغه مطلب په لږ تغیر سره ذکر شوی دی، له افغانستان نه د باندې، ياد شوی اثر، ۳۷
- 98- پر افغانستان باندې د شوروي اتحاد د يرغل سندونه، مخ ۱۴۳
- 99- پورتنی اثر، مخ ۱۶۱
- 100- ج. کورني ینکو، افغان کوبنسب: د نظامي يرغل او بېرته کېدلو پیچلتوب، د جنوبي اسيا او منځني ختیځ د مطالعاتو جورنال، ویلو نووا پوهنتون، ژمی ۱۹۹۴، مخونه ۷-۸
- 101- هري سن، له افغانستان نه د باندې، ياد شوی اثر، مخ ۴۷. نوگي او ډانلېسن له دوهم نړیوال جنگ نه وروسته د شوروي اتحاد باندنی چارې، پرگامون خپرونه، ۱۹۸۴، مخ ۲۶۲
- 102- د قول نقل، برادشر، افغانستان او شوروي اتحاد، ياد شوی اثر، ۱۵۳
- 103- میتروخین، ک. ج. ب په افغانستان کې، ياد شوی اثر، مخ ۳۹

- 104- پورتنی اثر، مخ ۱۱۲
- 105- کاکړ، افغانستان د شوروي يرغل او د افغان ځواب، یاد شوی اثر،  
۴۲، شخصي مرکه، زلمی خروټی
- 106- کټوازي پانې
- 107- شخصي مرکه، کانکورډ، جنوري، ۱۲، ۲۰۱۲
- 108- زېری، د نیمې پېړۍ خاطرې، یاد شوی اثر، مخ ۳۰۵

۲

د تېري په وړاندې غبرگونونه

- 1- د شوروي اتحاد د کمونست گوند د مرکزي کمېټې فيصله، ۱۲ دسمبر ۱۹۷۹، د برېژنيف، اندروپوف، اوسټينوف او گروميکو په لاسليک. کوسيگين، دغه فيصله د ډسمبر په ۲۵ مه لاسليک کړه، نوم يې و د «الف» يانې افغانستان د وضع په اړه. دغه سند د چرنکو په قلم ليکل شوی و، د جنوبي اسيا او منځني ختيځ د مطالعاتو جورنال، د ولانوا پوهنتون خپرونه، ژمی ۱۹۹۴، ۷۶-۷۹ پر افغانستان باندې د شوروي يرغل په اړه سندونه، څلورم لمبر دوسيه، ودرولسن مرکز، ياد شوی اثر ۱۴۹-۱۶۱. ميتروخين، ک. ج. ب...، ياد شوی اثر، ۱۰۴-۱۰۷
- 2- ميتروخين، ک. ج. ب...، ياد شوی اثر، ۱۰۵
- 3- کاکړ، افغانستان، د شوروي يرغل د افغان ځواب، ياد شوی اثر، ۱۹۶
- 4- د قول نقل، هيدريک سمت، نوي روسان، رينلیم هاوس خپرونه، ۱۹۹۰، نيويارک، مخ ۲۶
- 5- د قول نقل، ميتروخين، ک. ج. ب...، ياد شوی اثر، مخ ۱۰۹
- 6- کاکړ افغانستان د شوروي يرغل او د افغان ځواب، ياد شوی اثر، ۱۹۵
- 7- د افغانستان د جنگ په اړه د بين المللي تاريخ په لور، ۱۹۷۹-۱۹۸۹، ۲۰۰۲، تنظيم کوونکی او سترمان او منتينو، پوهانو لپاره د

- وډروولسن مرکز، واشنگټن، دغه ډېر پڼ اثر، چې د سندونو ټولگه ده، شمېره نه لري.
- 8- ريمونډگارتوف، ديتانت او مقابله، له نکسن نه تر رېگن پورې د امريکې- شوروي اړيکې د پروکنگرس موسسه، خپرونه، واشنگټن، ۱۹۸۵، مخونه ۹۴۱-۹۴۵
- 9- ډانلېسن د شوروي باندني سياست له دوهم نړۍ وال جنگ نه وروسته، برگرمون خپرونه، ۱۹۸۴، مخ ۲۸۹
- 10- د افغانستان د جنگ په اړه د بين المللي تاريخ پر لور، ۱۹۷۹- ۱۹۸۹، ياد شوی اثر، له برېژنسکي نه ولسمشر کارتتر ته، دسمبر، ۲۶، ۱۹۷۹
- 11- له ډانوان نه ولسمشر کارتتر ته، جنوري ۲، ۱۹۸۰ پورتي اثر
- 12- براډشير، افغانستان او شوروي اتحاد، ياد شوی اثر، ۱۹۴-۱۹۶ له سپايرز نه، د باندینو چارو وزير ته، په افغانستان کې د شوروي د مقصد په اړه، مارچ ۴، ۱۹۸۰، پورتي اثر
- 13- اناتولی دوبري نن، په محرم ډول، رينډم هاوس، ۱۹۹۵، مخ ۴۵۳، دوبري نن، په امريکې کې ۲۴ کاله له ۱۹۶۲ نه تر ۱۹۸۶ پورې د شوروي اتحاد سفير و.
- 14- د قول نقل گارتوف، ديتانت او مقابله، ياد شوی اثر، مخ ۹۴۶
- 15- د قول نقل گارتوف، پورتي اثر، ۹۴۶
- 16- گارتوف، ديتانت، مقابله، مخ ۹۵۴. براډشر، افغانستان او شوروي اتحاد، ياد شوی اثر، ۱۹۲. هري سن، له افغانستان نه د باندې، ياد شوی اثر، مخ ۵۵
- 17- هري سن، له افغانستان نه د باندې، ياد شوی اثر، مخ ۵۶

- 18- برادشر، افغانستان او شوروي اتحاد، یاد شوی اثر، مخ ۱۹۸
- 19- گارتوف، دیتانت او مقابله، یاد شوی اثر، مخ ۹۷۴
- 20- د قول نقل، هري سن، له افغانستان نه د باندې، مخ ۵۸
- 21- د قول نقل، پورتنی اثر، مخ ۵۷
- 22- کاکړ، افغانستان،... یاد شوی اثر، مخونه ۱۷۶=۱۷۹
- 23- میتروخین، ک. ج. ب، یاد شوی اثر، مخ ۱۱۶
- 24- محمد طوقیر علم، له افغانستان سره جفا، د شوروي د يرغل په وړاندې د افغان مقاومت تحلیل، د پېښور پوهنتون د سیمې د مرکز خپړنه، د پېښور پوهنتون، پېښور، ۲۰۰۸، مخ ۲۳۴



۳

د پرچم رجيم، اسلامي تنظيمونه، ملي حرکت او پاکستان

- 1- ميتروخين، ک. ج. ب، یاد شوی اثر، مخ ۱۳۱
- 2- انتوني ارنلډ، د افغانستان دوه گوندي کمونزم، د سټيفورډ پوهنتون خپرونه، کليفورنيا، ۱۹۸۳، مخ ۹۹
- 3- پر افغانستان باندې د شوروي د يرغل په اړه سندونه، یاد شوی اثر، مخونه ۶۲-۱۶۳
- 4- پورتنی اثر، مخ ۱۶۲
- 5- ایلپورډ جراردت، افغانستان، د شوروي جنګ، کروم هیلډ خپرونه، لندن، ۱۹۸۵، مخ ۱۳۶. ارنلډ، دوه گوندي کمونزم، یاد شوی اثر، مخ ۹۹
- 6- جراردت، افغانستان، یاد شوی اثر، مخ ۱۳۸. ارنلډ، پورتنی اثر مخ ۹۹
- 7- جراردت، یاد شوی اثر، مخ ۳۹
- 8- محمد حسن شرق، کرباس پوشهای برهنه پا ۱۳۰ تا ۱۳۷ مخ، یاد شوی اثر، مخونه ۲۳۶، ۲۳۷
- 9- راجا انور، تراجیدی افغانستان، ترجمه له اردو نه انگلیسي ته د خالد حسن، خپرونکې موسسه ورسو، لندن، ۱۹۸۸، مخونه ۲۲۵-۲۲۸
- 10- ميتروخين، ک. ج. ب، یاد شوی اثر، مخ ۱۳۱
- 11- کاکړ، افغانستان، د شوروي يرغل او د افغان ځواب، یاد شوی اثر، مخونه ۱۵۳-۱۶۸

- 12- ميتروخين، ک. ج. ب، یاد شوی اثر، مخ ۱۲۸
- 13- افغانستان باندې د شوروي يرغل په اړه سندونه، دوسيه لمبر۴، یاد شوی اثر، مخ ۱۶۰
- 14- زېری، د نیمې پېړۍ خاطرې، یاد شوی اثر، ۴۹۰
- 15- زېری، پورتنی اثر، ۴۹۰، ۴۹۱
- 16- ميتروخين، ک. ج. ب، یاد شوی اثر، مخ ۱۳۰
- 17- پورتنی اثر، مخ ۱۲۸
- 18- ميتروخين، ک. ج. ب، یاد شوی اثر، مخونه ۱۲۹، ۱۳۰
- 19- د قول نقل، پورتنی اثر، مخ ۱۳۴
- 20- پورتنی اثر، مخ ۱۳۶
- 21- پورتنی اثر، او مخ
- 22- پورتنی اثر، مخ ۱۲۹
- 23- پورتنی اثر، مخ ۱۳۹
- 24- حسين حقاني، پاکستان د ماجت او پوځ ترمينځ، خپرونه د بين المللي سولې لپاره د کار نيکي انعام، ۲۰۰۵، واشنگټن، مخ ۱۸۰
- 25- برادرش، افغانستان او شوروي اتحاد، یاد شوی اثر، ۱۹۲
- 26- د افغانستان د جنگ په اړه د بين المللي تاريخ په لور ۱۹۷۹-۱۹۸۹، یاد شوی اثر، جارج شولتزونه و ولسمشر رېگن ته، نومبر ۲۹، ۱۹۸۲
- 27- ميتروخين، ک. ج. ب، یاد شوی اثر، مخ ۱۶۱
- 28- پورتنی اثر، مخ ۳۰۹
- 29- پورتنی اثر، د افغانستان د جنگ په اړه د بين المللي تاريخ په لور ۱۹۷۹-۱۹۸۹ یاد شوی اثر، د ضياءالحق او رېگن او نورو په گډه ليدنه، دسمبر ۷-۱۹۷۲ په سپينې مانۍ کې

- 30- مايک مارتين، افغانستان: دننه د ياغي په کلا کې، له مجاهدانو سره سفرونه، د هاتن مغلن کمپنی خپرونه، ۱۹۸۸، باستون، نيويارک مخ ۱۵۲
- 31- د قول نقل، هري سن، له افغانستان نه د باندې، ياد شوی اثر، مخ ۶۶
- 32- هري سن، له افغانستان نه د باندې، ياد شوی اثر، مخ ۶۱-۶۶.
- برادشر، افغانستان او شوروي اتحاد، ياد شوی اثر، مخ ۱۹۸
- 33- حقاني، د جومات او پوځ ترمينځ، ياد شوی اثر، مخ ۱۸۸
- 34- پورتنی اثر، مخ ۱۸۸
- 35- محمد حسن کاکړ، طالبان او اسلامي بنسټ پالنه، د افغانستان کلتوري ودې ټولنه، ۲۰۰۴-۱۳۸۳، مخونه ۲۱۱-۲۱۳
- 36- کاکړ، پورتنی اثر، مخونه ۲۰۸-۲۶۴. کاکړ، افغانستان: د شوروي اتحاد يرغل او د افغان ځواب، ياد شوی اثر، ۷۹، ۹۲. سټيفن شوارتز، د اسلام دوه خواوې، ډبل ډې خپرونه، نيويارک، کال ۲۰۰۲، مخونه ۱۳۱-۱۳۵
- 37- کاکړ، افغانستان: د شوروي اتحاد يرغل او د افغان ځواب، ياد شوی اثر، افغان مهاجرو کمپونه د پاکستان په ايالتونوکې
- 38- اناتول لي وين، پاکستان، يو ستونزمن هېواد، د پنگ ون گروپ خپرونه، ۲۰۱۱، لندن، مخ ۴۴۶
- 39- عبدالجليل وجدي، د عنعنوي جرگون او پرون، امان خپرونکې موسسه، پېښور، ۱۹۸۶ ارواښاد وجدي د دغې جرگې مشي و.
- 40- وجدي؛ پاسني اثر، مخونه ۲۲۴-۲۲۶
- 41- پورتنی اثر، مخونه ۲۲۶-۲۳۱
- 42- پورتنی اثر، مخونه ۲۲۴-۲۳۶

- 43- هري سن، له افغانستان نه د باندې، یاد شوی اثر، مخ ۶۱
- 44- کاکړ، افغانستان: د شوروي يرغل او د افغان ځواب، یاد شوی اثر، ۹۹
- 45- وجدې، د عنعنوي جرگو نن او پرون، یاد شوی اثر، ۲۵۷-۳۶۳.
- 46- ۴۵- ب. وجدې، پاسني اثر، ۲۷۱
- 47- کاکړ، افغانستان: د شوروي يرغل او د افغان ځواب، یاد شوی اثر،  
مخ ۸۹
- 48- حقاني، د جومات او پوځ ترمينځ، یاد شوی اثر، ۱۵۹
- 49- حقاني، پورتنی اثر، مخ ۱۶۷. کاکړ، افغانستان، پاکستان، پښتونستان  
ليکنه، ډيورنډ د واحد ملت د بيلتون کرښه، د مقالو ټولگه، د  
افغانستان کلتوري ودې ټولنه، ۲۰۰۷، مخ ۳۵
- 50- حقاني، د جومات او پوځ ترمينځ، یاد شوی اثر، مخ ۱۶۷
- 51- زاهد حسين، د مخکې کرښې پاکستان، د کولمبيا پوهنتون خپرونه،  
۲۰۰۷، مخ ۳۰، کاکړ ياده شوې ليکنه د ډيورنډ مقالو ټولگه کې، مخ ۳۵
- 52- زاهد حسين، د مخکې کرښې پاکستان، پورتنی اثر، مخ ۳۰
- 53- محمد حسن کاکړ، د افغانستان سياسي او ډيپلوماتيکي تاريخ،  
۱۸۶۳-۱۹۰۱، برل هاوس خپرونه، ليدن، ۲۰۰۶، مخ ۱۷۷
- 54- د قول نقل، حسين حقاني، د جومات او پوځ ترمينځ، یاد شوی اثر،  
مخ ۱۶۶
- 55- محمد يوسف او مارک ادکن، د خرس تلک، د افغانستان ناويل شوې  
قيصه، جنگ خپروونکو پرس، لاهور، ۱۹۹۲، مخ ۲۵. حقاني، د  
جومات او پوځ ترمينځ، یاد شوی اثر، ۱۸۴
- 56- محمد يوسف او ادکن، د خرس تلک، یاد شوی اثر، مخ ۱۲

- 57- زاهد حسين، د مخکې کرښې پاکستان، یاد شوی اثر، مخونه، ۱۸-  
۱۹
- 58- پورتنی اثر، مخونه ۷۶-۸۸
- 59- گل زرک زدران، د تاریخ له خاطر و نه، درسونه عبرتونه، لومړی ټوک، خپرونکی نامالوم، شاید شخصي وي. ۱۳۶۷/۱۹۸۸، مخ ۵۰۹. د قول نقل کاکړ، افغانستان: د شوروي يرغل او د افغان ځواب، یاد شوی اثر، مخ ۸۷
- 60- کاکړ، افغانستان: د شوروي يرغل او د افغان ځواب، یاد شوی اثر، مخ ۹۵
- 60 ب- بارنت روپين، د افغانستان برخه کېدل، د بيل پوهنتون خپرونه، ۱۹۹۵، نیوهی ون، لندن، مخ ۲۲۳.
- 61- حقاني، د جومات او پوځ ترمینځ، یاد شوی اثر، مخ ۱۷۴.
- 62- شهرت ننگيال، د افغانستان سياسي احزاب، لاسي ليکنه، مخونه ۳۴، ۳۵
- 63- محمد يوسف او ادکن، د خرس تلک، یاد شوی اثر، مخونه ۳۸، ۳۹
- 64- روبين د افغانستان برخه کېدل، یاد شوی اثر، مخ ۲۱۵
- 65- پورتنی اثر، مخ ۲۲۴
- 66- محمد يوسف او ادکن، د خرس تلک، یاد شوی اثر، مخ ۳۹
- 67- الیور رای، په افغانستان کې اسلام او مقاومت، د کیمبرج پوهنتون خپرونه، کیمبرج، نیویارک، ۱۹۸۶، مخ ۱۲۲
- 68- برادشر، افغانستان او شوروی اتحاد، یاد شوی اثر، مخ ۲۹۵
- 69- غلام غوث وزیري، آینه عبرت، نشر کرده مولف، محل طبع نامعلوم، ۲۰۰۸، ۳۷
- 70- محمد يوسف او ادکن، د خرس تلک، یاد شوی اثر، مخ ۱۳۶
- 71- هري سن، له افغانستان نه د باندي، یاد شوی اثر، مخونه ۹۲، ۱۶۲

- 72- محمد يوسف او ادکن یاد شوی اثر، مخ ۱۰۵
- 73- افغانزوی (محمد حسن کاکړ) مسئله افغان، چاپ شخصي، دهلي، ۱۹۹۰، ص ۴
- 74- ملت بېرېډن او جيمز (ايران) لوی دښمن، له ک. ج. ب سره د سي آی اې د وروستی مقابلې قصه، د رينډم هاوس خپرونه، نیویارک، ۲۰۰۳، مخ ۲۳۷
- 75- افغانزوی (کاکړ)، مسئله افغان، یاد شوی اثر، مخ ۱۵

۴

د یرغلگر او کابل رژیم پوځونه او د وطن مدافعان

- 1- د شوروي-افغان جنگ، یاد شوی اثر، مخونه ۲۶، ۳۰۵
- 2- ویلییم اودوم، د شوروي پوځ نسکورېدل، د بیل پوهنتون خپرونه، نیو هی ون او لندن، ۱۹۹۸، مخ ۲۴۷
- 3- د شوروي-افغان جنگ، یاد شوی اثر، مخ ۳۰۵
- 4- د شوروي- افغان جنگ د اثر منتظمان او ژباړونکي گراو او گریس لیکنه، یاد شوی اثر، مخ ۳۱۳
- 5- اودوم، د شوروي پوځ نسکورېدل، یاد شوی اثر، مخ ۲۴۸. / یوسف او
- 6- یوسف او ادکین، خرس تلک، یاد شوی اثر، مخ ۵۵
- 7- گراو او گریس، د شوروي- افغان جنگ، ژباړونکی او تنظیم کوونکي، یاد شوی اثر، ۳۱۳
- 8- محمد یوسف او ادکن، د خرس تلک، یاد شوی اثر، مخ ۵۵
- 9- د شوروي-افغان جنگ، یاد شوی اثر، مخ ۳۰۹
- 10- گراو او گریس (تنظیم کوونکی)، د شوروي-افغان جنگ، یاد شوی اثر، مخ ۳۰۳
- 11- د شوروي-افغان جنگ، یاد شوی اثر، مخ ۳۰۹
- 12- محمد یوسف او ادکن، د خرس تلک، یاد شوی اثر، مخ ۵۴
- 13- د شوروي-افغان جنگ، یاد شوی اثر، مخ ۱۹
- 14- پورتنی اثر، مخ ۳۰۹

- 15- ماريک سليونسکي، افغانستان، جنگ، نفوس او ټولنه ۱۹۷۸-  
۱۹۸۷، لمبرغ، لندن مې ۱۹۸۸
- 16- شوروي-افغان جنگ، یاد شوی اثر، مخ ۲۰
- 17- ټينر، افغانستان: له لوی سکندر نه د طالبانو تر سقوط پورې نظامي  
تاريخ، ډه کاپوپرس خپرونه، کال ۲۰۰۲، مخ ۲۵۵
- 18- شوروي-افغان جنگ، یاد شوی اثر، مخونه ۲۴، ۳۰۵
- 19- پورتنی اثر، مخ ۱۸
- 20- اناتولي دویري نن، په محرم ډول، یاد شوی اثر، مخ ۴۴۵
- 21- جان ستوسنجر، ملتونه ولې جنگ کوي، د سان مارتن پرس خپرونه،  
نيویارک، ۱۹۸۵، مخ ۱
- 22- شوروي-افغان جنگ، یاد شوی اثر، مخ ۱۸
- 23- پاسنی اثر او مخ
- 24- علي احمد جلالی اولسترگراو، د غره اخوا: په شوروي- افغان جنگ  
کې د مجاهدانو تاکتیکونه، د امریکې د مرین یا سمندري ځواکونو د  
مطالعاتو او تحلیل خانگه، ورجینیا، جون ۱۹۹۵، مخ ۴۰۲. له څه  
باندي څلور سوه مخونو کې دغه پښ اثر، د افغان مجاهدانو د  
قومندانانو د مرکو ټولگه ده. دا لومړی مهم اثر دی، چې د عمل په  
ډگر کې جنگونه، نښتې او د هغو په اړه مهم ټکي په خپله د افغان  
مجاهد قومندانانو له خوا بیانېږي.
- 25- کاکړ، افغانستان: د شوروي يرغل او د افغان ځواب، یاد شوی اثر، ۱۳۶
- 26- محمد يوسف او ادکن، د خرس تلک، یاد شوی اثر، مخ ۵۷
- 27- کاکړ، پورته یاد شوی اثر، مخونه، ۱۳۵-۱۳۷، ۱۷۰-۱۷۳
- 28- میتروخین، ک. ج. ب په افغانستان کې، یاد شوی اثر، مخ ۱۲۵



- 29- دغه شمېره په متن کې نه لیدله کېږي، چې دا یوه تېروتنه ده.
- 30- د شوروي-افغان جنګ، یاد شوی اثر، مخ ۴۸
- 31- پورتنی اثر، مخ ۳۳۲
- 32- شوروي-افغان جنګ، مخ ۴۹
- 33- پورتنی اثر، مخ ۲۳، ۲۴. شبرشین دا هم وایي چې «په پایله کې مونږ یو کمزوری او داسې متحد لاس ته راوړ چې جگړه ییز قابلیت یې نه درلود...» [او] هغه ډارن او سست دی.» شبرشین، د ماسکو لاس، ژباړونکي محمد ظاهر کانی، پېښور، ۲۰۰۳، مخونه ۱۲۷-۱۲۸
- 34- د شوروي-افغان جنګ، مخ ۲۴
- 35- پورتنی اثر، مخ ۲۴
- 36- میتروخین، ک. ج. ب په افغانستان کې، یاد شوی اثر ۱۲۴
- 37- محمد یوسف او ادکن، د خرس تلک، یاد شوی اثر، مخ ۳۷
- 38- انجیلو رسانایاګام، افغانستان، عصري تاریخ، د تاريس خپرونه، لندن، نیویارک ۲۰۰۳، مخ ۱۰۹
- 39- محمد یوسف او ادکن، د خرس تلک، یاد شوی اثر، ۳۵
- 40- مایک مارتین، افغانستان: دننه د یاغي په کلا کې، یاد شوی اثر، مخ ۷۶
- 41- پورتنی اثر، مخ ۱۳۷
- 42- پورتنی اثر، مخ ۱۶۵
- 43- محمد یوسف او ادکن، د خرس تلک، یاد شوی اثر، مخ ۳۲
- 44- عزیز الله دین محمد، بس همدا و عبدالحق، صمیم ادبي ټولنه، پېښور، ۱۳۸۹/۲۰۱۰، مخونه ۹۱-۹۳
- 45- محمد یوسف یاد شوی اثر، ۶۴

- 46- گراو او گريس (منتظمان)، د شوروي-افغان جنگ، ياد شوي اثر،  
مخونه ۲۹-۳۱۲
- 47- محمد يوسف او ادکن، د خرس تلک، ياد شوي اثر، مخ ۹۸
- 48- پورتنی اثر، مخونه ۹۷-۱۱۲
- 49- اډگار او بالانس، افغان جنگونه، په يوه دښمن ملک کې جگړې له  
۱۸۳۹ نه تر حاضر وخت، اکسفورډ خپرونه، مخ ۱۴۰، کال ۲۰۰۳
- 50- محمد يوسف او ادکن، د خرس تلک، ياد شوي اثر، مخ ۱۰۵
- 51- اوليور راي، په افغانستان کط اسلام او مقاومت، ياد شوي اثر، مخ  
۱۸۶
- 52- محمد يوسف او ادکن، ياد شوي اثر، مخ ۹۶
- 53- جلالی او گراو، د غره اخوا، ياد شوي اثر، مخ ۴۰۴
- 54- محمد يوسف او ادکن، د خرس تلک، ياد شوي اثر، مخ ۱۱۵،  
۱۱۶، ۱۱۷
- 55- پورتنی اثر، مخ ۴۱
- 56- پورتنی اثر، مخ ۱۰۶
- 57- پورتنی اثر، مخ ۹۳
- 58- پورتنی اثر او مخ
- 59- جلالی او گراو، د غره اخوا، ياد شوي اثر، مخ ۳۱۱
- 60- مارتين، افغانستان: دننه په کلا کې، ياد شوي اثر، مخ ۲۳۷
- 61- پورتنی اثر، مخ ۲۳۴
- 62- پورتنی اثر، مخ ۱۵۴
- 63- پورتنی اثر، مخونه ۱۰۰-۱۶۶
- 64- پورتنی اثر، مخونه ۱۵۶، ۱۶۵

- 65- پورتنی اثر، مخونه ۱۲۰، ۱۷۰
- 65 ب- کاکړ، طالبان او اسلامي بنسټ پالنه، یاد شوی اثر، ۳۲۳
- 66- بارنت روبین، د افغانستان برخه کېدل، یاد شوی اثر، مخ ۲۱۷
- 67- د قول نقل، کاکړ، طالبان او اسلامي بنسټپالنه، یاد شوی اثر، مخ ۲۷۲
- 68- ابوبکر صدیق، د پښتون مسئله: د افغانستان او پاکستان راتلونکې ته نه موندل شوې کلي، ناچاب شوی اثر، مخ ۱۶۴
- 69- د قول نقل، د غره خوا، یاد شوی اثر، مخ ۱۶۸
- 70- اوبالانس، افغان جنگونه، یاد شوی اثر، مخ ۱۲۴
- 71- عزیزالله دین محمد، بس همدا و عبدالحق، خپرندوی صمیم ادبي ټولنه، پېښور، ۱۳۸۹/۲۰۱۰، مخ ۲. حاجي دین محمد د قومندان عبدالحق ورور دی.
- 72- پورتنی اثر، مخ ۱۳
- 73- پورتنی اثر، مخونه ۵۶، ۵۷
- 74- رابرت کاپلان، د خدای تعالی سرتېري، ونټیج بوکس خپرونه، ۲۰۰۱، نیویارک، مخ ۱۵۴
- 75- پورتنی اثر، مخ ۱۵۵
- 76- دین محمد، بس همدا و عبدالحق، یاد شوی اثر، مخ ۱۵۵
- 77- کاپلان، د خدای تعالی سرتېري، یاد شوی اثر، مخ ۱۵۶
- 78- پورتنی اثر او مخ، ۱۵۷
- 79- پورتنی اثر مخ ۱۵۶
- 80- پورتنی اثر، مخ ۱۵۷
- 81- کاپلان، د خدای تعالی سرتېري، یاد شوی اثر، مخ ۱۵۸

- 82- دين محمد، بس همدا و عبدالحق، ياد شوی اثر، مخونه ۹۶-۹۹
- 83- کاپلان، د خدای تعالی سرتېري، ياد شوی اثر، مخ ۱۵۸
- 84- لوسي ايډورډز، د افغان د کښالې هوارول؛ د عبدالحق په اړه کورني مالومات، سي آی اې او د لويديځې نړۍ غرور افغانستان څنگه بایلود، بکتريا پرس خپرونه، ۲۰۱۱، لندن، مخ ۹۵
- 85- دين محمد بس همدا و عبدالحق، ياد شوی اثر، مخونه ۹۹-۱۰۱
- 86- پورتنی اثر، مخ ۴۳
- 87- کاپلان، د خدای تعالی سرتېري، ياد شوی اثر، مخ ۱۵۸
- 88- دين محمد، بس همدا وی عبدالحق، ياد شوی اثر، ۶۸-۶۹
- 89- کاپلان، د خدای تعالی سرتېري، ياد شوی اثر، مخونه ۷۶-۷۸
- 90- دين محمد، بس همدا و عبدالحق، ياد شوی اثر، مخونه ۷۲-۷۳
- 91- د قول نقل، کاپلان، د خدای تعالی سرتېري، مخونه ۴۳، ۶۷
- 92- دين محمد، بس همدا و عبدالحق، مخونه ۹۱-۹۶
- 93- کاپلان، د خدای تعالی سرتېري، ۴۴-۴۷
- 94- دين محمد، بس همدا و عبدالحق، مخ ۷۰
- 95- د قول نقل، لوسي ايډورډز، د افغان د کښالې هوارول، ياد شوی اثر، مخ ۲۳۷
- 96- کاپلان، د خدای تعالی سرتېري، مخ ۱۶۷
- 97- د قول نقل، لوسي ايډورډز، د افغان د کښالې هوارول، مخ ۳۲۲
- 98- کاکړ، افغانستان: د شوروي يرغل او د افغان ځواب، ياد شوی اثر، مخ ۳۰۰
- 99- د قول نقل، کاپلان د خدای تعالی سرتېري، مخ ۱۶۹

- 100- پيټر ټامسن، د افغانستان جنگونه: مسيحيي ترهگري، قومي جنگونه او د سترو ځواکونو ناکامي، د پبلک افيرز خپرونه، نيويارک، ۲۰۱۱، مخ ۳۰۲. ټامسن د پاکستان او افغانستان لپاره د امريکې د متحدو دولتونو ځانگړی استازی و.
- 101- دين محمد، بس همدا و عبدالحق، یاد شوی اثر، مخونه ۱۷۳-۱۷۵
- 102- کاپلان، د خدای تعالی سرتېري، مخ ۱۷۸
- 103- د قول نقل، پورتنی اثر، مخ ۱۷۷
- 104- پورتنی اثر، مخ ۱۷۷
- 105- کاکړ، طالبان او اسلامي بنسټپالنه، یاد شوی اثر، ۳۵۲
- 106- دين محمد، بس همدا و عبدالحق، یاد شوی اثر، ۱۹۰-۱۹۱
- 107- کاکړ، طالبان او اسلامي بنسټپالنه، مخونه ۳۹۶-۴۱۱
- 108- ايډورډز، د افغان دکشالي هوارول، یاد شوی اثر، مخ ۲۰۲
- 109- پورتنی اثر، مخ ۳۲۴
- 110- د قول نقل، ايډورډز، د افغان کشالي هوارول، مخ ۲۰۲
- 111- پورتنی اثر، مخونه ۲۰۹، ۱۹۹
- 112- پورتنی اثر، مخ ۲۰۹
- 113- پورتنی اثر، مخ ۲۱۰
- 114- پورتنی اثر مخ ۲۱۳
- 115- دين محمد، بس همدا و عبدالحق، مخونه ۲۲۹-۲۴۹
- 116- پورتنی اثر، مخ ۲۴۱
- 117- ټامسن، د افغانستان جنگونه، یاد شوی اثر، مخ ۶۰۲-۶۰۱
- 118- پورتنی اثر، مخ ۶۰۳
- 119- ايډورډز، د افغان کشالي هوارول، یاد شوی اثر، مخ ۷

- 120- روبين، د افغانستان برخه کېدل، یاد شوی اثر، مخ ۲۱۷
- 121- دين محمد، بس همدا و عبدالحق، مخ ۲۶۲
- 122- د قول نقل، تامسن، د افغانستان جنگونه، یاد شوی اثر، مخ ۶۰۳
- 123- د قول نقل، ایلووردز، د افغانستان کشالي هوارول، یاد شوی اثر، مخ ۱۸۷
- 124- م. گوهری، طالبان، قدرت ته هسکېدل، اکسفورډ پوهنتون خپرونه، اکسفورډ، نیویارک، ۲۰۰۰، مخ ۱۶
- 125- حناني، چرا این همه هیاهو پیرامون مسعود؟ شخصي خپرونه، چاپخای نامالوم، ۲۰۰۰/۱۳۷۹، مخ ۲۸
- 126- رحمت الله صافی، مسعود وپیژنی؟ شخصي خپرونه، د طبع کال نامالوم، چاپ خای پېښور، مخ ۵
- 127- عبدالحفیظ منصور، پنجشېر در راه جهاد، ناشر دارالنشر افغانستان، چاپ چارم، ۲۰۰۰/۱۳۷۹، کابل، ص ۴۸-۵۵
- 128- ب. گروموف، سرې لښکرې په افغانستان کې، ژباړه د داود جنبش، شخصي خپرونه، پېښور، ۱۹۹۷/۱۳۷۵، مخ ۲۶۳. گروموف په افغانستان کې د شوروي اتحاد د خلوېښتم لمبر پوځ لوی قومندان و.
- 129- حناني، چرا این همه هیاهو پیرامون مسعود؟، یاد شوی اثر، مخ ۲۵
- 130- پورتنی اثر، مخونه ۱۵، ۱۴
- 131- گروموف، سرې لښکرې په افغانستان کې، یاد شوی اثر، مخ ۲۶۳
- 132- منصور، پنجشېر در راه جهاد، یاد شوی اثر، مخ ۵۸
- 133- سهراب، «خورشید خراسان» نشر ازادی، محل طبع نامعلوم، ۲۰۰۲/۱۳۸۱، مخ ۲۸
- 134- منصور، پنجشېر در راه جهاد، یاد شوی اثر، مخونه ۶۳، ۶۴

- 135- سهراب «خورشيد خراسان» ياد شوی اثر، مخ ۲۹. شوروي تاريخپوه س.ی. گريگورييف هم د احمد خان وژنه د سهراب په شان ياده کړې ده. در روايت نقل رچرډسن، افغانستان، د شوروي ترهگري، شخصي چاپ ۱۹۹۶، مخونه ۵۹، ۶۲
- 136- ثريا بها، رها در باد، ناشر: شرکت کتاب، لاس انجلس، ۱۳۹۱/۲۰۱۲، ۶۲۴، ۵۵۰ مخونه.
- 137- سهراب، «خورشيد خراسان» ياد شوی اثر، مخونه ۳۰، ۳۱
- 138- منصور، پنجشېر در راه جهاد، ياد شوی اثر، مخونه ۸۶، ۱۰۶
- 139- ايډورډز جراردت، افغانستان د شوروي جنگ، خپرونکی کروم هلم، لندن، سلېني، ۱۹۸۵ مخ ۸۶. جراردت د ملي جهاد په وخت کې پنجشېر ته تللی و.
- 140- منصور، پنجشېر در راه جهاد، ياد شوی اثر، مخ ۱۴۸
- 141- پورتنی اثر، مخونه ۱۴۸-۱۵۱
- 142- کاکړ، افغانستان د شوروی يرغل د افغان ځواب، ياد شوی اثر، مخ ۲۴۲
- 143- گوهرې، طالبان، قدرت ته هسک کېدل، ياد شوی اثر، مخ ۱۸
- 144- حناني، چرا اين همه هياهو پيرامون مسعود؟ ياد شوی اثر، مخ ۳۳. مارتين، افغانستان؛ دننه د ياغي په کلا کې، ياد شوی اثر، مخ ۱۱۵
- 145- منصور، پنجشېر در راه جهاد، ياد شوی اثر، مخونه ۹۷، ۹۴. بروس رچرډسن، افغانستان، د ترهگري د واکمنۍ ختمول، ماوريک خپرونې، دوهم چاپ ۱۹۹۸، بنډ اوړيگن، مخونه ۲۷-۲۸. بروس امستوتز، افغانستان، د شوروي د اشغال پنځه لومړي کلونه، د ملي دفاع بوهنتون، واشنگټن، ۱۹۸۶، مخ ۲۹۲

- 146- گروموف، سرې لښکرې په افغانستان کې، یاد شوی اثر، مخونه ۲۶۶، ۲۶۸
- 147- منصور، پنجشېر در راه جهاد، یاد شوی اثر، مخ ۹۴
- 148- گروموف، سرې لښکرې په افغانستان کې، مخونه ۲۶۶، ۲۶۷
- 149- پورتنی اثر، مخونه ۲۶۶، ۲۶۸
- 150- پورتنی اثر، مخ ۲۷۳
- 151- پورتنی اثر، مخ ۲۶۵
- 152- پورتنی اثر، مخ ۲۶۶
- 153- مارتین، افغانستان دننه د یاغي په کلا کې، یاد شوی اثر، مخ ۲۱۷
- 154- اولیو رای، اسلام او مقاومت په افغانستان کې، یاد شوی اثر، مخ ۱۳۴
- 155- مارتین، افغانستان: دننه د یاغي په کلا کې، یاد شوی اثر، مخ ۱۹۸
- 156- میتروخین، ک. ج. ب په افغانستان کې، یاد شوی اثر، مخ ۱۴۸
- 157- گروموف، سرې لښکرې په افغانستان کې، یاد شوی اثر، مخونه ۱۹۹، ۲۰۴
- 158- میتروخین، ک. ج. ب په افغانستان کې، یاد شوی اثر، مخونه ۱۴۹، ۱۴۶
- 159- دغه شمېره په متن کې له یاده ایستل شوې ده.
- 160- میتروخین، ک. ج. ب په افغانستان کې، یاد شوی اثر، مخ ۱۴۶
- 161- کاکړ، افغانستان: د شوروي يرغل او د افغان ځواب، یاد شوی اثر، مخ ۱۷۵
- 162- دغه موضوع گانې په اوږده ډول زما په پورتنی اثر کې بیان شوې دي،  
مخونه ۱۷۶-۱۷۹



۵

د شوروي اتحاد د يرغل ځواب د جنگ په ډگر کې

- 1- شوروي-افغان جنگ، یاد شوی اثر، مخونه ۶۵، ۷۳
- 2- محمد يوسف او ادکن، د خرس تلک، یاد شوی اثر، مخ ۱۵۰
- 3- پورتنی اثر، مخ ۱۵۱
- 4- پورتنی اثر، مخ ۱۵۶
- 5- پورتنی اثر، مخ ۱۵۱
- 6- پورتنی اثر، مخونه ۱۵۲-۱۵۳
- 7- د شیراغا کوچي او نورو د قول نقل، د غره اخوا، یاد شوی اثر،  
مخونه ۸۱-۸۵
- 8- د قومندان حاجي محمد صديق روايت، د غره اخوا، مخ ۶۳
- 9- د قومندان سرشار او څارنوال شیر حبيب روايتونه، د غره اخوا، مخونه ۷۱-  
۷۳
- 10- مارتین، دننه د ياغي په کلا کې، یاد شوی اثر، مخ ۲۲۶
- 11- جلالی او گراو، د غره اخوا، یاد شوی اثر، مخ ۱۴۸
- 12- کاکړ، افغانستان: د شوروي يرغل او د افغان ځواب، یاد شوی اثر، مخ ۱۸۹
- 13- پورتنی اثر، مخونه ۱۸۹-۱۹۱
- 14- د قومندان عقل شاه سهاک روايت، د غره اخوا، یاد شوی اثر، مخ ۱۵۳
- 15- کاکړ، افغانستان: د شوروي يرغل او د افغان ځواب، یاد شوی اثر، مخ ۱۹۹
- 16- محمد يوسف او ادکن، د خرس تلک، یاد شوی اثر، مخ ۱۴۶
- 17- کاکړ، افغانستان: د شوروي يرغل او افغان ځواب، مخ ۲۰۳

- 18- پورتنی اثر، مخ ۲۰۸
- 19- میتروخین، ک. ج. ب په افغانستان کې، یاد شوی اثر، مخ ۱۴۷
- 20- جیرارډ چارلیانډ، له افغانستان نه راپور، وایکنگ پرس خپرونه، نیویارک، ۱۹۸۲، مخ ۶۶
- 21- د شوروي-افغان جنگ، یاد شوی اثر مخ ۲۳
- 22- پورتنی اثر، مخ ۲۱
- 23- کاکړ، افغانستان: د شوروي یرغل او د افغان ځواب، یاد شوی اثر، مخ ۱۹۲
- 24- پورتنی اثر او مخ
- 25- کاکړ، پورتنی اثر، مخ ۲۲۷
- 26- پورتنی اثر، مخ ۲۲۸
- 27- پورتنی اثر، مخ ۱۳۱
- 28- محمد یوسف او ادکن، یاد شوی اثر، مخونه ۱۳۳، ۱۳۴
- 29- د مولوي عبدالشکور یاسیني روایت، د غره اخوا، یاد شوی اثر، مخونه ۱۰۷-۱۱۱
- 30- د عبدالباقي بلوخ روایت، د غره اخوا، مخ ۲۵۱
- 31- د قومندان عبدالشکور یاسیني روایت، د غره اخوا، مخونه ۱۱۳-۱۱۵
- 32- د مولوي یاسیني روایت، د غره اخوا، مخونه ۲۶۳-۲۶۵
- 33- د قومندان محمد اصف روایت، د غره اخوا، مخونه ۲۶۹-۲۷۱
- 34- د قومندان شیربادشاه روایت، پورتنی اثر، مخ ۲۸۱
- 35- پورتنی اثر او مخ

- 36- کاکړ، افغانستان: د شوروي يرغل او د افغان ځواب، یاد شوی اثر،  
مخونه ۱۳۲-۱۳۵
- 37- د قومندان شیربادشاه روایت، د غره اخوا، یاد شوی اثر، مخ ۲۱۷
- 38- د سلطان محمد توپخانه روایت، د غره اخوا، یاد شوی اثر، مخونه ۳۰۱-  
۳۰۴
- 39- د محمد شاه کاکو او عبدالغني روایت، د غره اخوا، مخونه ۳۰۵-  
۳۰۹
- 40- د قومندان اختر جان روایت، پورتنی اثر، مخونه ۳۱۱-۳۱۶
- 41- جلالی او گراو، د غره اخوا، پورتنی اثر، مخ ۳۱۵
- 42- پورتنی اثر، مخ ۳۰۸
- 43- منصور، پنجشېر در راه جهاد، یاد شوی اثر، مخ ۲۰. د فرانسې بې  
سرحد طب څپرونه، د پنجشېر درې ارزونې هیئت، جولایي ۱۹۸۸،  
جراردت، افغانستان: د شوروي جنگ، یاد شوی اثر، مخ ۷۶
- 44- منصور، پنجشېر در راه جهاد، یاد شوی اثر، مخونه ۸۱، ۸۳، ۸۴
- 45- شوروي-افغان جنگ، یاد شوی اثر، مخونه ۷۸، ۸۳
- 46- پورتنی اثر، مخ ۸۱
- 47- پورتنی اثر، مخ ۸۳
- 48- الیکزاندر لیاخوفسکي، د افغان مېرانه او غمیزه ژباړن محب الرحمن،  
خپرنډوی: د افغانستان د کلتوري ودې ټولنه-جرمني، پېښور،  
۲۰۰۰/۱۳۷۸، مخ ۴۵۳. لیکوال لیاخوفسکي، د شوروي اتحاد  
حکومت له خوا د دغه اثر په لیکلو موظف شوی او اړوند سندونه  
ورته ورکړل شوي وو.

- 49- بناغلی عزیز اریا نفر دغه اثر په فارسي اړولی او زه دلته ترېنه مننه کوم، چې دغه اثر یې له خپلو یو شمېر نورو ترجمو سره ماته راځپي دی.
- 50- منصور، پنجشېر در راه جهاد، یاد شوی اثر، مخ ۱۶۷. حناني، چرا این همه هیاهوی پیرامون مسعود؟ مخ ۳۸. شوروي-افغان جنگ، یاد شوی اثر، مخ ۲۶
- 51- منصور: پورتنی اثر، مخونه ۱۰۴-۱۱۰
- 52- شبرشین، د ماسکو لاس، پښتو کوونکی، محمد طاهر کانی، خپرندوی، د افغانستان د کلتوري ودې ټولنه، پېښور کال ۱۳۸۲/۲۰۰۳، مخونه ۹۶-۱۰۱
- 53- د قول نقل، ملت. بیرډن او رایزن، لوی دښمن، یاد شوی اثر، مخونه ۲۳۱-۲۳۳. شبرشین، یاد شوی اثر، مخونه ۱۰۰-۱۰۱
- 54- لیاخوفسکی، د افغان مېرانه او غمیزه، یاد شوی اثر، مخ ۴۵۴
- 55- شبرشین د ماسکو لاس یاد شوی اثر، مخ ۱۰۱. بیرډن او رایزن، لوی دښمن، یاد شوی اثر، مخ ۲۳۳
- 56- کاکړ، افغانستان: د شوروي یرغل او د افغان ځواب، یاد شوی اثر، مخ ۱۸۳
- 57- لیاخوفسکي، د افغان مېرانه او غمیزه، یاد شوی اثر، مخ ۴۶۳
- 58- پورتنی اثر، مخ ۴۷۰
- 59- محمد حسن شرق، کرباس پوشهای برهنه پا، یاد شوی اثر، مخ ۲۵۶
- 60- لیاخوفسکي، د افغان مېرانه او غمیزه، یاد شوی اثر، مخ ۴۷۲
- 61- د بریدمن عمر او مولوي نظام الدین حقاني روایت، د غره اخوا، یاد شوی اثر، ۳۱۷

- 62- کاکړ، طالبان او اسلامي بنسټ پالنه، یاد شوی اثر، مخ ۲۷۲
- 63- د قومندان عمر او مولوي نظام الدين حقاني روايت، د غره اخوا، یاد شوی اثر، مخونه ۳۱۷-۳۲۶
- 64- د قومندان عمر، مولوي نظام الدين حقاني او مولوی عبدالرحمن روايت، د غره اخوا، پورتنی اثر، مخونه ۳۲۳-۳۲۶
- 65- جلالی، گراو، د غره اخوا، یاد شوی اثر، مخ ۳۲۶
- 66- خرس غره ته وخوت، په افغانستان کې د شوروي جنګي تاکتیکونه، ژباړونکی او تنظیم کوونکی لستر گراو، خپرندوی، فرنک کاس، لندن، پورت لیند، ۲۰۰۱، مخ ۶۰. دغه اثر د هغو شوروي افسرانو د لیکنو ټولګه ده چې د افغانستان په جنگونو کې یې برخه اخیستې ده. بریدمن الف. ششکو: د شوروي هوایي ځواک سټه کنډو نیسي.
- 67- کاکړ، سیاسي جورنال، کال ۱۹۸۷، مخ ۷۹
- 68- کاکړ، افغانستان: د شوروي یرغل او د افغان ځواب، یاد شوی اثر، مخ ۲۶۰
- 69- ششکو، د شوروي هوایي ځواک سټه کنډو نیسي، خرس غره ته وخوت، یاد شوی اثر، مخ ۶۰
- 70- پورتنی اثر، مخ ۶۱
- 71- قومندان گل زرک ځدران او بریدمن عمر، مولوي حقاني او مولوی رحمان، د غره اخوا، یاد شوی اثر، مخ ۱۶۷
- 72- پورتنی اثر، مخونه ۱۶۸-۱۷۳
- 73- لستر گراو، (منتظم ژباړن) خرس غره ته وخوت، یاد شوی اثر، ۶۵

۶

د گورباچوف پرسترویکا او د نجیب الله ملي پخلاينه

- 1- کورني ینکو، افغانستان: د نظامي يرغل او بېرته کېدلو پېچلېتوب، یاد شوی اثر، مخونه ۹، ۱۰
- 2- هري سن، له افغانستان نه د باندې، یاد شوی اثر، مخ ۱۴۷
- 3- ویلیم اوډوم، د شوروي پوځ سقوط، د بیل پوهنتون خپرونه، نیو هی ون، لندن، ۱۹۹۸، مخ ۸۹، ۹۱، ۳۹۲، ۴۳۹
- 4- پورتنی اثر، مخونه ۹۲، ۹۳
- 5- پورتنی اثر، مخ ۱۰۴
- 6- پورتنی اثر، مخ ۱۱۵
- 7- میخایل گورباچوف، پرسترویکا، زمونږ د هېواد او د نړۍ لپاره نوی فکر، خپرندوی هارپر او راو، نیویارک، ۱۹۸۷، مخونه ۱۲۷، ۱۳۲
- 8- اوډوم، د شوروي پوځ سقوط، یاد شوی اثر، مخ ۹۷
- 9- پورتنی اثر، مخونه ۱۴، ۱۶، ۸۹، ۹۴، ۹۵
- 10- پورتنی اثر، مخ ۱۱۰
- 11- پورتنی اثر، مخ ۲۵۰
- 12- پورتنی اثر، مخ ۱۰۳
- 13- هري سن، له افغانستان نه د باندې، یاد شوی اثر، مخ ۲۰۲
- 14- پورتنی اثر او مخ
- 14- ب- اوډوم، د شوروي پوځ سقوط، یاد شوی اثر، مخ ۱۰۳
- 15- هري سن، له افغانستان نه د باندې، یاد شوی اثر، مخ ۲۰۲

- 16- پورتنی اثر، مخ ۲۰۳
- 17- پورتنی اثر، مخونه ۲۰۳، ۲۰۴. شیبارشین، د ماسکو لاس، ژباړونکی محمد طاهر کانی، د افغانستان د کلتوري ودې ټولنه، ۱۳۸۲/۲۰۰۳، پېښور، مخونه ۱۶۵-۱۷۰
- 18- هري سن، یاد شو اثر، مخونه ۲۰۴، ۲۰۵
- 19- براین کروزییر، د شوروي امپراتوري هسکېدنه او نسکورېدنه، خپرندوی، فورم، کلیفورنیا، ۱۹۹۹، مخ ۷۳۴

۷

د ژنيو خبرې او د يرغلگر پوځ پر شاتگ

- 1- محمد حسن کاکړ، د افغانستان په باب د ژنيو جوړه، خپرندوی، د ازاد افغانستان د ليکوالو اتحاديې، (وفا)، پېښور، ۱۳۶۷/۱۹۸۸، مخونه ۱۰-۱۲
- 2- رياض خان، د افغان غوتې پرانيستل، د شوروي (پوځ) د ايستل کېدلو په اړه خبرې کول. د يوک پوهنتون خپرونه، درهم، لندن ۱۹۹۱، مخونه ۷، ۸. دغه ليکوال د پاکستان د باندنيو چارو وزارت يو لوړ پوړی چارواکی و، او د ژنيو په خبرو کې يې د پاکستان د هيئت د غړي په توگه گډون کاووه، له دې امله يې دغه اثر خاص اهميت لري.
- 3- پورتنی اثر، مخ ۴۳، ۴۴
- 4- پورتنی اثر، مخونه ۴۶
- 5- د بيگو کوردويز او هري سن، له افغانستان نه د باندې، ياد شوی اثر، مخونه ۸۲-۸۴
- 6- پورتنی اثر، مخ ۸۴
- 7- پورتنی اثر، مخونه ۸۴-۸۸
- 8- پورتنی اثر، مخونه ۱۱۱-۱۱۷
- 9- پورتنی اثر، مخونه ۱۱۳-۱۱۴
- 10- پورتنی اثر، مخونه ۱۱۵-۱۱۷
- 11- کوردويز ياد شوی اثر، مخونه ۱۱۶-۱۲۱



- 12- پورتنی اثر، مخ ۱۲۳. کورني ینکو، افغان کوبښښ، یاده شوې لیکنه،  
مخ ۱۰
- 13- کوردویز، له افغانستان نه د باندې یاد شوی اثر، مخ ۱۲۴
- 14- پورتنی اثر، مخ ۱۲۶
- 15- پورتنی اثر، مخونه ۱۳۴-۱۳۵
- 16- پورتنی اثر، مخ ۱۳۷
- 17- پورتنی اثر، مخ ۱۳۸
- 18- پورتنی اثر، مخ ۱۴۳
- 19- هري سن، له افغانستان نه د باندې، مخ ۱۶۰
- 20- کوردویز، له افغانستان نه د باندې، یاد شوی اثر، مخونه، ۱۸۲،  
۱۸۷، ۱۹۱
- 21- کوردویز، پورتنی اثر، مخونه ۱۸۲-۱۸۴
- 22- پورتنی اثر، مخونه ۱۲۸، ۱۸۴، ۲۱۷
- 23- گراو او گریس، ژباړونکي او منتظمان، د شوروي-افغان جنگ، یاد  
شوی اثر مخ ۳۰
- 23 ب- پورتنی اثر، مخ ۲۱۸
- 24- کاکړ، افغانستان: د شوروي یرغل او د افغان ځواب، یاد شوی اثر،  
مخ ۲۶۰
- 25- شوروي-افغان جنگ، یاد شوی اثر، مخ ۲۳
- 26- کوردویز، له افغانستان نه د باندې، یاد شوی اثر، مخونه ۲۱۸-  
۲۲۰

۸

د ژنيو خبرې او د يرغلگر پوځ پر شاتگي

- 1- کوردوويز، له افغانستان نه د باندې، ياد شوی اثر، مخونه ۲۲۰-  
۲۲۶
- 2- پورتنی اثر، مخ ۲۳۴
- 3- پورتنی اثر، مخ ۲۳۶
- 4- پورتنی اثر، مخونه ۲۳۴-۲۴۱، ۲۷۲-۲۸۲
- 5- پورتنی اثر، مخونه ۲۸۲-۳۱۲
- 6- پورتنی اثر، مخونه ۳۱۲-۳۶۳
- 7- کاکړ، د افغانستان په باب د ژنيو جوړه، ياد شوی اثر، مخ ۹۲
- 8- ويکتور سې بستين، انقلاب ۱۹۸۹، د شوروي د امپراتوري سقوط،  
خپرنډوی: پانټين بوکس، نيويارک، ۲۰۰۹، نيويارک، مخ ۲۵۵
- 9- هاروي، د نړۍ وال کمونزم هسکېدنه او نسکورېدنه، مخ ۳۴. خو  
کريچکوف وايي چې «زه په پرېکنده توگه د دې مخالف يم، چې  
مونږ په افغانستان کې جگړه وبایلله» و. کريچکوف، افغانستان له  
شخصي دوسيې څخه، ژباړن محمد طاهر کاني، خپرنډوی: د  
افغانستان د کلتوري ودې ټولنه، پېښور، ۱۳۸۲/۲۰۰۳، مخ ۹۹.  
کريچکوف د يرغل په وخت کې د ک. ج. ب لوړ چارواکی، وروسته  
د ک. ج. ب مشر شو او په ۱۹۹۱ کې يې د گورباچوف په وړاندې په  
ناکامه کودتا پيل وکړ. دی په دغه کتابگوټي کې د يرغل او افغانستان  
د پېښو په اړه حتی د شوروي اتحاد د نورو لويانو پر خلاف نظر لري.  
مارشال اخراميف، په خپله گورباچوف ته ويلې وو، چې «... ممکنه

نه ده، دغه جگړه وگټله شي.» خپل دغه نظريې بيا په دغه ډول  
 بنسټيزه کړې، چې جنګ «گټل يو ناممکن ماموريت دی.» ويکتور سي  
 بستين، انقلاب ۱۹۸۹، ياد شوی اثر، مخ ۲۰۱

10- شوروي-افغان جنګ، ياد شوی اثر، مخ ۳۰۶

11- اودوم، د شوروي پوځ سقوط، ياد شوی اثر، مخ ۲۴۹

12- سي بستين، انقلاب ۱۹۸۹، ياد شوی اثر، مخ ۲۵۷

13- پورتنی اثر، مخونه ۲۹۴، ۲۹۵

14- دغه پېښې په دغو اثارونو کې بيان شوې دي: سي بستين، انقلاب  
 ۱۹۸۹. ولييم اوډوم، د شوروي پوځ سقوط، رابرت هاروي او نور، د  
 نړۍ وال کمونزم هسکېدنه او پرزېدنه، کوزبير، د شوروي امپراتورۍ  
 هسکېدنه او پرزېدنه، دغه ټول اثارونه دمخه پوره ياد شوي دي.

15- کوردوويز، له افغانستان نه د باندې، ياد شوی اثر، مخ ۳۳۴

16- کاکر، د افغانستان په باب د ژنيو جوړه، ياد شوی اثر،

۹

د نجيب الله لنډه واکمني او د تنظيم واکې پيل

- 1- کوردو ويز، له افغانستان نه د باندې، ياد شوی اثر، مخ ۳۶۹
- 2- پورتنی اثر، مخ ۳۸۱
- 3- پورتنی اثر، مخ ۳۸۳
- 4- کاکړ، افغانستان: د شوروي يرغل او د افغان ځواب، مخ ۲۷۳
- 5- محمود قارييف، افغانستان پس از بازگشت سپاهيان شوروي، مترجم عزيز اريانفر، نشر کرده کتابفروشی افضل، پشاور، ۱۹۸۸، صفحات ۱۳۷-۱۴۱
- 6- زېری، د نیمې پېړۍ خاطرې، ياد شوی اثر، مخ ۵۸۱
- 7- پورتنی اثر، م خ ۵۸۲
- 8- عظيمي اردو و سياست، اثر ياد شده، ص ۴۰۳
- 9- فقير محمد ودان، دشنه های سرخ، چاپ شخصي؟، محل طبع نامعلوم، ۱۹۹۹، ص ۲۳
- 10- زېری، د نیمې پېړۍ خاطرې، ياد شوی اثر، مخ ۳۸۵
- 11- وزيری، د ثور پاڅون، ياد شوی اثر، مخ ۲۴۰
- 12- عظيمي، اردو و سياست، ياد شوی اثر، مخ ۴۰۵
- 13- محمود قارييف، ياد شوی اثر، مخ ۷۸
- 14- حسن شرق، کرباس پوشهای برهنه پا، ياد شوی اثر، مخ ۳۰۱
- 15- قارييف، ياد شوی اثر، مخ ۷۸

- 16- زېږی، د نیمې پېړۍ خاطرې، مخونه ۵۸۶، ۵۸۷
- 17- وزیري، د ثور پاڅون، یاد شوی اثر، مخ ۲۳۸
- 18- ودان، دشنه های سرخ، یاد شوی اثر، مخونه ۶۱، ۶۲
- 19- عظیمي، اردو و سیاست، یاد شوی اثر، مخونه ۴۱۴- ۴۱۵
- 20- ودان، دشنه های سرخ، یاد شوی اثر، مخ ۶۳. عظیمي، اردو و سیاست، یاد شوی اثر، مخ ۴۲۰
- 21- د قول نقل، ودان، دشنه های سرخ، یاد شوی اثر، مخ ۶۴
- 22- وزیري، د ثور پاڅون، یاد شوی اثر، مخ ۲۴۱
- 23- حسن شرق، کرباس پوش های برهنه پا، یاد شوی اثر، مخونه ۳۰۱، ۳۰۲
- 24- کاکړ، افغانستان، د شوروي يرغل او د افغان ځواب، یاد شوی اثر، مخ ۲۷۴
- 25- ودان، دشنه های سرخ یاد شوی اثر، مخونه ۸۵-۸۷
- 26- پورتنی اثر، مخ ۸۸
- 27- عظیمي، اردو و سیاست، یاد شوی اثر، مخونه ۵۱۷، ۵۱۸
- 28- ودان، دشنه های سرخ، یاد شوی اثر، مخ ۸۹
- 29- عظیمي، اردو و سیاست، یاد شوی اثر، مخ ۴۹۷
- 30- د قول نقل، پاسنی اثر، مخ ۵۰۹، ۴۹۶
- 31- پورتنی اثر، مخ ۵۲۸
- 32- پورتنی اثر، مخ ۵۲۹
- 33- ودان، دشنه های سرخ، یاد شوی اثر، مخونه ۳۲، ۸۹
- 34- پورتنی اثر، مخ ۹۰

- 35- عظيمي، اردو و سياست، ياد شوی اثر، مخونه ۵۴۸، ۵۴۹
- 36- کاکړ، افغانستان، د شوروي يرغل او د افغان ځواب، مخ ۲۷۴
- 37- رزاق مامون، راز خوابیده، اسرار مرگ دکتر نجيب الله، ناشر و محل نشر، نامعلوم، شايد کابل، ۱۳۸۶/۲۰۰۷، مخونه ۲۶، ۲۷، ۲۹، ۳۰
- 38- ودان، دشنه های سرخ، ياد شوی اثر، مخ ۹۱
- 39- پورتنی اثر، مخ ۹۲. عظيمي، اردو و سياست، ياد شوی اثر، مخونه ۵۵۲، ۵۵۳
- 40- عظيمي، اردو و سياست، مخ ۵۵۰
- 41- د قول نقل، ودان، حقایق: پندارها و کردارها، سياست مصالحه ملي و جبهه گیری ها در حزب وطن، ناشر، اتحادیه کمک ها، تفاهم و همبستگی افغان ها در بلژیک، ۲۰۰۲، مخ ۳۷۵. د نجيب الله په اړه دغه اثرونه هم ډېر معلومات ورکوي. مجموعه بخشی از بیانیه های دکتر نجيب الله، نوشته های روشنفکران مهاجر افغان، چاپ مرکز نشراتی زرنوشت، ۱۹۷۹/۲۰۰، محل نشر نامعلوم، نور البشر نوید، وطن یا کفن، د ډاکتر نجيب الله د ژوند یادونه، ۱۹۷۸/۱۹۹۹، پېښور
- 42- ودان، حقایق، ياد شوی اثر، مخ ۳۷۶
- 43- پورتنی اثر، مخ ۳۷۶. کاکړ، افغانستان: د شوروي يرغل، مخ ۲۷۵
- 44- عظيمي، اردو او سياست، ياد شوی اثر، مخ ۵۵۶
- 45- ودان، حقایق، ياد شوی اثر، مخ ۳۷۶

- 46- رازق مامون، راز خوابیده، یاد شوی اثر، مخ ۴۹
- 47- مولف مامون په خپل دغه کتابگوټي، رازخوابیده کې د نجیب الله وژنه په اوږد ډول بیان کړې ده.
- 48- ودان، دشنه های سرخ، یاد شوی اثر، مخونه ۱۰۳، ۱۰۴
- 49- پورتنی اثر، مخ ۱۱۱
- 50- کاکړ، افغانستان، د شوروي يرغل او د افغان ځواب، یاد شوی اثر، مخ ۲۷۷

## پايلیک

- 1- ميټروخين، ياد شوی اثر، مخ ۳۹
- 2- ن.و. شبرشين، د ماسکو لاس، ژباړونکی محمد طاهر کاني، د افغانستان کلتوري ودې ټولنه، پېښور ۱۳۸۲/۲۰۰۳، مخ ۱۲۸
- 3- الکساندر مایوروف، په افغانستان کې رښتيا څه تېرېدل؟ ژباړه د داود جنبش، د افغانستان کلتوري ودې ټولنه، ۱۳۷۸/۱۹۹۹، پېښور، مخ ۲۴۷
- 4- پورتنی اثر، مخ ۹۷
- 5- پورتنی اثر، مخ ۹۷
- 6- پورتنی اثر، مخ ۱۴۷
- 7- شبرشين، د ماسکو لاس، ياد شوی اثر، مخ ۱۰۷
- 8- مایوروف، ياد شوی اثر، مخ ۱۴۳
- 9- پورتنی اثر، مخونه ۳۷۶، ۳۷۸
- 10- پورتنی اثر، مخونه، ۳۰۶، ۳۰۷، ۳۲۴
- 11- پورتنی اثر، ۳۰۲
- 12- پورتنی اثر، مخ ۲۱
- 13- مایوروف، ياد شوی اثر، مخ ۱۱۳
- 14- پورتنی اثر، مخونه ۱۲۲، ۱۲۷
- 15- پورتنی اثر، مخ ۵
- 16- شبرشين، ياد شوی اثر، مخ ۱۲۸
- 17- د قول نقل، مایوروف، ياد شوی اثر، مخ ۱۲۷



## د پوهاند کاکړ اثرونه او ژباړې

الف: کتابونه

په پښتو کې

د افغان - شوروي جگړه (۲۰۱۴)

پښتون، افغان او افغانستان (۲۰۱۱)

د شور کودتا او د هغې ژورې پایلې

(۲۰۱۰)

زما غوره لیکنې (۲۰۱۰)

د سرطان کودتا: د افغانستان د اوږدې بې ثباتې پیلامه

(۲۰۰۹)

د پاچا امان الله واکمنۍ ته یوه کتنه

(۲۰۰۵)

وطن ته یو سفر، طالبان او اسلامي بنسټ پالنه

(دغه اثر ښاغلي سلطان احمد بهین فارسي کړی او زما د مشر

زوی حقوقپوه کاوون کاکړ په زیار خپور شوی)

(۲۰۰۴)

رڼا او دفاع یا د افغانستان د نفوسو، تاریخ او روانو پېښو به

باب لیکنې (لیکونکی او منتظم)

(۱۹۹۹)

افغانستان د شپږشپيتم کال په پسرلي کې له روسانو سره د  
جنگ په حال کې  
(۱۹۹۰)  
د افغانستان په باب د ژنيو جوړه  
(۱۹۸۸)

### په فارسي کې

نظري به کتاب افغانستان در پنج قرن اخير  
(اين رساله به کوشش بناغلی حبيب الله رفيع نشر شده است.  
(۱۹۹۰)

جنگ دوم افغان-انگليس  
(اين اثر بقلم سيد تنظيم سيدی و مجيب الرحمن اميری در  
پښتو نشر شده است.)  
(۱۹۹۰)

مسئله افغان (رساله)  
افغان، افغانستان و مختصری از کوشش های افغان برای  
تشکیل دولت در هندوستان، فارس و افغانستان  
(۱۹۷۸)

### په انگرېزي کې

د افغانستان سياسي او ديپلوماتيکي تاريخ ۱۸۶۳-۱۹۰۱  
(۲۰۰۶)

(دغه اثر بناغلي نسيم سليمي پښتو کړی او زر به خپور شي)

افغانستان: د شوروي يرغل او د افغان ځواب  
(۱۹۹۵)

د افغانستان ټولنه او حکومت، د امير عبدالرحمن خان واکمني  
(۱۹۷۹)

(دغه پورته درې اثرونه د حقوقپوه کاوون کاکړ په زيار په کابل  
کې بيا چاپ شوي دي.)

افغانستان: د داخلي سياسي انکشافونو مطالعه ۱۸۸۰-۱۸۹۶  
(۱۹۷۱)

### ب: اختصاصي ليکنې

(په پښتو او فارسي کې له اختصاصي ليکنو نه ډډه شوې ده)

د هزاره جات پوره لاندې کېدل، موقوته خپرونه، د اسيا ټولنه،  
خلورم لمبر، نيويارک  
(۱۹۷۳)

په معاصر افغانستان کې تمايلات، افغانستان په اويامې لسيزې کې  
د لويې دوپړي په زيار  
(۱۹۷۴)

په ۱۹۷۳ کې د افغانستان د پاچاهۍ نسکورېدنه، منځنی ختيځ بين  
المللي جورنال، نهمه گڼه  
(۱۹۷۸)

د افغانستان د مشروطيت لنډ تاريخ، ايرانيکا دايرة المعارف، ټوک ۶  
(۱۹۹۲)

د معاصر افغانستان لنډ تاريخ، د معاصرې نړۍ دايرة المعارف،  
(۲۰۰۹)

د افغان- شوروي جنگ، د معاصرې نړۍ دايرة المعارف  
(۲۰۰۹)

کابل، د معاصرې نړۍ دايرة المعارف  
(۲۰۰۹)

طالبان، د معاصرې نړۍ دايرة المعارف  
(دغه درې ليکنې د اکسفورډ پوهنتون خپرونې دي.)

د نونسمې پېړۍ د دوهمې نيمايي نه په افغانستان کې د روسيې رول  
او نفوذ، IRSEM نظامي مجله، پاریس  
(۲۰۱۰)

## ژباړې

جنگ او زموږ نړۍ، ليکنه دجان کيگن، (۲۰۱۴)  
د سقراط، افلاتون، ارسطو، اپيکور او زينو په نظر بڼه انسان، ليکنه  
د هومربالا بانس  
(۲۰۱۰)

د يوې لنډې دورې تاريخ ۱۸۶۹-۱۸۱۸، ليکنه د محمود طرزي

(۲۰۰۷)

د پوهنې فلسفي بنسټونه، ليکنه د جارج نيلر

(۲۰۰۷)

تاريخ څه ته وايي؟ ليکنه د اي.اچ کار

(۱۹۷۰)

د کابل سلطنت بيان، ليکنه د مونټ سټوارټ انفنسټين

نصرالله سوبمن، د پيلامې ژباړن لومړی ټوک

(۱۹۸۱)

(۱۹۸۴)

### دوهم ټوک

دا د دراني امپراتورۍ اوږد او بېجوړې بيان دی او په ۲۰۰۸ کې د

دانش خپرندويې ټولنې له خوا په يوه ټوک کې بيا چاپ شوی دی)

بناغلی سوبمن يوازې د لومړي ټوک د پيلامط پښتو کوونکی دی)

دموکراسي در جهان امروز، ليکنه د میک فيرسن

(۱۹۷۱)

د گورکي ادبي ليکونه

(۱۹۶۱)

### ناخپړې ژباړې

د برتانيې سياسي سيستم، ليکنه د مايکل سټيوارت

دغه ژباړه په کال ۱۹۵۷ کې د افغانستان د مستقل مطبوعات له خوا د ابن سینا په درېیمه درجه جایزه ویاړل شوې ده.

اروپای قرون میانه، نوشته سدنی پینتر  
دغه اثر ترچال باندې دی.